
।। ओम्‌ ॥ 
प्रास्ताविकम्‌ 


लोकानविद्यान्धतमसात्‌ उद्धर्तुमेव कृतावतारो भगवान्‌ 
वासुदेव: प्रपन्नायार्जनाय “ अध्यात्मविद्या विद्यानाम्‌ ” इत्यध्यात्म 
विद्यामेव सकलविद्यावरिष्ठां प्रत्यपादयत्‌ । साचाध्यात्मविद्या 
वेदशिरोभिरुपचिर्षाद्धः प्रतिपत्तव्या । तत्र संदिहानानां 
पुरुषाणां सन्देहाः वेथासिकशारीरकमीमांसानिर्धारितन्यायरेव 
परिहतेव्याः। उपनिषदां सारसंग्रहभूता भगवद्गीता । उपनिषदः 
ब्रह्मसूत्राणि, भगवद्गीता, इत्येतत्त्रयं भगवान्‌ शंकर: परमहंस- 
प.रव्राजकरूपधूक्‌ प्रसन्नगंभीरेः पदनिगुंभेः व्याख्याय औप- 
निषदमात्मतत्वं स्फुटं घ्राचीकशत्‌। उपनिषदाद्यर्थपरिशीळनेन 
समेषामेव आत्मतत्वावगसनं दुश्शकमिति मन्वानः श्रीशंकरा- 
चायः सुलभावगाहान्‌ बहून्‌ विवेकचूडामण्यादीन्‌ प्रबन्धान्‌ 
प्राणेषीत्‌। विवेकचूडामणिनामायं प्रबन्धः तेषु चूडामणिरिव 
प्रकाशमानः सवंत्र प्रचुरप्रचुरः समुपलभ्यते। दुरूहमप्यात्म- 
तत्वं करतलामलकवत्‌ तत्र स्फुटीभवति। उपनिष-द्भाष्यादिषु 
दुलेभप्रवेशानामपि अत्र प्रवेशः सुलभः । 


` एतादशस्य ग्रन्थरत्नस्य यदि काचित्‌ प्रामाणिकी व्याख्यापि 
स्यात्‌ र्ताह हेम्न: परमामोद इति परिकलय्य अस्मदाचार्यपादा 
स्फुटप्रतिपत्तये गभीरावगाहाय च व्याख्यां कांचन व्यरचयन्‌। 
व्याख्यायाः उत्तमत्वविषये नास्माभिः किचिदपि वक्तव्यमस्ति। 
श्रीचन्द्रशेखरभारतीतिप्रथितप्रातस्मरणीयनामधेयाः अस्म- 
दाचार्यपादाः कृततपश्चर्याः सवंतन्त्रस्वतन्त्राः शास्त्रोपदिष्टा- 
थानुष्ठाननिष्ठागरिष्ठाः अपरोक्षीकृतात्मतत्वाः जीवन्मुक्ता 


1ए 


अभूवन्नित्येतदेव व्याख्यायाः उत्कर्षबोधनायालम्‌। व्याख्यायाः 
अपरिपूतिः किचिदिव मनस्तोदमावहति । व्याख्याप्रणाय 
आचार्यपादान्‌ कदाचिद्वयं प्रार्थयास। “ वक्तव्या अत्रेव संगहीताः 
निदिध्यासनमन्तरा नाधुनान्यत्र चित्तं व्यापृणोति ” इति आशय- 
माविरकुर्वन्‌। तनेयमपरिपूतिः न न्यूनतामावहतीति अस्माकं 
मतिः। 


एतद्ग्रन्थमुद्रणविषये विशेषतः दर्शितश्रद्धान्‌ विहित- 
सेवांश्च श्री. एस्‌. वेंकटेश्वरार्यान्‌ (चीफ कास्ट अकोन्ट्स्‌- 
आफोसर्‌, भारताधिशासनम्‌) तथा मुद्रणसंशोधनादिषु बद्धा- 
दरान्‌ पण्डितराजश्रीरामचन्द्रशास्त्रिणञच भगवानुमाजानिः 
श्रेयांसि वितीर्यं परिपालयतु । 


ग्रन्थमिमं सम्यगधीत्य आत्मतत्वमधिगत्य सर्वेपि लोकाः 
कृतकृत्या भवेयुः इत्याशास्महे । 


अभिनवविद्यातीथः 
शुंगगिरिजगद्गुरु श्री चन्द्रशेख रभारती- 
स्वामिनां करकमलसञ्जातः । 


॥ श्री विवेकचूडामाणिः सव्याख्यः ॥ 


श्री: उ> शरीः 
॥ श्रीसच्चिदानन्द-शिवाभिनव-नूसिह-भारती-स्वामि-चरणारविन्दाभ्यां नमः ॥ 


श्रीविवेकचूडामणिः सव्याख्यः 


नाला 


सबे-वेदान्त-सिद्धान्त-गोचरं तमगोचरम्‌ । 
गोविन्दं परमानन्दं सदगुरु प्रणतो स्म्यहम्‌ ।। १॥ 


जन्तूनां नरजन्म दुलंभ-मतः पुंस्त्वं ततो विप्रता, 
तस्माट्वैदिक-धर्ममार्ग-परता विद्वत्व-मस्मात्परम्‌ । 
आत्मानात्म-विवेचनं स्वनुभवो ब्रह्मात्मना संस्थिति, 
मुक्तिर्नो शतकोटि-जन्मसु कृतेः पुर्ण्येविना लभ्यते ॥।२॥ 


संसा र-सागरनिमग्न-जनोदिधी षः 
योवातरच्छिव-नृसिह-गुरुच्छलेन । 
जाड्यान्धकारहरणं करूणासमुद्रं | 
तं दक्षिणास्यमनिश हृदिभावयामि ॥ 
ज्ञानस्वरूपे वाग्देवि भगवत्पादपूजिते । 
चूडामणि विवेकादि व्याकुरुष्व मुखान्मम ॥ 
प्रसन्नानां गभीराणां वचसां देशिकेशितुः । 
भावस्त्वत्कृपया चित्ते भासतां मम शारदे ।। 
रत्नगर्भ-गणेशान विध्नध्वान्त-विभाकर । 
निविघ्नं पूरयस्वेमां व्याख्यां कारुण्य-शेवधें ॥ 
चन्द्रमोळीरवर विभो ब्रह्माविद्या-समाश्रित । 
स्वानुभूति प्रयच्छाशु चिन्मुद्रा-विलसत्कर ॥ 
भगवद्गीतासु ' अशोच्यानन्वशोचस्त्वं प्रज्ञावादांश्च भाषसे । 
गतासूनगतासूंदच नानुशोचन्ति पण्डिताः ” इतिश्लोकवत्‌ विवेक-चूडामणि- 
प्रकरणप्रतिपाद्य-कृत्स्नार्थ-संग्राहकोयं श्लोक: जन्तूनामित्यादिः।। आस्ति 


२ श्रीविवेकचूडामणिः सव्याख्य: 


कस्यैव शास्त्रेधिकारात्‌ प्रथमं नरजन्मप्राशस्त्य-कथनमुखेन शरीरव्यति- 
रिक्ता-त्मास्तित्वं तावद्धूतयति जन्तूनां नरजन्म दुलेभमिति । 
उक्तं च शारीरकभाष्ये “शास्त्रीये तु व्यवहारे यद्यपि बुद्धिपूर्वंकारी 
नाविदित्वा आत्मनः परखोक-सम्बन्ध-मधिक्रियते ' इति। जन्तूनां जनन- 
शीलानां प्राणिनां नरजन्म मानुष्यक दुर्लभमिति । तत्र एकेनेव बहुषु जन्मसु 
प्राप्तव्येषु किल नरजन्म दुर्लभमिति वक्तुंशक्यं, शरीर-सम्बन्धस्यैव जन्म- 
शब्दार्थत्वात्‌ । यदा चैकस्य अनेकशरीरयोगः तदा शरीर-व्यतिरिक्तत्वं 
आत्मनः सूचितमेव। प्रसिद्धं खल्वनेकै: कुसुम: युज्यमानं सूत्रं तेभ्योऽतिरिच्यत 
इति, अनेकानि वासांसि क्रमेण युगपद्वा परिदधच्छरीरं तेभ्यो भिद्यत इति च। 
तथाच सुखहेतुशरी रप्राप्तये दुःखहेतु-शरी रनिवृत्तये च पुण्येप्रवृत्तिःपापान्नि- 
' वृत्तिश्च युज्यत इति, विधिनिषेधात्मक-कर्मशास्त्रे आस्तिकस्यैवाधिकारः । 
एवं ज्ञानेन सकल-कर्म-निर्हरणार्थ मोक्षशास्त्रेपि । यदि शरीरमेवात्मा 
स्यात्‌ तस्य प्रत्यक्षसिद्धत्वात्‌ “ आत्मा वा अरे द्रष्टव्यशश्रोतव्यो मन्तव्यो 
निदिध्यासितव्यः” इत्यादि-दर्शन-साधन-विधानं कथमुपपद्यत । 
“ शुभैराप्नोति देवत्वं निषिद्धैर्नारकीं तनुम्‌ । उभाभ्यां पृण्यपापाभ्यां 
मानुष्यं लभते$वश: ” इति चैकस्यैव शुभाशुभ-मिश्रकर्मेभिः विजातीय- 
शरीरळभं दर्शयति । कथमन्यथा लोकप्रसिद्धं सुखदु:खादिवेचित्र्यमुपपद्यते । 
यदि कमनिरपेक्षः इश्वर एव कांङ्चित्‌ प्राणिनः सुखिनः कांह्चिदन्यादृशांहच 
सुजेत्‌ वेषम्य-नेघृण्ये भजेत । तथाचेश्वरत्वं हीयेत । तदुक्तं ˆ वेषम्य- 
नेघेण्ये न सापेक्षत्वात्‌ तथाहि दशयति ” “न कर्माविभागादिति चेन्नाना- 
दित्वात्‌ ” “ उपपद्यते चाप्युपलभ्यते च ” इतिसूत्रेः ईश्वरस्य कर्मेसापेक्षत्वं 
संसारस्यानादित्वं च । धर्मभूतः संसार एव अनादिश्चेत्‌ तदाश्रयस्य 
संसारिणो अनादित्वं कॅमृतिकन्यायसिद्धम्‌ । तत्‌ सिद्धमात्मनः शरीर- 
व्यतिरिक्तत्वम्‌ । शरीरातिरिक्ता-त्मास्तित्ववाद्येवास्तिक इति । शास्त्र- 
` व्यवहारनिदान-मास्तिक्यं इति जन्तूनां नरजन्म दुलभमित्यनेन 
सूचितं । ततः पुंस्त्वं, स्त्रिया वेदेधिकाराभावात्‌। उपनिष- 
देक-समधघि-गम्यआत्मा नेव ज्ञातुं शक्यत इत्यभिघ्रायः । तत्रापि त्रेवणिकानां 
वेदाधिकार-सत्वेपि क्षत्रियवेश्ययोः राज्यपरपालन-कृष्यादिरूपाणां 
चित्तविक्षेप-हेतुभूतानां बाह्व्यापाराणां सत्वादेदंप्येण आत्मविचारः 
दुर्घट इति “ मुखजानामयंधर्मः वेष्णवं लिंगधारणं । बाहुजातोरु- 


जातानां नायं धर्मो विधीयते ।” इति स्मृत्यनुसारेण ऐदंपर्येण ब्रह्म- 
विचार-साधन-संन्यासस्य अनवकाशात्‌ एकस्मिन्नेव जन्मनि ब्रह्माधिगमः 
तयोदुंलेभ इति द्योतनार्थं द्विजत्वं ततः इत्यनुक्त्वा ततो विप्रतेत्युक्तम्‌ । 
ब्राह्मणस्य तु देहोयं नोपभोगाय कल्पते । इह क्लेशाय महते प्रेत्यानन्त 
सुखाय च ।। इति वसिष्ठस्मृत्या वेदविहित-प्रवृत्तिनिवृत्ति-धर्मानुष्ठानेन 
एकस्मिन्नेव जन्मनि ब्रह्माधिगंतुं शक्यं ब्राह्मणेनेति भावः । अत एव तस्मा- 
द्वेदिकधर्ममारगपरतेत्युक्तम्‌ । न केवलं विप्रतया लब्धव्यं लभ्यते, अपितु तां 
लब्ध्वा तदुचितधर्मानुष्ठानेनेति भावः। “धर्मो विश्वस्य जगतः 
प्रतिष्ठा ” “ धर्मेण पापमपनुदति ” इति श्रुत्या धर्मस्यैव सुखसाधत्वं 
दुःख हेतुपापनिवतंकत्वं, तन्निवृत्या दुःखाभावहेतुत्वं चेति, सुखं मे भूयात्‌ 
दुःखं मे माभूत्‌ इति सकलजन-कामनाविषय-सुखदुःखभावरूप-पुरुषार्थ- 
साधनत्वं तस्येवेति द्योतयितुं “ धरतीति धर्मः ध्रियतेऽनेनेति वा धर्मः” 
इति व्युत्पत्याजगत्प्रतिष्ठाहेतुत्वं तस्य श्रुतिबोधितं सूचयितुं वेदिककर्म- 
मार्गपरतेत्यनुक्त्वा धर्मेमागेत्युक्तं वेदिककर्मणः धर्मृत्वेपि कर्मशब्देन 
विवक्षितार्थाळाभात्‌ । यदि धर्मव्यतिरिक्तं किचित्सुखसाधनं दुःख- 
निवृत्तिसाधनं च स्यात्‌ तत्साधनसंपादनेन सर्वो लोकः सर्वदापि सुखी, 
निवृत्तदुःखश्च स्यादेव । धर्मस्य तु अतीन्द्रियत्वेन शास्त्रेकसमधिगम्यत्वात्‌ 
जनानां तज्ज्ञानस्य शास्त्रमन्तराऽसंभवात्‌ साधनालाभात्‌ फलालाभ इति 
प्रतिपादयितुं शक्यते । तदुक्तं वैदिकेति। धर्मस्य लक्षणं “ चोदना- 
लक्षणोर्थो धर्म: इति जेमिनिमहषिभिः सूत्रितं यत्‌ वेदप्रमाणकत्वं 
तद्वैदिकेति विशेषणेनावगमितम्‌ । नहि वेदं विना प्रमाणांतरं धर्मविषये 
पदमाधातुमीष्टे तस्यातीन्द्रयत्वेन प्रत्यक्षस्य तत्राप्रसरात्‌ । अत एव 
नानुमानं तत्र प्रसरति, प्रत्यक्षमूलकत्वादनुमानप्रवृत्तेः । अत एव वेद 
व्यतिरिक्तशब्दोपि न तं बोधयितुं पारयति प्रत्यक्षादिनावधारितस्येवार्थस्य 
लौकिकशब्देन बोधयितुं शक्यत्वात्‌ । स्मृतीनामपि पौरुषेयत्वेन 
पुरुषाणां भ्रमप्रमादादिसंभवेन कतुँदोषनिबन्धनाप्रामाण्यशंकायां 
अपौरुषेयतया दोषगंधानागंधितश्रतिमूलकतयेव प्रामाण्यस्य वक्तव्यतया 
वेदव्यतिरिक्तस्य शाब्दस्य धर्मे स्वतः अप्रमाणत्वात्‌ । किच स्मृतिकर्तारो 
वा अतीन्द्रियं धर्मं कथं व्यजानन्‌ ? योगजसामथ्यनेति चेत्‌ 
तत्सामर्थ्यं कथं तैः सम्पादितम्‌ ? घर्मानृष्ठानेनेति चेत्‌, स धर्म: कथं 

ज्ञातः? अत एव “यो ब्रह्माणं विदधाति पूर्व, यो वे वेदांश्च प्रहिणोति 
तस्मै ” इति प्रथमं सृज्यमानस्य हिरण्यगर्भस्यापि ईश्वरानुगृहीतवेद- 
मूलकमेव धर्मज्ञानमिति बोधयति श्रुतिः। कि वक्तव्यमितरेषां ! 
अतस्सुष्ठक्तं वैदिकेति। “अब्भक्षा वायुभक्षा ' इतिवत्‌ वेदेकमेयत्वं 
धर्मस्य बोधयति । अत्र धमंशब्देन प्रवृत्तिधर्मः निवृत्तिधमंशच कथ्येते । 
उक्तं हि गीताभाष्ये “ द्विविधो हि वेदोक्तो धर्म: प्रवृत्तिलक्षणो निवृत्ति- 
लक्षणञ्च " इति ॥ 

धर्मं एव परमं साधनं नित्यसुखावाप्तौ नान्यदपेक्ष्ममस्तीति कर्म- 
मीमांसकाः, तान्‌ कटाक्षयति मार्गति। तेन परमपुरुषार्थ-साधनीभूत- 
बरह्मसाक्षात्कार-साधनवेदान्त-विचारहेतुत्वेन संन्यासरूपनिवृत्तिधमंस्य 
तत्साधनवैराग्य - हेतुभूत - चित्तशुद्धिहेतुत्वेन निष्कामकर्मानुष्ठान-रूप- ` 
प्रवृत्तिधर्मस्य च अपेक्षितत्वं, न तु साक्षान्निरतिशय-सुखसाधनत्वं 
तदुभयस्येति सूचितम्‌ । तद्‌क्तं भगवता बादरायणेन “ द्वाविमावथ 
पन्थानौ यत्र वेदाः प्रतिष्ठिताः । प्रवृत्तिलक्षणो धर्म: निवृत्तिश्च 
प्रकीतितः” इति । तथाच ब्राह्मणेन उपनयनानन्तरं “ वेदो नित्य- 
मधीयतां तदुदितं कर्म स्वनुष्ठीयतां, तेनेशस्य विधीयतामपचितिःकाम्ये 
मतिस्त्यज्यतां । पापौघः परिधूयतां भवसुखे दोषोनुसंधीयतां, आत्मेच्छा 
व्यवसीयतां निजगृहात्तूर्णं विनिर्गम्यताम्‌ ॥ संगः सत्सु विधीयतां 
भगवतो भक्तिदूँढाधीयतां, शान्त्यादिः परिचीयतां दुढतरं कर्माशु 
संत्यज्यताम्‌ ” ॥ इति सोपानपंचकोपदिष्ट-रीत्या ईंब्वराप॑णबुध्या 
कर्म कुर्वाणेन चित्तं शोधयित्वा विषयेभ्यो विरज्य कर्मेभ्य-स्समुपरमितव्यं 
इत्येतद्‌बोधितम्‌ । तदुक्तं मोक्षधर्मेषु “ नैतादृशं ब्राह्मणस्यास्ति वित्तं 
यथैकता समता सत्यता च । शील स्थितिदेण्डनिधानमार्जवं ततङचोपरतिः 
क्रियाभ्यः” इति ॥ विद्वत्वमस्मात्परं। तत्र प्रवृत्तिधर्मेविषये एवं 
योजना । “यदेव विद्यया करोति श्रद्धयोपनिषदा तदेव वीर्यवत्तरं भवति” 
इति छान्दोग्यश्रुत्या क्रियमाणं कमें, तदंगभूत-मन्त्राथज्ञानपुरस्सरं क्रियते 
चेत्‌ भूयसे फलायेति बोधितं भवति । तदुक्तं तत्रेव भाष्ये “ दुष्टं हि 
लोके वणिक्छबरयोः पद्मरागमणिविक्रये वणिजो विज्ञानाधिक्यात्फला- 
धिक्यम्‌इति ” । निवृत्तिधर्मविषये “ संन्यस्य श्रवणं कुर्यात्‌ ” इति 
विधानात्‌ संन्यासोत्तरकालिक - वेदान्तवाक्य - श्रवणजन्य - परोक्षज्ञानवत्वं 

विद्वत्वम्‌ । अस्मात्परं आत्मानात्मविवेचनं । इदं ग्रंथ एवोत्तरत्र स्पष्ट- 
यिष्यते । तेन मननं युक्तिभिः श्रुतार्थडढीकरणार्थ-मनुचिन्तनरूप॑ 
संशयभावनानिरासकमुक्तं भवति । ततः स्वनुभवः, निदिध्यासनपूर्वंक- 
ब्रह्मसाक्षात्कारःकथितो भवति । अत एव स्वनुभव इत्युक्तं, विपरीत- 
भावना-निवर्तेकनिदिध्यासनाभावे श्रवणमननाभ्यां जायमानानुभवः 
सौष्ठवं नाइनुत इति । एतेन शुभेच्छा विचारणा तनुमानसा सत्वापत्ति- 
श्चेति ज्ञानभूमिकाचतुष्टयं कथितमासीत्‌ । असंसक्तिः पदार्थाभावना 
तुयगाच, “ब्रह्मात्मना संस्थितिः मुक्तिः” इत्यत्र संस्थितिशब्देन 
वासनाक्षयमनोनाश-सहकृतस्वनुभवबोधकेन व्यंजिताः । तेन सालोक्य 
सामीप्य-सारूप्य-सायुज्यानां मुख्यमुक्तित्वाभावशच सूचितो भवति । 
सगुणविषयकतया तेषां चतुर्णामपि मिथ्यात्वात्‌, परिच्छेदत्रयशून्यत्व- 
रूपब्रह्मत्वस्य सगुणेऽसंभवात्‌ । ब्रह्मात्मना संस्थितिः कल्पित-सकल- 
विधोपाधिसंबंध-विधुर-नित्यशुद्ध-बुद्धमुक्त-प्रत्यगभिन्न - परिपूर्णस्वरूपेणाव- 
स्थानं केवल्यमेव मुक्तिः, शतकोटिजन्मसु कृतेः पुण्येविना नो लभ्यते 
इत्यन्वयः ।। 


दुलंभं त्रयमेवेतत्‌ दैवानुग्रहहेतुकम्‌ । 
मनुष्यत्वं मुमुक्षुत्वं महापुरुषसंश्रयः ॥ ३।। 
लब्ध्वा कथंचित्‌ नरजन्म दुलभं 
तत्रापि पुंस्त्वं श्रुतिपरादशँनम्‌ 
यस्स्वात्ममुक्त्यं न यतेत मूढधीः, 
स आत्महा स्वं विनिहन्त्यसद्‌्ग्रहात्‌ ॥४।। 
इतः कोन्वस्ति मूढात्मा यस्तु स्वार्थ प्रमाद्यति । 
दुलेभं मानुषं देहं प्राप्य तत्रापि पौरुषम्‌ ॥५।। 
पठन्तु शास्त्राणि यजन्तु देवान्‌ कुर्वन्तु कर्माणि भजन्तु' देवताः । 
आत्मेक्यबोधेन विना विमुक्तिः न सिध्यति ब्रह्माशतान्तरेपि ।। ६॥ 
अमृतत्वस्य नाशास्ति वित्तेनेत्येव हि श्रुतिः । 
ब्रवीति कर्मणो मृक्तेःअहेतुत्वं स्फुटं यतः ॥।७॥। 

यतो बहुजन्माजित-सुकृतविशेष-प्राप्यं मानुषपौरुषादिक, यतश्च 
स्वार्थ अप्रमत्तेन पुरुषेण भवितव्यं, यतश्च आत्यंतिकदुःख-निवृत्ति- 
निरतिशय - सुखरूपमोक्षः आत्मैक्यबोधेन विना कर्मकाण्डाध्ययन - 
तदनुष्ठानादिरूप-कर्मकलापेन साक्षान्नाविर्भवति, यतश्च श्रुतिरेव साक्षादि- 
ममर्थ “अमृतत्वस्य नाशास्ति वित्तेन” इति वित्तसाध्य-कर्मणः 
साक्षान्मोक्षोपयोगित्वं प्रत्यक्षेप्सीत्‌ अतः विमुक्तये प्रयतेत विद्वानिति ॥ 


अतो विमृक्त्यै प्रयतेत विद्वान्‌ संन्यस्तबाह्याथ-सुखस्पृहः सन्‌ । 
सन्तं महान्तं सम॒पेत्य देशिकं तेनोपदिष्टाथ-समीहितात्मा ॥८।। 


विद्वानिति नित्यानित्य-विवेकी कथितः ये हि संस्पशंजा भोगा 
दुःखयोनय एव ते । आद्यन्तवन्तः कौन्तेय न तेषु रमते बुध: ।। इति 
गीतासु बुधशब्देनार्थ-स्यास्य सूचितत्वात्‌ । वेषयिकसुखस्य अनित्यत्वं 
द्योतयति बाह्यार्थेति । अर्थानां बाह्यत्वेन आगन्तुकतया सार्वदिकत्वाभावात्‌ 
तत्प्रयोज्यसुखाविर्भावस्यापि तादृशत्वं इति । अतो विवेकिना पुरुष 
धौरेयेण तत्र स्पृहा त्यक्तव्येति प्रयत्नप्रकारं प्रथममाह संन्यस्तबाह्यार्थ- 
सुखस्पृहस्सन्निति। बाह्याइच ते अर्थाश्च बाह्यार्थाः, तैः सुखं बाह्यार्थसुखं,- 
तस्मिन्‌ स्पृहा, बाह्यार्थसुखस्पृहा संन्यस्ता येन इति एहिकामुष्मिक- 
फलभोगविरागः: कथितः । तेन श्रृतिस्मृत्युक्त-कर्मेणां निष्कामानुष्ठानेन 
नितान्तनिमेली-कृतस्वान्तत्वं उक्तप्रायम्‌ । अविवेकिनः विषयलंपटस्य 
अस्तित्वमपि दुर्लभमिति सूचयति सन्निति “ आचार्यवान्पुरुषो वेद" 
४ आचार्याद्धैव विद्या विदिता साधिष्ठं प्रापत्‌ ” इति श्रृतेः अतीन्द्रियस्य 
आत्मैक्यस्य गुरुं विनाऽघिगंतुमहक्यत्वात्‌ पूर्वोक्तरीत्या महापुरुषसंश्रयः 
कर्तव्य इत्याह सन्तमित्यादिना । अस्ती सन्‌ तमित्यर्थः, अस्ति ब्रह्मेति चेद्वेद, 
सन्तमेनं ततो विदुः ” “ सदेव सोम्येदमग्र आसीत्‌ ” “यो वे भूमा तदमृतम्‌ 
अतोन्यदार्त॑म्‌ ” “ सत्यं ज्ञानमनन्तं ब्रह्म ˆ “ नासतो विद्यते भावः नाभावो 
विद्यते सत: । उभयोरपि दुष्टोन्तस्त्वनयो-स्तत्वदशिभिः  इत्यादि- 
श्रुतिस्मृतिभ्यः काछत्रयावाध्यत्वरूपास्तित्वस्य ब्रह्मण्येव सत्वात्‌ । 
देशिकस्य तथात्वं “ ब्रह्मविद्ब्रह्मव भवति इति श्रृत्या तदभिन्नत्वात्‌ । 
तेन असद्‌भ्योऽनात्मभ्यः सुतरां निवृत्ताभिमानत्वरूपा ब्रह्मनिष्ठा सूचिता 
भवति । “तङ्िज्ञानार्थं स॒ गुरुमेवाभिगच्छेत्‌ समित्पाणिः श्रोत्रियं 

ब्रह्मनिष्ठं ” “ अनन्यप्रोक्ते गतिरत्र नास्ति अणीयान्ह्यतक्ये-मणुप्रमाणात्‌ ” 
इत्यादिश्वुतिभ्य: तादशादेव गुरोः संशयभावनादि-विरहित-शुद्धात्म- 
बोधस्य संभवात्‌ । युक्तं ह्येतत्‌, लोकेप्यस्माभिरदृष्टो मागे: दृष्टतन्मार्गें: 
किल बोधनीयः, स्वयमेव कथंचिल्लब्धोपि, संशय: दुष्टतत्त्वैः किल 
निरसनीयो भवति । तत्र शुकजनक-संवादः प्रमाणम्‌ । जन्मांतरक्ृत- 
सुकृत-परिपाकवशात्‌ स्वयं ज्ञातज्ञेयोपि पित्रानुशिष्टोपि महानुभविनो 
जनकस्य वैदेहस्य वचनात्किल ब्रह्मणि विश्रान्तमानसोऽभूच्छु्क इति 
हि वासिष्ठादौ स्मयते । तथाच सद्रूपन्रह्माभिन्नत्वात्‌ सद्रूपत्वं देशिकस्य । 
अत एव महत्वं विवेचितकोशपंचकत्वात्‌ अपरिच्छिन्नत्वम्‌। यद्वा शास्त्रोक्त- 
समस्त-सद्गुणमण्डितत्वं, वक्ष्यते हि ˆ श्रोत्रियोऽवुजिनोऽकामहतो यो ब्रह्मा- 
विढुत्तम: । अहेतुकदयासिंधुः बंधुररानमतां सताम्‌ ॥ ब्रह्माण्युपरतर्शान्तो 
निरिन्धन इवानलः ” इत्यादिगुणजातम्‌ । शिष्येभ्यो ज्ञानं दिशतीति 
देशिकः, तं समुपेत्य-यथाविधि उपसद्य तेन गुरुणा उपदिष्टो योर्थः ब्रह्मरूपः 
तत्प्राप्तिप्रकाररूपछ्च, तत्रेव सम्यगाहितः आत्मा अन्तःकरणं येन तादृशस्सन्‌ 
विमुक्त्यै प्रयतेत इत्यनेनमुक्तीच्छां विना तत्र प्रयत्नासंभवात्‌ मुमुक्षुत्वं 
ध्वनितम्‌ ।। उपदिष्टार्थसमाहितात्मेत्यनेन सततं ब्रह्मसमाहितमानसत्वस्य 
सर्वेकमंसंन्यासं विनाऽसंभवात्‌ विवेकिना विरक्तेन स्वरूपतः सकल- 
कर्मेसंन्यासपुरस्सरं ब्रह्मनिष्ठं ग्रुमुपसद्य सर्वदा ब्रह्माविचारः कर्तव्य 
इत्युक्तं भवति ।। 


उद्धरेदात्मनात्मानं मग्नं संसारवारिधो । 
योगारूढत्वमासाद्य सम्यग्दर्शननिष्ठया ।।९॥ 


संग्रहेणोक्तमर्थं सप्तभिः इलोकेविवृणोति । तत्र मुक्त्यर्थं क्रिय- 
माणप्रयत्नस्य सम्यग्दर्शेननिष्ठान्तत्वात्‌, मोक्षसाक्षात्साधनं सम्यग्दर्शन- 
निष्ठां तत्र मुख्यहेतुं परव राग्यापरपर्यायं योगारूढत्वं चाह अनेन इलोकेन ।। 
“यदा हि नेर्द्रियाथंषु न कमेस्वनुषज्जते। सर्वसंकल्पसंन्यासीयोगा- 
रूढस्तदोच्यते ' ॥ इति भगवद्वचनात्‌ परवेराग्यपुरस्सर-सम्यग्दशेन- 
निष्ठेव संसाराब्धिपतितात्मोड्टरणे हेतुरिति भावः । ' क्लेशादिपंचक- 
तरंगयुतं श्रमाढ्यं दारात्मजा-प्तथन-बन्धुझषाभियुक्तम्‌ । और्वानलाभ- 
निजरोष-मनंगजालं, संसारसागरमतीत्य हरि ब्रजामि ”।। संसारसागरः 


< श्रीविवेकचूडामणिः सव्याख्यः 


विशाल-करालकाल-नक्रप्रहग्रसन-निग्रहविग्रहस्य। व्यग्रस्य रागनिचयोमिनि- 


पीडितस्य लक्ष्मीनृसिह मम देहि करावलंबम्‌॥ इत्यादिरीत्या 
अविद्यातद्विरासरूपस्य संसारस्य सम्यगृज्ञानं विना दुस्तरत्वात्‌ 
वारिधित्वेन रूपणम्‌ । नद्यनात्मानं देहमात्मत्वेच मन्वानस्य 


तस्मिन्‌ जायमाने म्रियमाणे वा तद्गतधर्मः स्वस्मिन्ञास्तीति विज्ञातुं 
शक्यं, क्षुत्पिपासायृते वा प्राणे, सुखिनि दुःखिनि वान्तःकरणे । 
एवमविद्यास्मितारागद्वेषाभिनिवेशानां संततत्वात्‌ क्लेशादिपंचकस्य 
तरंगतया रूपणं, भ्रम एव श्रम: अतस्मिस्तद्बुद्धिरेव आवर्तः इत्यादि 
स्पष्टम्‌ । अनाद्यविद्यावशात्‌ “ अज्ञः कर्ता मनुष्योहम्‌ ” इत्यादिरीत्या 
स्थूलसूक्ष्मकारण-शरीरेषु अनात्मसु अहमिति स्वखूपाप्राप्त्या स्थितिरेव 
संसारवारिधिमग्नत्वम्‌ असंगसच्चिदान्दरूपस्यात्मनः । तत्रापि सुषुप्तौ 
संसाराननुभवात्‌ अविवेकिमनोरूपोपाधिमूलकत्वमंव वक्तव्यं संसारस्य । 
श्रूयते हि “ मन एव मनुष्याणां कारणं बंधमोक्षयोः । बंधाय विषयासक्तं 
मुक्त्ये निविषयं स्मृतम्‌ _ ।। इति, अतः विवेचनशून्यस्य मनसः शरीरादि 
संसक्तत्वं आत्मनः संसारवारिधिमग्नत्वम्‌ । अतः श्रवणमननादि- 
शास्त्रीय-संस्कार-संस्कृतं मनो यदा भवति तदा भ्रमशून्यं आत्मयाथात्म्य- 
्ञानावाप्त्या भवतीति, अविवेकि मनः शास्त्रजन्यविवेकवता मनसा 
उद्धरेत्‌ अनात्मभ्योऽपनयेत्‌ । तथाच तस्मिन्‌ पराङ्मुखत्वस्वाभाव्यात्‌ 
बाह्येषु शरीरादिषु सक्ते वस्तुतोऽसंगस्यापि लोहितस्फटिकवत्‌ संसक्तस्येव 
भासमानस्य आत्मनः उपाधेरनात्मसंवन्धाभावे प्रत्यङ्मुखतयाऽत्म- 
` सात्रसंस्थत्वे च आत्मा उद्धृत इव भवतीति भावः । संसारवारिधौ 
` मग्नमात्मानं योगारूढत्वमासाद्य सम्यग्दशेननिष्ठया आत्मना उद्धरे- 
दित्यन्वयः । योगारूढत्वं विशदयन्नेव श्रवणमनननिदिध्यासनानि 
संन्यासोत्तरकालिकानि सम्यग्दशेननिष्ठावाप्तिसाधनानि तावदाह 
संन्यस्येत्यादिना । 

| संन्यस्य सर्वेकर्माणि भवबन्धविमुक्तये । 

यत्यतां पण्डितेर्धीरेः आत्माभ्यास उपस्थितेः ।। १०॥ 


सरवंकर्माणि संन्यस्य कमॅकाण्डोक्तानि स्वरूपतोपि परित्यज्य, 
भवबन्धविमुक्तये सांसारिकबम्धनिवृत्तिहेतुभूतसम्यग्दरशननिष्ठाये, पण्डितैः 


श्रीविवेकचूडामणिः सव्याख्यः | “९ 


आत्मविषयकपरोक्षज्ञानवद्भि:, धीरे: वशीकृतबुद्धिभिः ˆ परांचि खानि 
व्यतृणत्‌ स्वयंभूः तस्मात्‌ पराङ पश्यति नान्तरात्मन्‌ । कश्चिद्धीरः 
प्रत्यगात्मानमेक्षत्‌ आवृत्तचक्षुरमृतत्वमिच्छन्‌ ” इति श्रुतेः ॥ धियं रातीति 
धीरः, प्रधानभूतां कार्यकरणसंघातमध्ये बृद्धि वशयतीत्युक्ते इतरेर्द्रियजयः 
अर्थसिद्धः । एतेन शान्त्याद्युपेतत्वं सूचितं भवति अत एव आत्माभ्यासे 
“ तच्चिन्तनं तत्कथनं अन्योन्यं तत्प्रबोधनं । एतदेकपरत्वं च ब्रह्माभ्यासं 
विदुबंधा: ” इत्यभियुक्तोक्तिरीत्या अनन्यव्यापारतया श्रुतार्थमनन- 
तत्कथन-परस्पर-प्रबोधनरूप-ज्ञानकाण्डोक्तव्यापारेषु उपस्थितेः वर्तमाने :, 
विजातीयप्रत्यातिरस्कृत-सजातीय-प्रत्यय-प्रवाहरूप - निदिध्यासनानुष्ठानेन 
यत्यताम्‌ इत्यन्वयः । एतादृशस्य पंस: सर्वसंकल्पसंन्यासेन परव राग्या- 
परपर्यायं योगारूढत्वं सिद्धमेव मन्तव्यम्‌ ।।१०॥। ननु “ यावज्जीवमग्निहोत्र 
जुहुयात्‌ " “ यावज्जीवं दर्शपूर्णमासाभ्यां यजेत” “ अहरह-स्संध्या- 
मुपासीत ” “ कुवेच्षवेह कर्माणि जिजीविषेच्छतंग्‌ समाः ” इत्यादिश्रुतिभिः 
यावज्जीवं कर्मणः कतेव्यत्वेन चोदितत्वात्‌ सर्वेकमेसंन्यासे श्रुत्युल्लंघनं प्रस- 
ज्येतेति चेत्‌, तासां श्रुतीनां अशुद्धचित्तविषयत्वात्‌ । अत एव “ एवं त्वयि 
नान्यथेतोस्ति न कर्म लिप्यते नरे ” इतीशावास्यमन्त्रेण नरे नरमात्राभि- 
मानिनि त्वयि इतः कर्मकरणात्‌ अन्यथा अन्यो मार्ग: कर्मलेपाभाव- 
प्रयोजकः नास्तीत्युक्तम्‌ । न कर्मणा न प्रजया धनेन त्यागेनेके 
अमृतत्वमानशुः । संन्यासयोगाद्यतयश्शुद्धसत्वाः” ।। “प्लवा होते 
अदुढा यज्ञरूपा अष्टादशोक्तमवरं येषु कर्म । एतच्छ्यो येभिनन्दन्ति 
मूढा जरामृत्युं ते पुनरेवापि यन्ति’ “ किमर्था वयमध्येष्यामहे किमर्था 
वयं यक्ष्यामहे ” इत्यादिना कमँसंन्यासस्यापि विहितत्वात्‌ निन्दितत्वाच्च 
कर्मणः ।। “ तमेतं वेदानुवचनेन ब्राह्माणा विविदिषन्ति यज्ञेन दानेन 
तपसाऽनाशकेन ' “ योगिनः कर्म कुर्वेन्ति संगंत्यक्त्वाऽऽत्मशुद्धये ” इत्यादि-. 
श्रुतिस्मृत्यर्थपर्यालोचनया विविदिषासाधनत्वं चित्तशुद्धिद्वारा तेषामव- 
सीयते, नतु सार्वदिकत्वं । तथासति “ यदहरेव विरजेत्‌ तदहरेव प्रब्रजेत्‌ ” 
इत्यादि-संत्यासविधायक-वाक्यव्याकोपापत्तेः, कर्मनिन्दानुपपत्तेशच । “ अत 
एवचाग्नीन्धनाद्यनपेक्षा ” ' सर्वापेक्षा च यज्ञादिश्रुते-रश्ववत्‌ ” इति च 
सूत्राभ्यां अयमेवार्थो भण्यते । परमपुरुषार्थ-भूतमोक्षार्थत्वं नास्ति 
कर्मणां, चित्तशुद्धिद्वारा ज्ञानवहिरंगत्वमिति, तदिदमाह चित्तस्येति । 
EF 


१० श्रीविवेकचूडामणिः सव्याख्यः 


चित्तस्य शुद्धये कर्म नतु वस्तूपलब्धये । | 

वस्तुसिद्धिविचारेण न किचित्कर्मकोटिभि: ॥॥११॥ 
स्पष्टोर्थ: । 

विचारस्य वस्तूपलब्धिहेतुत्वं दृष्टान्तेन विशदयति सम्यगिति 


सम्यग्विचारतः सिद्धा रज्जुतत्वावधारणा । 
भ्रान्त्योदित-महासरपे-भवदु:खविनाशिनी ।।१२॥ 


मन्दांधकारे पतितां रज्जुं सर्प मन्वानः पुरुषः बिभ्यत्‌ दीपानयनेन 
सम्यग्विचार्य वस्तुत्वं बुध्वा भयकम्पादि-दुःखं जहातीति प्रसिद्धम्‌ । 
तत्र रज्वां भ्रन्त्या उदितः यो महासरपेः, तद्भवं तत्प्रत्ययजन्यं यद्दुःखं, 
तद्विनाशिनी सम्यग्विचारजन्या रञ्जुतत्वावधृतिः । तद्वत्‌ श्रान्त्या जातं 
` यद्‌भवदुःखं जन्ममरणप्रयोज्यदुःखं, तह्िनाशिनी सम्यग्विचार-प्रयोज्या 
तत्वावधारणा आत्मयाथात्म्यावधृतिः ब्रह्मसाक्षात्कारः इति सर्वांशे 
प्रकृतोपयोग्ययं दृष्टान्त: ।। १२॥ 


आप्तोक्त्यनुसारेण क्रिसमाणविचारस्येव अर्थेनिङचयहेतुत्वम्‌ 
नान्यस्य कर्मण इत्याह । अर्थेस्येति । 


अर्थस्य निइचयो दुष्टो विचारेण हितोक्तितः । 
न स्नानेन न दानेन प्राणायामशतेन वा ॥ १३॥ 


अज्ञानदोषवशात्‌ स्वयं भ्रान्तस्य पुरुषस्य आप्तोक्तिरूपावलंबनाभावे 
भयकंपाद्यनर्थमनुभवतः स्वतो विचारे प्रवृत्तेदुलेभत्वात्‌ विचारे हितोक्ति- 
हेतूकृता । हितत्वं च यथार्थवक्तृत्वं, यदि श्रान्तः पुरुषः हितोक्त्यनुसारेण 
विचारमविधाय स्नानं वा दानं वा प्राणायामशतं वा कर्म कूर्यात्‌ भ्रम- 
निवर्तकापरोक्षप्रमाया अभावे, अनथंप्रयोजक-भ्रमानिवृत्तेः कथं निवृत्ता- 
नर्थो भवेदिति भावः । विचारश्च अर्थयाथात्म्य-निश्चयानुकूलो मानसो 
व्यापारः । तथा च हितोवितिसहक्ृत-विचारस्येव अर्थप्रमाहेतुत्वं भ्रमस्थले 
प्रत्यक्षसिद्धम्‌ । तथासति प्रकृतेपि श्रुत्याचार्योपदेशानुसारेण आत्मविचारं 
कुत्वा तद्याथात्म्य-मपरोक्षीकृत्य अनात्माध्यासरूप-संसारादात्मानं मोचये- 
दित्यूपदेशः ।। १३।। 


श्रीविवेकचूडामणिः सब्याख्य: ११ 


अधिकारिणमाशास्ते फलसिद्धिविशेषतः । 
उपाया देशकालाद्या: सन्त्यस्यां सहकारिणः ॥ १४॥ 


तत्तत्कर्मणि समर्थस्यैव तत्तत्कर्मफलभोक्तृत्व-सम्भवात्‌ असमर्थस्य 
तदयोगात्‌ बाह्यदेशकालादेः सहकारित्वमात्रं, आन्तरसामर्थ्यस्यंव फल- 
दायकत्वमित्याह। अधिकारिणमिति। 


१) if 


कर्मणां तावत्‌ दुष्टार्थेत्वात्‌ “ यदाहवनीये जुहोति” “ अश्वस्य 
पदे जुहोति” “प्राचीनप्रवणे वेशवदेवेन यजेत” “सायं जुहोति” 
“ प्रातर्जुहोति ” “ वसन्ते वसन्ते ज्योतिषा यजेत” “ वसन्ते ब्राह्मणो- 
ग्नीनादधीत ” इत्यादिशास्त्रानुसारेण देशकालयोरप्यसाधारण-कारणत्व- 
मंगीकर्तेव्यम्‌। यद्यपि ज्ञानस्यापि “ यथाऽदशे तथात्मनि यथा स्वप्ने 
तथा पितृलोके । यथाप्सु परीव ददृशे तथा गंधर्वलोके छायातपयोरिव 
ब्रह्मलोके ।' “इह्‌ चेदवेदीदथ सत्यमस्ति न चेदिहावेदीत्‌ महती 
बिनष्टिः ” इत्यादिश्रृत्यनुसारेण मनुष्यलोक-ब्रह्मलोकयोरेव ज्ञानभूमित्वं 
प्रतीयते, एवं “ ऋणत्रयमपाकृत्य मनो मोक्षे निवेशयेत्‌ । अनापक्ृत्य 
मोक्षं तु सेवमानो व्रजत्यधः ” ॥। “ ब्रह्मचर्यं समाप्य गृही भवेत्‌, गृहाद्वनी 
भूत्वा प्रब्रजेत्‌ ” इत्यादिप्रमाणानुसारेण ब्रह्मज्ञानान्तरंगभूत-संन्यासस्यापि 
कालो विधीयत इव प्रतिभाति । अथापि अशुद्धचित्तो राक्षसराजो 
बिरोचनः ब्रह्मलोकं गतोपि परमगुरुणा परमेष्ठिना उपदिष्टोपि नैवाग्रही- 
दात्मानं । “ संसारमेव निस्सारं दुष्ट्वा सारदिदृक्षया । प्रब्रजन्त्यकृतोद्वाहाः 
परं वैराग्यमाश्रिताः ” । इति “ यदिवेतरथा ब्रह्मचर्यादेव प्रव्नजेतृगहाद्वा 
वनाद्वा यदहरेव विरजेत्तदहरेव प्रब्रजेत्‌/ इत्यादिप्रमाणेः वक्ष्यमाण- 
वे राग्यादिसाधन-चलुष्टयसंपन्नस्य देशकालो न विवक्षितो इत्यभिप्रायेण 
तयोस्सहकारित्वमुक्तम्‌ ॥ अत एव ' विद्वान्‌ संन्यस्तवाह्यार्थसुख- 
स्पृहस्सन्‌ " इति विवेक-वैराग्ये ब्रह्मात्मनावस्थान-लक्षण-मोक्षसाक्षा- 
द्वेतु-भूतसम्यम्दर्शननिष्ठार्थं॑ मोक्षसाधनोपदेशक-गुरूपसदन-पुरस्सर-तदुप- 
दिष्टार्थंमनस्समाधाने हेतूकृते। एतादृशमनस्समाधानस्य शमदमोपरति- 
तितिक्षा-श्रद्धानामभावे असंभवात्‌ मुक्तीच्छाभावे तदर्थ प्रयत्नासंभवाच्च 
“अतो विमुक्त्यै” इत्याद्यरलोके विवेक-वैराग्य-शमादिषट्कमुमुक्षुत्वानां 
जिज्ञासा-साधारण-हेतूनां सूचनं कृतमेव । तथाच “ तरति शोकमात्मवित्‌ ” 

“ तद्विज्ञानार्थ स गुरुमेवाभिगच्छेत्‌ ” इत्यादिश्रृत्यतुसारेण शोकशब्दित- 
बन्धनाशक सम्यज्ज्ञानं सदगुरूपदिष्टार्थं-विचारमन्तरा न केनापि साधनां- 
तरेणेति। इलोके अस्यामित्यस्य सिद्धावित्यर्थ: ।।१४॥ 


अतो विचारः कतेंव्य: जिज्ञासोरात्मवस्तुन: । 

समासाद्य दयासिधुं गुरु ब्रह्माविदुत्तमम्‌ ।। १५॥ 
अतः सर्वानर्थनिवतेकनिणेयहेलुत्वात्‌ जिज्ञासोः आत्मानं सम्यञ्ज्ञातु- 
मिच्छो: पुरुषस्य आत्मवस्तुनः विचारः कतेव्यः । तत्र इतिकर्तेव्यतामाह 
दयासिंधुं स्वयं कृतार्थेत्वेन स्वस्य प्रयोजनाभावस्सिद्ध एव, इतरेपि मा 
दुःखमनुभूवन्नितिकरुणायाः समुद्रं, आधारमित्यर्थंः, जलराशिरिव जलानां, 
गुरुम्‌, “ गुदाब्दस्त्वंधकारस्स्यात्‌ र्शब्दस्तन्निरोधकः । अन्धकारनिरोधि- 
त्वात्‌ गुरुरित्यभिधीयते ” इति गुरुगीतोक्तरीत्या स्वोपदेशेन अज्ञानाख्य- 
हार्दान्धकारहारकमित्यर्थः । यथान्धकारः प्रपंचमावृत्य तज्ज्ञानप्रति- 
बन्धको . भवति एवमञ्चानं आत्मानमावृत्य तत्स्पष्टभान-प्रतिबन्धकं 
भवतीत्यन्धकारत्वमज्ञानस्य, अत एव तमइत्यादिशब्देरभिलापइ्श्रुतौ 
“ तमोद्यासीत्‌, तमसा गृल्हमग्रे ” इत्यादौ । एतद्विशेषणद्वयं यत्र सम्भवति 
तमाह ब्रह्मविदुत्तममिति। ब्रह्म विदन्तीति ब्रह्मविदः तेषामुत्तमं स्थित- 
प्रज्ञमित्यथः । अत्र श्रृतयः पूर्वेमुदाहृताः । तत्समासादनं च “ तमाराध्य 
गुरुं भक्त्या प्रह्वः प्रश्रयसेवनेः ” इति वक्ष्यमाणरीत्या “ तद्विद्धिप्रणिपातेन 
परिप्रश्नेन सेवया ” इति गीतोक्तरीत्या च तस्य स्वात्माभिमुखीकरणमिति । 

अतो विमुक्तये इत्यष्टमइलोकस्य इयद्भिश्लोके: विवृतिः कृता ॥ १५॥ 


मेधावी पुरुषो विद्वान्‌ ऊहापोहविचक्षणः । 
अधिकार्यात्मविद्यायां उक्तळक्षणलक्षितः ॥ १६॥ 


अधिकारिणमाशास्ते फलसिद्धिविशेषत इत्युक्तमधिकारिणं प्रकृते 
कथयति मेधावीत्यादिना । “ धीर्धारणावती मेधा” इति कोशात्‌ 
श्रृतार्थधारणक्षमबुद्धिमानृच्यते मेधाऽस्यास्तीति व्युत्पत्या मेधावीशाब्देन । 
विद्वानितिअधीत-काव्यकोशव्याकरणः उच्यते । ऊहापोहविचक्षणः एतेन 
तरक-मीमांसा-संस्कृतबुद्धित्वं गम्यते । पदवाक्य-प्रमाणज्ञ इति यावत्‌ । 
उक्तळक्षण-लक्षित इति अष्टमस्लोकादारभ्य पंचदशइलोकमध्यपाति- 

इलोके: समासव्यासाभ्यां सूचितविवेक-वेराग्य-शमादिषट्क-मुमुक्षुत्वरूप- 
साधन-चतुष्टय-संपन्न इत्यर्थः । आत्मविद्यायामधिकारी आत्मविद्याफल 
मोक्षं अनुभवितुमहतीत्यर्थेः ।। १६॥ 


विवेकिनो विरक्तस्य शमादिगृणशालिनः । 
मुमुक्षोरेवहि ब्रह्मजिज्ञासा-योग्यता मता ॥। १७॥ 


उक्तानि लक्षणानि स्फुटप्रतिपत्तये क्रोडीकृत्याह विवेकिन 
इति । यद्वा उक्तं रक्षणं जिज्ञासुत्वं “ अतोविचारः कतेव्यो जिज्ञासोरात्म- 
वस्तुनः इत्यत्र जिज्ञासुरेव मेधावित्वादि-विशेषणविकिष्टः आत्मविद्या- 
फलभाक्‌, इदानीं जिज्ञासायां कस्याधिकार इति चेत्‌ पूर्वं अष्टमश्लोके 
विद्वान्‌ संन्यस्तबाद्यार्थ-सुखस्पृहस्सन्‌ उपदिष्टाथ-समीहितात्मा इति दशम- 
इलोके धीरे: इतिशब्दसूचितस्य साधनचतुष्टय-संपत्तिविशिष्टस्य इत्याह । 
विवेकिन इति। विवेकादिस्वरूपं स्पष्टयिष्यते मूल एवोपरिष्टात्‌। 
ज्ञातुमिच्छा जिज्ञासा, ब्रह्माणो जिज्ञासा ब्रह्मजिज्ञासा तत्रावगति-पर्येन्तं 
ज्ञानं सन्वाच्याया इच्छायाः कर्म। अखण्डकारवृत्ति-प्रतिफलितं चेतन्यं 
जिज्ञासापद-लक्ष्यमाण-विचारस्य फलम्‌ । सामान्यतो ब्रह्मज्ञानस्य 
विचारात्पूर्वमपि सत्वात्‌ एतादुशमिष्टं संपादनीयं चेत्‌ ' दद्यान्नावसरं 
किचित्‌ कामादीनां मनागपि। आसुप्तेरामृतेः काळं नयेद्वेदान्तचिन्तया ” 
इत्युक्तरीत्या सार्वेदिक-वेदान्तविचार आवश्यकः। ( देहात्मज्ञानवज्ज्ञानं 
देहात्मज्ञानबाधकं। आत्मन्येव भवेद्यस्य स नेच्छन्नपि मुच्यते” इत्युक्त 
ज्ञानं जनयितुं स एव समर्थ ॥१७॥ एतादृश-विचारजननी या इच्छा तत्र 
योग्यता विवेकादि-साधनयुतस्येव नाग्यस्येत्येवकारबोघितमर्थं अन्वयेन 
व्यतिरेकेण च स्पष्टयति। साधनानीति। 


साधनान्यत्र चत्वारि कथितानि मनीषिभिः। 
येषु सत्स्वेव सन्निष्ठा यदभावे न सिद्धयति।।१८॥ 


लोके यस्य तावत्‌ कार्यत्वेनाभिमत-समानाधिकरणा-त्यन्ताभाव- 
प्रतियोगित्वं स्वसमानाधिकरणात्यन्ताभाव-प्रतियोगि-कार्यत्वाभिमत-कत्वं 
वा तस्य तत्कारणत्वं न संभवति। यथा पटसमानाधिकरणात्यन्ता- 
भावप्रतियोगिनी मृत्‌, मृत्समानाधिकरणात्यन्ताभाव-प्रतियोगिपटवती वा 

सा पटकारणत्वं नाइनुते। अपितु मृत्सत्वे घटसत्वं मृदभावे घटाभाव 
इत्यन्वयव्यतिरेकसहचारग्रहवशात्‌ घटकारणत्वं भजते। एवं विवेकादि- 
चतुष्टयसत्व, एव [सति ब्रह्मणि नितरां स्थितिप्रयोजक-ब्रह्मजिज्ञासाया: 
सम्भवात्‌ तदभावे चासंभवात्‌ अन्वयव्यतिरेक-सहचारग्रहाधीना तेषां 
विवेकादीनां सन्निष्ठापरपर्याय-फळपर्येन्त-ब्रह्मजिज्ञासा-कारणत्वावगतिः 
इत्युक्तम्‌। मनीषिभिः कथितानीति। तत्र मनीषित्वं च श्रुतितात्पयं- 
ज्ञानवत्वं। श्रुत्यवलम्बनाभावे एतादुशाधिकारिविशेषणानां दुर्ज्ञानत्वात्‌ । 
तादशाइच मनीषिणः बादरायणप्रभूतयः। ते किल ' अथातो ब्रह्म 
जिज्ञासा ” इति सूत्रघटकाथशब्देन साधनचतुष्टय-सम्पत्यानन्तर्यं सूत्रयन्तः 
ब्रह्मजिज्ञासाधिकारिण-मेवंबिधं सूत्रयामासुः इति शारीरकमीमांसाद्याधि- 
करण-तृतीयवर्णक-भाष्यादर्थंतोऽवगम्यते । एतादुशविशेषणूलंभकश्चृतयस्तु, 
४ यत्कृतकं तदनित्यं ” इति न्यायवती “ तद्यथेहक्मचितो लोकः क्षीयते 
एवमेवामुत्र पुण्यचितो लोकः क्षीयते ” “ यो वे भूमा तदमृतम्‌ अतोन्यदार्तं " 
“न जायते भ्रियते वा विपङ्चित्‌ ” इत्यादिश्रुतिः आत्मनः नित्यत्वं 
अनात्मनः अनित्यत्वं च बोधयतीतिविवेक-लम्भिका। ` परीक्ष्य लोकान्‌ 
कर्मचितान्‌ ब्राह्मणो निवेदमायान्नास्त्यकृतः कृतेन” “न वा अरे पत्युः 
कामायेत्यारभ्य आत्मनस्तु कामाय सर्वप्रिय भवति” इत्यंता श्रुति: 
मनात्ममात्रे बैराग्यप्रतिपादिका। “शान्तो दान्त उपरतस्तितिक्षुः- 
समाहितश्श्रद्धावित्तो भूत्वाऽऽत्मन्येवात्मानं पश्येत्‌ " इतिश्रुतिः शमादिषट्कं 
बोधयति। “न स पुनरावतंते " इति श्रुतिः मोक्षस्य नित्यत्वं वदन्ती 
तत्रेच्छामादधाति। ` उपनिषदामर्थवादत्वं वदतां कर्ममीमांसकानां मते 
एतासां स्वाथ तात्पर्यनास्तीत्येव ज्ञानसंभवात्‌ ' ब्रह्वाजिज्ञासितव्य तत्र 
च एतादुशविशेषणविशिष्टोधिकारीति ” ज्ञानस्य दुर्लभत्वात्‌ मनीषिभिः 
कथितानीत्युक्तम्‌। तथाच प्रमाणान्तरानधिगत-काळत्रयावाध्य-परम- 
पुरुषाथ-स्वरूपब्रह्म-प्रतिपादकत्वा-दुपनिषदां तात्विकप्रामाण्यस्यात्रैव सम्भ- 
वात्‌ तत्तद्वाक्य-सर्मापत-विवेकादिविशिष्टस्यैव “ सोन्वेष्टव्यः स विजि- 
'ज्ञासितव्यः ` इत्यादिवाक्यविहित-जिञ्चासायोग्यतेति सर्व चतुरस्रम्‌ ।। १८॥ 
तत्र विवेकिनो विरक्तस्येत्यादिना कथितं विवेकादिकं ऋमतो निदिशति 
आदावित्यादिना । 

आदौ नित्यानित्य-वस्तु-विवेक: परिगण्यते । 

इहामुत्र-फलभोग-विरागस्तदनन्तरम्‌ ।। १ ९।। 

शमादिषट्क-संपत्ति: मुसुक्षुत्वमिति स्फुटम्‌ ॥ 

विवेकादीनां मध्ये पूर्वपूर्वस्य उत्तरोत्तर-हेतुत्वात्‌ क्रम: समाश्रित: । 
इदं नित्यं इदमनित्यमिति जानानः किल अनित्याद्विरज्येत । अतः नित्या- 
नित्यवस्तुविवेकाभावे वेराग्यं दुस्संपादमिति विवेकस्य वेराग्यहेतुत्वम्‌ । 
वेराग्यवत एव पुरुषस्य अन्तबेहि-रिन्द्रिय-निरोधरूप-शान्ति-दान्ती । 
तत्रापि निरुद्धान्तःकरणस्यंव बहिरिन्द्रिय-निरोधरूपदमः मनस्सम्बन्धाभावे 
इतरेषामिन्द्रियाणां अकिचित्करत्वात्‌। ताह शमेसति दमस्य स्वत- 
स्सिद्धत्वात्‌ किमिति तस्य साधनकोटि-प्रविष्टत्वमिति चेत्‌, ˆ इन्द्रियाणि 
प्रमाथीनि हरन्ति प्रसभं मनः ˆ इति गीतोक्तरीत्या बाह्येन्द्रियनिरोधाभावे 
शमस्य दुढत्वाभावात्‌। जितेन्द्रियस्यैव उपरमशन्दित-संन्यासः, तस्यैव 
शीतोष्णादि-द्न्द्रसहिष्णुत्वरूपा तितिक्षा, तस्येव वाह्यविक्षेपाभावात्‌ 
ब्रह्मण्येदंपर्यणाव-स्थान-लक्षणं समाधानं, एतादुशगुण-विकिष्टस्यैव ब्रह्वोक- 
मस्ति जगन्मिथ्ये “ त्यूपदिशयमान-गुरुवेदान्तवाक्य-विश्वासरूप-श्रद्धा इति 
शमादिष्टकमध्येपि पूर्वापरीभावे कारणं सुवचम्‌। एतादृशः किल 
पुरुषधौरेयः मोक्षादन्यन्न कामयते, तत्र विलम्बं च न सहत इति तीव्र- 
मुमुक्षावान्‌ भवितुमहति इत्यभिप्रायेण, आदौ नित्यानित्येत्याद्याह । तद- 
नन्तरं इहामृत्रफलभोगविराग इति च। तेन विवेकानन्तर्यस्य वैराग्ये 
कथनेन “ तदुदित स्सहि यो यदनन्तरः” इति न्यायेन विवेक-कार्यत्वं 
वैराग्ये उक्तप्रायम्‌। तदनन्तरमिति उत्तरत्राप्यनुषज्यते वेराग्यानन्तरं 
झमादिसंपत्तिः, तदनन्तरं मुमुक्षुत्वमिति ॥१९॥ 


उक्तसाधनानि विवृणोति। ब्रह्मेत्यादिना । 

ब्रह्मसत्यं जगन्मिथ्येवंरूपो विनिरचय: । 

सोयं नित्यानित्य-वस्तुविवेकः समुदाहृतः॥।२०३॥। 

ब्रह्म नित्यं जगदनित्यमिति निङ्चयसत्वेपि दृढ वैराग्यं न सम्भवति, 


अनित्यसुखस्यापि प्रायः काम्यमानत्वात्‌ । जगन्मिथ्येत्युक्ते मिथ्याभूतार्थः 
केनापि न काम्यते। नहि स्वाप्निकं राज्यं कामयन्ते राज्यकामयितारः। 

अतः वैराग्यस्य नियतमुत्पत्तये ब्रह्म नित्यं जगदनित्य-मित्यनुक्त्वा ब्रह्म 
सत्यं जगन्मिथ्येत्याह। विनिश्चय इति विशेषेण निश्चय इत्यर्थकेन 
निञ्चयेऽप्रामाण्य-ज्ञानानास्कंदितत्वमुक्तं भवति । सोयमिति, सः विवेकिन 
इत्यत्र विवेकिविशेषणत्वेनोक्तः, अयं आदौ नित्यानित्यवस्तु-विवेक 
इत्युक्तः इत्यर्थः । अस्येव ऐहिकामुष्मिक-फलभोगविरागहेतुत्वं नियतमिति 
समुदाहृत इत्यत्र समित्यूपसगंण द्योतितम्‌ ॥२०३॥। 

विवेकं निरूप्य वैराग्यं निरूपयति। तद्वैराग्यमिति। 

तद्वैराग्यं जुगुप्सा या दर्शनश्रवणादिभिः । 

देहादि-ब्रह्मपरयंन्ते ह्यनित्ये भोग्यवस्तुनि॥२१३॥। 

एहिकदेहादि-भोग्यवस्तुनः दशनेन, आमुष्मिक-दिव्यदेहादि-भोग्य- 
वस्तुनः श्रवणेन, आदिपदेन दुष्टजातीयस्य श्रुतजातीयस्य अनुमानेन । 
अनुभूयमान-शरीरप्रभृति-ब्राह्ममानेन शतवर्षंजीवि-चतुर्देश-भुवनाधिपत्या- 
वच्छेदक-हिरण्यगर्भ-शरीरपर्येन्तं सर्वस्मिन्‌ भोग्यवस्तुनि अनित्ये मिथ्याभूते 
या जुगुप्सा, कदापी दुशपदाथ-सम्बन्धो माभूदिति, काकविष्ठायामिवासह्य- 
बुद्धिः तद्वैराग्यम्‌।  शैत्यं हि यत्सा प्रकृतिर्जलस्य” इतिवद्टिधेय- 
प्राधान्यात्‌ नपुंसकनिर्देशः तदिति। ' स्वदेहाशुचि-गंधेन न विरज्येत 
यः पुमान्‌। वेराग्यकारणं तस्य किमन्यदृपदिव्यताम्‌ " “ सततं प्रवाह्ममाने: 
वृषभैः अश्वैः खरेगेजे: महिषेः। हा कष्ट क्षुतक्षामेः श्रान्तैर्नो शक्यते 
वक्तुम्‌” “ तद्यथेह कर्मचितो लोकः क्षीयते एवमेवामुत्र पुण्यचितो रोकः 
क्षीयते ” “ भूम्नोन्यदातेम्‌  “ क्षीणे पुण्ये मर्त्यलोकं विशन्ति ” “ आनब्रह्म- 
भुवनाल्लोकाः पुनरावतिनोजेन ” सूतसंहितायां यज्ञवेभवखण्डे सप्तदशो- 
ध्यायः, सववेदान्त-सिदान्तसारसंग्रहस्थाः ˆ कुक्षौ स्वमातुर्मलमूत्रमध्ये ” 
इत्यादिना “ पुण्यक्षये पुण्यकृतो नभस्थंः निपात्यमानान्‌ शिथिलीकृतांगान्‌ । 
नक्षत्ररूपेण दिवर्च्युतांस्तान्‌ विचार्य कोवा विरति न याति ” “ यत्रास्ति 
लोके गतितारतम्यं ” इत्यन्ताइच इलोका: वैराग्यविषयेऽनुसंधेयाः । 
मानुषदेहादे:  रोगाद्युपप्लृतत्वं, पझ्वादीनामत्यन्त-पारतंत्र्यं मूकत्वादि, 
देवानां राक्षसादिपीडितत्वं, शब्दादीनां विषयाणां बहुविधानर्थप्रदत्वं 
कुरंगादिदुष्टान्तैः अनुसन्दधानस्य सर्वत्रानात्मसु जुगुप्सा सुलभेति भावः। 
एतच्च  ' शब्दादिभिः पंचभिरेवे ” त्यादिना स्वयमुत्त रत्रस्पष्टयिष्यते । 

यद्यपि “ अपाम सोमंममृता अभूम ” “ अक्षय्यं ह वे चातुर्मास्ययाजिनस्सुक्त॑ 
भवति " इति श्रृत्यवलोकनेन कर्मफलस्यापि नित्यत्वं प्रतीयते। अथापि 
“ यत्कृतकं तदनित्यं ” इति न्यायसहक्कत, तद्यथेह कर्मचितेत्यादिश्रृत्यनु- 
सारेण आमृताक्षय्यपदयो: संकुचितारथेकत्वस्या-वश्यंवक्तव्यत्वात्‌ न दोषः। 
उक्तं हि “ आभूतसंप्लवं स्थानममृतत्वं हि भाष्यते” इति॥२१३॥ | 


शमस्वरूपं ब्रवीति विरज्येति। 
विरज्य विषयब्रातात्‌ दोषदृष्ट्या मुहुमुहुः 
स्वलक्ष्ये नियतावस्था मनसङ्शम उच्यते ॥।२२३॥। 


आद्यन्तवत्व-बहुवित्तव्ययायाससाध्यत्व-परिणति-विरसत्वादि-दोषान्‌ 
पुनः पुनः विषयेषु पश्यतः पुरुषस्य तत्र वैराग्यं नियतमिति विषयदोषदर्शनं 
वैराग्यहेतुरिति। तांस्मश्च वैराग्ये सति मनस्स्वलक्ष्ये सगुणे निर्गुणे वा 
नियतमवतिष्ठमानं निश्चलं निविकारं भवतीति मनोनियतावस्थारूप- 
शमस्य वैराग्यजन्यत्वमाह विरज्येति। तत्र ल्यपा उत्तरकालिकत्वस्य 
बोधनात्‌ वेराग्यजन्यत्वं बोधितं भवति ॥२२ई॥ | 


दमं निरूपयति विषयेभ्य इति । 


विषयेभ्यः परावत्यं स्थापनं स्वस्वगोलके । 
उभयेषामिन्द्रियाणां स दमः परिकीतितः॥।२३३।। 


मनसः विषयविचार-सामर्थ्यंसत्वात्‌ स्वत एव विरज्येत्युक्तम्‌ । 
बाह्येन्द्रियाणां श्रोत्रादीनां ज्ञानकरणानां, वागादीनां कर्मकरणानां च 
स्वतस्तत्र सामर्थ्याभावात्‌ प्रग्रहस्थानीयेन मनसा अइवस्थानीयानां वहि- 
रिन्द्रियाणां दाब्दादिरूप-विषममार्गभ्यः परावत्ये पराङमृखीकृत्य स्व- 
स्वगोलके कर्णेशष्कुली-वदनांदि-देशेषु स्थापनं उपरतव्यापारतासम्पादनं 
यत्‌ स दमः परिकोतितः । मनआदीनां प्रग्रहादिरूपत्वं कठोपनिषद्यक्तम्‌ | 
आत्मानं रथिनं विद्धि शरीरं रथमेव लु। बुद्धि तु सारथिविद्धि मन 
प्रग्रहमेव च। इन्द्रियाणि हयानाहु विषयांस्तेष गोचरान इति। 
मार्गानित्यर्थः ॥२३ई॥। 


_. दमरूप-बहिरिन्द्रिय-निग्रहसाध्यामुपरतिमाह बाह्येति । 


१८ श्रीविवेकचूडामणिः सव्याख्यः 


बाह्यानालम्बनं वृत्तेरेषोपरतिरुत्तमा ॥२४॥। 

तटाकोदकस्य तटाकछिद्रद्वारा निर्गत्य यथा क्षेत्राद्यात्मना परिणामः, 
एवमन्तस्थस्य मनसः शरोत्रादिछिद्रद्वारा बहिरागत्य शब्दादिविषयाकारेण 
परिणामरूपा वृत्तिर्जायते। निगृहीतेषु च बहिरिन्द्रियेषु अन्तस्थं मनः 
न बाह्याकारेण परिणमत इति भावः ।।२४।। 


यदा बाह्यं नालम्बते चित्तं तदा शीतोष्णादि-द्वन्ड्स्य अप्रतीय- 
मानत्वात्‌ कर्मकालादिवशात्‌ तत्प्रसक्तावपि तत्सहनरूपा तितिक्षा 
सिद्धयतीत्याह । सहनमिति। 

सहनं सर्वदुःखानां अप्रतीकारपूर्वंकम्‌ । 

चिन्ताविलापरहितं सा तितिक्षा निगद्यते॥२५॥। 

कम्वलव्यजनादिभिः शोत्यौष्ण्यादि-दुःखप्रतीकारः लोकसिद्ध: । 
तादुश-सामग्रचभावे किमस्माभिर्दैनिः करणीयमिति चिन्ता, प्रलापश्च । 
विचारसाधन-तितिक्षायास्तथात्वं व्यावर्तयति अप्रतीकार-पूर्वंकं चिन्ता- 
विलापरहितं यत्सहनं सा तितिक्षेति। दुःखानां दुःखहेतु-शीतोष्णादीना- 
मित्यर्थ:। चिन्ताविलापादि-सहितस्य मनसः विचारस्य दूरापास्तत्वा- 
दिति भावः ॥२५॥। 

इदानीं वस्तूपलब्ध्यसाधारण-कारणं श्रद्धां निरूपयति । शास्त्रस्येति। 


शास्त्रस्य गुरुवाक्यस्य सत्यबुध्यावधारणा । 
सा श्रद्धा कथिता सङ्घिः यया वस्तूपलभ्यते ।।२६।। 


रोकेपि आप्तवाक्ये विशवासाभावे नेव तदनुसारेण प्रवर्तते पुरुष 
विचारादो। किमुतातीस्द्रिये शास्त्रार्थे, अतः सा परमकारणं। उक्तं 
हि गीतायां ` अश्रद्धधानाः पुरुषा धर्मस्यास्य परन्तप। अप्राप्य मां 
निवतेन्ते मृत्युसंसार-वर्त्मनि। ” इति। यस्तावत्‌ दान्तो दान्त उपरत- 
स्तितिक्षुश्च स एव “ ब्रह्मेकमेव सत्यं तदेव त्वं अन्यत्सर्वं मिथ्या ” इति 
गुरुणा वेदान्तेश्चबोध्यमानं वस्तु विइवसिति इदमेवमेवेति । नान्यस्तादश- 
साधनहीनः इति श्रद्धा तदनन्तरं परिगणिता ग॒रूवेदान्त-वाक्यविषयिणी | 
शास्त्र तत्वमस्यादिशास्त्रं गुरुवाक्यं तदनुसारि “ नासित्वं संसारी किन्तु 

नित्यशुद्ध-बुद्धमुक्तस्वभाव परं ब्रह्मोव अन्यत्सर्वं मिथ्या ” इत्यादिवाक्यं, 
तस्य, सत्यं अबाधितार्थवोधक॑ इतिबुध्या, अवधारणा दृढविश्वासः, 
यया वस्तूपलभ्यते सा श्रद्धा इति सद्धिः कथितेत्यन्वय: ॥२६॥ 


एतादश-श्रद्धावतएव समाधानं सम्यव्सिद्धयतीति तदनन्तरं 
समाधानं निरूपयति । सम्यगिति। 


सम्यगास्थापनं बृद्ध: शुद्धे ब्रह्माणि स्वेदा । 
तत्समाधानमियुत्क्तं न तु चित्तस्य लालनम्‌ ॥२७॥ 


यद्यपि स्वलक्ष्ये नियतावस्थारूप-शमापेक्षया भेदो न लक्ष्यते इंदशे 
समाधाने, “ तथापि मुहुमुहुः दोषदृष्ट्या विषयेभ्यो विरज्य स्वलक्ष्ये नियता- 
वस्था ” इत्यनेन “ यतो यतो निश्चरति मनश्चंचलमस्थिरम्‌। ततस्ततो 
नियम्येतत्‌ आत्मन्येव वशं नयेत्‌ ।” इति गीतोक्तरीत्या शमावस्थायां प्रयत्न- 
विशेषोऽपेक्ष्यते संकल्प-विकल्पात्मकस्य मनसः स्थिरीकरणे। अत एवात्र 
अध्यवसायात्मिकायाः बुद्धेः शुद्धे ब्रह्माणि सम्यगास्थापनं सवेदा इत्यनेन- 
संकल्प-विकल्प-विनिर्मुक्तत्वं अन्तःकरणस्य प्रकृते कथितं भवति। अत 
एव मनश्शब्दं विहाय निर्णेयात्मक-वृत्तिमढू द्वि-शब्दः प्रायोजि। तत्रापि 
शुद्धे ब्रह्मणीति निर्गृणं कथ्यते सर्वोपाधिविनिर्मक्तं। शमनिरूपणावसरे 
स्वलक्ष्ये नियतावस्थेत्यनेन सगुणे नियतावस्थानेपि शान्तत्वं मनसो 
वक्तुं शक्यम्‌। शम इति साधनं कथ्यते, समाधानं तस्य फलं तस्यैव 
परिपाक इति यावत्‌। लोके वालका विशेषतो रुदन्ति चेत्‌ तदिष्टं दत्वा 
समादधते जनाः, तद्वत्‌ मनसो यथेष्टं विषयमाग-संचरणं न समाधान- 
मित्याह न तु चित्तस्य लालनमिति। यदा ` शुभाशुभाभ्यां मार्गाभ्यां 
वहन्ती वासनासरित्‌ । पौरुषेणघ्रयत्नेन योजनीया शुभे पथि । 
अशुभेषु समाविष्टं शुभेप्वेवावतारयेत्‌। स्वमनःपुरुषार्थेन बलेन बलिनां 
वर। अशुभाच्चालितं याति शुभं तस्मादपीतरत्‌। जन्तोङ्चित्तं तु 
शिशुवत्‌ तस्मात्तच्चालयेद्वलात्‌ । समतासान्त्वनेनाशु न द्रागिति शनेश्शनेः । 
“ पौरुषेण प्रयत्नेन लालयेच्चित्तबालकम्‌ ' । इति वासिष्ठरीत्या चालनं 
लालनं वा शमादिसाधनत्वेन पूर्वमपेक््यते। न तु फलीभूतसमाधाना- 
वस्थायां, तदाभ्यासं विनापि शमादिसंपादनकाले कृतप्रयत्नेनेव क्षीण- 

वाह्मवासनस्य मनसः सगुणात्प्रच्यावनमात्रस्य निर्गुणे स्थापयितु- 
मपेक्षितत्वात्‌ इति ॥२७॥ | 

एतादश-साधनगण-मण्डितस्यैव मुमुक्षुत्वं सम्भवति नान्यस्येती- 
दानीं मुमृक्षुत्वमाह अहंकारादीति । 

अहंकारादिदेहान्तान्‌ बन्धानज्ञान-कल्पितान्‌ । 

स्वस्वरूपावबोधेन मोक्तुमिच्छा मुमुक्षुता ॥२८॥ 

“ अन्तःकरणमेतेष चक्षुरादिषु वर्ष्मणि। अहमित्यभिमानेन 
तिष्ठत्याभास-तेजसा। अहंकारः स विज्ञेयः ” इत्यक्त्या चित्प्रतिफलनो- 
पेत-मन्तःकरणं अहंकारः। यदा भोक्ता जीवोहंकारः आनन्दमयकोहा- 
नामा, स्वात्मनिरूपणे “ सुप्तिगतै स्सुखलेशैः अभिमनुते सुखीभवामीति। 
आनन्दकोशनामा सोहंकारः कथं भवेदात्मा ” इत्य॒क्तत्वात्‌। तस्या- 
प्यज्ञानकल्पितत्वं मनोरूपोपाधिवशाङ्विकारत्वं च गौणं वक्तं शक्यम । 
तथाच आनन्दकोर-प्रभूतिविज्ञानमय-मनोमय-प्राणमयान्नमयान्तान्‌ बन्धान्‌ 
स्वरूपसाक्षात्कारात्प्रगात्मत्वेन मन्यमानान्‌ स्वस्वरूपावबोधेन मोक्तुं 
पुनस्तत्र यथाऽहन्ता न स्यात्‌ तथा त्यक्तुं वाधितुमित्यर्थः। या इच्छा 
सा मुमक्षता। स्वस्वरूपावबोधे हि “ यत्र त्वस्य सर्वेमात्मेवाभत तत्केन 
क॑ पश्येत्‌ ' इति श्रृत्या स्वव्यतिरिक्तस्य कस्यापि भानाभावेन कोश- 
पंचकात्मक-वन्धनिवृत्तिरत्यन्तमिति भावः॥२८॥ 


इयं तावत्‌ मुमुक्षुता त्रिविधा मन्दा मध्यमा प्रव॒द्धा चेति। 
मोक्षस्य नित्यसुखरूपत्वेपि सांसारिक-वासना-वासितांतः करणानां 
मोक्षेच्छँव दुलेभा । अध्यात्मशास्त्र-श्रवणकाले जातासा न कार्यमादधाति । 
यदा पुरुषः श्रवणानन्तर-जातविवेकेन विषयेष सांसारिकेष दोषान दशैं 
दर्श तत्र वैराग्यं लब्ध्वा विधिवत्संन्यस्य सर्वकर्माणि, विचारार्थं गरूप- 
सदनादी प्रवतेते तदा, अध्यात्मशास्त्रश्रवणकाले जाता तात्कालिक्येव 
मुमुक्षुता मन्देति नामाहँव मध्यमत्वं प्राप्नोति। यथा यथा तीव्रं वैराग्यं 
मनशचोपशान्तं समाधित्सति गुरुश्चास्मिन्प्रसीदति “ क्षिप्रमयं तरतु 
भवाब्धिमिति ” तदा पुरुषः नित्यसुखरूप-मोक्षादन्यक्ञ कामयते तत्र विलंब 
च न सहत इति प्रवृद्ध-मुमुक्षः मुख्याधिकारी भत्वा क्षिप्रं लभते 
फलमित्याह। मन्देति। 

मन्दमध्यम-रूपापि वेराग्येण शमादिता। 
प्रसादेन गुरोस्सेयं प्रवृद्धा सूयते फलम्‌ ॥२९॥ 


इत्थं च मुमुक्षाया मोक्षेच्छारूपत्वेपि यदा सा प्रवद्धा तदेवफलं 
प्रसूत इत्यनेन तत्मवृद्धथर्थ विषयवेराग्य-शमादिषट्क-गुरुप्रसादलाभार्थ 
प्रयत्नः कतंव्यः पुरुषेणेत्युक्ते भवति ॥२९॥। 

साधनचतुष्टयमध्ये द्वितीयतुरीयसत्वे सर्व तत्रास्ति नान्यथेत्याह्‌ । 
वैराग्यमिति । 


वैराग्यं च मुमुक्षुत्वं तीव्रं यस्य तु विद्यते। 
तस्मिन्नेवार्थवन्तः स्युः फलवन्तः शमादयः ॥ ३०॥ 


अर्थेवन्तशशमादय इत्यत्र शमादयइत्यस्य शमादिशब्दा इत्यर्थः । 
तस्मिन्पुरुषे शमादयस्सन्तीति व्यवहारस्साथेक इति भावः। अयं शान्तो 
दान्तः इत्यादिशब्दभाक्‌ तीब्रवेराग्यवान्‌ तीव्रमुमृक्षुतावांश्चेत्यर्थः तीव्र- 
मुमृक्षुत्वस्यंव शमादिफलत्वात्‌। यदि तीव्रमुमुक्षुत्वं तदा साधनं विना 
फलालाभात्‌ कार्यात्कारणमनुमौयत इति शमादिमत्वं तस्य सुवचं । 
एवं शमादिसाधनं तीब्रवेराग्यं यदा तस्मिन्ज्ञायते, साधने सतिफलावश्यं- 
भावात्‌ शमादिमत्वं तस्मिन्नवर्जनीयम्‌ । इत्थं च शमादिसाधनें सति 
तीब्रवेराग्यशमादिफले च तीव्रमुमक्षुत्वे स्वसाधन-फरुमध्यवति स्वयं 
निरपवादमिति भावः। तीक्रवेराग्ये शमादिशब्दाः अर्थवन्तः, तीव्रे- 
मुमुक्षुत्वे शमादयः फलवन्तः इति विभाग: । शमादीनां इतरान्तःकरण- 
निष्ठानां दुर्जञानत्वात्‌ कारणकार्याभ्यां अवगन्तव्यत्वमुक्तम्‌ । स्वयमपि 
पुरुषेण शान्त्यादिकं समपादीति कथं ज्ञेयं इत्युक्तौ पुष्कलकारणे तीव्र- 
वैराग्ये विशिष्टफले तीव्रमुमुक्षुत्वे च सति तथेति स्वस्मिन्‌ पर्रास्मिश्च 
कारणकार्ये ज्ञापके इति भावः। “ काकस्य विष्ठावदसह्यवृद्धि-र्भोग्येषु 
सा तीव्रविरक्तिरिष्यते । विरक्तितीब्रत्व-निदानमाहु भोग्येषु दोषेक्षणमेव 
सन्तः” इति वैराग्ये तीव्रत्वं तत्साधनं च कथितं सर्ववेदान्त-सिद्धान्त- 
सार-संग्रहे। मुमक्षुत्वे तीव्रत्वं प्रवृद्धत्वमेव। तत्तु घ्रागभिहितम्‌ ॥ ३०।। 


SD‘ 


एतयोमेन्दता यत्र विरक्तत्व-मुमुक्षयोः । 
मरौ सलिवत्तत्र शमादेर्भानमात्रता ॥३१॥ 

यत्र यस्मित्पुरुषे एतयो: विरक्तत्वमुमृक्षयोः मन्दता तात्कालिकत्वं 
मरौ सलिवत्‌, निदाघसमये मरुभूमौ चण्डकिरणसंपक दूरस्थस्य तत्र 
जलमस्तीति श्रान्तिर्भवति न जललाभः तत्र नेव पिपासानिवृत्तिः, प्रत्युत 
श्रान्तस्य तत्र जलघिया जलार्थं गमनेन श्रमाधिक्यमेव, तद्ृत्तीव्रवैराग्य- 
ममक्षत्वयो-रभावे मरुसलिलवत्‌ शमादेस्तत्र भानमात्रता न शमादिफल 
तस्य, नापीतरैः शान्त इत्यादिशब्दे-व्यवहियते च इति भाव:॥३१।॥ 


एवं सर्वेषां वेदान्तानां अद्वितीय-ब्रह्मणि प्रत्यगभिन्ने नित्य- 
शुद्धबुद्ध-मृक्त-स्वभावे तात्प्येनिर्णेयानुकूल-व्यापाररूप-श्रवणात्मक-बरह्म- 
विचाराधिकारिणो विशेषणानि विवेकादीनि निरूप्य आत्मसाक्षात्कार- 
साक्षात्साधनं भक्ति पूर्वोक्तविचारसाध्यामाह। मोक्षेति। 
मोक्षकारण-सामग्रथां भक्तिरेव गरीयसी। 
स्वस्वरूपानसन्धानं भरक्तिरित्यभिधीयते ॥। ३२॥। 
स्वस्वरूपान्‌संधानमिति निदिध्यासनमच्यते। तस्यव साक्षात्कारं 
प्रति साक्षात्साधनत्वात्‌। श्रृत्याचार्योपदेशेन स आत्मा तत्वमसीति 
श्रुतः योर्थः तव स्वरूपं ब्रह्म तदेव त्वमिति, तदनुसंधानं तःट्भावनाधारा 


विजातीय-प्रत्ययातिरस्कृत-सजातीय-प्रत्यय-प्रवाहरूपा साक्षात्कारे असा- 
धारणं कारणमिति भावः। शामादीनां विचारद्वारक-निदिध्यासनद्टारा 


कारणत्वं ज्ञाने, अस्य तु साक्षादिति भावः। अत एव मोक्षस्य कारणं 
अभिव्यंजकं यज्ज्ञानं तत्सामग्रयां तत्साधनसमुदायमध्ये भक्तिरेव गरीयसी 
साक्षात्कारणत्वादित्युक्तम्‌। सा च सामग्री विवेकादिनिदिध्या- 
सनान्ता ॥ ३२॥। | 


अपरेषां मतमाह । 

स्वात्मतत्वान्‌-संधानं भक्तिरित्यपरे जगुः ॥३२३॥ 

स्वात्मनः स्वस्य जीवस्य तत्वानुसंधानं। तस्य भावस्तत्त्वम 
तत्पदवाच्यार्थेत्वम्‌ परमात्मत्वमित्यर्थः। तस्यानुसंधानं, वास्तविकभेद- 
सत्वेपि अभेदेनोपासनं अहृंग्रहोपासनमिति यावत्‌। तत्‌ भक्तिरिति 
अपरे जगुः इति भेदबुद्धिपुरस्सरायाः श्रन्तिरूपाया अस्याः मुख्यभक्तित्वं 
नास्तीति सूचितम्‌ । 

पुर्वोक्त-साधनसंपन्नस्य कृत्यमाह। उक्तेति । 
उक्तसाधनसंपन्चः तत्वजिज्ञासुरात्मन: । 
उपसीदेद्गुरुं प्राज्ञं यस्माइन्धविमोक्षणम्‌ ॥३३३॥ . 


उक्तसाधनसंपन्नः उक्तानि विचारसाधनत्वेन कथितानि यानि 
विवेकादीनि साधनानि तै: संपन्नः युक्तः, पुमानिति शेषः। आत्मनः 
स्वस्य तत्वं ज्ञातुमिच्छु: स्वयाथात्म्यज्ञानकामः उपसीदेत्‌ शरणं गच्छेत्‌, क॑? 
गुरुमुपदेशकम्‌ । कीदृशम्‌ ? प्राज्ञं, प्रकृष्टा निरतिशया ज्ञा अवगतिः 
प्रज्ञा ब्रह्मासाक्षात्कारः ' ब्रह्मात्मनोश्शोधितयो-रेकभावावगाहिनी । 
निविकल्पा च चिन्मात्रा वृत्तिः प्रज्ञेति कथ्यते ” इति वक्ष्यमाणत्वात्‌ । 
सास्यास्तीति प्रज्ञः स एव प्राज्ञः, तं ब्रह्मनिष्ठमित्यर्थः। तेन स्वस्य 
फलमाह। यस्माद्यादुशगुरोः सकाशात्‌, वन्धविमोक्षणं बन्धस्य अज्ञान- 
कल्पितस्य अहंकारादिदेहान्तस्य विमोक्षणं विशेषेण परित्यागः इति। 
तादुशगुरूपसदने तदुपदेशजन्य-स्वयाथात्म्यज्ञानेन बन्धनिवृत्तिरूपमोक्ष- 
स्सिघ्यति इति भावः ॥३४॥ 


तादृशं गुरुं लक्षयति, श्रोत्रिय इत्यादिना । 


श्रोत्रियोऽवृजिनो-कामहतो यो ब्रह्मविदुत्तमः । 
ब्रह्मण्युपरतर्शान्तो निरिन्धन इवानलः ॥ ३४३ 


“ श्रोत्रियश्छन्दोधीत ” इति पाणिनिनाऽनुशिष्टत्वात्‌ अधीतोप- 
निषत्क इत्यर्थंः। उपनिषदमधीत्य कृततदर्थ-विचारस्येव साक्षात्कार- 
हेतुत्वात्‌ । अवृजिनः निष्पाप इत्यर्थः “ नाविरतो दुश्चरितात्‌ नाशान्तो 
नासमाहितः। नाशान्तमानसो वापि प्रज्ञानेनेन-माप्नुयात्‌” इति 
श्रते:। तत्र कारणमाह अकामहत इति। कामेन विषयाशया हतः 
कामहत: अभासितस्वस्वरूप इत्यर्थ: । न कामहतः अकामहतः यस्तावत्स्व- 
रूपं आनन्दं न जानाति स एव बहिरानन्दोस्तीति तं प्राप्तुं कदाचित्पापमपि 
कुर्यात्‌। अस्य तावत्‌ ब्रह्मावित्तमस्य साक्षात्क्रिममाण-स्वरूपानन्दत्वात्‌ 
“ विषया विनिवतंन्ते निराहारस्य देहिनः। रसवर्जं रसोप्यस्य परं दृष्ट्वा 
निवर्तते ” इति गीतोक्तरीत्या निवृत्तरागत्वरूपाकामहतत्वं सिध्यत्येवेति 
निष्पापत्वं तस्मिन्‌ । कामस्येव पापहेतुत्वात्‌। तदुक्तम्‌ गीतासु “ अथ 


२४ श्रीविवेकचडामणिः सव्याख्यः 


केन प्रयुक्तोयं पापं चरति पूरुषः। अनिच्छन्नपि वाष्णय बलादिव 
नियोजित: ” इत्यर्ज॒नेन पृष्टो भगवानाह “ काम एषक्रोध एष रजो- 
गणसमद्धव: । महाशनो महापाप्मा विद्धयेनमिह वेरिणम्‌ " इत्यादि। 
ब्रह्मण्यूपरत: ब्रह्मणि विलीनमनस्कः अत एव निरिन्धन अनल इव 
शान्तः, यथा इन्धनाभावे अग्निः शान्तः ज्वालाशन्य: भाति तथा 
अनालम्वितबाह्यवृत्तित्वात्‌ शान्तः निर्गृणे ब्रह्मणि परिनिष्ठित-चित्तत्वात्‌ 
शान्तः निविकार इत्यर्थ:। अत्र श्रोत्रियत्वादीनां विशेषणानाँ व्यावर्तकत्वं 
नास्ति, ब्रह्वावित्तमे अश्रोत्रियत्वस्य पापस्य कामहतत्वस्य च असंभावित- 
त्वात्‌, कितु वस्तुसत्तया तेषां ताद्शगृरुज्ञापकत्वम्‌ संभवतीति स्वरूपलक्षण 
त्वमेव मन्तव्यम्‌ । 

अहेतुक-दयासिधु-बंन्धुरानमतां सताम्‌ ॥३५॥ 

नविद्यते हेतुर्यस्या: सा अहेतुकी तादुशी या दया परदुःखप्रहाणेच्छा 
तस्याः सिधुः आश्रय इत्यर्थः। इतरस्य दयालोरपि दया अन्यत्र दुःख- 
दशनेन स्वस्यापि जातदुःखत्वात्‌। तन्निरासार्थं अहेतुकेति। अस्य तु 
ज्ञानमहिम्ना स्वतो वा परतो वा दुःखाप्रसक्तेः केवलं जनास्तरन्तु संसार- 
वाधिमिति इच्छा परं व्युत्थानकाले इति भाव: । बन्धु: दु:खहारक इत्यर्थः । 
केषां ? आनमतां सतां प्रह्वीभवतां सत्पुरुषाणामित्यनेन शिष्यस्य लक्षणं 
परिज्ञायेव ते उपदिशन्तीति सूचितम्‌ । श्रूयते किल तत्र “ नासूयकाया- 
नूजवे शठाय ” “ इदमशिष्याय नो देयम्‌ ” इत्यादि । स्मर्यते च गीतायां 
“ इद ते नातपस्काय नाभक्ताय कदाचन । नचाशुश्रूषवे वाच्यं नच मां 
योभ्यसूयति ”। इदमुपसदनं समीपगमनम्‌ । | 


तदनन्तरकतेव्यं करुणया शिष्यायोपदिशति भगवान्भाष्यकार:। 
तमिति। 

तमाराध्य गुरुं भक्त्या प्रह्वः प्रश्नयसेवने:। 

प्रसन्नं तमनुप्राप्य पृच्छेज्ज्ञातव्यमात्मनः ।। ३६।। 

भक्तिः पूज्येष्वनुरागः मानसधर्मेः, तया प्रह्वः तद्व्यंजकाकार- 
विशिष्ट: नम्रकायः बद्धांजलिपुटः, प्रश्नयसेवनैः प्रश्नयश्च सेवनानि च. 
प्रश्रयसेवनानि तैरित्यर्थेः। तत्र प्रश्रयः. विनीतवाक्त्वं सेवनानि साष्टांग- 

नमस्कार-तत्पादसंवहन-तदुक्तकरणादीनि दैस्तमाराध्य संसेव्य, क्रज्व्या 
तया सेवया प्रसन्नं स्वाभिमुखं तं अनुप्राप्य यथासमयनिदेशं तत्सन्निधौ यथा- 
विधि स्थित्वा आत्मनः ज्ञातव्यं यज्जिज्ञासितं आत्मयाथात्म्यविषये 
तत्पृच्छेत्‌ । भक्त्या प्रह्वः प्रश्नयसेवनैराराध्य इत्यनेन आराधयितु-मंनसि 
वचसि कायेच शुद्धत्वरूप-त्रिकरणशुद्धिरक्ता ।।३६।। | 


भक्तिपुरस्सर-वाचिकाराधन-प्रकारं दयया दर्शयति भगवान्‌ 
जिज्ञासुभ्यः। स्वामिन्नमस्ते इत्यादिना तथा वदन्तमित्यन्तम्‌ । 


स्वामिन्नमस्ते नतलोकबन्धो कारुण्यसिन्धो पतितं भवाब्धौ । 
मामृद्धरात्मीय-कटाक्षदुष्ट्या ऋज्व्यातिकारुण्य-सुधाभि- 
वृष्ट्या ॥ ३७।। 


नतलोकबन्धो नतानां कृतनतीनां लोकानां जनानां बन्धुः दुःख- 
मोचकः तस्य संबुद्धौ नतलोकवन्धो, स्वामिन्‌ प्रभो, ते तुभ्यं नमः, प्रह्वी भावः 
अस्त्विति शेषः। यतस्त्त्रं नतलोक-दुःखमोचकः अतस्त्वां दुःखमुक्त्य 
नमामीति भावः । तत्र हेतुमाह कारुण्यसिधो इति संबोधनेन। विवृतमेतत्‌ 
अहेतुक-दयासिधूरित्यत्र। स्वकीयं दुःखं निवेदयति भवाड्धो पतितं, 
जन्मजरारोग-मरणानथे-संकुल संसारसमुद्रे पतितमित्यर्थः। इदानीं 
तन्निवृत्तिं प्रार्थयते मामुद्धरेति। जन्मादि-बन्धनिर्मृक्तं कुवित्यर्थेः । तत्र 
साधनं याचते आत्मीयकटाक्षदृष्ट्येति। स्वकीयलोचन-प्रान्तेनेत्यर्थः । 
ब्रह्मसाक्षात्कार-निर्धूंत-सकल-मलस्य भवतः पविद्र-कटाक्षपाते सकलपाप- 
निर्मृक्तोहं संसार-सागरं तरामीति भावः। उक्तं हि “ यस्यानुभवपर्यन्ता 
बुद्धिःसत्वे प्रवर्तेते। तद्‌दृष्टि-गोचरास्सवे मुच्यन्ते सर्वेकिल्वषे: ” 
इति। एतेन शिष्येण गुरोस्साक्षात्पुरः न स्थेयमिति विनयप्रकारो दर्शितो 
भवति। किच सम्पूर्णावलोकनं कटाक्षपात एव अतस्तत्कामसेइत्यपि 
भावः। नित्यशुद्ध-ब्रह्मानन्द-मग्नस्य मनसः चक्षुःप्रान्तद्वारापूर्णतया मयि 
पाते सवंथापि पूतं: दुःखविमुक्तो भवेयमहम्‌ इति भावः। यद्वा आत्मीय- 
कटाक्षदृष्ट्या स्वकीय-सानुग्रहवीक्षणेनेत्यर्थः। ऋज्व्या स्वभावसरल्या, 
तद्विशेषणेन यथा लोके अगाधजलपतितः ऋज्वीं रज्जुं यष्टि वा अवलम्ब्य 
उद्धतो भवति तथाहं भवत्कटाक्षं-दीघंदीघेमवलम्ब्य संसा राब्धे-रध्दृतो 


२६ श्रीविवेकचूडामणिः सव्याख्यः 


भवामीति भावः व्यंजितः। सूयंमण्डलाद्वा दीपाद्वा किरणाः पुंजीभूय 
रज्जुवद्यथा निष्कामन्ति तथा चक्षुषोपि तेजस्त्वात्‌ निष्त्रान्ता रश्मयः 
एतस्मिन्‌ संक्रान्ताः ब्रह्मनिष्ठ-मनस्संयुक्तत्वादेन-मुद्धरंतीति भाव: | अति- 
कारुण्यसुधाभिवृष्टया अत्यंतं कारुण्यं अतिकारुण्यं तदेव सुधा, सकलताप- 
हारकत्वात्‌ सुधेति रूप्यते। सुधा नामामुतं, तस्याः अभितो वृष्टिः 
यस्यां दृष्ट्यां सा अतिकारुण्यसुधाभिवृष्टिः तया अतिकारुण्य-सुधाभि- 
वृष्ट्या । अमृताभिवर्षणेन पुरुषः जरामरणादि-वजितो भवतीति प्रसिद्धं ! 
युद्धे मृता वानरा इन्द्रकारितामृत-वर्षणेन उज्जीविता इति रामायणे 
प्रसिद्धम्‌। ताद्शामृतस्येव तथात्वे ब्रह्मनिष्ठानुकम्पा-मृतवर्षणदृष्टिः 
असंकुचित-जरामरणादि-वजितत्वं दास्यतीति भाव: ॥३७॥ 


स्वोद्धरणे विरूम्ब-मसहिष्णुः स्वकीयतीव्र-मुमुक्षुत्वं प्रकटीकरोति 
दुर्वारेति । 
दुर्वार-संसार-दवार्नितप्तं दोधूयमानं दुरदुष्टवातेः । 
भीतं प्रपन्नं परिपाहि मृत्योः शरण्यमन्यंयकहं न जाने ।। 
।। २८।। 
संसार एव दवाग्निः सर्वशों व्याप्य-तापहेतुत्वात्‌ वनानल:, सः 
भवदीय-सदुपदेशजनितज्ञानं विना न वारयितुं शक्‍य इति दुर्वारः वारयितं 
स्वयमशक्य इत्यर्थः। दुर्वारश्चासौ संसारदवाग्निः तेन तप्तम्‌ दग्धं, 
वनानळस्य वातसहितत्वे बहुव्याप्य तापकत्वं प्रसिद्धं । तथा दुरदुष्टवातैः 
दुरदृष्टानि पापानि तान्येव वाताः प्रतिकूलवायवः तैः दोधूयमानं मुहुर्मृहः 
कम्प्यमानं, अनुकूलश्चे्ठातः एनमन्यत्र नयेत्‌, प्रतिकूलस्तु वातः अग्नौ 
पातयति अग्नि वा अस्मिन्‌। एवं दवाग्नि-तप्तस्य अमृतवर्षंणे तापमाक्षो 
भवतीत्यभिभ्रायेण पूर्वं दुष्ट: अतिकारुण्यसुधाभिवृष्ट्येति विशोषणं 
दत्तम्‌। तत्र बहृब्रीहि-मकृत्वा दुष्ट्या करणेन अतिकारुण्यसुधाभि- 
वृष्ट्या सुधाभिवर्षणेन इत्यपि वक्तुं शक्यते। तेन दवाग्नितप्तं मां 
मृत्योः परिपाहीत्यन्वयः। इत्थं च स्वकीय-कटाक्षदृष्ट्या क्रज्व्या 
मामुद्धरेति पूर्वेमन्वय:। तया अतिकाए्ण्यसुधाभिवर्षणेन संसारदवाग्नि- 
तप्तं मां मृत्योः परिपाहीत्यृत्तरत्रान्वयः। मृत्यो-रभीतं, प्रपन्नं शरणागतं, 
मां मृत्योः परिपाह्दीत्युभयत्रा-न्वयः। भवदनुग्रहादात्मज्ञाने सति मम 


क 

शरीरोत्क्रमणरूप-मरणं नसंभवतीति भावः। ' नतस्य प्राणा उत्क्रामन्ति 
अत्रेव समवनीयन्ते ” इति श्रृतेः । तथाच “ ध्रुवं जन्म मृतस्य च ” इत्युक्त- 
त्वात्‌ मरणाभावे जन्माभावस्य सिद्धत्वात्‌ जन्ममरण-प्रवाहरूपसंसारात्‌ 
मुक्तो भवामि भवदनुग्रहे इति भावः। स्वस्यानन्यशरणत्वं गुर्वाभिमुख्याय . 
प्रकटयति शरण्यमन्यं यदहं न जाने इति। भवदन्यं शरण्यं मद्रक्षक 
यत्‌ यस्मात्‌ अहं न जाने। अतोऽनन्यशरणोयं नोदासितव्य इति भावः। 
।।३८॥ 


एलोकद्वयेन भवादृशां सत्पुरुषाणां अस्मासु करुणा निर्व्याजेवेत्याह्‌ 
शान्ता इति। 


शान्ता महान्तो निवसन्ति सन्तो वसन्तवल्लोकहितं चरन्तः । 
तीर्णास्स्वयं भीमभवाणंवं जनानहेतुना-न्यानपि तारयन्तः 
।। ३ ९।। 


अयं स्वभावस्स्वत एव यत्पर-श्रमापनोदप्रवणं महात्मनाम्‌ । 
सुधांशुरेष स्वयमके-ककेश-प्रभाभितप्ता-मवति क्षितिं किल 
।।४०।। 


वर्षासु वृष्टिबाधा, ग्रीष्मे तापः, शरदि प्रारम्भे सुखं, नमासद्वये 
कातिकान्तिम-भागस्य यमदंष्ट्रात्वकीतेनात्‌, हेमन्त-शिशिरयो-इशेत्यं, 
सुगन्धिकुसुमाकरः वसन्तर्तुः कार्त्स्न्येन लोकस्य सुखं जनयतीति वसन्त- 
वदित्युक्तम्‌ तदा वर्ष-ताप-शेत्यरोगादीनामभावात्‌। स ऋतु: यथा 
सुखमेव जनयति तथा लोकस्य सुखमेव तन्वाना: शान्ता: निविकार- 
मनस्काः अत एव महान्तः, अपरिच्छिन्नब्रह्म-साक्षात्कारवन्तः, अत एव 
तादुशसद्ब्रह्माभेदेन सन्तः “ ब्रह्मवित्‌ ब्रह्मेव भवतीति श्रृतेः, स्वयं भीमः 
भयंकर: यः भवाणंवः संसारसागरः तं तीर्णाः असंसारिण इत्यर्थः । 
स्वस्य आप्तकामत्वेन प्रयोजनाभावात्‌ अहेतुना हेतं विना, अन्यानपि 
तारयन्तः भवाम्भोधि-मग्नानिति भावः। हेतु विना कथं तेषां तत्तारणे 
प्रवृत्ति: नि्निमित्त-प्रवृत्यभावात्‌ इति शंकायामाह अयं स्वभाव इत्यादिना। 
नहि स्वभावे कारणं गवेषणीयम्‌। नहि शाकंरायां माधुर्य किनिमित्त- 
मिति प्रश्‍नो युज्यते तत्र तस्य स्वभाविकत्वादित्यभिप्रायः। परश्रमाप- 

नोदप्रवणं परेषां यइश्रमः दुःखं तस्यापनोदः निवारणं तत्र प्रवणं भावप्रधानो 
निर्देश: प्रवणभावः प्रवणता सक्तता वेयग्रथमित्यर्थंः। इति यत्‌ अय 
स्वभावः महात्मनां स्वत एव। परप्रेरणादिकं तत्र नापेक्ष्यत इत्यथः । 
तत्र दृष्टान्तमाह सुधांशुरित्यादिना । अर्क-कर्कंश-प्रभाभितप्तां अकस्य 
सू्येस्य या ककंशा तीक्ष्णा प्रभा प्रकाशः तया अभितः तप्तां क्षिति भूमि, 
सुधांशुः अमृतकिरणञ्चन्द्रः एषः प्रसिद्धः समीपवर्ती, स्वयं पराप्रेरितः 
अवति रक्षति, किलेति प्रसिद्धौ ॥४०॥ 


एवं विनीतवेषेण तदनुसारिण्या वाचा तदभिव्यंजितभकत्याच 
आते: अनन्यशरणोयं सर्वथा रक्षणीय इत्यभिप्रायेण स्वाभिमुखं स्वात्मानं 
सानुग्रहानुकम्पामृत-वर्षिकटाक्षैः पावयन्तं देशिकोत्तमं स्वबन्धमोचकोप- 
देशाय धैर्येण प्रार्थयते । ब्रह्मानन्देत्यादिना। 


ब्रह्मानन्द-रसानभति-कलितेः पूतैः सुशीतैः सितैः 
युष्मद्वाककलशोज्झितेः श्रुतिसुखेः वाक्यामृतैः सेचय । 

` संतप्तं भवतापदावदहन-ज्वालाभिरेनं प्रभो 
धन्यास्ते भवदीक्षण-क्षणगतेः पात्रीकृताः स्वीकृताः ॥४ १॥ 


हे प्रभो सशक्त, भवदीक्षणक्षणगते: भवतां यदीक्षणं दयाद्र॑- 
विलोकनं, तस्य क्षणगतेः क्षणप्राप्तेः, पात्रीकृताः आस्पदीभूताः, यद्वा 
भवतां यदीक्षणं नयनं तस्य क्षणगतेः क्षणसंयोगस्य पात्रीकृताः आश्रयी- 
भूताः क्षणमात्रं वा भवन्नेत्रपातलक्ष्या इति यावत्‌। अत एव स्वीकृताः 
आत्मीयत्वेन कृताः ये पुरुषाः ते धन्याः कृतार्थाः। तस्मादहमपि 
भवत्कटाक्षेण पातिततमाः पाविततमश्च धन्योस्मि। अतिक्षिप्र 
सांसारिकाग्नि-तापं शिशमयिषुः एवं प्रार्थये इति सूचयति। “श्रेयसि 
केन तृप्यते” इति न्यायेन कटाक्षपात्रं मां स्वीकृतं भवताप-दावदहन- 
ज्वालाभिः भवस्य तापः भवतापः, संसारशोकः स एव दावदहनः वनाग्नि:, 
तज्ज्वालाभिः संतप्तं अत्यन्तदग्धं, एनं पुरोवतिनं, मां ब्रह्मानन्द एव रस 
इव आस्वद्यत इति रसः, तदनुभूतिकलितैः तदन्‌भवमिश्रै; अत एव 
पूर्तः सकलकल्मष-हारकत्वेन पवित्रैः “न हि ज्ञानेन सदशं पवित्रमिह 
विद्यत ” इति स्मृतेः। तादृशज्ञानवत्‌ वाक्यानां सकल-पापापहारक- 

ज्ञानोपदेशरूपत्वेन पुतत्वम्‌ । सुशीतैः आन्तराणां आध्यात्मिका-धिदैविका- 
धिभौतिक तापानां नाशकत्वात्‌ । सितेः रजस्तमो-मार्गनिवर्तनद्वारा 
सत्वमागेक-प्रापकत्वेन निर्मले:। युष्मद्वाक्कलशोज्झितैः युष्माकं वाक्‌ 
यृष्मद्वाक्‌, वागिद्रियं तत्स्थानं मुखं वा स एव कलशः घट: ततो निर्गलन्ति 
वाक्यामृतानीति, तेन उज्झितेः विसृष्टे:, श्रुतिसुखे: कर्णानन्ददायके:, 
वाक्यामृतेः वाक्यान्येवामृतानि तैरित्यर्थः। सेचय मां सिचेत्यर्थ:। स्वार्थं 
णिच्‌ । पूतत्वं सुशीतत्वं सितत्वं कलशोञ्झितत्वं वाक्येष्वमृते चाविशिष्ट- 
मिति वाक्यान्यमृतत्वेन रूपितानि। पूतत्वे हेतुः ब्रह्मानन्द-रसानुभूति- 
कलितैरिति, श्रुतिसुखैरिति श्रवणकालेपि आनन्दकरेरित्यनेन तदर्थमनुसंधाय 
यद्यनुभवउत्पद्येत तादात्विकः आनन्दः किमु वक्तव्य इति भावः ॥४१॥ 
पूर्व भीतं प्रपन्नं इत्यत्रोक्तां भीति स्पष्टयति सहसा स्वस्मिन्नतु- 
ग्रहसिध्यर्थंम्‌ । कथमित्यादिना । 
कथं तरेयं भर्वासधुमेतं का वा गतिमं कतमोस्त्युपायः। 
जाने न किचित्कृपयाव मां प्रभो संसारदुःख-क्षतिमातनुष्व 
।।४२॥। 
एतं बहुविध-दुर्वार-दु:खजालजटिल भवसिधुं कथं तरेयम्‌ । एवमेव 
यदि वर्तेय मे कावा गतिः? मया कि तावत्प्राप्यं ? सर्वथा दुःखमेवेति 
भावः। अतः कतमोस्त्युपायः एतञ्भवसिधु-तरणे कोवोपायोस्ति ¦ 
अहं तावत्‌ किचिदपि न जाने। मामव एवं भीतं परिपाहि। अवन 
स्पष्टम्‌ प्रार्थयते संसारदुःख-क्षतिमातनुष्वेति। सांसारिक-शोकं समूल- 
घातं जहीत्यर्थः॥४२॥ 
इदानीं गुरो: कतँव्यमुपदिशति, तथेत्यादिना, इलोकद्वयेन। 
तथावदन्तं शरणागतं स्व, ससारदावानल-तापतप्तम्‌ । 
निरीक्ष्य कारुण्यरसाद्रं-द्ष्टया दद्यादभीति सहसा 
महात्मा ॥४३॥। 
विद्वान्स तस्मा उपसत्तिमीयुषे मुमुक्षवे साधु यथोक्त- 
कारिणे । 
प्रशान्तचित्ताय शमान्विताय तत्त्वोपदेशं कृपयेव कुर्यात्‌ 
।। ४ ४।। 

तथावदन्तमित्युक्त्या वाग्व्यापारेण तदीयाधिकारस्य आन्तरस्य 
सम्यज्ज्ञातुं शक्यत्वात्‌ अधिकारिणं ज्ञात्वैव अभयदानोपदेशादिकं गुरुभिः 
कतेव्यमिति द्योतितम्‌ । संसारदावानल-तापतप्तं, स्वं स्वात्मानं शरणागतं 
रक्षकत्वेन मत्वा प्राप्तं, कारुण्यरसाद्रंदुष्टया निरीक्ष्य, महात्मा अक्षुद्रबुद्धिः, 
गुरुः सहसाऽभीति दद्यादित्यनेन भीताः सहसा भीत्या मोचनीया इति 
व्यंजितं। अभयदानेन निवृत्तभीतेरेव पुरुषस्य उपदिष्टाथंग्रहणादौ 
सामर्थ्यं संभवतीति भावः। भीतस्य भयं शक्तेन बहुकालं न स्थापनीयं 
इति च सहसेत्यृक्तम्‌। भीतस्याभयदानं प्रथमतः कतेव्यमित्युक्त्वा 
अधिकारानुसारेण उपदेशः अनन्तरकालिक इति बोधयति विद्वानि- 
त्यादिना । 


स विद्वान्‌ ब्रह्मवित्तमो देशिकः,;उपसत्तिमीयुषे विधिवत्समीपं- 
गताय मुमुक्षवे मोक्षं कामयमानाय, साधुयथोक्तकारिणे सम्यग्विहितान्‌- 
ष्ठात्रV। एतेन शिष्टत्वमुक्तम्‌। “ नाविरतो दुझ्चरितात्‌ नाशान्तो 
नासमाहितः। नाशान्तमानसो वापि प्रज्ञानेनेनमाप्नुयात्‌ ” इत्युक्तत्वात्‌ । 
श्रोत्रियत्वं अवृजिनत्वं मोक्षकामव्यतिरिक्त-कामशून्यत्वम्‌ चशिष्ये 
अवेक्षणीयमिति भावः । प्रशान्तचित्ताय देहादिब्रह्मपर्यन्तभोग्यवस्तुनो 
विरज्य, स्वलक्ष्ये नियतावस्थितमनस्काय, शमान्विताय निगृहीत-बहि- 
रिन्द्रियाय, एतेन शमादिषट्कमुक्तं अधिकारिविशेषणं । तस्मै वैराग्यादि- 
गुणगणमण्डिताय, तत्वोपदेशं कृपया तदीयदुःखप्रहाणेच्छया आप्तकामस्य 
स्पृहान्तराभावात्‌ कुर्यादेवेत्येवकारो भिन्नक्रमः। अधिकारिणि लब्धे 
नोदासितव्यम्‌, पात्रे दत्ता ब्रह्मविद्या लोकानुग्रहार्थं प्रतिष्ठिताभवतीति 
भाव: । इत्थं च सर्वानर्थे-हेतुभूताविद्यानिवतेक-ब्रह्मविद्यापारंपर्या-विच्छेदः 
स्वशिष्यमोचनं च उपदेशस्य फलं । तत्र गुरुरिष्यसंवादरूपेण प्रकरण- 
प्रणयनम्‌ सुलभतया तत्वस्य श्रोतुबुध्यारोहाय। अत एव किलाख्या- 
त्याख्यायिकां तत्र तत्र श्रुतिरपि। तेन गुरुळक्षणं शिष्यलक्षणं प्रष्टव्याद्यंशाः 
सर्वे अनायासेन अस्माभिः ज्ञातुं शक्यन्ते इति ॥४४।। 


परमकारुणिको गुरु: शिष्येण “ कथं तरेयं भवसिधृमेतं „ इत्यादिना 
दशतां भीति झटिति निनाशयिषुराह। माभेष्टेति। 

माभेष्ट विद्वंस्तव नास्त्यपायः संसारसिधोस्तरणस्त्यपायः । 


¬ गेनेव याता यतयोस्य पारं तमेव मार्ग तव नि्शामि 
॥४५॥) 


विद्दन्‌ भवान्‌ माभैष्ट, भवतो भयं माभूदिति सहसा अभीतिदत्ता। 

विदन्निति संबोधयन्‌ विवेकादिकं संपाद्य गुरुकरुणां विना दुःखतरणं 
नभवतीति मां प्राप्तस्त्वं ज्ञातव्यं जानीष एव इति सूचयति, तादृशस्य 
तव साधुयथोक्त कारिणः नास्त्यपायः “ नहि कल्याणक्कत्कङ्चित्‌ दुर्गति 
तात गच्छति” इति स्मृतेः। अतः कथं तरेयम्‌, कावा गतिरिति मेव 
भेषीरित्यर्थः। एवं मा भैष्ट तव कल्याणकर्तुः अपायो नास्तीति तमाश्वास्य 
कतमोस्त्युपायः इत्यस्य उत्तरमाह संसारसिधोस्तरणेस्त्यूपाय इति। तत्र 
सम्यग्विङवासोत्पत्यर्थं तमुपायं सप्रमाणं कथयति। येनैव मागण अस्य 
संसारासधोः पारं अन्तं यतयः प्रयत्नशीलाः संन्यासिनः, याताः तमेव मार्ग 
तव निदिशामि उपदिशामीत्यर्थः ॥४५॥। 

तादुशमारगे-शुश्रूषाया-मौत्कट्य-सिध्यर्थं पुनरपि सामान्यरूपेणेव 
उपायं निदिशति। अस्तीति । 

अस्त्युपायो महान्कश्चित्‌ संसारभयनाशनः । 

तेन तीर्त्वा भवाम्भोधि परमानन्दमाप्स्यसि॥४६।। 

संसारभयनाशनः महान्‌ बह्वायास-साध्यसाधनसाध्यः करिच- 
दुपायोस्ति, तेन वक्ष्यमाणोपायेन भवाम्भोधि दुस्तरं संसारसागरं तीर्त्वा 
तन्मुलभूतां अविद्यां भंक्त्वा परमानन्दं निरवधिक शाश्वतं संतोषं, आप्स्यसि 
लप्स्यसे इत्यर्थः। तेन दुःखनिवृत्तिरेव त्वया काम्यते मयोपदेक्ष्यमाणो- 
पायेन तु दुःखमप्यत्यंतं निवतंते, नित्यनिरतिशयानन्दाविर्भावशच तव 
भवतीति शिष्यः अत्यन्तमाप्यायित इति भावः ॥४६॥ 

तमुपायं विशेषतो निदिशति। वेदान्तेति। 

वेदान्तार्थ-विचारेण जायते ज्ञानमुत्तमम्‌ । 

तेनात्यंतिक-संसारदुःखनाशो भवत्यनु ॥४७॥। 

वेदानामन्ताः वेदान्ताः उपनिषदः तासां योर्थः तद्विचारेण, 
उपक्रमोपसंहारादि-षड्विध-तात्पर्यलिगैः प्रतिपाद्यमानः सजातीय- 

विजातीय-स्वगतभेदरहितः नित्यशुद्ध-बुद्धमुक्त-स्वभावः परमात्मा तस्य 
विचारेण तन्निर्णयानुकूलमानस-व्यापारेण, उत्तमं ज्ञानं संशयभावनाद्य- 
शबलितं ज्ञानं निर्णय: जायते। तेन निर्णयेन आत्यंतिक-संसारदुःखनाशः 
स्वसमानाधिकरण-दु:खघ्रागभावासमानकालिकः दुःखनाशः, अनु तन्निणया- 
नुपदं भवति भविष्यतीत्यर्थः ॥४७॥ | 


इदानीं तादशनिर्णया-साधारण-हेतूनाह। श्रद्धेत्यादिना । 
श्रद्धाभक्ति-ध्यानयोगान्‌ मुमुक्षोः मुक्तेहेतून्‌ वक्ति 
साक्षाच्छतेर्गी: । 
योवा एतेष्वेव तिष्ठत्यमुष्य मोक्षो$विद्याकल्पिताहेहबन्धात 
।।\४८॥ 


तत्र श्रद्धा-गुरुवेदान्त-वाक्यविशवासः शास्त्रस्य गुरुवाक्यस्येत्यादिना 
लक्षिता । भक्तिः स्वस्वरूपानुसंधानं निदिध्यासनं । ध्यानं, “ तत्र प्रत्ययैक- 
तानता ध्यानं ” इति सूत्रितं “ सम्यगास्थापनं बुद्धेः शुद्धेः ब्रह्माणि सर्व- 
देति” लक्षितम्‌ समाधानं। योगः “ योगङ्चित्तवृत्तिनिरोधः ” इति 
सूत्रितः। तत्र श्रद्धा सत्र हेतुः। भक्तिध्यानयोगानां मध्ये उत्तरोत्तरस्य 
पूर्वपूर्वहेतुत्वं। चित्तवृत्तिनिरोधे समाधानस्य तस्मिन्‌ श्रुताचार्योपदेशमन्‌ 
स्वस्वरूपानुसंधानरूपनिदिध्यासनस्य सम्भवात्‌। यद्वा ध्ये चिन्तायामिति 
धातो: युक्तिभिरनुचिन्तनरूपं मननं निदिध्यासन-साक्षात्का रणमच्यते ध्यान- 
शब्देन, ज्ञानप्रतिबन्धक-सकळदुरित-निवतेकं सगुणुध्यानं वा। अत्रोभय- 
त्रापि चित्तबाह्यवृत्ति-निरोधरूप-योगस्य हेतुत्वं अस्त्येव । यद्वा युज्यते 
सम्बध्यते आत्मसाक्षात्कारेणानेनेति योगः, भक्तिशचासौ योगः, ध्यानं च 
तद्योगः इति भक्तियोगः ध्यानयोगः इति वा संवन्धः । मुमक्षोः परुषस्य 
मुक्तेः बन्धनिवृत्तेः, हेतून्‌ श्रृतेर्गीः ' श्रद्धाभक्ति-ध्यानयोगादवेहि ” 
कंवल्योपनिषत्‌, साक्षाद्वक्ति प्रत्यक्षश्चुतिरित्यरथः । यद्वा मुक्तेः मुक्तिहेतुः 
ज्ञानस्य साक्षाद्धेतून्‌ साक्षात्कारणानीति अवेहीति पदघटिता श्रतिः वक्ति 
इति वा अन्वयः। यो वे पुरुषः एतेष्वेव श्रद्धाभक्ति-ध्यानयोगेषु तिष्ठति, 
श्रद्धालुः भक्तिमान्‌ ध्याता योगौ च सदा भवति, अमुष्य अदइ्शब्द- 
प्रयोगेण तादृशाधिकारिणः दुलंभत्वं सूचयति अदसस्तु विप्रकृष्ट- 

मित्युक्तेः । तस्य अविद्याकल्पितात्‌ अज्ञानमूलकात्‌ देहबन्धात्‌ अहंका रादि- 
देहवन्धात्‌, मोक्षः निवृत्तिः सिध्यत्येवेति शेष:। योवा इत्यत्र वे 
इत्यवधारणे, सअन्ते सम्बन्धनीयः। एतेष्वेवेत्यत्र अवधारणं उक्त- 
साधनान्य-निष्ठत्वं वारयति ॥।४८॥। 


इदानीं गुरुः संग्रहेण शिष्य प्रति संसुतिहेतुं तक्तिदानं तन्निवृत्युपायं 
च सकारणमुपदिशति। अज्ञानयोगादिति। 


अज्ञानयोगात्परमात्मनस्तव ह्यनात्मबन्धस्तत एव संसृति:। 
तर्योविवेकोदित-बोधवह्लिः अज्ञानकार्यं प्रदहेत्समूलम्‌ ॥४९॥ 


परमात्मनस्तव अज्ञानयोगात्‌ अनाद्यविद्यासंबन्धात्‌, अनात्मवन्धः 
अनात्मसु स्थूरुसूक्ष्म-कारणवारीरेष्वात्मत्वबुद्धिः । तत एव जन्मजरामरण- 
सुखदुःखजडत्वादि-धर्माध्यासरूपा संसृतिः । तयोः आतत्मानात्मनोः 
विवेकोदितबोधर्वाह्नः विवेकः भेदज्ञानं तेन उदितो जातः बोधवह्िः 
साक्षात्काररूपाग्निः समूल अज्ञानरूपबीजोपेतं अज्ञानकार्यं अहंकारादि- 
देहान्तबच्धं तत्प्रयोज्य-जन्मजरामरणादिरूप-संसारं च प्रदहेत्‌ प्रकर्षण 
भस्मीकुर्यादित्य्थः। तथाच संसृतिकारणं अनात्मबन्धः, तत्र कारणं 
तवाज्ञानयोगः, तन्निवृत्यूपायः परमात्मबोधः तत्र कारणं आत्मानात्म- 
विवेकः इति संग्रहेणोक्तम्‌ । तैन वेदान्तविचारजन्योत्तमज्ञानस्य संसारदुःख- 
नाशकत्वविषये उपपत्तिः प्रदशता आज्ञानिकस्य बन्धस्य ज्ञानादेव 
निवृत्तिः नान्यत इति ॥४९॥ 


इत्थं गुरुमुखा रविन्द-निगेलित-वाक्सुधास्यन्दानन्दितः शिष्यः तन्मुख- 
कलश-निरगेल-निर्गलट्वाक्य-पीयूषपारावारे गाढं मिमंक्षुः स्वकोय-सकल- 
संदेह-भंजनाय तं प्रष्टुं विनयेन प्रथयते । 


शिष्य उवाच । 


कृपया श्रूयतां स्वामिन्‌ प्रश्‍नोयं क्रियते मया । 
यदुत्तरमहं श्रृत्वा कृतार्थः स्यां भवान्मुखात्‌ ।।५०॥। 

एतेन गरुसक्निधावनिवेद्य प्रश्‍नो न कर्तव्य इति शिष्यधर्मो बोधितः । 
यस्य उत्तरं यदुत्तरं। तत्र प्रश्‍नोयं क्रियते मयत्यनुक्त्वा, प्रथम छपया 
श्रयतामिति प्रार्थनोत्तरं तदुक्त्या गुरोः स्वस्मिन्‌ दयाभिवृद्धयं मानसमादव 
क्षिप्रजिज्ञासुत्वं च सूचितम्‌। भवन्मुखाच्छत्वेत्यनेन स्वस्य अनन्यशरणत्व 


गमितम्‌ ॥५०॥ 
पुच्छति। कोनामेति । 
को नाम बन्धः कथमेष आगतः 
कथं प्रतिष्ठास्य कथं विमोक्षः । 
कोसावनात्मा परमः क आत्मा 
तयोविवेकः कथमेतदुच्यताम्‌ ॥५ १।। 


प्रथमं बन्धस्वरूपं पृच्छति कोनाम बन्ध इति, तस्मिन्‌ ज्ञाते तन्निवृत्ति 
युक्तेन उपायेन सुकरेति । तत्र कारणं पृच्छति कथमेष आगत इति 
तस्य स्थितौ हेतुं पृच्छति कथं प्रतिष्ठास्येति, अस्य बन्धस्य प्रतिष्ठा चिरकालं 
स्थितिः, कथं कुतः, केन हेतुनेति यावत्‌ । विमोक्षः निवृत्तिः। गुरुणा 
परमात्मनस्तवानात्मवन्ध इत्युक्तत्वात्‌, कोसावनात्मा परम आत्मा कः? 
तयोविवेकोदितेत्युक्तत्वात्‌, तयोः अनात्मपरमात्मनोः विवेकः भेदग्रहः 
कथं जायते, एतत्सर्वं उच्यतां दयया विस्तरेण उच्यतामिति भावः। 
यद्यपि श्रीचरणसंग्रहोक्त्या परमात्मनो मे अज्ञानयोगात्‌ अनात्मवन्ध 
इत्युक्त्या, कथमेष आगत इति किचिज्ज्ञातमिव, तयो-विवेकोदित- 
बोधवह्नि-रज्ञानकार्यं समूलं प्रदहेदित्यनेन कथं विमोक्ष इत्यपि किचिज्ज्ञात- 
मिव, अथापि केवलं शब्दमात्रश्रवणेन किचिज्ज्ञातार्थस्यापि विस्तरेण 
तन्निराकांक्षनि्णयार्थं बन्धस्वरूपस्य तत्स्थितिहेतोः आत्मानात्मविवेकस्य 
च सुतरामञ्चातत्वात्‌ एतत्सर्वं सम्यक्छावयित्वा कृतार्थयितब्यः दीन- 
दीनोयं जनः इति भावः।।५१॥ | 


अनया प्रश्‍नवेखर्या पूर्वज्ञातत्रिकरणशुध्या च ब्रह्मविद्यायामत्तमाधि- 
कारिणं मत्वा ब्रह्मविचारे झटिति तस्य प्रवेशार्थं इलाघते। ब्रह्वा- 
विदुत्तमेनमहात्मना इलाघितः स्वमनोगतं सकलं दःखं दूरीकृत्य विचारो 
त्कमनाः एदपयण परमात्मानं विचायं झटिति कृतार्थः स्यादिति भावः। 

श्रीयुतश्चासौ गुरुश्च श्रीगरु:, “ क्रचस्सामाति यजूंषि, सा हि 
श्रीरमृता सताम्‌ ” इति श्रत्या ऋगादीनां शब्दरूपाणामेव अमतसंपद्रपत्वे 
सकल्वेदान्तान्‌ तत्प्रतिपाद्यमर्थ च साक्षात्कृतवतो ग्रोइश्वरीमत्वे कि 
चक्तव्यम्‌ ¦ सूर्यादि-सकल-तेजोभानहेतुभूतब्रह्मतेजसा सम्पन्न इत्यर्थः! 
तादृशः शिष्यान्तरान्धकारनिरोधकः श्रीगरु: शिष्येण पष्टस्य उत्तरमवाच । 


आदो तन्मनोविकासार्थं इलाघते। धन्योसीति। 


धन्योसि कृतकृत्योसि पावितं ते कुलं त्वया । 
यदविद्याबन्धमुक्त्या ब्रह्मीभवितुमिच्छसि।।५२॥ 


घन्यः धनाहेः, “ न खलु धनत्वं जातिः यस्य यदिष्टं तदेव तस्य धनं । 
तत्तदिव पामराणां आकिचन्यं धनं विदुषाम्‌ ” इत्युक्तरीत्या विद्वड्धि: 
घनत्वेन सम्मतवराग्यादिभाग्य-भागसीत्यर्थ:। तत्र हेतुः कृतकृत्योसीति, 
शास्त्रविहित-कर्मानृष्ठानेन शुद्धचित्तोसीत्यर्थः तदभावे संसारे वैराग्या- 
नुत्पत्तः। कृतानि कृत्यानि शास्त्रविहितानि येत स्ववर्णाश्नमोचितानि 
कर्माणि साघ्वनुष्ठाय चित्तं संशोध्य जाततीव्रवैराग्यः मुमुक्षरसि । त्वया 
एतादृशेन ते कुलं बंशः, सर्वोपि पावितम्‌ पवित्रीकृतः। उक्तं हि “कुल 
पवित्रं जननी कृतार्था विश्वंभरा पुण्यवती चतेन। अपार-सच्चित्सुख- 
सागरेस्मिन्‌ लीनं परे ब्रह्मणि यस्य चेतः ” इति “स्नातं तेन समस्ततीर्थ- 
सलिले सर्वापि दत्तावनी, यज्ञानां च सह्रमिष्टमखिला देवाइच संपूजिता: । 
संसाराच्च समुद्धता-स्वपितर-स्त्रेलोक्यपुज्योप्यसौ, यस्य ब्रह्मविचारणे क्षण- 
मपि स्थेर्यं मनः प्राप्नुयात्‌ " इति च। यद्यपीदानीं तस्य ज्ञानं न जातं, 
अथापि गुरूपदेशश्रवण-समनन्तरमेव उत्तमाधिकारित्वात्‌ स जातज्ञानो 
भवति परिपक्वमतेः सकृच्छूतं जनयेदात्मधियं श्रुतेर्वचः इति 


माधवीयझंकरविजये श्रीमदाचार्योक्तेः। “ अत्यन्तवेराग्यवतः समाधिः ” 
इत्यत्रैव वक्ष्यमाणत्वाच्च। क्षिप्रमेव ब्रह्मविळीनमनस्को भूत्वा कुलं 
भुवं च पावयिष्यतीति भावः। “ न विषयभोगोभाग्यं, योग्यं खलुयत्र 
जन्लुमात्रमपि। ब्रह्नन्द्ररुद्रमृग्यं भाग्यं विषयेषु वैराग्यम्‌ ” इति वेराग्य- 
भाग्यवत्वेन महापुण्यश्ञालित्वात्‌ इदानीमपि तस्य वंशपावयितुत्वमस्त्येव । 

तत्र हेतुं स्पष्टयति यद्यस्मात्‌ कारणात्‌ अविद्याबन्धमुक्त्या अविद्या- 
प्रयोज्याहंकारादि-देहान्तवन्धपरित्यागेन, ब्रह्मी भवितुं ब्रह्मस्वरूपेणेव वर्तितुं 
इच्छसि तस्मादिति अनेन तीब्रवेराग्यानन्तर-कालिक-तीन्रमुमृक्षा उक्ता । 
एतादृशः अस्मिन्नेव जन्मनि परं ब्रह्म साक्षात्कृत्य कुलं जगच्च पवित्र- 
यिष्यतीत्यभिप्रायः। नन्‌ ब्रह्मीभवितुसित्यत्र “ अभूततद्भावे च्विः” 
इत्यनुशासनानुसारेण अभूतः पूर्वमस्थितः ब्रह्मभावः पश्चाद्भविष्यतीति 
प्रतीयते, तर्हि ब्रह्मभावस्य आगन्तुकत्वात्‌ तद्रूपस्य मोक्षस्या प्यनित्यत्व- 
मिति चेन्न, यद्यपि ब्रह्म॑व जीवरूपेण वतते इति सर्वदा ब्रह्मभाव दृष्ट एव 
वतते, अथापि इदानीमज्ञातत्वात्‌ अज्ञातत्व-ज्ञातत्वकृत-विशेषमाश्रित्य ब्रह्मी- 
भवितुमिति च्वि-प्रत्ययप्रयोग इति मन्तव्यम्‌ । इदानी-मञ्ञानवशात्‌ अब्रह्म 
रूपेण ब्रह्माण एव सतः स्थितिः, ज्ञानानन्तरं तु ब्रह्मात्मनैवावस्थानमित्या- 
शयः । एतेन ब्रह्मभावस्या-गन्तुकत्वशंका परास्ता ॥५२॥ 

तत्र प्रथमतः सर्वषां भवबन्ध-विमुक्त्यर्थ प्रवृत्तिसिद्धये तस्याः विमुक्तेः 
स्वस्वसात्रलभ्यत्वं लोकानुजिघुक्षया उपदिशति गुरुः। तत्र जनाउदासीना 
भूत्वा इश्वरानुग्रहलब्धं जन्म व्यर्थेयित्वा दुःखपरंपरां मानृभूवन्नित्यभि- 
प्रायेण । ऋणमोचनेति। 

ऋणमोचनकर्तारः पितुस्सन्ति सुतादयः । 

बन्धमोचनकर्ता तु स्वस्मादन्यो न कश्चन ।॥।५३॥ 

लोके तावत्‌ पृत्रपौत्रादयः पिलुः ऋणमोचनकर्तारः सन्ति। ऋणात्‌ 
शास्त्रीयात्‌ लौकिकाद्ठा मोचयन्ति पुत्रप्राप्त्या तद्ठाक्यानुपालनेन अर्थ- 
समपंणेन बा। वन्धमोचनकर्ता तु अनात्माहंकारादि-देहान्तबन्धमोचयिता 
तु स्वस्मादन्यो न कश्चन, स्वस्य अन्तःकरणाद्नात्मनि वर्तेमानाध्यास: 
स्वेनेव निवर्तनीयः नान्यस्तत्र प्रभुरित्यर्थः ॥५३॥ 


स्वीयतद्विषयकप्रत्यक्षप्रमायाएव स्वीयतद्विषयक-प्रतक्षञ्रमनिवतँक- 
त्वात्‌ । यदि पिता मन्दान्धकारे पतितां रज्जुं सर्प मत्वा विभेति, तत्पुत्रः तां 
रज्जुं साक्षात्कुवेच्चपि पितुः साक्षात्कारमन्तरा नतडूयं निवतेयितुमीष्टे, 
तद्वत्‌ स्वानुभवसिद्धो बन्धः स्वेनेव निवर्तनीयः नान्येनेत्यमुमर्थ बहुभिर्द्ष्टान्तैः 
द्रढयन्त्याचार्याः, दुंढनिश्चितेतदर्था: सहसा प्रवतेन्तां जनाः स्ववन्धमुक्तय 
इति। मस्तकेति। 

मस्तकन्यस्तभारादे: दुःखमन्यैनि वार्यते । 
क्षुधादिकृतदूःखं तु विना स्वेन न केनचित्‌ ॥५४॥ 


मस्तके न्यस्तः भारः यस्य, आदिपदेन श्ुंखलादि-निगडित- 
करचरणादिः तस्य दुःखं अन्यैनिवार्यते भाराधस्स्थापनादिना श्हंखलादि- 
मोचनेन वा। क्षुधादिक्ृतदूःखं स्वेन विना केनचिदन्येन न निवार्यत इत्यर्थः । 
नह्यन्यस्मिन्‌ पुत्रादौ भुजाने वारि पिवति वा पिलुः क्षुत्पिपासा-निवृत्ति- 
देष्टा ॥५४॥ 


दुष्टान्तान्तरमाह। पथ्यमिति । 


पथ्यमौषधसेवा च क्रियते येन रोगिणा । 
आरोग्यसिद्धिदूष्टास्य नान्यानुष्ठितकर्मणा ॥५५॥ 


येन रोगिणा पथ्यं सेव्यते औषधसेवा च क्रियते तस्येवारोग्यसिद्धिः 
दृष्टा । अन्येन पथ्यमौषधसेवा च क्रियते । चेत्‌ अन्यदीयरोगनिवृत्तिः 
न दुष्टेत्यथः। पथ्यमौषधसेवा चेति द्वयकथनेन दुढतरसाधनचतुष्टय- 
संपत्तिः वेदान्तश्रवणं च ज्ञानहेतुरिति व्यंजितम्‌ ॥५५॥ 


वस्तुस्वरूपं स्फुटबोधचक्षुषा स्वेनेव वेद्यं न लु पण्डितेन । 
चन्द्रस्वरूपं निजचक्षुषेव ज्ञातव्यमन्येरवगम्यते किम्‌ ॥५६॥। 


स्फुटः निर्मल: संशयत्वाद्यनास्कदितः यो बोधः श्रवणमनन- 
निदिध्यासनजातः साक्षात्कारः तेन वस्तु-स्वरूपं आत्मरूपवस्तुयाथात्म्यं 
परमात्माभिन्नत्वमिति यावत्‌ । स्वेनेव वेद्यं विषयीकतेव्यम्‌ नतु स्वभिन्नेन 
केनचित्पण्डितेन वेद्यं । शुकवामदेवादयः परं ब्रह्म साक्षात्कृत्य मुक्ता 
वभूव्‌ः। तेन इतरेषां कि जातमिति भावः। तत्रानुरूपं दृष्टान्तमाह 
तापवारकाह्णादजनक-चन्द्रस्वरूपं निजचक्षुषंव ज्ञातव्यम्‌। अन्यैः चक्षु- 
हीने: अवगम्यते किम्‌ ? यद्वा चक्षुष्माद्भिरप्यन्येः स्वभिन्नैरवगम्यते चेत्‌ 
एतदीयतापं हरति वा एतमाह्नादयति वा चन्द्रस्वरूपं? तद्वदित्यथे: 
॥ त) 


लोकप्रसिद्ध-पाशादिवन्ध॑ अन्यो मोचयितुं शक्नूयात नानादि- 
सिद्धवन्धामित्याह। अविद्येति। 

अविद्याकाम-कर्मादिपाशबन्धं विमोचितुं । 
कद्शक्नयाद्वितात्मानं कल्पकोटिशतेरपि ॥ ५७॥। 


पूर्वपूर्वस्य उत्तरोत्तरहेतुत्वं, स्वस्वरूपाज्ञानात्‌ बाह्येषु कामः, ततः 
कर्मणि प्रवत्तिः, नहि लब्धसाक्षात्कारा: किचित्कामयंते “कुतात्मनस्त्विहँव 
सर्वे प्रविलीयन्ति कामाः” “ रसोप्यस्य परं दृष्ट्वा निवर्तते " इत्यादि- 
श्रतिस्मतिम्यः। कामाभावे कर्म कुतः? ' यद्यद्धि कुरुते जन्तुः तत्तत्का- 
मस्य चेष्टितं ” इति स्मतेः। तथाच अज्ञानाशाधर्माधमे-रूपपाशप्रयुक्तं 
बन्धं अनात्माध्यासं विमोचित, आत्मसाक्षात्कारेण विना त्यक्तुं, कल्प- 
कोटिशतैरपि कल्पानां कोट्यः तेषां शतानि तरपि आत्मानं विना कोवा 
शक्नुयादित्यर्थः। अतीतानन्तरश्लोकोक्तरीत्या स्वस्वरूपस्य स्वेनेव 
साक्षात्कर्तव्यत्वात्‌ तं विना अज्ञानानिवृत्तौ कामकर्मादेः नेव निवृत्तिरिति 
भाव: । आदिपदेन जन्मजरामरणसुख-दुःखादिपरिग्रहः ।।५७॥। 


इदानीं “ वदन्तु शास्त्राणि” इत्यत्रोक्तरीत्या गुरुशिष्यसंवाद- 

रूपेस्मिन्‌ ग्रन्थे ' तमेव विदित्वा-तिमृत्युमेति, नान्यः पन्था विद्यतेऽयनाय 

ज्ञानादेव तु केवल्यम्‌ ” इत्यादिश्रृत्यनुसारेण ब्रह्मात्मेकत्वबोधव्यति- 
रिक्तस्य मोक्षहेतुत्वं व्यासेधति। न योगेनेति। 


न योगेन न सांख्येन कमणा नो न विद्यया। 
ब्रह्मात्मंकत्वबोधेन मोक्षस्सिध्यति नान्यथा ॥५८॥। 


मोक्षः ब्रह्मास्वरूपेणावस्थान-लक्षणमोक्षः, ब्रह्मात्मेकत्वबोधेन ब्रह्म 
च आत्मा च ब्रह्मात्मानौ तयोरेकत्वमभेदः तद्‌बोधः तत्साक्षात्कारः तेन 
सिध्यति अभिव्यज्यते।। नान्यथा अन्येन प्रकारेण न सिध्यतीत्यर्थः । 
तदेव विशदयति, योगेन मोक्षो न सिध्यति, योगशास्त्रजन्यज्ञानेन भेद- 
विषयेण, चित्तवृत्तिनिरोध-रूपयोगेन वा मोक्षो न भवतीत्यर्थः। एवं 
सांख्येन कपिलमहषिप्रणीत-सांख्यशास्त्रजन्यज्ञानेन वा नानात्मविषयेण 
मोक्षो न सिध्यति। कर्मणा पूर्वकाण्डविहित-यज्ञादिकर्मणा न सिध्यति । 
न विद्ययेति, उपनिषद्विहितयापि विद्यया सगुणोपासनया केवल्यरूपमोक्षो न 
सिध्यतीति। तत्र योगसांख्य-शास्त्रजन्यज्ञानस्य भेदविषयत्वात्‌, ˆ यदाह्ये- 
वेष एतस्मिन्नुदरमन्तरं कुरुते। अथ तस्य भयं भवति ” इति अभयप्रापकत्व- 

मेव नास्ति। “ नास्त्यकृतः कृतेन, अमृतत्वस्य नाशास्ति वित्तेन " इत्यादिः 
श्रुतिभ्यः नित्यमोक्षाभिव्यंजकत्वं कर्मणः नास्तीत्यवगम्यते। नित्यत्वं 
च मोक्षस्य “न स पुनरावर्तते ” इति श्रुत्यावगम्यते, सः ब्रह्मलोकं गतः 
सगुणोपासकः पुरुषः पुनर्नावर्तते न संसारीभवति, जन्मभाङ्न भवतीत्यर्थः । 
तत्र कारणं मुक्तत्वमेव । तच्च ब्रह्मास्वरूपेणावस्थानमेव। तथाच ब्रह्मणः 
“यो वे भूमा तदमृतं ” “ सत्यं ज्ञानमनन्तं ब्रह्म ” “ नित्यो नित्यानां ` 
इत्यादिश्रुतिशतेभ्यः नित्यत्वेन प्रतीयमानत्वात्‌ तत्स्वरूपमोक्षस्यापि 
नित्यत्वम्‌ । उक्तं च शास्त्रान्तिमाधिकरणभाष्ये “ सम्यग्दर्दन-विध्वस्त- 
तमसां तु नित्यसिद्धनिर्वाणपरायणानां सिद्धैवानावृत्तिः। तदाश्रयणेनेव 
हि सगुणझरणानामपि अनावृत्तिसिद्विरिति। तेन ब्रह्मलोकंगतानां 
तत्रेव कृतसाक्षात्काराणां कैवल्यरूपमोक्षः। “ते ब्रह्मलोके तु परान्तकाले 
परामृतात्परिमुच्यन्ति सर्वे ” “ ब्रह्माणा सह ते सव संप्राप्ते प्रतिसंचरे । 
परस्यान्ते कृतात्मानः प्रविशन्ति परं पदम्‌ " इत्यादिश्रुतिस्मृतिभ्योवगम्यते। 
तत्र परामृतात्‌ वेदान्तविचारजनितोत्क्रष्टज्ञानात्‌ इत्यर्थः। कृतात्मानः 
कृतात्मसाक्षात्कारा इत्यर्थः । यथा कण्ठगतमंव चामीकरं कवचादिना 
तिरोहितं अन्विष्यान्विष्य श्रान्तः आप्तवाक्येन, वतेते किलात्रेब तव कण्ठे 
कुतो वा भ्राम्यति भवान्‌ इत्यनेन बोधित: अप्राप्तमिव प्राप्नोति स्थितस्येव 
चामीकरस्य अभिव्यंजकं तदाप्तवाक्यजन्यज्ञानं, एवं सिद्धस्येव ब्रह्माभाव- 
रूपमोक्षस्य अभिव्यंजकः तत्वमसीत्यादि-गुरूपदिश्यमान-महावाक्यजन्य- 
साक्षात्कारः इति न ज्ञानजन्यत्वशंका तत्र कार्या । यथा पूर्वमेव कोन्तेय- 
स्सन्नपि कर्ण: बाल्यात्प्रभृति राधया पोषितत्वात्‌ स्वात्मानं राधेयं मन्वानः 
कुन्ती वाक्यादात्मानं कौन्तेयं मेने न तावता तेन कौन्तेयत्वं न्तनमलम्भि । 
अपितु पूर्वमज्ञातं कुन्तीवाक्याज्ज्ञातं। एवं प्रकृतेपि वेदितव्यम्‌ । यथावा 
श्रीरामेण “ आत्मानं मानुषं मन्ये रामं ” इत्याद्यनुसारेण स्वात्मानं मनुष्यं 
मन्येन एकश्युंगो वराहस्त्वं इत्यादिपरमेष्ठिवाक्यंः महाविष्णुरेव त्वमिति 
बोधितेन स्वस्वरूपं ज्ञातं न तत्र अविद्यमानं महाविष्णृत्वमागतं अपितु 
स्थितमभिव्यंजितं तद्ठच्चेति ज्ञेयम्‌। तथाच उत्पाद्याप्य-संस्कार्यविकार्याणां 
अन्यतमस्य कर्मफलत्वं दुष्टं, यथा स्वर्गस्य यागोत्पाद्यत्वं, शब्दराशि- 
रूपवेदस्य अध्ययनाप्यत्व, ब्रीह्दीणां प्रोक्षणादि-संस्कारसंस्कार्यत्वं, अव- 
घातादिभिः वेतुष्यसंपादनद्वारा विकार्यत्वं तेषां । तत्र नित्यत्वात्‌ नोत्पाद्यत्वं 

मोक्षस्य, आत्मस्वरूपत्वादनाप्यत्वं, नित्यशुद्ध-ब्रह्मस्वरूपत्वात्‌ न संस्कार्यत्वं, 
निविकारब्रह्वास्वरूपत्वात्‌ न विकार्यत्वम्‌। एतत्तु समन्वय-सूत्रभाष्ये 
विस्तरेणोपपादितं भगवत्पादैः। अतः कर्मफलत्वव्यापको त्पाद्यत्वाद्यन्यतम- 
धर्मांभावात्‌ कर्मणा नो सिध्यतीत्यर्थः। विद्यां चाविद्यां च, विद्यया 
तदारोहंति, इत्यादौ विद्याशब्दस्य उपासनापरत्वं सिध्यति। अतः 
विद्यापदस्य आत्मविद्याव्यतिरिक्तापरविद्याऽथेः। तयाब्रह्मस्वरूपावस्थान- 
लक्षणमोक्ष: न साक्षात्सिध्यतीत्यर्थंः ।।५८॥ 


ब्रह्मात्मंकत्वबोधेनेव मोक्षः सिध्यति नान्यथत्यममर्थं दष्टान्तेन 
विशदयति । वीणाया इति। 


फणाया रूपसोंद्यं तन्त्रीवादनसोष्ठवम्‌ । 
प्रजारंजनमात्रं तन्न साञ्राज्याय कल्पते ॥५९॥ 


रंजनाद्राजा “ राजा प्रकृतिरंजनात्‌ ” इत्युक्तानुसारेण करिचिद्वेणिकः 
रूपेण जनमनोहरां कांचिद्ठीणामादाय तत्तंत्रीः सुष्ठु वादयति चेत्‌ यद्यपि 
रज्यन्ते प्रजाः सुंदरवीणाद्शनेन सौष्टवोपेत-तत्तंत्रीवादनेन च। अथापि 
तद्रंजनं न वेणिकस्य साम्राज्याय सम्राड़भावाय कल्पते । तद्घदात्संक्यबोधेन 
विना योगशास्त्रादिजन्यज्ञानं वा कर्म वा उपासनं वा न साक्षात्केबल्याय 
कल्पत इति भाव: । वीणाया रूपसौदर्यं सुंदररूपवत्वमिति यावत्‌ । तत्त्र्या: 
वादने सौष्ठवं वेणिकनिष्ठ-प्रजारंजनमात्रं तत्‌ न साम्राज्याय कल्पत 
इत्यर्थः ॥।५९।। 


केवलं शब्दश्रवणमात्रेण मनोरंजकविषये कथयित्वा अर्थतोपि ये 
मनो रंजयन्ति तेषामपि पूर्वोक्तज्ञानाभावे नेव मुक्तिरित्याह । वाग्वेखरीति। 


वाग्वेखरी शब्दझरी शास्त्रव्याख्यानकोशलम्‌ । 

वेदुष्यं विदुषांतद्ठद्भुक्तये न तु मुक्तये ॥६०॥ 

वाग्वेखरी सरलपदबन्धविशिष्टा वाक्‌, शब्दझरी निरगेलनिर्गलंती 
वाक्‌ वाक्मप्रयोगचातुर्यं शब्दप्रवाहः, शास्त्रव्याख्यानकौशल शास्त्रस्य 
व्याख्यानं “ पदच्छेदः पदार्थोक्तिः विग्रहो वाक्ययोजना, आक्षेपस्य समाधानं 
व्याख्यानं पंचलक्षणम्‌ ” इत्युक्तरीत्या शास्त्रार्थकथने कोशल, प्रावीण्यं । 

एतादृशं विदुषां वेदुष्यमपि, तद्वत्‌ वीणावादनादिवत्‌ भुक्तये प्रतिष्ठा- 
संपादनादिद्वारा भवति । मुक्तये तु न भवति। तत्र पूर्वोक्तसाक्षात्कार एव 
कारणम्‌ इति भावः॥।६०।। 


ननु तात्कालिकसुखजनकं वैणिक-कौशलं कव, श्रवणानन्तरमपि 
सम्यगंतः प्रविश्य आनन्दहेलुभूतं विदुषां वैदुष्यं क्व, अतस्तस्य तद्वदिति 
वेणिककौशलसाम्यं न वक्तव्यमिति चेत्‌, अस्त्वेवं तत्रान्तरं, अथापि 
आत्मतत्वसाक्षात्काराभावे शास्त्राध्ययनं तज्जन्यकौशलं वा यथोक्तफल- 
वन्नभवतीत्याह अविज्ञात इति । 


अविज्ञाते परे तत्वे शास्त्राधीतिस्तु निष्फला । 
विज्ञातेपि परे तत्वे शास्त्राधीतिस्तु निष्फला ॥ ६ १।॥। 


परे काछत्रयाबाध्यत्वेन स्वयंप्रकाशानन्दरूपत्वेन च मिथ्याभूत- 
जडटुःखादि-रूप देहादिमायान्त-सकळ-कार्यकारणापेक्षया उत्कृष्टे, तस्य 
सर्व॑स्याधिष्ठानभूते तत्वे निर्गुणे ब्रह्मणि, अविज्ञाते असाक्षात्कृते सति, 
शास्त्राधीतिस्तु अर्थविचारपर्यन्तवेदान्ताध्ययनमपि निष्फला। यदर्थ 
विचारः शास्त्रविहितः तस्यालाभे निष्फलत्वं तत्र तत्फललाभपर्यन्तं 
थोक्तफलशन्यत्वरूपं सिद्धमेवेति भावः। जन्मांतरकृतसाधनवशात्‌ 
गर्भस्थेनापि बामदेवेनेव परे तत्त्वे विज्ञाते साक्षात्कृतेपि अनन्तरं फलस्य 
निष्पन्नत्वात्‌ शास्त्राध्ययनादिकं न कार्यमिति भाव: ॥।६ १।। 


यथा महारण्यं प्रविष्टः पुरुषः दिशमज्चात्वा भ्राम्यति मुधा तथा 
केवलशाब्दजालात्मक-शास्त्रस्यापि विक्षेपहेतुत्वात्‌ तन्निष्टत्वमपि परित्यज्य 
परमात्मसाक्षात्कारवतो देशिकात्‌ आत्मयाथात्म्यं साक्षात्कतेव्यमित्याह । 
शब्दजालमिति। 


शब्दजालं महारण्यं चित्तश्रमणकारणं । 

अतः प्रयत्नात्‌ ज्ञातव्यं तत्त्वज्ञा्ततत्वमात्मनः ॥। ६२।। 

उपनिषद्रूप-शास्त्रादेव आचार्योपदेशा-त्तत्त्वस्य ज्ञातव्यत्वेपि शास्त्र 
कोलाहलो नाश्रयणीय: तद्वासनाया अपि ज्ञानप्रतिवन्धकत्वात्‌। 
“ लोकवासनया जन्तो: शास्त्रवासनयापि च । देहवासनया ज्ञानं यथावन्नैव 
जायते ” इति वक्ष्यमाणत्वादिति भावः ।।६२॥ 

ज्ञानमेवाज्ञाननिवर्तक नान्यदित्याह। अज्ञानेति। 


अज्ञानसपंदष्टस्य ब्रह्मज्ञानोषधं विना । 
किमु वेदैश्च शास्त्रेरच किमु मन्त्रैः किमौषधे: ॥ ६३।। 


अज्ञानमेव सर्प: अत्यन्तानर्थकरत्वात्‌, तेन दष्टस्य आवृतिविक्षेपाभ्यां 
प्रापितमोहस्य, ब्रह्मज्ञानमेवौषधं ब्रह्मज्ञानौषधं तेन विना, वेदेः ऋगादि- 
वेदैः, शास्त्रैः व्याकरणादिशास्त्रेशच किमु प्रयोजनं। मन्त्रैः सप्तकोटिभिः 
किमु। औषधे: संजीविन्यादिमूलिकाभिर्वा किमु फलं तेषां मध्ये केषामपि 
अज्ञानसपेदंशन-प्रयोज्यमोहनिवतेकत्वाभावादिति भावः ॥ ६३॥ 


शब्दमात्रस्य मोक्षाहेतुत्वं दुष्टान्तेनाह। न गच्छतीति। 


न गच्छति विना पानं व्याधिरोषध-शब्दतः । 
विनापरोक्षानुभवं ब्रह्मशब्देन मुच्यते ॥ ६४।। 


व्याधिः रोगः पानं विना औषधपानं विना, तद्वोधकात्‌ ओषधं 
आऔषधमिति शब्दोच्चारणात्‌ न गच्छति न निवतेते, तद्वत्‌ अपरोक्षानृभवं 
आत्मसाक्षात्कार विना केवलमुपनिषद्घटर्कः ब्रह्मशब्दः न मुच्यते, 
निवृत्तबन्धो न भवतीत्यर्थः ।। ६४॥। 


तमेवार्थं तत्वज्ञान-परमकारण-कथनद्वारा भंग्यन्तरेणाह । अक्कत्वे- 
त्यादिना । 


अकृत्वा दुझ्यविलयं अज्ञात्वा तत्त्वमात्मनः । 
बाह्यशब्देः कुतो मुक्तिरक्तिमात्रफलेनृणाम्‌ ॥६५॥ 


दुश्यविलयं दृश्यस्य शब्दाजन्यवृत्तिविषयस्य चिद्विषयस्य वा, तेन शश- 
श्युंगादे: ब्रह्मणक्च वारणं अज्ञानान्तस्य जडस्य सर्वस्य ब्रह्मव्यतिरिक्तस्य, 
विलयं ब्रह्माणि प्रविलापनं अकृत्वा, आत्मनः तत्वमज्ञात्वा सजातीय- 
विजातीय-स्वगतभेदरहितसर्वाधिष्ठान-सत्य-स्वयंप्रकाशानन्दरूपतामज्ञात्वा 
उक्तिमात्रफलेः उच्चारणमात्रप्रयोजनेः वाह्यशब्दे: आन्तरानुभवं विना 
उच्चार्यमाणः अहंब्रह्मास्मीत्यादिशब्देः नृणां मुक्तिः कुतः, नेव संभव- 
तीत्यर्थः। किशाब्दः निषैधार्थक: ॥६५॥ 

एतेन आत्मतत्त्वज्ञाने समस्तदुश्य-प्रविछापनपुरस्सरं ब्रह्ममात्राव- 
शेषणं परमकारणमित्युक्तं व्यतिरेकमुखेन अकृत्वेति, दृश्यप्रविलापने तत्त्व- 
ज्ञानं नान्यथेति। एवं तत्त्वज्ञाने मुक्तिः नापरथेति च, मुक्तिहेतुत्वं 
ज्ञानस्य व्यतिरेकमुखेन कथितम्‌ । तत्रानुरूपं दृष्टान्तमाह । अक्ृत्वेति। 


अकृत्वा शत्रुसंहारं अगत्वाखिलभूश्रियं । 
राजाहमितिशब्दान्ञो राजा भवितुमहेति ॥६६॥ 


स्वकीयराज्यभोगप्रतिबन्धकानां शत्रूणां विलयमक्ृत्वा अखिल- 
भूश्रियं समस्तपृथ्वीसंपदं, अगत्वा अप्राप्य, केवलमहं राजेतिशब्दात्‌ नो 
राजा भवितुमहति राजा भवितुं नो अहुतीत्यन्वयः। राजत्वे सकलशत्रु- 
विलयपुरस्सरं समस्तभूश्रीप्राप्तः यथा कारणमेवं सकलदुश्य-प्रविलापन- 
पुरस्सर आत्मतत्त्वज्ञानं मुक्तावपीति भाव: ॥६६।। 


केवलवाह्यदाब्देः न मुक्तिः अतः प्रयत्नात्‌ तत्त्वज्ञात्‌ आत्मनः तत्त्व 
ज्ञातव्यमित्यमुमर्थं सदुष्टान्तं विस्तरेण कथयति। आप्तोक्तिमिति। 


आप्तोक्ति खननं तथोपरिशिलापाक्षेणं स्वीकृति, 
निक्षेपः समपेक्षते न हि बहिः शब्दैस्तु निर्गच्छति । 

तद्ठद्ब्रह्म-विदोपदेश-मननध्यानादिभिले भ्यते, 
मायाकार्य-तिरोहितं स्वममलं तत्त्वं न दुर्युकितभिः ॥ ६७।। 


लोके तावत्‌ भूमेरन्तस्स्थापितः निक्षेपः हिरण्यादिनिघिः, प्राप्त- 
व्यश्चेत्‌ तं दुष्टवतां वा, अंजनविशेषादिना तं विज्ञाय सत्यं कथयतां वा 
आप्तानां उक्ति श्रुत्वा भुवं खनित्वा, तत्र निधेरुपरि वर्तमानाच्छादक- 
शिलायाः अपकर्षणं अपसारणं कृत्वा प्राप्तव्यः। न तु निक्षेपः निक्षेप इति 
शब्दे:बहिः निर्गेच्छति। तदिदमुक्तं यन्निक्षेपः हिरण्यादिनिधिः स्वफले 
आधेये आप्तोक्ति खननं भुवः तथा उपरिशिलापाकर्षणं तदनंतरं स्वस्य 
स्वीकृति स्वीकारं च समपेक्षते, वहिङ्शब्दस्तु न निर्गच्छति, तु-शब्दोव- 
घारणे नैव निर्मच्छतीति हि लोक प्रसिद्ध । तद्वत्‌ शिलया भूम्या च आव्रिय- 
माणनिधिरिव, स्वं स्वकीयं अमल स्वतरशुद्धं तत्त्वं यथात्म्यं ब्रह्मेति यावत्‌, 
मायाकार्यतिरोहितं मायया अज्ञानेन तत्कार्यशच अहंकारादिदेहान्तैः कोशैः, 

तिरोहितं प्रतिबद्धस्फुटभानं ब्रह्मविदोपदेश-मनन-ध्यानादिभि-लेभ्यते, आ 
समन्तादूपदेशः ओपदेशः ब्रह्मविदः ओपदेश: ब्रह्मविदोपदेशः । यद्वा ब्रह्म- 
विदेति व्यस्तं पदं तृतीयान्तं, तेन उपदेशे तत्कर्तेकत्वं लभ्यते। ब्रह्म- 
वित्कर्तृकोपदेशः श्रवणं मननं युक्तिभिरनुचिन्तनं ध्यानं निदिध्यासनं, आदि- 
पदेन निविकल्पकसमाधि-परिग्रहः। तैलेभ्यते साक्षात्क्रियते । अत्र ब्रह्मा- 
लाभ: साक्षात्कारः स्वानत्यत्वात्‌ अन्यादश-लाभासंभवात्‌ । कण्ठचामी- 
करादिलब्धलाभस्थले सर्वेत्राप्येवमेंब वक्तव्यत्वात्‌ । न दुर्गुक्तिभिलेभ्यते 
“ नेषा तकेण मतिरापनेया ” इति श्रुतेः। श्रृत्यनृसारिण्यः युक्तयस्तु 
अभ्युपेयन्त एव। “पण्डितो मेधावी गान्धारानेवोपसंपद्येत ” इति 
श्रुत्यैव सत्तर्क॑स्याभ्युपेतत्वात्‌। दशयति किल श्रुतिरेव महामत्स्यादि- 
दृष्टान्तेन असंगत्वमात्मनः सपुप्तौ प्रपंचपरित्यागेन सदात्मना संपृक्ते 
निष्प्रपंचसदात्मत्वं, कार्यकारणानन्यत्वन्यायेन मृत्पिण्डादिदुष्टान्तैः एक- 
विज्ञानेन सर्वविज्ञानं प्रपंचस्य ब्रह्माव्यतिरेकः, ऊर्णेनाभ्यादिदृष्टान्तैः 
अभिन्ननिमित्तोपादानत्वं, तस्करदृष्टान्तेन सत्याभिसंधस्य मुक्तिः मिथ्याभि- 
संघस्य वन्ध इत्यादियुक्तिजालं। अतः उक्तं दुर्यृक्तिभिरिति ॥६७॥ 


तस्मात्सर्वेप्रयत्नेन भवबन्धविमुक्तये । 
स्वेनेव यत्नः कर्तव्यो रोगादेरिव पण्डिते: ।। ६ ८।। 


तस्मादिति। यस्मादेवं स्वीयबन्धः अन्येन निवर्तयितृं न शाक्यते, 
स्वेनापि साधनचतुष्टय-संपत्तिमता गुरुमुपसद्य तन्मुखतः वेदान्तान्‌ 
श्रुत्वा तदर्थं मत्वा निदिध्यास्य निविकल्पकनिष्ठया ब्रह्मतत्त्वं स्फुटमवगम्य 
"मोक्तव्यं न केवलं वाह्मशब्दादिभिःमुक्तिः सिध्यति तस्मादित्यर्थः । 
सरवंप्रयत्तेउक्तश्रवणादिरूपप्रयत्मेन भवबन्धविमुक्तये सांसारिकाविद्यादि-ठु 
देहान्तबन्धनिवृत्तये स्वैरेव ये तावत्‌ वन्धमनुभवन्ति तँस्स्वेरेव, पण्डितैः 
बुद्धिमङ्धि:, रोगादेः रोगक्षुत्पिपासादेः, विमुक्तये यथा अगदस्वीकाराभ्यव- 
हार-जलपानादिकं स्वयं क्रियते, एवं यत्नः कतंव्यः। विवेकादिसाधन- 
'चलुष्टयं स्थिरतमं संपाद्य सद्गुरुरुपसदनीय इति भावः। अत्र सर्वे- 
प्रयत्नेन, भवबन्धविमुक्तये यत्नः कतव्य इति द्विवारमुक्तत्वात्‌ एवमर्थो 
युक्त इति भाति।।६८॥ 

एवं तीव्रमुमुक्षावन्त शिष्यं प्रहस्य तदीय-प्रश्‍नं इलाघते । 
यस्त्वयेति । 


यस्त्वयाद्य कृतः प्रश्तो वरीयान्‌ शास्त्रसम्मतः। 
सूत्रप्रायो निगूढार्थो ज्ञातव्यश्च मुमुक्षुभिः ॥६९॥ 


न केवलं तीव्रमुमुक्षया उत्तमाधिकारित्वं ते, अपितु मुमुक्षु- 
ज्ञेयान्यूनानतिरिक्तविषयान्‌ क्रोडीकृत्य यदप्राक्षीर्मो, तेनापि मेधावित्व- 
विट्ठत्वोहापोहविचक्षणत्वादि-धर्मेमण्डितस्त्वं मुमक्षणां सवेषां ज्ञातव्य- 
मार्गे-दर्शकोसीति महात्मना गुरणा इळाघितः भक्तिश्रद्धाभरितमनाः 
क्षिप्रमुक्तं गृष्णातीत्यभिप्रायेण “ यस्य देवे परा भक्तिः यथा देवे 
तथा गुरौ। तस्यैते कथिताह्यर्थाः प्रकाशन्ते महात्मनः” इति श्रतेः ॥ 
अद्य इदानीं, यः प्रश्‍नः को नाम वन्धइत्यादिरूपः कृतः सः वरीयान्‌ 
अत्यन्तं वरः । तत्र हेतुमाह शास्त्रविन्मतः, ये तावत्‌ अत्यन्तं शास्त्रविदः 
तेरेवेवं प्रष्टुं शक्यत इति भावः। तत्र हेतुमाह सूत्रप्राय इति बन्धमोचक- 
साक्षात्कारार्थं यावत्प्रष्टव्यं सर्वेस्यात्रेव पृष्टत्वात्‌ अल्पाक्षरेण संगृहीतेन 
शब्देन। शब्दस्तु अल्पाक्षरः ज्ञेयार्थस्सर्वोपि अत्र निगूढ इति वदन्‌ 
` सून्रप्रायत्वं विशदयति निगूढार्थं इति। एतत््रकरणग्रन्थस्य उत्तरस्य 
सर्वस्यापि एतदुत्तररूपत्वात्‌ प्रतिपादनीयार्थस्सर्वोप्यत्र बुद्धिमता शिष्येण 
उपक्षिप्त इति भावः । अत एव मुमुक्षुभिः ज्ञातव्यः, आत्मानात्म-विवेकजन्य- 
साक्षात्कारेण हि सहेतुक-बन्धनिवृत्तिरूपमोक्षः उक्तः अज्ञानयोगा- 
दित्यादिना गुरुणा। सहसा गुरूक्ति विज्ञाय प्रष्टव्यांशस्य सर्वस्याप्यनव- 
शेषं अनतिरेकेण पृष्टत्वात्‌ मेधावित्वादिकं शिष्यस्य सम्यगवगम्य 
गुरुस्तं नितरां इलाघयामास ॥६९॥ 

एवं महात्मना इलाघितं स्वात्मानंघन्यधन्यं मन्वानं शिष्य स्वोक्ताथ- 
ग्रहणाद्यर्थ अवधापयति। श्रृणुष्वावहित इति। 

शृणुष्वावहितो विद्वन्‌ यन्मया समुदीयते । 
तदेतच्छ्वणात्सद्यो भवबन्धाद्विमोक्ष्यसे ॥ ७०॥ 

हे बिहव ! मेधावित्वाद्युक्तात्म-विद्याधिकारविशिष्ट, मया 

यत्समृदीयते संग्रहेण विस्तरेण च सम्यज्ज्ञानाय यदुच्यते, तत्‌ अविहितः 

विषयान्तरमनस्संचाररहितः, श्रद्धया श्वृणृष्व । एतच्छवणात्‌ यथाविधि 
मदुक्तवाक्यश्चवणात्‌ सद्य: श्रवणसमनन्तरमेव, आत्मानं साक्षात्कृत्य भव- 
बन्धात्‌ संसारबन्धात्‌ कर्तृत्वभोक्तृत्व-जन्मजरामरणादि-रूपबन्धा- 
ड्विमोक्ष्यसे नितरां मुच्यस इत्यर्थः ॥७०॥ | 


इदानीं तदीयप्रश्‍नानुसारेण तेन जिज्ञासितमर्थ विवक्षुः प्रथमतः कथं 
विमोक्ष इत्यस्य प्रश्नस्योत्तरमाह। ननु को नाम वन्धः कथमेष आगतः, 
कथं प्रतिष्ठास्य ” इति प्रथमतः कृतप्रसनत्रयस्य उत्तरमनुक्त्वा तुरीयस्य 
कथं विमोक्ष इत्यस्य उत्तरकथनमनुचितमिति चेन्न, नह्यत्यंतमग्निना 
दह्यमाने गृहे क्षिप्रं जलसेकादिना अग्निशान्तिमकृत्वा कुत्राग्निः पतितः, 
कथं पतितः, इति विचारणेन कालयापनं युक्तं तथासति निरवरोषं 
गृहस्य दह्यमानत्वात्‌ । तथा सर्वैरप्यज्ञानिभिः सांसारिकबन्धः अनुभूयत 
एव तीव्रः, तन्निरासे सहसा यत्न आस्थेयः इत्यभिप्रायेण ज्ञातव्यांशस्य 
मध्ये “ अनन्तशास्त्रं बहु वेदितव्यं अल्पश्च कालो बहवश्च विघ्नाः । 
यत्सारभूतं तदूपासितव्यं हंसो यथा क्षी रमिवाम्बुमिश्रम्‌ ” इत्यभियुक्तोक्त्या 
सारभूतमंशं गुरुरादावाह मोक्षस्येत्यादिना, क्षिप्रं मोक्षहेतुं विज्ञाय 
तल्लाभेन सहसा वन्धान्मुक्तः नित्यानन्दमन्‌भवत्वित्यभिप्रायेण। किच 
आत्मानात्मज्ञानं विना वन्धस्वरूपस्य वक्ष्यमाणस्य ज्ञातुमशक्यत्वाच्च, 
तत्सवं पञ्चाद्वक्ष्यामीति-धिया च प्रथमं कथं विमोक्षइत्यस्य उत्तरमाह । 
मोक्षस्येत्यादिना । 


मोक्षस्य हेतु: प्रथमो निगद्यते वेराग्यमत्यंतमनित्य-वस्तुष्‌ । 
ततश्शमश्चापि दमस्तितिक्षा न्यासः प्रसक्ताखिलकर्मणां 
भुशम्‌। ॥७१॥ 

स्फुट । 
ततइश्रुतिस्तन्मननं सतत्वध्यानं चिरं नित्यनिरंतरं मुनेः । 
ततोऽविकल्पं परमेत्य विद्वान्‌ इहव निर्वाणसुखं समृच्छति 
।॥७२।। 
अनित्यवस्तुषु देहादिब्रह्मापर्यन्तेष्‌ अत्यन्तं बेराग्यं मोक्षस्य प्रथमो 
हेतुनिगद्यते, बहुतरविक्षेप-हेतुभूताशाशून्यस्येव मनसः स्वलक्ष्ये नियता- 

वस्थारूप-शमादे: संभवात्‌। ततश्शमश्च उक्तलक्षण: । चशब्द: उक्त- 
समुच्चायक:। अत्र सर्वेषामपि वेराग्यादीनां ज्ञानकालेप्यावश्यकत्वात्‌ 
अन्तरंगत्वात्‌ पूर्वापरभावसत्वेपि कुलारुपितुवत्‌ अन्यथासिद्धिशंका न 
कार्या अतः चशब्देन अपिशब्देन च समुच्चयः कथ्यते । तथा दमः तितिक्षा 
प्रसक्ताखिळकर्मणां वर्णाश्रमविहितत्वेन प्रसक्तानां प्राप्तानां अखिलानां 
सर्वेषां कर्मणां वैराग्योत्पत्तिपर्यन्तं अनुष्ठेयत्वात्‌, उत्पन्ने च तीव्रवेराम्ये 
भृशं न्यासः, स्वरूपतोपि परित्यागः, पूर्वं चित्तशुद्ध्यपरपर्यायवे राग्यार्थं 
फलमनभिसंधाय इंछ्वरार्पेणबुध्या कर्मणामनुष्ठानं, इदानीं फलस्य निष्पन्न- 
त्वात्‌ सुतरां तेषां परित्याग इति भावः। ततः सर्वेकमे-संन्यासानन्तरं, 
श्रुतिः अर्थतः गुरुमुखात्‌ वेदान्तवाक्यश्रवणं, वेदान्तवाक्यार्थेनिणेयानुकू- 
व्यापारः, तन्मननं श्रृतार्थेस्य दाढ््याय उपपत्तिभिङ्चिन्तनं । ततः 
असम्भावना-संशयभावनयोः श्रवणमननाभ्यां निरस्तयोः, सतत्वध्यानं 
परमार्थतत्वस्य ध्यानं, तदपि चिरं कर्तव्यं, अनात्मस्वात्मत्व-वासनायाः 
अनादिकारप्रवृत्ताया निरासार्थ, चिरं क्रियमाणमपि यदि विच्छिद्य विच्छिद्य 
क्रियेत विच्छेदकालिक-वृत्तिभिः आत्मवृत्तेरभिभूयमानत्वात्‌ निदिध्यासन- 
मेव न सिध्येत्‌, अतः नित्यनिरंतरमित्युक्तं । तेन “स तु दीघेकाल- 
नेरंतर्य-सत्कारासेवितो दृढभूमिः” इति योगसूत्रोक्तरीत्या दिवसेर्वा 
मासेर्वा निदिध्यासनं सिध्यतीति न वांछेत्‌। तदा विद्यमानाइ्चत्वार एव 
वेदाः तानध्येतृं गतस्य माणवकस्य पंच दिवसा अतीताः नाद्याप्यसौ 
समागत इति मूढवचनानुसायेयं ध्याता स्यात्‌ । अपितु संवत्सरे: जन्मभिर्वा 
आदरपूर्वक सर्वदा सेवितव्यमिति चिरं, नित्यनिरंतरं इति विशेषणं 
“ अनेकजन्मसंसिद्धस्ततो याति परां गति ” इति स्मृतेः। नित्यं अविच्छेदेन 
बहुकालपर्यन्तं निदिध्यासनं सिध्यति चेत्‌ इहेव जन्मनि ततः परिपकवाक्निदि- 
ध्यासनात्‌ अविकल्पं निविकल्पक-समाधि, परं सविकल्पकात्परं उत्कृष्टं 
एत्य प्राप्य, विद्वान्‌ आत्मसाक्षात्कारवान्‌, निर्वाणसुखं मुक्तिसौख्यं, 
समृच्छति निरगेलमनुभवतीत्यर्थः॥। ७२।। 


अस्मिन्नेव जन्मनि मोक्षं प्राप्तुं वक्तव्यं संग्रहेणोक्त्वा, विद्वानिहेव 
निर्वाणसुखं समुच्छतीत्युक्त्या धनी सुखीत्यादौ यथा धनप्रयोज्यत्वं सुखे 
भासते ' उद्देव्यविधेयभावस्थले असति वाधक उद्देश्यतावच्छेदक- 

प्रयोज्यत्वं विधेये भासते ” इति लोकसिद्धत्वात्‌ विद्ठ्विशेषणभूत-विद्या- 
प्रयोज्यत्वस्य निर्वाणसुखे भातत्वैन तस्याश्च विद्याया आत्माचात्मविवेचन- 
जन्यत्वेन तदादौ विशदयति। यह्योद्धव्यमिति। 


यद्ठोद्धव्यं तवेदानींमात्मानात्म-विवेचनम्‌ । | 
तदुच्यते मया सम्यक्छत्वात्मन्यवधारय॥।७३॥ | 


एतेन “ कोसावनात्मा परमः क आत्मा” इति प्रश्नोप्युत्तरितो 
भवति। तव इदानीं मोक्षहेतु-ज्ञानबोधात्प्राक्‌ तद्धेतुत्वेन आत्मानात्म- 
विवेचनं अयमात्मा अयमनात्मा इतिभेदज्ञानानुकूलव्यापारः बोद्धव्यं 
ज्ञातव्यः, तत्तस्मात्कारणात्‌ मया सम्यक्स उच्यते । तं श्रुत्वा आत्मनि 
मनसि, अवधारय निक्चिनुहीत्यर्थः ॥७३॥ 


तत्र अनात्मद्वारेव आत्मनः ज्ञातव्यत्वेन अनात्मनः स्थूलत्वेन प्रथमं 
ज्ञातुं शक्यत्वेन तस्मिश्च ज्ञाते सूक्ष्मस्याप्यात्मनः ज्ञानं सुलभं भवतीति 
प्रथमतोनात्मनो निरूपयति “ अथ ते संप्रवक्ष्यामि "इत्यत । तत्रादौ सकल- 
बुद्धिगम्यं स्थूलशरीरं निरूपयति अहंतया विस्पष्ट-व्यवहारगम्यत्वात्‌। 
मञ्जेत्यादिना । 


मञ्जास्थिमेदःपल-रक्तचर्म-त्वगा ह्वयेर्धातुभिरेभि रन्वितम्‌ । 
पादोरुवक्षो-भुजपृष्ठ-मस्तर्के-रंगैरुपांगे-रुपयुक्तमेतत्‌ ॥७४॥ 
अहं ममेति प्रथितं शरीरं मोहास्पदं स्थूळमितीयते बुध: ॥ 


अशितस्य स्थूलमध्यम-सूक्ष्मात्मना परिणममानस्य इति सर्वत्र 
ज्ञेयम्‌। तेजसो घृतादेः मध्यमो भागः मज्जा, तस्य स्थविष्ठो भागः अस्थि, 
तस्य पूर्वेपरिणामः मेदः, पलं मांसं, अशितस्य अन्नस्य मध्यमो भागः, रक्त 
लोहितं, पीतानां अपां मध्यमो भागः चर्मे स्थूछावरणं, त्वक्‌ सूक्ष्मावरणं, 
आन्तरान्धातून्‌ नाड्यादींश्च सप्तावरणानि आवृण्वन्ति। तत्र अन्तर्बेहि- 
भविन स्थूरुसूक्ष्मविभागो ज्ञेयः । मज्जेत्यादिः येषां आह्वयः धातूनां तैः 
सप्तभिः धातुभिः अन्वितं युक्तं। ष॒डंगान्याह पादेत्यादिना, स्पष्टम्‌ । 
पादोरुवक्षोभुजपृष्ठ-मस्तकरंगैः, इदं हस्तस्याप्युपलक्षणम्‌ । उपांगैःगुल्फ- 
जानुजंघादिभिः उपयुक्त सहितं, एतत्‌ प्रत्यक्षसिद्धम्‌। अहं गच्छामि 

तिष्ठामि लंघयामि गृहणामीत्यादि-व्यवहारेण अहंतास्पदं मम पादः हस्तः 
मस्तकं शरीरमिति प्रथितं प्रसिद्धम्‌ शरीरं, अनेकविधदोषाश्रयत्वेपि 
अतिप्रेमास्पदत्वेन मोहास्पदं आत्मत्व श्रसस्याश्रयः विषयः, स्थूलमिति बुधे- 
रीयंते। अस्य अनेकपदार्थसंघातरूपत्वात्‌ संहतानां स्तंभकुड्यादिरूपेण 
वर्तमानानां गृहादीनां यथा स्वाम्यर्थत्वं, एवं परार्थेत्वमिति ज्ञापयितुं 
मज्जास्थीत्याद्यक्तम्‌। एतेन आत्मभिन्नत्वं उक्तप्रायम्‌। आत्मन एव 
स्वामित्वात्‌ तदर्थत्वाच्छरीरस्य ॥।७४३॥ 


अनित्यत्वादपि नित्यात्मरूपत्वं तस्य नास्तीति वक्तुम्‌ तस्य 
कारणान्याह। नभइत्यादिचा। 


नभोनभस्वहृहनांबभूमयः सूक्ष्माणि भूतानि भवन्ति तानि 
।। ७५ 


परस्परांशौमिलितान भूत्वा स्थूलानि च स्थूलदरीरहेतवः।। 


नभश्च नभस्वांश्च दहनश्च अम्बु च भूमिश्च न्नभोनभस्वद्हनांबु- 
भूमयः। नभः गगनं नभस्वान्‌ वायुः, दहनोग्निः, अंबु जलं, भूमिः पृथ्वी, 
इदं भूतपंचकं जायमानं सूक्ष्मं जायते, पश्चात्‌ स्रष्ट्या देवतया तासां 
त्रिवृतं त्रिवृतं एकेकां करवाणीति संकल्पवशात्‌ एककं भूतं पंचीक्रियते । 
तैत्तिरीयकश्रुत्यनुसारेण आकाशवाय्वोः छान्दोग्ये तेजसः प्रथममुपसंहतेव्य- 
त्वात्‌ त्रिवृत्करणस्य पंचीकरणोपलक्षणाथत्वात्‌। तत्प्रकारस्तु “ पंचानां 
भूतानां एकेकं द्विधा विभज्य स्वार्धेभागं विहाय अर्धभागं चतुर्धा विभज्य 
इतरेषु योजिते पंचीकरणं भवतीति ” भाष्यकारवाक्यानुसारेण ज्ञातव्यः । 
अयमर्थः इलोकेन संगृहीतः 'पंचदश्यां विद्यारण्यगुरुचरणैः “ द्विधा विधाय 
चैकैकं चतुर्धा प्रथमं पुनः। स्वस्वेतरट्वितीयांशेः योजनात्‌ पंच पंच ते” 
इति। तथाच स्थूलेषु भूतेषु प्रत्येकं स्वीयोर्धभागः इतरस्य भूतस्य अष्टमो 
भागः। एवं परस्परांशेमिलितानि संबद्धानि भूत्वा स्थूलानि गगनादि- 
शब्द-व्यवहारार्हाणि, स्थूलशरीरहेतवद्च भवन्तीति योजना ॥७५॥ 


भूतप्रसंगात्‌ तद्धर्माञ्छब्दादीन्‌ विषयात्‌ तत्र वैराग्योत्पत्यर्थ 
निरूपयति। मात्रा इति। 


५० श्रीविवेकचडामणिः सव्याख्यः 


मात्रास्तदीया विषया भवन्ति शब्दादयः पच सुखाय 
भोक्तुः । ७६॥। 


मीयन्ते विषयीक्रियन्ते भुज्यन्त इति वा मात्राः, तदीयाः आकाशादि- 
भतसंबन्धिन्यः, शब्दादयः क्रमेण शब्दस्पश-रूपरस-गंधा: पंच विषयाः, 
विशेषेण सिन्वन्तीति विषयाः, षिञृधातोः विपूर्वकात्‌ बन्धनकर्मंणः विषय- 
शब्दस्य निष्पत्तेः। भोक्तुः संसारिणः जीवस्य, सुखाय सुखाभासाय 
भवन्ति। शब्दादयः शास्त्रे तत्र तत्र पंचतन्मात्रा इति व्यवहियन्ते इति 
मात्रास्तदीया इति कथितम्‌ तत्तद्ग्रत्थसंवादाय ॥७६॥। 


इदानीं तेषां बन्धकत्वं विशदयति । य एष्विति । 


य एषु मूढा विषयेषु बद्धा रागोरुपाशेन सुदुदेमेन । 
आयान्ति निर्यान्त्यध ऊर्ध्वेमुच्चेः स्वकर्मदूतेन जवेन नीताः 
।॥७७॥। 


ये मूढा विवेकशून्याः, एषु विषयेषु शब्दादिषु पंचसु, सुदुर्दमेन 
सुष्टु दुःखेन दमयितुं शाक्येन दुनिरसेन, रागोर्पाशेन उरुः दुढ: पाशः 
बन्धहेतुरज्वादिः रागएव उरुपाशः तत्रासक्तिरूपेणदृढपाशेन वद्धाः, स्तं भेषु 
पश्वादय इव, तत्र अत्यन्तकामविशिष्टा इति यावत्‌ । यथा स्तंभवद्धाः 
पशवः स्तंभं विहाय गन्तुं न पारयन्ते, एवं विषयरागिणः विषयांस्त्यक्तुं 
न शक्नुवन्तीति तत्रेवाशया श्रेयौमार्गाद भ्रश्यन्त इत्याह, आयान्ति निर्यान्त्यध 
ऊध्वेमुच्चे:-स्वकमंदूतेन जवेननीताः, स्वेषां कमे धर्माधर्मरूपं तदेव ऊर्ध्वा- 
गमनहेतुत्वा-दूदूतवद्वतंते । यथा न्यायस्थानादौ कर्चिद्दूतः विचार्या- 
नृध्वमधश्च नयति तद्वत्‌ । तत्रापि शब्दादिकं सुखं जनयतीति बध्या 
तत्संपत्तयं पुण्यार्जनं करोति, तदा दिव्यशब्दादिकं अनुभवितुं तदीयं पुण्यं 
कर्म तमुच्चेः ऊध्वं नयति स्वर्गादिकं प्रापयति। तत्रापि क्षीणे पुण्ये अध 
आगमने अस्त्येव। अधरम पुनः कि वक्तव्यम्‌ सर्वदाधोगमनमेवेति। 
उच्चेरूध्वं, आयान्ति जन्मान्तरकृत-सुक्वतवशात्‌ मानृष्यादिकं संपादयन्ति । 
पुनः रागे अधो निर्यान्ति। विषयेषु रागवत: कर्त॑व्यकार्य-विस्मरण- 
संभवात्‌ निस्तारो न भवतीति भावः ॥७७॥ 

शब्दादीनां मध्ये एकेकं सेवमानस्यापि मत्यः वन्धः दष्टः। 


कि पुनः पंचापि कामयमानस्येति सद्ष्टान्तमाह हेयत्वसिद्धये । 
शब्दादिभिरिति । 


शब्दादिभिः पंचभिरेव पंच पंचत्वमापुः स्वगृणेन बद्धाः । 
कुरग-मातंग-पतंग-मीन-भृंगा नरः पंचभिरंचितः किम्‌ ॥७८॥ 

कुरंगः हरिणः, मातंगः गजः, पतंग: शलभः, मीनः मत्स्यः, भंगः 
भ्रमरः एते पंच स्वगुणेन स्वस्वसक्तिविषयेण गणेन झब्दादीनां गन्धान्तानां 
पंचानां मध्यं क्रमेण एककेनव वद्धास्सन्तः पंचत्वं मरणमापुः। एवं 
एककस्यापि मरणपर्येन्तबन्धप्रयोजकत्वे एतैः पंचभिरिपि अंचितः स्वकीय- 
सक्त्याश्रयत्वेन विशिष्टः नरः कि मृत्युं प्राप्नोतीति वक्तव्यमित्यर्थः । 
यथा लोके हरिणं जिघुक्षवः वेणुगानादिमधृरशब्दासक्तं तं चपलं शीघ्रं 
वहुदरं धावन्तमपि निञ्चलीकृत्य तच्छब्दश्रवणासक्तं विस्म॒तात्मानं 
गण्हंतीति शब्द एक एव हरिणस्य बन्धक इति प्रसिद्धम्‌ । एवं वनमध्ये 
स्वच्छन्दं विहारी ढुग्रेहः महानपि मातंगः स्पशसुख-लोलुप: तज्जिघृक्षुभि 
वशाद्वारा गृह्यते इति त्वगिद्रियतृप्तिहेतुः स्पशे एक एव गजस्य बन्धको 
निवृत्तः । एवं पतंगः प्रकाशमाने दीपे भास्वररूपदशनेन भक्ष्यबुध्या तदीयं 
दाहात्म्यं अजानन्‌ तत्र पतित्वा म्रियत इति रूपस्य मृत्युहेतुत्वं प्रसिद्धम्‌ । 
एवं रसगृध्नु: झषः दाशाप्रसारितं जालं प्रविश्य म्रियत इति प्रथितम्‌। एवं 
घ्राणतर्पेणलालसः भ्रमर: तत्तत्पुष्पाणीव चंपक-सुमं आध्याय तद्गंध- 
सेवनेन पंचत्वमाप्नोतीति च । एवं शब्दादीनां मध्ये एकेकमपि सेव्यमानं 
मराणान्तानर्थप्रयोजकं । तत्रापि तिरश्चां पापाभावात्‌ तदानींतन- 
शरीरस्य परमनर्थः सम्भवति। शब्दादीनां पंचानामपि विषयाणां सेवनाय 
विहितमनाचरन्‌ पापमप्याचरन्‌ नरः लोकद्वयादपि भ्रश्यत इति 
भावः ॥७८॥ 

विषयानुभवः मृत्युहेलुरिति तिष्ठतु । दशेनमात्रादपि मारयन्विषयः 
क्रप्णसर्पविषादपि अतिरिच्यत इत्याह । दोषेणंति । 


दोषेण तीव्रो विषयः कृष्णसपेविषादपि । 
विषं निहन्ति भोक्तारं द्रष्टारं चक्षुषाप्ययम्‌ ॥७९॥ 

विषयः रूपादिः कृष्णसर्पविषादपि दोषेण तीव्र: तीक्ष्णः, कृष्णसर्पविषे 
मारकत्वरूपदोषः यावान्‌ तदपेक्षया तीक्ष्णो दोषः विषये । तत्र हेतुमाह 
विष निहति भोकतारमिति। कृष्णसरपंण दष्टस्य पुरुषस्य नाडीद्वारा 
जि्लासंबद्धं विषं भवतीति स भोक्तेत्युच्यते। अत एव पादादौ सपण 
दष्टा अपि तत्र बलवद्बद्धा रज्वादिना, न म्रियंते तद्विषस्य नाडीद्वारा 
जिह्वासंबन्धाभावात्‌। एवं भोक्तारं निहन्ति विषं तस्यासत्वमापादयति । 
अयं विषयस्तु चक्षुषाद्रष्टारमपि निहन्ति, प्रसिद्धं खल लोके सुंदरं रूपादिकं 
दुष्ट्वा कलहायमाना नश्यन्ति जनाः इति। यद्ठा कलहाद्यभावेपि स्वयं 
तेन विषयेण दुरमाक्कष्टचितः स्वात्मानं द्रष्टुं न शक्नोतीति स्वाभानापादक- 
व्यापारवान्‌ नियमेन भवतीति भावः। तथाच निहन्तौत्यस्य असत्वा- 
पादकव्यापारः, अभानापादकव्यापारो वा अर्थः। यथायोग्यमर्थः 
स्वीकरणीयः। तत्र असत्वापादकव्यापारस्य अभानापादकत्वं सिद्धमेव । 
द्वितीयस्य तु असत्वापादकत्वं न संभवतीति। वस्तुतस्तु विषयाकृष्ट- 
चित्तस्य पुरुषस्य सत्वमपि पुरुषार्थोपयोगाभावात्‌ असत्वमिव भवतीत्यपि 


सुवचम्‌ ॥।७९॥। 


एवमत्यंतानर्थेकरेपि विषये विचाराभावात्पुरुषः आशां वध्नाति, 
तत्रत्यदोषं न परिगणयति मौढ्यात्‌ ततः पुरुषार्थाद्‌ भ्रश्यते। अतः 
मुमुक्षुणा सबेथापि तदाशा त्यक्तव्या । अन्यथा षडपि शास्त्राणि अर्थतो 
जानतोपि मोक्षो दुलभ इत्याह। विषयारोत्यादिना। 
विषयाशा-महापाशाद्यो विमुक्तः सुदुस्त्यजात्‌ । 
स एव कल्पते मुक्त्यं नान्यः षट्छास्त्रवेद्यपि ।।८०॥ 
यः पुरुष: सुदुस्त्यजात्‌ चिरकालादभ्यस्तत्वेन दुढविचारमन्तरा 
यजात्‌ त्यक्तुमशक्यात्‌, विषयाशामहापाशात्‌ विषयाशेव महापाशः 
* बन्धकत्वात्‌ तस्माङ्िमुक्तः विशेषेण मुक्तः सुतरां तत्संबन्धरहित 
। स एव पुरुषः मुक्त्ये कल्पते समर्थो भवति । अन्यः तदाशापाश- 
टूछास्त्रवेद्यपि न मुक्तये समर्थो भवतीत्यर्थः ॥ ८०॥ 


विषयेषु तीब्नवेराग्याभावे अनर्थमाह। आपातेति। 


श्रीविवेकचूडामणि: सव्याख्यः ५३ 


आपात-वेराग्यवतो मुमुक्षून्‌ भवाब्धिपारं प्रतियातुमुद्यतान्‌ । 
आशाग्रहो मज्जयतेन्तराले निगृह्य कण्ठे विनिवर्त्य॑ वेगात्‌ 
।।८१॥। 
आपातवेराम्यवतः दृःखानुभवादिकालेषु धिक्‌ संसार इति वैराग्य 
वतः, सार्वदिकवैराग्यशून्यानिति यावत्‌ । भवाब्धिपारं संसारसागरान्तं 
ज्ञानं, प्रतियातुं प्राप्त, उद्यतान्‌ उद्युक्तान्‌, तत्र हेतुमाह मुमुक्षनिति। 
मोक्षेच्छायाः सत्वात्‌ संसारांबुधि तर्तुं उद्यता इति तादृशान्‌ पुरुषान्‌ 
आशव ग्रहः महानक्रः, अन्तराले समुद्रमध्ये कण्टे निगृह्य नितरां गृहीत्वा 
वेगाद्विनिवत्यं भवाब्धिपारगमनाद्विनिवरत्यं मज्जयते मग्नान्‌ करोति 
संसारसमुद्रमग्तान्‌ पुनः कर्मादिकरणेषु तन्‌ व्यापारयतीति भावः । 
यस्तावत्‌ अत्यंतं विषयेभ्यो विरक्तः शमादिगुणगणमण्डितः स सद्गुरु 
उपसद्य तन्मुखत: सम्यगात्मार्ने विदित्वा मुच्यते संसारात्‌, अयं तावत्‌ 
आपातवैराग्यवान्‌ दढशान्त्यादिहीन: तथा-प्रयतसानोपि मध्ये आशया 
पीडितः पुरुपार्थाद्भ्रश्यते। ज्ञानार्हो न भवतीति भावः ॥८१॥। 


पूर्वोक्तमर्थ व्यतिरेकमुखेनाह । विषयाख्येति । 


विपयाख्य-ग्रहो येन सुविरकत्यसिना हतः । 
स गच्छति भवाम्भोधेः पारं प्रत्यूहर्वाजतः ॥८२॥ 


बिपयाख्यग्रहः विषयनामकनक्रः, येन पुरुषेण, सुविरक्त्यसिना 


सुष्ठु विरक्तिः दुढतरतीव्रवै राग्यं सँवासिः खड्गः, तेन हतः नाशितः, सः . 


पुमान्‌ प्रत्यूह्वजितः संसारसागरोत्तरणे विध्नशून्यः, भवाम्भोधेः पारं 
संसारसमुद्रस्य जन्ममरणादिकल्लोलतरंगितस्य पारं अन्तं ब्रह्मेति यावत्‌ 
“ सोध्वनः पारमाप्नोति तद्विष्णोः परमं पदम्‌ ” इति श्ृतेः। गच्छति 
प्राप्नोति, ब्रह्म साक्षात्कृत्य मुच्यत इत्यर्थः ॥८२॥। 


“ यस्त्वविज्ञानवान्भवति अमनस्कः सदाऽशुचिः। न स तत्पदमाप्नोति 
संसारं चाधिगच्छति। यस्तु विज्ञानवान्भवति समनस्कः सदा शुचिः। 
स तु तत्पदमाप्नोति यस्माद्‌ भूयो न जायते ” इति कठोपनिषत्म्रतिपादित- 
मर्थ पूर्वोवतञ्लोकद्वयसारं क्रोडीकृत्य उपदिशति। विषमेति । 


५४ श्रोविवेकचूडामणिः सव्याख्य: 


विषमविषयमार्ग गच्छतोञ्नच्छबुद्ध: 
प्रतिपदमभिघातो मृत्युरप्येषसिद्ध: । 

हितसुजनगुरूक्त्या गच्छतः स्वस्य युक्त्या 
प्रभवति फलसिद्धिः सत्यमित्येव विद्धि ॥८३॥ 


विषमः बहुविधविक्षेपहेतुः अत्यन्तदुःखजटिलः यः विषयः शब्दादिः 
स एव मार्गः, ' विषयांस्तेषु गोचरान्‌ " इति कठश्चुतेः, तत्र गच्छतः 
तत एव अनच्छबुद्धे: अशुद्वमनस्कस्य, यदि शुद्धं मनः अवश्यं विचारशीलं 
विषयेभ्यो निवतंते। रजस्तमो भूयिष्ठत्वादेव विचारासमर्थ, यथा व्याल- 
गलस्थोपि भेकः दंशानपेक्षते, तथा कालाहिना ग्रस्तो लोको भोगानशाइव- 
तान्‌” इत्युक्तरीत्या विषयप्रवणता तस्य इति भावः। एतादृशा- 
शुद्धमनस्कस्य प्रतिपदमभिघातः सवेदापि दृढदृःखसंयोगः, एषः अनुभवसिद्ध: 
मृत्युरपि सिद्धः मृत्यूघटितः संसार इत्यथें:। ` मन एव मनुष्याणां कारणं 
वन्धमोक्षयोः। वन्धाय विषयासक्तं मुक्त्ये निविषयं स्मृतम्‌ " इति वचनस्य 
पूर्वेमुदाहृतत्वात्‌। स्मर्येते हि गीतासु ˆ ध्यायतो विषयान्‌ पुंसः संगस्तेषूप- 
जायते । संगात्संजायते कामः कामात्क्रोधोभिजायते। क्रोधादृभवति 
संमोहः संमोहात्‌ स्मृतिविश्रमः। स्मृतिभ्रंशाद्‌ बुद्धिनाशो' बुद्धिनाशात्‌ 
प्रणश्यति ” इति। तत्र कथितः प्रणाशः णश अदशेने इति धातुना प्रतीय- 
मानः, स्वस्वख्पासाक्षात्कार एव वा अत्र मृत्युपदार्थः। कामस्यंव 
कुतक्चित्‌ अभिहतस्य क्रोधात्मना परिणममानत्वात्‌ तत्र उक्तः कामाभिघात 
एव वा अत्रापि प्रतिपदमभिघात इत्यत्रार्थः। लोके यथा इच्छा तथा 
विषयानुभवस्य सुदुळेभत्वात्‌, जातायां इच्छायां अभिहन्यमानायां 
अविचारयितुः पुरुषस्य क्ोधादिक्रमेण प्रणाश एवेति भाव: । एवं अविरक्तस्य 
जायमानं फलमुक्त्वा विरक्तस्य तदाह हितसुजन-गुरूक्त्येत्यादिना । 
हिताः श्रेयस्कामिनः अत एव सुजनाः सत्पुरुषाः मित्रादयः तोषां गुरोइच 
उक्त्या, गुरोस्लु हितत्वं सुजनत्वं च सिद्धमेव। गुरुलाभपर्यंन्तं सुजनोक्तिः, 
ततः गुरूक्तिरिति विभागः। यद्वा हिता सर्वदा श्रेयोहेतुभूता सुजनानां 
गुरोइच या उक्तिः तया, तहत्तया स्वस्य युक्त्या तदनृसार्यृहापोहेन च 
गच्छतः ' पण्डितो मेधावी गंधारानेवोपसंपद्येत, एवमेवेहाचार्यवान्‌- 
पुरुषो वेद ” इति श्रृतेरिति भावः। श्रेयोमार्गं एव गच्छतः फलसिद्धिः 


श्रीविवेकचूडामणिः सव्याख्यः 2 


परमपुरुषार्थभूत-मीक्षप्राप्तिः प्रभवति प्रकर्षण निष्प्रत्यृहं भवति। सत्य- 
मित्येव विद्धि अत्र विषये ईषदपि शंकां साकार्षीरिति भावः ॥८ ३॥ 


मात्रास्तदीया इत्यारभ्य एतदंतं कृतस्य विषयबन्धकत्वनिरूपणस्य 
फलमाह मोक्षस्येति। यटा इदानीं मुमक्षोः हेयोपादेये उपदिशति। 
मोक्षस्येति । 


मोक्षस्य कांक्षा यदि वे तवास्ति 
त्यजातिदूराद्‌ विषयान्‌ विषं यथा। 
पीयूषवत्तोष-क्याक्षमार्जेव- 
प्रशान्तिदान्तीरभेज नित्यमादरात्‌ ॥८४॥ 
आदौ हेयमाह, यदि तव मोक्षस्य वे इत्यवधारणे, मोक्षस्यैवेत्यर्थः । 
कांक्षा इच्छा, अस्ति विषयान्‌ शब्दादीन्‌, विषं यथा हालाहलमिव, अति- 
दुरात्यज मनसापि मास्मार्पीरित्यथः। *“ अकुर्वन्नपि विध्युक्तं निषिद्धं 
परिव्जँयेत्‌। निषिद्धपरिहारेण विहिते लभते मतिम्‌” इति सूत- 
संहितोक्ने: । उपादेयमाह तोषः संतोषः, दया करुणा, क्षमा तितिक्षा, 
आजंबं अकुटिलवित्तता, प्रशान्तिः प्रकर्षेण शमः, दान्तिः बहिरिन्द्रिय- 
निग्रहः, तोपदया-क्षमार्जवानां अन्तःकरणधरमंत्वात्‌ अशान्तस्य कुतस्सुख- 
मिति गीतावचनात्‌ शमाभावे संतोषादेरसंभवात्‌ अत्र सर्वे शमाधीनमिति 
द्योतयितुं प्रशान्तीति प्रेत्युपसर्गसहित शान्तिपदप्रयोग:। एताः नित्यं 
संततं, पीयूपबत्‌ अमृतवत्‌, आदराद्‌ अत्यन्तविश्वासेन भज सेव- 
स्वेत्यथः ॥ ८४।। 


एवं मोक्षसाधनत्वेन विषयवेराग्यं द्रढयित्वा तेष्वाशा यन्निबन्धना 
तस्मिन्स्थूलळदारीरे आदी अनात्मत्वेन दिदशयिषिते सक्तिः त्यक्तव्येत्याह 
तत्र सक्तौ त्यक्तायां विपयवंराग्यं सुलभमित्यभिंप्रायेण। अनुक्षणमिति। 
अनक्षणं यत्परिहृत्य कृत्यं अनाद्यविद्याकृतबन्धमोक्षणम्‌ । 
देह: परार्थोय-ममष्य पोषणे यस्सज्जते स स्वमनेन हन्ति ।।८५॥ 


यत्‌ स्थूलशरीरं परिहृत्य तादात्म्याध्यासात्‌ दूरीकृत्य, अनाद्य- 
ब्रिद्याक्ृतवन्धमोक्षणं अनादिः या अविद्या मूराविद्या, तया कृतः वन्धः 


५६ ` श्रोविवेकचूडामणिः सव्याख्यः 


अहंकारादि-देहान्तः तस्य मोक्षणं परित्यागः अनुक्षणं स्वेदा क्ृत्यमस्तीति 
शेषः। अत्यंतं स्थूलतया भासमाने अस्मिच्छरीरेअहंतायाः परित्यागे 
पश्चात्‌ किल प्राणादी सा त्यक्तुं शक्यत इति भावः । तत्रानात्मत्वं स्फुटयति 
अयं देहः परार्थं इति । कृतव्याख्यानोयमंशःमज्जास्थीत्यादिश्लोके । तस्मा- 
दनेक-पदार्थसंघातरूपत्वेन अनात्मनः अमृष्य पोषणे यः सञ्जते स्वात्मानं 
बिस्मृत्य अयमेवाहमिति विशेषतोभिमन्यते तद्रक्षणे च विशेषतो यतते, 
सः स्वं स्वात्मानं, अनेन स्थूळशरीरेण हन्ति हिनस्ति, अभातनिजस्वरूपं 
करोतीत्यर्थः । येन निजस्वरूपभानेन मुच्यते तत्प्रतिवन्धक-स्थूख्देहाभि- 
मानेन तदीयजन्ममरणादि-धमंवन्तं स्वात्मानं मत्वा सर्वदा दुःखमनृ- 
भवतीति भावः ॥८५॥ 

लोके तावत्‌ नदीं तितीषेबः नद्यांप्लवमानं दुढ दारु धृत्वा स्वयं 
नद्यां तत्साहाय्येन अमज्जन्तः नदीं तरंतीति प्रसिद्धम्‌। न ठु कदाचिदपि 
तत्र प्लवमानं मकरं गृहीत्वा तितीषेन्तीति। तथा सति तेषां नद्यां 
मकरग्रस्तानां मरणं धुवमिति प्रसिद्धम्‌ । तथा शारीरपोषणासक्तस्य 
आत्मदर्शनं नेव भवति, प्रत्यृत तत्राभिमानः रूढो भूत्वा संसाराम्बुधौ तं 
संमज्जयतीति भावेनाह। शरीरेति। 

शरीरपोषणाथीं सन्‌ य आत्मानं दिदृक्षते । 

ग्राहं दारधिया धृत्वा नदीं ततं स इच्छति ।।८६॥ 

शरीरस्य पोषणं अर्थयितृं शीलं अस्येति शरीरपोषणार्थी सर्वदा 
तत्पोषणव्यग्र इत्यर्थः । तादृशः सन्‌ यो नरः आत्मानं स्वस्वरूपं दिदुक्षते 
साक्षात्कर्तुमिच्छति तस्य आत्मदशनं दारुधिया धतग्राहस्य नदीतरणमिवा- 
संभावितमित्याह ग्राहमिति। स्पष्टम्‌ ॥८६॥ 

अतः मुक्त्यर्थं विवेकिना शरीरे मोहः परित्यक्तव्य इत्याह। मोह 
इति ॥। 

मोह एव महामृत्युः मुमुक्षोर्वपुरादिषु । 

मोहो विनिजितो येन स मुक्तिपदमहति ।।८७॥ 

वपुरादिषु शरीर-कलत्र-पुत्रादिषु, मोह एव अहंमम-भाव एव, 
मुमुक्षोः महामृत्युः यथा मृतः किचित्कार्य-न कतुँ शक्नोति एवं शरीरादिषु 

अहंममाभिमानवान्‌ मुमुक्षुः मोक्षं संपादयितुं न शक्‍नोतीत्यर्थः । येन मोहो 
विनिजितः पूर्वोक्ताहंतादिः शरीरादौ परित्यक्तः स मुक्तिपदं मुक्तिमार्ग 
अहति स एव मुच्यत इत्यर्थः ॥८७।। 

तस्मान्मोहं जहीति उपदिशति । सोहमिति । 

मोहं जहि महामृत्युं देहदारसुतादिषु। 

यं जित्वा मुनयो यान्ति तद्विष्णोः परमं पदम्‌ ॥८८॥ 

मुनयः मननशीलाः, यं देहादौ मोहं तदात्म्याभिमानं जित्वा, 
वहुकाळाद्रूढमूळमपि देशिकदत्तयुवत्या श्रृत्यवष्टंभेन च सुतरां परित्यज्य, 
तत्‌ श्रुतिप्रसिद्धं विष्णोः परमं पदं, राहोश्शिर इतिवत्‌ अभेदे षष्ठी, 
व्यापकं (परिच्छेदत्रयदून्यं) सर्वोत्कृष्टं ब्रह्मरूपं स्थानं यान्ति अभेदेन 
भजन्ते, ब्रह्मेव भवन्ति मुच्यन्त इत्यर्थः । तं देहदारसुतादिषु आदिपदेन 
मित्रधनादिग्रहः। तत्र मोहं आन्ति तव महामृत्युं अत्यन्तं स्वस्वरूप- 
प्रच्यावनेन स्वादशेनहेतुं जहि नाशय वेदान्तार्थविचारणेनेत्यर्थेः ॥८८॥ 


अत्यन्ताशुचि-पदार्थभूयिष्ठत्वात्‌ दूरतः परित्याज्ये सुतरामभि- 
मानानहे स्थूले देहे तत्र जुगुप्सया हेयताबुद्धि द्रढयति। त्वित्यादिना । 

त्वङ्मांसरुधिर-स्नायुमेदो-मज्जास्थिसंकुलम्‌ । 

पूर्ण मूत्रपुरीषाभ्यां स्थूलं निद्यमिदं वपुः॥८९॥ 

स्तायवः सिराः नाड्यः। तत्र अत्यन्तं जुगुप्सां जनयति मूत्र- 


पुरीषाभ्यां पूर्णमिति। न कश्चित्‌ मलमूत्रभाण्डंस्प्रष्टुमिच्छति, कुतस्तत्रा- 
हतेति भावः। अत एव निद्यं कृत्साहँ। शिष्टं स्पष्टम्‌ ।।८९॥ 


एवं तत्र वैराग्योत्पत्तये तं निदित्वा पूर्वारब्धं आत्मानात्मविवेचनं 
नुवरत॑यति। पंचीकृतेभ्य इति । 

पंचीकृतेभ्यो भूतेभ्यः स्थूलेभ्यः पूर्वकर्मणा | 

समुत्पन्नमिदं स्थूलं भोगायतनमात्मनः ॥ 

अवस्था जागरस्तस्य स्थूलार्थानुभवो यतः॥।९०॥ 

पूर्व तावत्‌ नभआदीनि सूक्ष्माणि भूतानि परस्परांशैः मिलितानि 
स्थूलानि संति स्थूलशरीरहेतव इत्युक्तम्‌ । तत्र पंचीकरणं न शब्दतः 
स्पष्टं कथितं तदिदमुक्तं पंचीकृतेभ्य इति। अत एव स्थूलेभ्यः पृथिवी- 
त्यादिव्यवहारयोग्येभ्यः भूतेभ्यः, तत्रापि देवतिर्यङमनुष्यादि-शरीरप्रभेदे 
बीजमाह पूर्वक्मंण इति। पुण्यपापमिश्रानुसारेण देवादिशरीरोत्पत्तिरिति 
'भाव:। इदं प्रत्यक्षसिद्ध, आत्मनो जीवस्य, भोगायतनं यदवच्छेदेन भोगो 
जायते तःट्घोगायतनं सुखदुःखसाक्षात्कारावच्छेदकमित्यर्थः। समुत्पन्नं 
असंकरेण जातमित्य्थः। तत्तत्कर्मानुसारेण कर्मफलदाता सर्वज्ञः इश्वरः 
तत्तच्छरीरं तस्मे तस्मे ददातीति संकरशंकाया नावसरः इति समुपसगण 
पूर्वेकमेणेति-पदसहितेन द्योतितम्‌ । इदानीं स्थूलदेहः यदात्मत्वेनाभिमन्यते 
तां अवस्थामाह तस्य व्यावृत्तत्वं आत्मनः अनुवृत्तत्वं च सम्यग्बोधयित्वा 
तत्रानात्मत्वं स्पष्टयितु। तस्य स्थूलदेहस्य अवस्था असाधारणी भोग- 
हेतुत्वप्रयोजकः काल: जागरः, “ इंद्वियंरर्थोपलब्धिर्जागरितं ” इति लक्षण- 
लक्षिता जाग्रदवस्थेत्यर्थः। तदेव विद्वदयति स्थूळार्थानुभवो यतः, अथषु 
स्थूलत्वं च दिगाद्यभिमानि-देवतानुगुहीत-श्रोत्रादीन्ब्रियगृह्यमाणत्वं 
शब्दादिषु। स्वप्न इन्द्रियाणां उपरतव्यापारत्वात्‌ वासनामयानां 
शब्दादीनां देवतानगृहीतेन्द्रिय-गृह्ममाणत्वं नास्ति। मनसः इन्द्रियत्वपक्षे 
इन्द्रियगृह्यमाणत्वेपि तत्र तद्‌ग्राहकत्वेन प्रसिद्धेर्द्रियगृह्यमाणत्वं नास्ति 
इति भावः। यतः यस्मात्‌ स्थूलशरीरात्‌ तत्राभिमानात्‌ स्थूार्थानुभवः, 
ततः तत्कारणात्‌ तस्य स्थूलदेहस्य जागरः अवस्थेत्यर्थेः।। ९०॥। 


उक्तमर्थं विशदयति । वाह्यंद्रियरिति। 
बाह्येन्द्रियेस्थू लपदार्थसेवां 
स्रक्‍चन्दनस्त्रथादि-विचित्र-रूपाम्‌ । 


करोति जीवः स्वयमेतदात्मना 
तस्मात्प्रशस्तिवंपुषोस्य जागरे ॥९१॥ 


बाह्येंद्रिये: त्वग्श्राणचक्षुरादिभिः, स्रक्चन्दनस्त्र्यादिविचित्ररूपां 
रूप्यंते विषयीक्रियन्ते इति रूपाणि विचित्राणि च तानि रूपाणि च, स्रक्च 

चन्दनं च स्त्री च आदिः येषां तानि स्रक्चन्दन-स्त्यादीनि तानि विचित्र 
रूपाणि यस्यां सा खक्चन्दन-स्त्र्यादिविचित्ररूपा तां ख्रक्चन्दन-स्त्र्यादि- 
विचित्ररूपा, स्थूळपदार्थसेवां, पदार्थेषु स्थूलत्वं पूर्वमुक्तम्‌, अभिमानि- 
देवतान्‌ग्रह-प्रयोज्य-सुखदुःखानुभवं, जीवः प्रत्यगात्मा, एतदात्मना स्थूल- 
देहात्मना मनोद्वारा स्थूलशरीर-प्रतिफलितस्वरूपेण स्थ्लशरी राध्यस्तात्म- 
भावेनेति थावत्‌, स्वयं करोलि। स्वप्ने तावत्‌ स्थूलदेहे मनस्संयोगा- 
भावात्‌ तत्र स्वरूपप्रतिफलनमपि नास्ति इति तस्य तदा भोगहेतुत्वं 
नास्ति, अपितु तदा कल्पितस्य अन्यस्य स्थूलदेहस्येव वासनामयस्य । 
प्रसिद्धं किल स्वप्ने प्रसिद्-स्थूळ्देहव्यतिरिक्त-तियेग्देवादि-देहरूपेण 
भोगान्भृंजत इति। तस्मादस्य वपुषः स्थूलस्य देहस्य जागरे जाग्रदवस्थायां 
प्रशस्तिः प्रामुख्यमित्यर्थः। स्वप्नसुषुप्त्योरत्र अभिमानस्य॑वाभावादिति 
भावः। इत्थं च तयोरवस्थयोरभासमानस्य जाग्रति परं प्रतीयमानस्या- 
नात्मत्वं व्यावृत्तत्वात्‌ सिद्धमिति भावः। सरवावस्थासाक्षिणस्त्वात्मनः 
अनुवृत्तत्वादेतदिभिन्नत्वं सुज्ञानम्‌ ॥९१॥ 


प्रथा कश्चिदपि लोके स्वीयं गृहं स्वात्मत्वेन नमनृते तथा मन्तव्ये 
स्थूलदेहे अहंता सुतरां न कार्यत्यभिप्रायेणाह। सवे इति। 


सर्वोपि बाह्यःसंसारः पुरुषस्य यदाश्रयः । 
विद्धि देहमिदं स्थूलं गृहवद्गृहमेधिनः ।। ९२॥ 


संसारो द्विविधः वाह्य आन्तरश्चेति। तत्र आन्तरः सुखदुःस्व- 
करतृत्व-भोक्तृत्वादिः। वाह्यः जन्मजरामरण-स्थील्यवाल्यादिः। उत्तर- 
इलोके निरूपयिष्यते बाह्यः सर्वोपि संसारः। असंसारिणः पुरुषस्य 
यदाश्रयः यत्र तादात्म्याध्यासनिवन्धनः तत्‌ इदं स्थूलदेहं गृहमंधिनः 
गुहस्थाश्रमिणः कुटुम्बिन इति यावत्‌ । गुहवत्‌ सदनवत्‌ विद्धि जानीहि। 
प्रसिद्धं खल लोके एक गृहमाश्नित्य वर्तेमान: कळत्रादिक-मजेयति। नहि 
गृहस्याप्यभावे विवाहादौ प्रयतते कश्चित्‌। तथा स्थूलदेहं आत्मत्वेन मन्वान 
एव तदीयधर्मान्‌ जरामरणादीन्‌ स्वकोयान्मनृते दुःखमनुभवति च नान्यथा । 
नहि सुषुप्तौ स्थूळदेहाभिमानशून्यस्य जरारोगादिपीडेति भावः। अतः 
गुहूवदत्यंतभिन्नत्वेन ज्ञेये अहंता न युक्तेति भावः ।॥९२॥। 


६० श्रीविवेकचूडामणिः सव्याख्यः 
तमेव वाह्यं संसारं विशद्यति। स्थूलस्येति। 


स्थूलस्य संभवजरामरणानि धर्माः 
स्थौल्यादयो बहुविधाः शिशुताद्यवस्थाः । 

वर्णाश्रमादि-नियमा बहुधासयाः स्युः 
पृजावमान-बहुमानमुखा विशेषाः ॥ ९३॥ 


संभवः उत्पत्तिः, जरा वार्धक्यं, मरणं मृतिः, स्थौल्यं अवयवोपचयः, 
आदिपदेन तदपचयरूपकाश्यं शौक्ल्यकारष्प्यादिवर्णाः वहुविधाः, वह्वयः 
विधाः येषां ते धर्माः बहुविधाः। शिशुता आविः यासां कुमारता युवत 
वृद्धतानां ताः अवस्थाः, यद्यपि जराशब्देन पूर्व वृद्धता अग्राहि, अथाप्यत्र 
रिझुताद्यवस्थामध्ये पुनग्रेहणे न दोषः, वर्णाश्रमादिनियमाः वर्णाः ब्राह्मणत्व 
क्षत्रियत्व-विद्त्व-शूद्रत्वातति आश्रमाः ब्रह्माचर्य-गारहेस्थ्य-वानप्रस्थत्व- 
संन्यासाः, आदिपदेन गोत्रसूत्रादयः तेषां नियमाः, ब्राह्मणत्व-ब्रह्मचर्याश्यु- 
चित-धर्मा:, कुलाद्याचाराश्च। बहुधा आमयाः ज्वरशिरोवेदनाप्रभृतय: । 
पुजावमान-बहुमानमुखाः विशेषाश्च स्यु: । पूजा गधपुष्पादिकृता, अवमानः 
वाचाप्यनादरणादिरूप-तिरस्कारः अक्ष्णाप्यनीक्षणादिशच। बहुमान: उच्चा- 
सनोपवेशनादिः एतन्मुखा विशेषाश्च स्युः। जातकर्मादि-संस्काराणां 
शरीरस्येव क्रियमाणत्वात्‌ तत्तदाश्रमचिह्वानां च शरीर एव उपलम्य- 
मानत्वात्‌ वर्णाश्चमादिनियमाः स्थूलस्य शरीरस्य इत्यक्तम्‌ । यद्य- 
प्यान्तराः नियमाः संत्येव अन्तरंगस्य। अथापि प्रत्यक्षानियमा अस्येत्यभि- 
प्रायः। यद्ठा यैनियमै: अयं ब्राह्मणः अयं ब्रह्मचारीत्यादिकं ज्ञातं परेणापि 
शक्यते ते नियमा इत्यर्थः। ते तावक्नियमाः शरीरसंस्कारद्वारा चित्तं 
संस्कुवेन्ति। तद्वारा ज्ञानोपयोगित्वं भजन्त इति अध्यासेनापि ते नियत- 
मादतेव्याः, इतरे धर्माः बन्धकत्वात्‌ पूजावमानादयः नादर्तव्या इति 
भावः ॥।९३॥। 


एवमनात्मानं स्थूलदेहं तन्मूलक संसारबन्धं च वर्णाश्रमादि- 
धर्मानुष्ठानेन तस्य मोचकत्वरीतिमपि निरूप्य इदानीं सुक्ष्मशरीर 
तिरूपयितुमारभते बुद्धीत्यादिना पंचभिः इलोकेः । 

बुद्धीन्द्रियाणि श्रवणं त्वगक्षि, घाणं च जिह्वा विषयावबोधनात्‌ । 
वाक्पाणिपादा गुद्मप्युपस्थं कर्मेन्द्रियाणि प्रवणानि कर्मसु ॥९४।। 


कर्णशष्कुल्यवच्छिन्नं नभ: श्रवणं श्रोत्रं, त्वक्‌ त्वचि स्थितमिन्द्रियं, 
अक्षि नेत्रगोलकावच्छिन्नं चक्षुरिन्द्रियं घराणं नासावच्छिन्नं, जिह्वा 
रसनेन्द्रियं, एतानि पंच शब्दस्पर्श-रूपगन्ध-रसात्मक-विषयावबोधनात्‌ 
तत्तज्ज्ञानजननात्‌ वृद्धींद्रियाणि ज्ञानेंद्रियाणीति कथ्यन्त इति शेषः। 
वाग्वागिद्वियं वचनशीलं, पाणिः हस्तेस्द्रियं आदानशीलं, पादः विहरणशीलं 
पादेन्द्रियं, गुदं उपस्थं अनयोः क्रमेण शारीर-कट्नि-द्रवरूप-हेयभागोत्स्जन- 
हेतुत्वं। एतानि वचनादि-कर्महेतुभूतानीति कर्मेन्द्रियाणीत्युच्यंते इति 
शेषः। तत्र हेतुः प्रवणानि, व्यग्राणि कर्मसु वचनादिष्वित्यर्थः ॥९४॥ 


एवं बाह्यानि दशेन्द्रियाण्युक्त्वा एतानि सर्वाण्यपीर्द्रियाणि यत्संबन्थे 
कार्यं कर्तृं ज्ञानं जनयितुं च प्रभवन्ति नेतरथा तादृशमन्तःकरणं प्रधानं 
निरूपयति चातुविध्येन सनिमित्तं निगद्चत इत्यादिना । 


निगद्यतेऽन्तःकरणं मनो धीरहं 
कृतिश्चित्तमिति स्ववृत्तिभिः | 
मनस्तु संकल्पविकल्पनादिभिः 
बुद्धिः पदार्थाध्यवसायधमंतः ॥९५॥ 


अत्राभिमानादह-मित्यहंकृतिः 
स्वार्थानुसंधानगुणेन चित्तम्‌ ॥९६॥ 


अन्तःकरणमेकमेव स्ववृत्तिभिः वक्ष्यमाणाभिः मनः, धीः बुद्धिः, 
अहंकृतिः अहंकारः, चित्तमिति च चतुर्धा निगद्यते इत्यर्थः । नामचतुष्टय- 
निमित्तवृत्तीराह संकल्पविकल्पनादिभिः मन इति, संकल्पः सम्यक्त्वबुद्धिः 
विकल्पना विविधं कल्पना संशय इति यावत्‌। पदार्थाध्यवसायः पदार्थ- 
निर्णयः तद्रूपधर्मतः वृत्तितः बुद्धिरुच्यते। अत्र शरीरादौ अभिमानात्‌ 
अहमित्यध्यासात्‌ अहंकृति: अहंकार इति च उच्यते । स्वार्थातृसंधानगुणेन 
स्मरणवृत्येत्यर्थः चित्तमिति कथ्यते ॥९६॥। 


६२ श्रीविवेकचूडार्माणः सव्याख्यः 


एवं सत्वांशोपेतैः प्रत्येकं पंचभिः भूतैः क्रमेण जायमानानि ज्ञानेन्द्रि 
याणि प्रत्येकं तैरेव रजोगुणोपेतैः उत्पद्यमानानि कर्मेन्द्रियाणि, सत्व- 
प्रधानानां तेषां समष्टिकार्यमन्तःकरणं च निरूप्य इदानीं रजोंशोपेत- 
भूतपंचक-समष्टिकार्य सूक्ष्मशरीरघटक प्राणमाह। प्राणापानेति। 


प्राणापान-व्यानोदान-समाना भवत्यसौ प्राणः । 
स्वयमेव वृत्तिभेदात्‌ विक्गृते-भेदात्सुवर्ण-सलिलमिव ।।९७।। 


यथा एकमेव सुवर्णं कटकं केयूरं कुण्डलमित्यादि-विक्ृतिभेदेन 
भवति, यथा च विकृतेभेंदेन एकमेव जलं नदी कुल्या तटाकमित्यादिरीत्या 
भेदेन भवति तथा असौ शरीरानन्तस्संचारी प्राण: स्वयमेव वृत्तिभेदात्‌ 
घ्राणनापानन-व्यानन-समाननोदाननरूपवृत्तिभेदात्‌ प्राणापान-व्यानोदान- 
समाना इति भेदेन भवति। सुवर्णसहित सलिलं सुवर्णसलिलमिति विग्रहः । 
प्रत्येकमर्थो बोड़व्यः। यथा विक्कतेभदात्‌ एकमेव सुवर्ण भिन्नत्वेन व्यव- 
हियते यथा च विकृतेभेदादेव एकमेव जलं तरंग-फेनबुद्बुदादिभेदेन व्यव- 
हियते तद्वदित्यर्थः । तत्र घ्राणनं मुखनासिकाभ्यां निष्क्रमण-प्रवेशनं, 
अपाननं मलादीनां अध्ोनयनं, व्याननं अशितपीतान्नरसादेः नाडीमुखेषु 
वितननं, ऊर्ध्वं नयनं उदाननं वमनकाले, भुक्तस्यान्नरसादेः पाकार्थं 
जाठराग्ने: समुन्नयनं समाननं इति वृत्तयः पंच घ्राणस्य ॥९७॥। 


इदानीं ज्ञातेर्द्रियादीनि यत्कथनार्थ-मभिहितानि तत्सूक्ष्मशरीरं 
विशिष्टमाह । वागादीति। 


_वागादिपंच श्रवणादिपंच प्राणाद्पिंचा-भ्रमुखाणि पंच । 
बुद्ध्याद्यविद्यापि च काम-कमंणी पुर्यष्टक सुक्ष्म-शरीरमाहु। ९ ८॥ 


| वागादिपंच कर्म त्द्रियाणि, श्रवणादिपंच ज्ञानेन्द्रियाणि, प्राणादि- 

पंच प्राणपंचक, अभ्रमुखाणि पंच आकाशादि-सूक्ष्मभूतपंचक । बुद्धघादि- 
अन्तःकरणचतुष्टयं, अविद्या अध्यासः, कामकूर्मणी कामः इच्छा कर्म 
धर्माधर्माख्यं। एतत्सर्वं मिलितं पदार्थाष्टक-समृदायोपेतं पुर्यष्टकं सूक्ष्म- 
शरीरमाहुः वेदान्तिन इति शेषः। वागादिपंचकं १, श्रवणादिपंचकं 
२, प्राणपंचक ३, भूतपंचकं ४, बुद्धधादिचतुष्टयं ५, अविद्या ६, कामः 
७, कर्मे ८॥९८॥ 


श्रीविवेकचूडामणि: सव्याख्यः ६३ 


अस्याप्यनेक-पदार्थेसंघातरूपत्वात्‌ संहतानां गृहवत्‌ परार्थत्वात्‌ 
अनात्मत्वं स्पष्टं कथयति। इदमिति। 


इदं शरीरं शृणु सूक्ष्मसंज्ञितं, छिंगंत्वपंचीकृत-भूतसंभवम्‌ । 
सवासनं कर्मेफलानुभावक स्वाज्ञानतोऽनाकि-रुपाधिरात्मनः। ९९॥ 


सूकष्मसंज्ञितं सूक्ष्ममिति संज्ञा सूक्ष्मसंज्ञा सा अस्य संजातेति सूक्ष्म- 
संज्ञितं, इदं शरीरं। तस्य जन्यत्वादपि नित्यात्मरूपत्वं नेत्याह अपंची- 
कृतभूतसंभवं । अपंचीकृतानि यानि भूतानि गगनादीनि पृथूव्यंतानि 
तेभ्यः संभवः उत्पत्तिः यस्य तत्‌, इदं सूक्ष्मसंज्ञितत्वे हेतु: । छिगं 
लिगि इत्यस्माद्धातोः ज्ञापकमात्मन इत्यर्थः । वागादीनां करणानां 
जडानां अधिष्ठातारमन्तरा तत्तत्कायं प्रवृत्यनुपपत्ते; अचेतनं चेतना- 
धिष्ठितं कार्यं करोतीति व्याप्तेः रथादौ दुष्टत्वात्‌ । बहिरन्तःकरणघटितं 
इदं शरीरमेव लिगमित्युच्यते इत्यर्थः। तुरवधारणे, सुषुप्तौ ज्ञानस्य 
सरवेमतसिद्धत्वाभावात्‌ जागरे स्वप्ने च मनोमूलकतयेव ज्ञानस्य जायमान- 
त्वात्‌ मनसोपि जडस्य आत्मप्रतिफलनमन्तरा इतरप्रकाशकत्वासंभवात्‌ 
आत्मप्रतिविवग्राहित्वेन आत्मज्ञापक-मनोघटितत्वाच्च अस्य दारीरस्य 
छिगत्वमित्यपि बोध्यम्‌। नेदं स्थूलकारणयोः संभतीति च। आत्मनः 
निर्धमेकत्वात्‌ स्थूलशरीरस्य तदा तदा विनाशित्वेन वहुत्वादामोक्षं 
स्थायित्वासंभवात्‌ पूर्वपूर्व-संस्काराणां जनिष्यमाणानुभव-जन्यसंस्काराणां 
चे आमोक्षं स्थायिलिग-शरीरमेवाश्रय इत्याह सवासनमिति । वासनाभिः 
अनुभवजन्यसंस्कारेः सह वर्तत इति सवासनम्‌ । भोगहेतुत्वमप्यस्मेवेत्याह, 
कर्मफलानुभावक कर्मेण: पुण्यस्य पापस्य च क्रमेणफले ये सुखदुःखे तदनुभवः 
भोगः तज्जनकं । सुषुप्तौ सवासनस्य छिंगशरीरस्य विलीनत्वादेव कर्मज- 
सुखदुःस्वानृभवाभावः। जाग्रत्स्वप्नयोस्तु तथाविधस्य लिगशरीरस्य 
सत्वा्तदनुभवः इत्यन्वयव्यतिरेकाभ्यां भोगहेतुत्वं तस्य ज्ञेयं। आत्मनः 
अनादिरुपाधिः इदं लिगशरीरं, सूक्ष्मभूतज॑न्यमपि महाप्रलयादावपि 
अभिव्यक्त्यनभिञ्यक्तिभ्यां एकमेवाऽविदेहकेवल्यं अवतिष्ठत इति 
स्थूलशरीरवत्सादित्वं नास्ति। ननु अविद्याशब्दिताध्यास-कामकमणां 
भिन्नभिन्नानामेव तदा तदा जायमानत्वात्‌ तद्घरटिर्तालगशरीरस्य कथ- 
मेकस्यैव स्थिरत्वं संभवतीति चेत्‌। तेषां तथात्वेपि वागादीन्द्रियाणां 


६४ श्रीविवेकचूडामणिः सव्याख्य: 


वाह्यानां अन्तःकरणस्य च बुद्धयादेरभिन्नानामेव आमोक्षं स्थितेरेकत्वं- 
मन्तव्यम्‌ । नच वाग़ादावपि भेदो बक्तव्यः, गोरवात्‌। कमंप्रतिबन्धा- 
त्मकत्वाद्यपपादन-संभवात्‌ । सर्वकर्म-संस्कारास्पदस्य अन्तःकरणस्य 
भेदस्य सुतरा वक्तुमशक्यत्वात्‌ । तत्रापि भेदे कृतहानाकृताभ्यागमापतेः । 
पुर्टकत-कमाद्याक्र्यस्य अन्तःकरणस्य नष्टत्वात्‌, नूतनांतःकरणे कर्म- 
वासनाद्यभावात्‌ संसारानुपपत्तिश्च । वालकस्य स्तन्यपाने प्रदत्तिनेस्यात्‌ 
आत्मनः निर्धेमंकत्वात्‌ अविद्याया एकत्वात्‌ सुखदुःखादि-संकरप्रसंगात्‌ । 
सपप्तौ भोगस्मत्याद्यत्पत्तिप्रसंगात्‌, अतो गौरवाढुक्त-दोषाच्च वागादीनां 
वडे्च आविदेहकेवल्यं अभिन्नानामेव स्थितिरिति मन्तव्यम्‌ । यद्यपि 
तेयां प्रागभावाप्रतियोगित्व-झूपानादित्वं अविद्याया इव न संभवति, तथापि 
सक्र्त्पन्नानां अभिन्नानामेव स्थितिरिति तात्पयंण अनादित्वमुक्तम्‌ । 
वस्तुतः आत्मनः एकत्वेपि ज्ञानिष्वपि वर्तमानस्य ब्रह्मवित्‌ ब्रह्मविद्वरः 
भेदेनेव उपादिनीयत्वात्‌ ' यावत्कार्यमवस्थायि-भेदहेतोरुपाधिता ” 
इति लक्षणं लिगशरीरस्य निष्प्रत्यृहमिति उपाधित्वं तस्य। ननु असंगत्वेन 
केनाप्यन्‌पधीवमानस्य आत्मनः कथं लिगेन सोपाधिकत्वं इत्यत आह 
स्वाज्ञानतः, स्वस्वरूपस्य इदानीमज्ञातत्वात्‌ तन्मूलक: कल्पितः उपाधि- 
रित्यथः ॥९९॥ 


अस्य सूक्ष्मशरीरस्य असाधारणीमवस्थामाह। स्वप्न इति। 


स्वप्तो भवत्यस्य विभक्त्यवस्था, स्वमात्रशेषेण विभाति यत्र । 
स्वप्ने तु बुद्धिः स्वयमेव जाग्र-त्कालीन-नानाविधवासनाभिः ।। 
कर्तरादिभावं प्रतिपद्य राजते, यत्र स्वयंज्योतिरयं परात्मा ।। १००।। 


अस्य सूक्ष्मशरीरस्य, विभक्त्यवस्था भेदकावस्था, स्वप्नो भवति । 
जागरस्य स्थूछसाधारणत्वात्‌ सुषुप्तावस्येव लीनत्वात्‌ स्वप्न एव सूक्ष्मस्य 
प्राधान्यमिति भावः। तत्र हेतुं संगुण्हाति स्वमात्रेत्यादना। स्वमेव 
स्वमात्रे तस्य शेष: अवसिष्टत्वं अभिमन्यमानेन स्वेनैव केवलमित्यर्थः । 
तदा स्थूलदेहे अभिमानाभावात्‌ सूक्ष्मदेहस्यैकस्यैव विशेषतो भिसन्य- 
मानत्वमिति। यत्र स्वप्ने स्वमात्रपरिरेषेण स्थूलाभिमानं परित्यज्य 


श्रीविवेकचूडामणि: सव्याख्य: ६५ 


सूक्मशरीरमात्रविषयकेण अभिमानेन विभाति प्रकाशते, आत्मा इति 
शेष: । संगृहीतमर्थ स्वमात्रशेषत्वं विवृणोति स्वप्नेत्वित्यादिना। स्वप्ने तु 
स्वप्नावस्थायां बुद्धिः अन्तःकरणं, स्वयमेव कारकान्तरनिरपेक्षं, 
जाग्रत्कालीन-चानाविधवासनाभिः जाग्रदवस्थायां जातै: बहुविधैः संस्कारैः, 
कर्व्तादिभावं कतुंत्व॑ कत्वं क्रियात्वं करणत्वं अधिकरणत्वं सकल-क्रिया- 
कारकभावमिति यावत्‌ । प्रतिपद्य प्राप्य, राजते प्रकाशते। ननु जडस्य 
अन्तःकरणस्य कथमीदृशी शक्तिः ? शरीरान्तर्गंतनांडीषु हिताभिधानासु 
यदा मन: संचरति तदा स्वप्न इति श्रुत्या प्रतीते: तत्र प्रकाशस्य दूरापास्त- 
त्वात्‌ इति चेत्तत्राह यत्र स्वयं ज्योतिरयं परात्मा इति। “न तत्र सूर्यो 
भाति न चन्द्रतारकं नेमा विद्युतो भान्ति कुतोयमर्निः। तमेव भान्तमनुभाति 
सर्वं तस्य भासा सर्वमिदं विभाति” “ यदादित्यगतं तेजो जगद्धासंयते5- 
खिलं। यच्चन्द्रमसि यच्चाग्नौ तत्तेजो विद्धि मामकं” इति श्रुति 
स्मृतिभ्यां जेगीयमानमहिम्नः पराप्रकाञ्यस्य ज्योतीरूपस्य चेतन्यज्योतिषः 
परमात्मनःसंबंधात्‌ अन्तःकरणस्य इयं शक्तिः जाग्रत्कालिक-वासना- 
सहकृतस्य । ननु ` सत्यं ज्ञानं " ˆ विज्ञानमानन्दं ब्रह्म ” “ अयमात्मा ब्रह्म 
सर्वानुभूः ` प्रज्ञानं ब्रह्म” ` कृत्स्तः प्रज्ञानघन एव ” इत्यादिश्रुतिभ्यः 
आत्मनः सार्वदिक-चैतन्य-ज्योतीरूपत्वेन स्वयंज्योतिष्ट्वस्य सर्वदा सत्वेन 
कि विशेषतः यत्र स्वयंज्योतिरयं परात्मा इति स्वप्न एव तदुच्यते इति 

च्छुणु तत्र कारणम्‌ । बृहृदारण्यकगत-ज्योतिT्राह्मणस्य आमूरचूडं 
परिशीलनेन इदं स्पष्टं सुञ्ञानं। तत्र हि “ किज्योतिरयं पुरुषः” इति 
जनकेन पृष्टो भगवान्‌ याज्ञवल्क्यः आदौ सर्वलोकप्रसिद्ध सूर्यं तस्मिन्नस्तमिते 
चन्द्रमसं तस्मिन्नस्तं याते अग्नि तस्मिन्शान्ते वाचं शान्तायां च तस्यां 
आत्मानं ज्योतिरुवाच शान्तायां वाचि किज्योतिरेवायं पुरुष इत्यात्मे- 
वास्य ज्योतिर्भवतीति आत्मनैवायं ज्योतिषास्ते पल्ययते कमं 
कुरुते विपल्येतीत्यन्तेन। यद्यपीदं ज्योतिष्ट्वं सदातनं, तथापि जाग्रति 
करणाझनुग्राहकाणां इतरेषां आदित्यादीनां बाह्यानां ज्योतिषां सत्व- 
दशायां आणन्तरबाह्म-कार्यंकरण-संघातव्यवहारस्य संकुलतायां च न 
विविक्तं दर्शयतुं शक्यते । सुषुप्तौ विविक्तत्वेपि प्रकाश्यवस्तुतोभावात्‌ 
तदा सर्वस्य दृश्यस्य लीनत्वात्‌ । यद्यप्यस्ति अज्ञानं तथापि तद्‌ अभाव- 


रूपत्वेन चर्चास्पदमतः जाग्रत्काल इव यत्र व्यवहारः सवो वर्तते अपितु 

बाह्यज्योतींषि न संति स्थूलशरीर नास्ति बाह्यकरणानां चोपरतव्यापारत्वं 
तदा मनः एकमेव आत्मज्योति:प्रतिफलनमहिम्ता जाग्रद्वासनाविझिष्टं 
सर्वाकारतां भजते इति विविक्ते तस्मिन्काले स्वयंज्योतिष्ट्वमुपदिश्यमानं 
सुग्रहं भवतीत्यभिप्रायेण अत्रायं पुरुषः स्वयंज्योति ” रित्युक्तिः। यथा 
सवेदापि सजातीय-विजातीय-स्वगतभेदरहिताबाधित-ब्रह्मरूपेण जगतः 
सत्त्वेपि सृष्टेः प्राक्‌ “ सदेव सोम्येद-मग्र आसीदेकमेवाद्वितीयं „ इति 
श्रोतुबुध्यारोहाय छान्दोग्ये उपदिष्टं तद्वत्‌ स्वप्ने मनसः जाग्रत्संस्कार- 
युक्तस्यापि जडस्य परप्रकाश्यत्वनियमात्‌ चेतन्य-ज्योतिस्स्वरूप-परमात्म- 
प्रतिफलनवशादेव  सूर्यचन्द्रादि-प्रकाशक-रूपेण घटपटादिप्रकाञ्यरूपंण 
परिणममानत्वयोग्यता । अत एव अन्धादयोपि स्वप्ने पदार्थान्पश्यत्ति । 
तेषां जागरे चक्षुरभावात्‌ कथं दर्शनं ? मन एव चक्षूरूपेण आत्मशक्त्या 
परिणमत इत्येव वक्तव्यं । एवं चक्षुरादित्यादि-ज्योतिरभावदशायां प्रति- 
भासमान-सकळपदार्थंभासकत्वं आत्मन एवेति श्रोतुबुद्धौ स्फुटमारोहयितुं 
शक्यत्वात्‌ यत्र स्वयंज्योतिरयं परात्मा इति श्रृत्यनुसारेणोक्तं मूले 
।।१००।॥। 


आलोकदानेन सकळप्राणि-प्रेरकोपि सूर्य: यथा तत्कर्मभिः न सज्यते 
एवमात्मापि बुद्धिक्ृत-क्मेणेत्यसंगत्वमपि प्रसंगादाह ज्योतिष्ट्व 
स्वाभाव्यात्‌ । धीमात्रकोपाधिरिति। 


धीमात्रकोपाधि-रशेषसाक्षी 

न लिप्यते तत्कृतकरमलेपे: । 
यस्मादसंगस्तत एव कमभि: 

न लिप्यते किचिदूपाधिना कृते: ।। १० १॥ 


धीरेव धीमात्रं स्वार्थे कप्रत्ययः, धीमात्रकं उपाधिर्यस्य स्वप्नं 
घीमात्रकोपाधिः तत्कृतकर्मलेपैः तया धिया कृतानि यानि कर्माणि तेषां 
लेपः संबन्धे: न लिप्यते विदिष्टो न भवति। तत्र हेतुः अशेषसाक्षीति, 
अकतृंत्वे सति बोद्धत्वस्यैव साक्षित्वात्‌, कर्तुरेव कर्मेलेपात्‌, नहि लोकेपि 
वादिप्रतिवादिकर्मंभिः संबध्यते साक्षी, तद्ठदित्यर्थः। ' असंगोह्मयं 
पुरुषः ” “ असंगो नहि सञ्जते ” इत्यादिश्रुत्यनुसारेणासंगत्वाच्च । बुध्या 

वागादिना वा केनाप्युपाधिना क्रियमाणकर्मलेपोप्यस्य नास्तीत्याह यस्मा- 
दसंग इति। तत एव असंगत्वरूपकारणादेव उपाधिना कृते: शरीरेण वा 
वाचा वा मनसा वा केनाप्युपाधिना कृतै: कर्मभिः समीचीनासमीचीन- 
कर्मभिः किचिदपि न लिप्यते न संबद्धो भवति ॥१०१॥ 

संगस्तूपाधि-कल्पितः, वास्तविकमसंगत्व-मित्युपपादयति। सरवति । 

सर्वेव्यापृति-करणं लिंगमिदं स्याच्चिदात्मनः पुंसः । 

वास्यादिकमिव तक्ष्णः तेनेवात्मा भवत्यसंगोयम्‌ ॥ १०२॥। 

चिदात्मनः ज्ञानस्वरूपस्य, पुंसः पुरुषस्यात्मनः, इदं लिंगं बुध्यादि- 
घटितं लिगशरीरं, तक्ष्णः, त्वष्टुः, वास्यादिकमिव तक्षणकरण-द्रव्य- 
बिशेषादिकमिव सर्वेव्यापृतिकरणं सकळव्यापारासाधारण-कारणं, 
तक्ष्णोपि तक्षणकरणसत्व एव दार्वादि-तक्षणसामर्थ्यं न स्वभाविक, तथा- 
त्मनोपि आज्ञानिकलिगशरीरसंबन्ध एव सकलोव्यवहारः । अत एव सुषुप्तौ 
न व्यवहारः लिगशरीरसंबंधस्य तदा अभावात्‌। तेनेव लिंगशरीरसत्वे 
व्यापृतिः तदभावे तदभाव इति लोकसिद्धहेतुनेव। अयं आत्मा। असंगः 
वास्तविक-सकलव्यवहार-संगहीनः भवतीत्यर्थः ॥ १०२॥। 

ननु अहंप्रतीतिविषयस्यैवात्मत्वात्‌ अहमन्धः अहं बधिरः अहं मूकः 
अहमुच्छवसिमि क्षुत्पिपासापीडितोस्मि अहं करोमि सुखी दूःखीत्यादि- 
बहुतर-धर्मसंवन्धात्‌ असंगत्वमनुपपन्न-मात्मन इति चेत्‌, तेषां सर्वेषां 
धर्माणां तत्तदुपाधिगतत्वादात्मनः कोपि धर्म: सांसारिकः नास्तीति वक्तुं 
उपाधि-धर्मान्‌ विभजते । अन्धत्वेत्यादिना । 

अन्धत्व-मन्दत्व-पट्त्वधर्माः 
सौगुण्य-वेगुण्य-वशाद्धि चक्षुषः । 
बाधिरय-मूकत्व-मुखास्तथेव 
श्रोत्रादिधमा न तु वेत्तुरात्मनः ॥ १०३॥ 

आदौ बहिरिन्द्रियधर्मानाह । चक्षुषः सोगुण्य-वशात्‌ पटुत्वं, 
वैगुण्यवशादन्धत्वं मन्दत्वं । एवं श्रोत्रवेगुण्यात्‌ बाधिर्यं मन्दत्वं। तत्सौ- 
गुण्यात्‌ पटुत्वं । वागिन्द्रियवेगुण्ये मूकत्वं, तत्सौगुण्ये पटुत्वं । एवं त्वग्घाण- 
रसनरूपेषु ज्ञानेन्द्रियेषु पाणिपादादिषु कमन्द्रियंघु च वेदितव्यम्‌ । एतत्सर्व 

नात्मन:। तत्र हेतुमाह वेत्तुरिति। चक्षुरादौ मन्दत्वपटुत्वादिक वर्तमानं 
साक्षिणात्मना वेद्यत इति न वेद्यस्य वेत्तुधमंत्वं संभवतीति भाव: | तुरव- 
धारण नैवेत्यर्थः ॥ १०३॥ 

उच्छ्वास-क्षुत्पिपासादेः प्राणधर्मत्वमाह। उच्छ्वासेति। 
उच्छ्वास-निइवास-विजुंभण-क्षुत्‌ प्रस्पंदनाद्युत्क्रमणादिकाःक्रियाः । 
प्राणादिकर्माणि वदन्ति तज्ज्ञाः प्राणस्य धर्मावशना-पिपासे।। १०४॥ 

प्राणादीत्यादिपदेन अपानादीनां नागादीनां चपरिग्रहः। उच्छ्वासः 
प्राणस्य, निवास अपानस्य, विजुम्भणं देवदत्तस्य, क्षुतं कृकरस्य, प्रस्पंदनं 
प्रकर्षेण चलनं व्यानस्य धनंजयस्य वा। आदिपदेन उन्मीलनपरिग्रहः । 
तत्तु कूर्मस्य, उत्क्रमणमुदानस्य, आदिपदेन वमनं तदपि तस्यैव। एतानि 
कर्माणि प्राणादीनां तज्ज्ञाः वदन्ति। इदमिदं कर्मं अस्येति विशेषज्ञाः 
इत्यर्थः। एवमदाना-पिपासे क्षुत्‌ पिपासा च प्राणस्य धमो । अत एव 
निद्रायां क्षुत्पिपासाद्यभावः तदा घ्राणे अभिमानाभावात्‌ ।। १०४॥ 


यद्येवमन्धत्वादीनां अनात्मचक्षुरादिधमेत्वं, कुतो-वा अयमात्मा 
स्वात्मानं तद्धमेवन्तं जानातीति शंकायामाह। अन्तःकरणमिति। 

अन्तःकरणमेतेषु चक्षुरादिषु वर्ष्मणि । 

अहमित्यभिमानेन तिष्ठत्याभासतेजसा ॥१०५॥ 

अन्तःकरणं मनः, एतेषु चक्षुरादिषु ज्ञानेन्द्रियेषु वागादिकर्मेन्द्रियेषु 
घ्राणादिषु, वर्ष्मणि स्थूलशरीरे च, आभासतेजसा चित्प्रतिफलन-प्रयोज्य- 
तेजसा जीवेनेत्यर्थेः। अहमित्यभिमानेन अज्ञानप्रयोज्येन तादात्म्यभिमानेन 
तिष्ठति। यतः विवेकशून्यं आत्मानात्म-विवेकशून्यं अन्तःकरणं स्वप्रति- 
` बिबं गहीत्वा चेतनीभूय चक्षुरादिकं शरीरान्तं अहमित्यभिमन्यते अतः 
तद्वशः आत्मापि तद्धर्मान्‌ अन्धत्वादीन्‌ स्वस्मिन्कल्पयित्वा अहमन्ध इत्यादि- 
रीत्या व्यवहरतीत्यर्थः। सुषुप्तावन्तःकरणे आत्मप्रतिफलनमपि नास्ति 
अहमन्ध इत्यादिव्यवहारोपि नास्ति। एवं स्वप्ने प्रतिफलनसत्वेपि 
चक्षुरादौ आभासतेजसा अन्तःकरणं न तिष्ठति स्वप्ने बाह्मकरणगणस्य 
लयादित्यपि वेदितव्यम्‌। तेनेव स्वप्नेपि अन्धत्वादिव्यवहारः जाग्रतीव 
नास्तीति भाव: ॥१०५॥ 

एवं बाह्यः सर्वे: संसारः अन्तःकरणमूलकः आत्मन इत्युक्त्वा कर्तृत्व 
सुखदुःखादिकं आन्तर तस्येवेत्याह। अहंकार इति। 


अहंकारः स विज्ञेयः कर्ता भोक्ताभिमान्ययम्‌ । 
सत्वादिगुणयोगेना-वस्थात्रितयमइ्नुते ।। १ ० ६।। 


एवं चित्प्रतिबिब-विशिष्टमन्त:करणमेव चक्षुरादौ शरीरेच अह- 
मित्यभिमानेन वर्तमानं अहंकार इति विज्ञेयं। स इति विधेयप्राधान्या- 
न्विर्देश: । अयमेव कर्ता भोक्ता इत्यभिमानी । अस्य सत्वरजस्तमोरूप- 
गुणत्रयमय-प्रकृतिकार्यत्वात्‌ सत्वादिगुणयोगेन अवस्थात्रितयं जाग्रत्स्वप्न- 
सुषुप्तिरूपावस्थात्रयं अयं अब्नुते प्राप्नोति. रजोगुणयोगेन जागरः, 
सत्वयोगेन स्वप्नः, तमसा सुषुप्तिरिति भेद: । सर्वदा गुणत्रयसत्वेपि तदा 
तदा तस्य औत्कट्यं ज्ञेयम्‌ ॥ १०६।। 


एवं कतृत्वभोक्तृत्वे आन्तरे तद्धर्मावित्युक्त्वा सुखदुःखयोरपि तद्धमंत्व- 
माह । विषयाणामिति। 
विषयाणामानुकूल्ये सुखी दुःखी विपर्यये । 
सुखं दुःखं च तद्धर्मः सदानन्दस्य नात्मनः ॥ १०७॥ 


विषयाणां शब्दादीनां आनुकूल्यं स्वकोयेच्छानुसारेण संप्राप्तौ सुखी, 
अहं सुखीति प्रतीतिः। विपर्यये प्रातिकूल्येन स्वेच्छाविरोधेन प्रसक्तौ 
दु:खी, अहं दुःखीत्यभिमानः। अतः सुखं दुःखं च तद्धर्म: तदिच्छानुरोष्षित्वा- 
त्तयोः, सदा सर्वदा आनंदस्य आनन्दस्वरूपस्य ˆ आनन्दो ब्रह्म ” “ विज्ञान- 
मानन्दं ब्रह्म” रसो वे सः” “ यदेष आकाशः ” इत्यादिश्वुतिभ्यः, 
आत्मनः न धर्म इत्यनुषज्यते । युज्यते चेतत्‌ विचार्यमाणे कालांतरे यः 
शब्द: सुखमजीजनत्‌ स एव कालान्तरे दुःखं जनयतीति प्रसिद्धं लोके । तत्र 
मनोभेदं विना नान्यस्य हेलुत्वं सुवचं विषयस्येकरूपत्वात्‌ कालस्य च। 
तेनैव शब्देन पुरुषान्तर-सुखोत्पत्तेदेशेनात्‌ तस्मिन्नेव काले अहेतुत्वा- 
योगात्‌ । मनस्तु पूर्वेमिमं शब्दं अनुकूलं व्यजानात्‌ इदानीं तु प्रतिकूलं 
मन्यते इति तस्येव सुखं दुःखं च धर्म इति॥ १०७॥। 


इदानीं श्रृतिप्रसिद्धं सदानन्दत्वं आत्मनः युक्त्या प्रतिपादयति । 
आत्मार्थेत्वैनेति । 

आत्मार्थत्वेन हि प्रेयान्‌ विषयो न स्वतः प्रिय: । 
स्वत एव हि सर्वेषां आत्मा प्रियतमो यत:।॥।१०८॥ 


हि यस्मात्कारणात्‌ विषयः स्वतः विषयत्वेन हेतुना न प्रियः प्रीति- 
गोचरः कितु आत्मार्थत्वेन आत्मनः सुखं दुःखनिवृत्ति वा जनयतीति प्रेयान्‌ 
प्रेमविषयः। यदि स्वत एव विषयत्वेन शब्दादिरूपत्वेन प्रेयान्स्यात्‌ कदापि 
प्रेस्त्वं न व्यभिचरेत्‌। त्यजंति पूर्वमिष्टत्वेन ज्ञातमपि शब्दादिक पुत्रमित्र- 
कलत्रादिकंच । शरीरमपि दण्डयन्ति घ्राणं निरुन्धन्ति मनश्च लयमापादयन्ति 
किमन्यत्‌, आनंदमयकोशत्वेन प्रसिद्धं अज्ञानमपि भंजयन्ति। तत्र कारणं 
इतरत्र आनन्दरूपत्वाभावः आनन्द-प्रयोजकत्वस्याप्यनियतत्वम्‌ । आत्म- 
नस्तु आनन्दरूपत्वस्य स्वतःसिद्धत्वात्‌ सर्वदा प्रियतमत्वं, उक्तं हि 
“मा नभूवं हि भूयासमिति प्रेमात्मनीक्ष्यते " इति। कदापि माभूवमिति 
न, अपितु सर्वदा भूयासमिति तदर्थः। तत्तु आत्मनः एकस्येव युज्यते, 
स्थूलं स्वप्ने न भासते सूक्ष्मं सुषुप्तो न, कारणं न समाधौ। शब्दादि- 
विषयाश्च न सुषुप्तिसमाध्योः । यदा स्थितिस्तेषां जागरस्वप्नयोः तदापि 
नेयत्येन आनन्दजनकत्वाभावः। इदमृपपादितमधस्तात्‌। अतः सर्वा- 
वस्थासु अनुवर्तमानः विषयाद्यभावेपि सकलप्राणिसिद्धतया सुषुप्तौ, 
ज्ञान्यनुभवेन समाधौ च आनन्दरूपत्वेन अनुभवगोचरः आत्मा स्वत एव 
निरुपाधिकतया सवषां घ्राणिनां प्रियतमो मतः, हि यस्मात्‌ ।। १०८ 


तत आत्मा सदानन्दो नास्य दुःखं कदाचन । 
यत्सुषुप्तो निविषय आत्मानन्दोनुभूयते । 
श्रुति: प्रत्यक्षमेतिद्यं अनुमानं च जाग्रति ।॥।१०९॥।। 


ततः सर्वदा सर्वेप्राणिप्रियतमत्वात्‌ आत्मा सदानन्दः सर्वदाप्यानन्द- 
स्वरूपः । अस्य दुःखं आनन्दस्वरूपस्य, कदाचन कदापि नास्तीत्यर्थः । तत्रा- 
नुभवं प्रमाणयति यदिति । यस्मात्सुषुप्तो अवस्थायां, निविषयः आनन्दहेतु- 
त्वेनाभिमत-दाब्दस्पशं-रूपरस-गन्धादि-सकलविषय-संबन्धनिर्मक्तः, आत्मा- 
नन्दः स्वरूपानन्दः स्वभावसिद्ध: अनुभूयते, सर्वेरपीति शेषः । अस्यानुभवस्य 
देहात्मानुभववन्नश्रान्तित्वं वक्तव्यमित्याह श्रुतिरिति। “ एषोस्य परम 
आनन्दः ” “ एषास्य परमा संपत्‌ इति सौषप्तानन्दस्येव अज्ञानि- 


१ 

परमानन्दत्वसंकीतेवात्‌ । युक्तं ह्येतत्‌ वेषयिकानन्द: सामयः अयं 
निरामय इति। अत एव किल सार्वेभौमोपि सहस्रशः विषयान्‌ लब्धं 
भोक्तुं समर्थोपि निद्रां विना जीवितुं न प्रभवति । तत्र कारणं स्वरूपानन्दस्य 
दुःखालिप्तत्वं। तढुक्त “ को ह्येवान्यात्‌ कः प्राण्यात्‌। यदेष आकाश 
आनन्दो न स्यात्‌ ' इति। आकाश आकाशवन्निलिप्त इत्यर्थः। सुषुप्तौ 
यद्यपि तमसा आव्रियते सुखं, अथापि जाग्रत्स्वप्न-सुखापेक्षया तस्य परमत्वे, 
कि वक्तव्यं तस्मिन्‌ तमस्यपि ज्ञानेन नाइयमाने आवरणनिवृत्या मिहिका- 
विगमे भ्राजमानः सूर्य इव स्वयं प्रकाशमान: आत्मानन्दः ईदुगिति। एवं 
श्रुतिः, प्रत्यक्षं साक्षिप्रत्यक्षं सवंजनसिद्ध, एऐतिह्यं अभियुक्तानां वचनं, 
अनुमानं आत्मा सदानन्दस्वरूपः सदा निरतिशयप्रेमास्पदत्वात्‌ यन्नेवं 
तन्नैवं, यथा शब्दादिः इत्यादि च जाग्रति प्रमाणानि आत्मनः सदानन्दत्व- 
विषये ॥ १०९॥ 


एवमियता प्रवन्धेन अनात्मनः स्थूलदेहं शब्दादिविषयान्‌ सूक्ष्मदेहं 
च विभज्य तद्धर्माइच निर्धमंकासंगात्म-तत्वप्रतिपत्यर्थं विविच्य इदानीं 
उक्तानां अनात्मनां हेतुं कारणदेहं निरूपयितुमारभते । अव्यक्तेति। 


अव्यक्तनाम्नी परमेशशक्तिः अनाद्यविद्या त्रिगुणात्मिका परा। 
कार्यानुमेया सुधियेव माया यया जगत्सर्वमिदं प्रसूयते ॥ ११०॥ 


अव्यक्तमिति नाम यस्याः, तस्याः प्रत्यक्षतः अनुपलंभात्‌ । तत्र हेतुः 
रूपादिरहितत्वं । परमेशस्य परमेश्वरस्य ब्रह्माणः, शक्तिः अचिन्त्याद्‌- 
भुतशक्तिः न विद्यते आदिः यस्याः अनादिः सा च सा अविद्या च । वस्तुतः 
न विद्यते इत्यविद्या अनाद्यविद्या । त्रयो गुणाः सत्वरजस्तमांसि यस्य 
तथाविधः आत्मा स्वरूपं यस्याः त्रिगुणात्मिका । यद्वा त्रयो गुणाः त्रिगुणाः 
त एव आत्मा यस्या: गुणत्रयस्वरूपेत्यर्थः । परा हिरण्यगर्भादि-स्वकायभ्यः 
परा उत्कृष्टा तत्कारणत्वात्‌ । अव्यक्तनामत्वे हेतुमाह कार्यानुमेया रूपाद्य- 
भावेन प्रत्यक्षगोचरत्वाभावेपि शब्दादिभिः गगनादिकमिव कार्यलिगेनानु- 
मेया। एतच्छक्त्यनंगीकारे निर्गुणस्य ब्रह्मणः खरष्ट्रत्वायोगात्‌ निष्कारणं 
कार्योत्पत्ययोगात्‌ खादिसकलविकारहेतुत्वेन श्रुत्या प्रतीयमानेक्षण- 
संकल्पादि-परिणामित्वेन मायायाः सिद्धिरिति भावः। अशब्दशरणा: 

अन्यथान्यथा जगदुत्पत्ति तर्कयच्ति तदसंगतमिति सूचयति सुधियेति। 
सुष्ठुता च धियि श्रृत्यनुसारित्व, तत्सूचितं परमेशशक्तिपदेन। तेन 
सांख्यैरुच्यसानं जडं स्वतन्त्रं प्रधानं सत्यं जगन्मूलमित्यादिक-मपास्तम्‌ 
वेदितव्यम्‌। अत्र श्रुतिरप्यस्ति “मायां तु प्रकृति विद्यान्मायिनं तु 
महेश्वरम्‌” “ जीवेशावाभासेन करोति माया «विद्या च स्वयमेव 
भवति ” “ इन्द्रो मायाभिः पुरुरूप ईयते ” इत्याद्या। तथाच सुष्ठु शोभना 
श्रत्यतसारिणी धी: यस्य स सुधीः तेन सुधिया कार्यानुमेया माया यया इदं 
सर्वं जगत्‌ महत्तत्वादि-ब्रह्माण्डान्तं प्रसूयते तत्कारणंनाम शरीरमात्मनः 
इति व्यवहितेन संवन्धः ।। १ १०॥। 
तस्याः स्वरूपमाह । सन्नापीति | 

` सन्नाप्यसन्नाप्युभयात्मिका नो भिन्नाप्यभिन्नाप्युभयात्मिका नो । 
सांगाप्यनंगाप्युभयात्मिका नो महाद्भृताऽनिवंचनीयरूपा।। १११॥ 


लोके तावत्‌ अबाधितस्य सत्वं बाध्यमानस्य असत्यत्वं प्रसिद्धं 
यथा ऋतस्यानृतस्य च। कदापि कस्यापि अप्रतीयमानस्य असत्वं 
शशविषाणगगनकुसुमादेः। इयं तु माया ` भूयश्चान्ते विशवमाया- 
निवृत्तिः” “तरत्यविद्यां विततां हृदि यस्मि्िवेशिते। योगी मायाममेयाय 
तस्मै विद्यात्मने नमः” । ' मामेव ये प्रपद्यन्ते मायामेतां तरन्ति ते" 
इत्यादिश्रुतिस्मृतिभ्यः ज्ञानबाध्यत्वेनावगम्यते। अतः तस्याः आत्म- 
वत्सत्वं दुर्वंचम्‌। “ नाभावो विद्यते सतः” इति गीतायाश्च अस्याः 
ज्ञानानन्तरं अभावावश्यंभावात्‌ न सत्त्वं। ज्ञानात्प्राक्‌ कार्यरूपेण प्रतीय- 
मानत्वेन तत्परिणामित्वेन अनुमितिविषयत्वेन च न शशविषाणवदसत्वं 
सुवचम्‌। सत्वासत्वयोः व्याप्यवृत्तित्वेन कालभेदेन एकत्र स्वीकर्तृ- 
मनुचितत्वेन नोभयात्मकत्वं तस्याः। एकेकरूपत्वाभावे उभयात्मकत्वस्य 
अत्यंतासंभवाच्च। यथा स्वाप्निकपदार्थानां एन्द्रजालिकपदार्थानां च 
दुष्टनष्टस्वरूपत्वान्मिथ्यात्वं सदसद्विलक्षणत्वरूपं तथा अस्या अपीति 
भावः। उक्तं हि ˆ नासतो विद्यते भावः नाभावो विद्यते सतः। उभयो- 
रपि दुष्टोन्तस्त्वनयोस्तत्वदशिभिः ” इति गीतायां। यद्यपि लौकिकाः 
पूर्वमुत्पत्तेः अत्यन्तमसतः घटादेर्भावं, उत्पत्यनन्तरं सत्वेन अभ्युपगतस्य 
तस्य नाशे अभावं चांगीकुर्वन्ति तदसंगतमिति सर्वज्ञेन भगवतैवोक्तम्‌ 

अनयोरुभयो: अन्तः निर्णय: तत्वर्दाशभि: दृष्टइति कथयता। इत्थंच 
इयं माया सत्‌ सद्वस्त्वपि न, असद्वस्त्वप न उभयात्मिका सदसदात्मिका 
नो। अपितु सत्वासत्वाभ्यां निर्वेक्तुमशक्यत्वात्‌ अनिर्वेचनीयरूपा । यथा 
सत्वेन वा असत्वेन वा निर्वेक्तुमशक्या एवं ब्रह्माणो भिन्नत्वेन अभिन्नत्वेन च 
अनिर्वेचनीयेत्याह। ब्रह्मणोत्यंतभिन्नत्वे अद्वेतबोधक-श्रुतिविरोधात्‌ 
लोकेपि शक्ते: शक्तिमतोत्यंत-भेदाभावाच्च। एवमभिन्नत्वे तस्याः 
बाधायोगात्‌ ब्रह्मणः काळत्रयावाध्यत्वात्‌। भिन्नाभिन्नत्वे विरुद्धे अतः 
भिन्नापि न अभिन्नापि न उभयात्मिकापि नो भवतीत्यर्थंः। एवं अनादित्वेन 
सांगा सावयवा न भवति सावयवत्वे जन्यत्वापत्तेः। निरवयवत्वे परिणामा- 
संभवात्‌ तदपि वक्तुमशक्यम्‌। अतः अनंगा अनवयवापि न । उभया- 
त्मिकापि नो सावयवत्व-निरवयवत्वयोः एकत्र विरोधादेव । अतः 
सत्वासत्वाभ्यां भिन्नत्वाभिन्नत्वाभ्यां सांगत्वानंगत्वाभ्यां निर्वेक्तुमशक्यं 
रूपं यस्याः सा अनिर्वेचनीयरूपा महाद्भुता अत्यंतादचर्यरूपा ॥१११॥ 
अस्याः अत्यंतनिवृत्तिहेतु-सत्वाच्च नासत्वमित्याह। शुद्धाद्वयेति । 
शुद्धाद्वय-ब्रह्मविबोधनाइ्या 
सर्पेश्रमो रज्जुविवेकतो यथा । 
रजस्तमस्सत्वमिति प्रसिद्धा 
गुणास्तदीयाः प्रथितेः स्वकार्य: ।। ११२॥ 


शुद्धं निर्गुणं अद्वयं सजातीय-विजातीय-स्वगतभेददून्यं यद्ब्रह्म तस्य 
विबोधः अभेदेन साक्षात्कारः तेन नाइया तज्जन्यध्वंस-प्रतियोगिनी । 
तत्र दृष्टान्तमाह सर्पश्रमः रज्वां जातः अयं सर्प इति भ्रमः, रज्जुविवेकतो 
यथा कल्पित-सर्पाधिष्ठानभूतरज्जुसाक्षात्कारेणेव नायं सर्पः कितु रज्जु- 
रित्याकारेण । तेन निर्गुणे अट्वितीये कल्पितायाः मायायाः अधिष्टानतत्व- 
साक्षात्कारवाध्यत्वमुक्तम्‌ । यदुक्तं पूर्वं कार्यानुमेया सुधियेव मायेति 
तद्विशदयति, तद्धर्म-गुणकार्य-प्रतिपादनमुखेन रजइत्यादिना। तदीयाः 
तस्या: इमे तदीयाः मायासंबंधिनः गुणा धर्माः रजः तमः सत्वमिति 
प्रसिद्धाः। तेषामप्रत्यक्षत्वात्‌ कार्यमुखेन प्रसिद्धिमाह प्रथितैरिति। 
प्रसिद्धैः तत्तद्गुणकार्येः वक्ष्यमाण: ॥ ११२ 

क्रमेण रजस्तमस्सत्वगुणानां कार्याणि विवक्षन्‌ आदौ रजोगृण- 
कार्याण्याह। विक्षेपेति। 


विक्षेपशक्ती रजसः क्रियात्मिका 

यतः प्रवृत्तिः प्रसृतापुराणी । 
रागाक्योस्या: प्रभवन्ति नित्यं 

दुःखादयो ये मनसो विकारा: ।। ११३॥ 


मायायां सन्ति तिस्रः शक्तयः। विक्षेपशक्तिः आवरणशक्तिः 
ज्ञानशक्तिश्चेति तत्राद्ययोः बन्धकतुत्वं, तृतीया मोक्षहेतुः। तत्र विक्षेप- 
शक्तिः रजसः रजोगुणस्य, क्रियात्मिका कार्यरूपा । यदा उद्रिच्यते रजः 
तदा विक्षेपाः बहुधा भवन्तीति ज्ञेयमित्यर्थेः। यतः रजःकार्यभूत-विक्षेप- 
शक्तेस्सकाशात्‌ पुराणी अनादिकाळसिद्धा प्रवृत्तिः संसारहेतुभूता प्रवृत्तिः 
प्रसृता विस्तृता, सा जीवीया वा प्रपंचसृष्टिहेतुभूता इंशवरीया वा 
भवतु प्रपंचसृष्टिरेपि विक्षेपशक्तिकार्यत्वात्‌। तत्रेशवरस्य शुद्धसत्व- 
प्रधान-मायोपहितत्वात्‌ तस्याः स्वाधीनत्वाच्च न बन्धस्य प्रसक्तिरिति । 
जीवस्य तु मलिनसत्वप्रधानाविद्योपाधिकत्वात्‌ ज्ञानहाक्तेः रजस्तमोभ्यां 
प्रतिहन्यमानत्वात्‌ उपाध्यधीनत्वं तत्क्ृतवन्धवत्वं चेति। रागादय 
इत्यादिकं जीवविषये ज्ञेयम्‌। अस्याः रजःकार्यविक्षेपदाक्तेः सकाशात्‌ 
रागादयः रागद्वेषादिदोषाः प्रवृत्तिहेतवः नित्यं जीवस्य प्रभवन्ति। ततः 
येमनसो विकाराः दुःखादयः, दुःखहर्षेतर्घामर्षादयः मनस एव नतु 
कदाचिदपि निविकारस्यात्मनः इति बोधयितुं मनस इत्युक्तं, “ कामः 
संकल्पो विचिकित्सा श्रद्धाऽश्रद्धा धृतिरधृतिः ह्वीर्धीर्भीरित्येतत्सर्वं मन 
एव ” इति श्रृतेः। तत्तादात्म्याध्यासात्‌ जीवे कल्प्यते न वस्तुतः तत्र 
सन्ति “साक्षी चेता केवलो निर्गुणरच ” “ नान्योतोस्ति द्रष्टा ” 
“ निष्कलं निष्क्रियं शान्तम्‌ ” इत्यादिश्रृतेः ॥११३॥ 


इदानीं रागादय इत्यत्र आदिपदग्राह्यान्‌ रजःकार्य-विक्षेपशक्ति- 
का्येत्वेन राजसान्‌ धर्मान्‌ तेषां घोरत्वेन दुःखहेतुत्वं तेषां संततप्रवृत्ति 
हेतुत्वेन तन्मूलस्य रजसः बन्धकत्वं चाह । काम इति। 

कामः क्रोधो लोभढम्भाभ्यसूयाऽहंका रर्ष्या-मत्सराद्यास्तु घोराः । 
धर्मा एते राजसाः पुंप्रवृत्ति-येस्मादेतत्तद्रजो बन्धहेतुः ॥। ११४ 


कामः विषयेच्छा, क्रोधः तदभिघाते जायमान-मानसवृत्तिः 
कोपाख्या। लोभः अर्थस्य प्राप्तौ तत्संरक्षणमतिः। दंभः धर्मध्वजित्वं । 
अभ्यसूया परोत्कर्षासहनं । अहंकारः स्वोत्कृष्टत्वज्ञानं। ईर्ष्या गुणेषु 
दोषाविष्करणं। मत्सरः अक्षीयमाण-वस्त्वपरित्यागेच्छा। यथा 
राजकीयोदपानात्‌ नोदकं पाः इति वृत्तिः । आदिपदेन मद- 
दर्पादि-परिग्रहः। एते लोकद्वयेपि भयहेतवः अत एव घोरा इत्युक्तम्‌ । 
यस्मात्कामक्रोधादिविशिष्टः पुमान्‌ न प्रवृत्तेवरमति कदाचिदपि, सर्वे- 
दापि यत्किचित्कुर्वाण एवावतिष्ठते अतः एते धर्मा राजसा: । रजः 
कर्मणि भारत संजयति इत्यक्तत्वाद्गीतायां सर्वदा यत्किचित्कमेहेतूनां 
एतेषां राजसत्वं। ' प्रवर्तेनारक्षणा दोषाः” इति न्यायसूत्रं। सर्वेतो 
निवृत्तौ हि सुखं। अत्र कस्यापि निवृत्तिप्रयोजकत्वभावाच्च। “ लोभः 
प्रवृत्तिरारम्भः कर्मणामदामः स्पृहा । रजस्येतानि जायन्ते विवृद्धे भरतर्षभ ” 
इत्यपि गीता । यस्मात्‌ पुंप्रवृत्तिः एतत्‌ सर्वजनानुभवसिद्धं तत्‌ 
मायागृणत्वेन कथितं रजः वन्धहेतुः। कार्यंकरणसंघाताध्यासस्येव बन्धक- 
त्वात्‌ अध्यासं विना कर्मासंभवात्‌ रजसः वन्धहेतुत्वं विज्ञेयम्‌। न 
ह्यनध्यस्तात्मभावेन देहेन करिचिद्व्याप्रियते” इत्यध्यासभाष्यात्‌ 
।। ११४ 


इदानीं तमसः शक्ति आवृति विक्षेपशक्ति-प्रसरहेतुं सकलू-संसारादि- 
कारणं निरूपयति । एषेति। 


एषावृतिर्नाम तमोगुणस्य शक्तियया वस्त्ववभासतेऽन्यथा । 
सैषा निदानं पुरुषस्य संसृतेः विक्षेपशक्तेः प्रसरस्य हेतु: ॥ ११५॥ 


यया शक्त्या वस्तु अन्यथा अवभासते सच्चिदानन्दरूपं वस्तु 
अन्तःकरणदेहादिरूपेण भासते एषा आवृतिः आवरणं नाम तमोगुणस्य 
शक्तिः । पुरुषस्य संसृतेः दूःखजन्म-जरामरणादिरूपायाः, निदानं आदि- 
कारणं। श्रान्त्या किलानात्मधर्मान्‌ असंसारिणि मन्यते। अतः अयथा- 
वस्त्ववभासरूप-श्रान्तिहेत्वावरणशक्तिरेव संसारनिदानं । एतस्याः 

अभावे विक्षेपशक्तिरकिचित्करेत्याह विक्षेपशक्तेः प्रसरस्य हेतुरिति। 
आवृतेः रज्जुस्वरूपे सर्परूप-विक्षेप उत्पद्य भयादिकं जनयति नान्यथेति 
भावः। अत एव ज्ञानिनां भग्नावरणत्वात्‌ प्रारब्धकर्मात्मकविक्षेपसत्वेपि 
बन्धाभावः। इदं तावत्‌ “ कबलितदिननाथे ” इति शलोक स्पष्टं ज्ञास्यते । 
लोकेपि क्वचिद्ठस्तुनि संशयो वा विपर्ययो वा यस्य तस्यैव विक्षेपक्षोभ्य- 
माणत्वं। यस्य निष्कृष्टं ज्ञानं तस्य विक्षेपः नेव भवति। अतः तमोगुण- 
शक्तिः स्वरूपमावृत्य अन्यथा तद्ठस्त्ववभासयन्ती विक्षेपजनन-द्वारा 
बन्धहेलुरिति भावः ।।११५॥ 


बंधहेतु-शक्तिद्वयमध्ये अस्याः प्राबल्यमाह। प्रज्ञावानपीति। 


प्रज्ञावानपि पण्डितोपि चतुरोप्यत्यन्त-सूक्ष्मार्थंदु- 
ग्व्याळीढस्तमसा न वेत्ति बहुधा संबोधितोपि स्फुटम्‌ । 
श्ान्त्यारोपितमेव साधु कलयत्याळंबते तद्गुणान्‌ 
हंतासौ प्रबला दुरन्ततमसः शक्तिमहत्यावृतिः ॥११६॥ 


प्रज्ञावान्‌ प्रज्ञा त्रेकालिकी मता " इति मानात्‌ काळत्रयेपि 
निश्चलबुद्धिमानित्यर्थः। सोपि पण्डितोपि शास्त्रजन्यज्ञानं परोक्षं पण्डा 
सास्य संजातेति पण्डितः तथाविधोपि, चतुरोपि ऊहापोहविचक्षणोपि । 
अत्यन्तसूक्ष्माथेदूक्‌ प्रज्ञापाण्डित्य-चालुर्याणां अत्यंतसूक्ष्मार्थ-दृक्त्वे हेतुत्वं 
ज्ञेयम्‌ । सर्वदा निश्चलबुद्धिमता शास्त्रसाहाय्येन ऊहापोहकौशलेन च 
अत्यंतसूक्ष्मान्‌ पदार्थानपि ग्रहीतुं शक्यत्वात्‌। एतादृगपि पुरुषः तमसा 
व्यालीढ: विशेषेण आ समंतात्‌ लीढः आवृतस्वरूपः इत्यर्थः । पट्चक्षुरपि 
गाढान्धकारे कि कुर्यादिति भावः। बहुधा संबोधितोपि स्फुटं न वेत्ति 
““ आण्बंतोषि बहवो यं न विद्युः” “ नायमात्मा बलहीनेन लभ्यः” “न 
मेधया न बहुना श्रुतेन ” “ आइचर्यवत्प्यति कर्चिदेनं ” इत्यादिश्रुतेः । 
भ्नन्त्या अतस्मिस्तद्बुध्या आरोपितमेव स्थूलादिदेहं साधु कलयति 
अबाधितं जानाति। आलंबते तद्गुणान्‌ पूजावमानादीन्‌ दुढत्वारोगत्वा- 
दीन्‌ कतुत्वादीन्‌ सूक्ष्मदेहगतांश्च। इदं तावदनुभवसिद्धं किल लोकेयत्‌ 
श्रुत्या आचार्यश्च आत्मव्यतिरिक्त सर्वं मिथ्येत्युच्यमानेपि न भ्रान्ति- 
जैनानां नष्टेति। हंत कष्टं। असौ दुरंततमसः दुष्टः अन्तः पर्यवसानं 

यस्य ढुरंतं तच्च तत्तमश्च तस्य अनर्थपर्यवसायिन: तमोगुणस्य आवृतिः 
महती शक्तिः सत्वोत्कर्षं विना दुनिरसा। विक्षेपशकत्यपेक्षया प्रबला 
अत्यंतं मोहहेतुत्वादिति भावः। आवृतिः आवरणम्‌ नाम ॥११६॥ 


श्रवणमनन-निदिध्यासन-जन्यज्ञाननाइ्यत्वं तस्याः वक्तुं तत्त्रितय- 
निरस्यदोषहेतुरियं प्रत्यगभिन्न-ब्रह्मणि असंभावनां अनात्मनि शरीरादौ 
विपरीतात्मत्वभावनां श्रृत्याचार्योक्तार्थं संशयांश्चोत्पाद्य बहुधा मनः 
विक्षिपन्ती पुमांसं अभासमानस्वस्वरूपं कुवेती नाशयतीत्याह। अभाव- 
नेति ॥ 
अभावना वा विपरीतभावना संभावना विप्रतिपत्तिरस्याः। 
संसर्गयुक्‍त न विमुंचति धुवं विक्षेपशक्तिः क्षपयत्यजस्रम्‌ ॥ ११७।। 


अभावना शास्त्रेणोच्यमानं जीबब्रह्वाक्यं प्रपंच-मिथ्यात्वं च न 
संभवतीति भावना। नास्तीति भावना वा नास्तिक्यमिति यावत्‌। 
विपरीतभावना शरीरादौ आत्मत्वभावना । विप्रतिपत्तिः विरुद्धप्रतिपत्तिः। 
संभावना संशयभावनेत्यर्थः। एकधमि-विशेष्यक-विरुद्धनानाध्म-प्रकारक- 
ज्ञानं संशय इति तल्लक्षणात्‌ । एतत्त्रयं अस्याः आवरणदाक्तेः संसर्गयुक्तं 
संबंध-युक्तं नरं । धुवं न विमुंचति नेव विमुंचतीत्यथेः। तादुशं पुमांसं विक्षेप- 
शक्तिः अजस्रं सर्वदा क्षपयति “ अज्ञश्‍चाश्रद्धधानरच संशयात्मा 
विनञ्यति ” इति गीतोक्तेः॥। १ १७॥ 


इदानीं तमोगुणकार्याणि विशदयति । अज्ञानेति। 


अज्ञानमारस्य-जडत्वनिद्रा-प्रमादमूढत्वमुखा-स्तमोगुणाः । 
एतैः प्रयुक्तो नहि वेत्ति किच-न्निद्रालुवत्स्तंभवदेव तिष्ठति॥। ११८॥ 


अज्ञानं उक्तस्याप्यर्थस्याप्रतिपत्तिः, गीतोक्तं “ एतज्ज्ञानमिति प्रोक्तं 
अज्ञानं यदतोत्यथा ” इति मानित्वादिकं वा। आलस्यं अनुद्यमः, जडत्वं 
कार्यकरणेष्वपाटवं । निद्रा प्रसिद्धा, ˆ अभावप्रत्ययालंबना वृत्तिचिद्रेति ” 
सूत्रिता। यस्मिन्नावारके तमसि सति वस्त्वभावः प्रतीयते तत्तमोभाव- 
प्रत्ययः तं विषयीकुवंती वृत्तिनिद्रा। प्रमादः कतंव्यं कर्मे कर्तृं शक्तावपि 
अकरणं तस्य, अजागरूकता ' प्रमादोनवधानता ” इति कोशात्‌। मूढत्वं 

यथावस्थितविषये अयथावत्प्रतिपत्तिः। आलस्य-जडत्व-निद्राप्रमाद- 
मूढत्वानि मुखानि येषां ते संशयादीनां ते तमोगुणा: तमः कार्याणि। 
तदुपपादयति, एतेः अज्ञानादिभिः धर्मे: प्रयुक्तः विशिष्टः किचिदपि नहि 
वेत्ति जानाति। निद्रालुवत्‌ यथा सुप्तो न किचिद्वेत्ति तथा स्तंभवदेव 
तिष्ठति श्रेयसे किमपि न चेष्टत इत्यर्थः। प्राप्तज्ञायमानताकस्य अज्ञानं 
प्रमादः, प्राप्तकतेव्यताकस्य अकरणमालस्यं इति वा भेद:॥ ११८॥ 


एवं राजसानां तामसानां च धर्माणां अत्यंतं श्रेयोविधातकत्वकथनेन 
सत्वं गुणं सम्यगाश्रित्य तयोद्व॑योरपि गुणयोः अत्यंतं परित्यागः कार्य 
इत्युक्तं भवति। अधर्मोपि जिज्ञास्यः परिहारायेति न्यायेनैव तेषामेवं 
विवरणं। इदानीमपादेयत्वाय सत्वकार्याणि वक्तुं सत्वस्वभावं वर्णयति । 
सत्त्वमिति । 


सत्त्वं विशुद्ध जलवत्तथापि 
ताभ्यां मिलित्वा सरणाय कल्पते । 
यत्रात्मबिबः घ्रतिबिबितः सन्‌ 
प्रकाशयत्यके इवाखिलं जडम्‌ ॥११९॥ 


तथापीत्युत्तरत्र सत्वात्‌ आदौ यद्यपीति पठितव्यम्‌ । यद्यपि जलवत्‌ | 
यथा जलं स्वभावतो निर्मल तथा सत्वंगुण: विशुद्धं निमे एव। तथापि 
ताभ्यां रजस्तमोभ्यां मिलित्वा सरणाय संसाराय कल्पते प्रभवति। 
तस्य विशुद्धि स्पष्टयति यत्रेति । आत्मविबः आत्मेव बिबः मुखादिवत्‌। 
यथा निर्मेले जले साभ्रनक्षत्र आकाश: प्रतिफलितः स्पष्टं भासते यथा वा 
निर्मले दर्पणे मुखं तथा शुद्धे सत्वे प्रतिविबितस्सन्नात्मा अर्कवत्‌ सूर्यवत्‌ 
निर्मलदर्पणे प्रतिविबितसूर्यं इव वा अखिलं जडं सर्वेमनात्मानं, प्रकाशयति 
ज्ञातस्वरूपं करोति “ सत्त्वात्‌ संजायते ज्ञानं ' इति स्मृतेः। ' सर्वद्वारेषु 
देहेस्मिन्‌ प्रकाश उपजायते। ज्ञानं यदा तदा विद्यात्‌ विवृद्धं सत्वमित्युत ” 
इति च॥११९॥ 


रजस्तमसोः सत्वेपि ताभ्यामनभिभूयमानस्य सत्त्वस्य गुणानाह । 
मिश्रस्येति । 

मिश्रस्य सत्त्वस्य भवन्ति धर्मास्त्वमानिताद्या नियमा यमाद्या: । 
श्रद्धा च भक्तिश्च ममक्षता च देवी च संपत्तिरसक्निवत्ति: ॥ १२ ०॥। 

` मिश्रस्य सर्वात्मना तमश्शून्यस्य इंषद्रजोमिश्रस्य सत्त्वस्य इत्यर्थः । 
ताभ्यां अभिभूयमानत्वे वक्ष्ममाण-गुणसत्वानृपपत्तेः । तुशब्दः इतरगृणद्वयस्य 
ताभ्यामभिभूयमानसत्वस्य च व्यावर्तक:। अमानिता आद्या येषां 
अदंभित्वादीनां ते, ते कथिता गीतायां “ अमानित्व-मदंभित्व-महिसा- 
क्षान्तिरार्जवं । आचार्योपासनं शौचं स्थैर्यमात्मविनिग्रहः। इन्द्रियार्थषु 
वैराग्यमनहंकार एवच ।  जन्ममृत्युजराव्याधि-दुःखदोषानुदर्शनम्‌ । 
असक्तिरनभिष्वंगः पुत्रदारगृहादिषु । नित्यं च समचित्तत्व-मिनिष्टा- 
निष्टोपपत्तिषु। मयि चानन्ययोगेन भक्तिरव्यभिचारिणी। विविक्त- 
देशसेवित्व-मरतिर्जनसंसदि । अध्यात्मज्ञाननित्यत्वं तत्त्वज्ञानार्थदशेनं ” 
इति। तत्र अमानित्वं, विद्यमानेरविद्यमानैर्वा गुणैः आत्मनः इलाघारूप- 
संमानं मानित्वं तद्राहित्यममानित्वं । ख्यातिलाभपूजार्थ स्वधर्सप्रकटनं दंभः 
तद्रहितत्वं अदंभित्वं। त्रिकरण्या परपीडावजेनं अहिसा। परेरभिभूय- 
मानस्यापि ताम्प्रत्यविकृतचित्तत्वं क्षान्तिः। मनोवाक्कायानां ऐकरूप्य- 
मार्जवं । प्रणिपात-परिप्रसन-सेवादिभिः आचार्यानुवर्तेनं आचार्योपासनं । 
वाह्ममलानां मृज्जलाभ्यां अंतर्मलानां रागादीनां मैत्र्यादिवासनया विषय- 
दोषदर्शनाभ्यासेन च प्रक्षालनया बहिरंतर्शुचित्वं। स्थेयं मुक्तिसाधन- 
प्रवृत्तस्य विध्नसंभवेपि तदपरित्यागेन पुनःपुनरयेत्ताधिक्यम्‌। आ॑त्म- 
विनिग्रहः आत्मनः देहेन्द्रियादेः मोक्षसाधनप्रातिकूल्य-स्वभावनिरोधनेन 
तदनुकूलतया व्यवस्थापनं । इन्द्रियार्थेषु शब्दस्पशे-रूपादिषु दुष्टानुश्चविकेषु 
वैराग्यं। अनहंकारः अहमेव सर्वोत्कृष्ट इति गर्वराहित्यं । जन्ममृत्यु- 
जरेति, गर्भवासयोनिट्ठारा निस्सरणं जन्म, मृत्युः सर्वेममेच्छेदनरूपः, जरा 
बुद्धिवलतेजोनाशसवपरिभवरूपा । व्याधयो ज्वरादयः। दुःखानि अनिष्ट 
संयोगेष्टवियोग-जान्यान्याध्यात्मिकादीनि । दोषास्तु वातपित्तश्लेष्माण: 
मलमूतरदुर्गन्धरूपाश्च तेषामनुदशेनं पुनःपुनरालोचनं । असक्तिः 
पुत्रादिषु प्रीतित्यागः। तेष्वनभिष्वंगः तेषां सुखे दुःखे अहमेव सुखी 
दुःखीत्यध्यासाभावः। इष्टानिष्टयोरुपपत्तिषु प्राप्तिषृ। नित्यं सर्वदा 
समचित्तत्वं हर्षविषादशून्यत्वं । अनन्ययोगेन अपृथव्समाधिना अहमेव 

भगवान्वासुदेव इति निश्चयेन अत एव स्वात्मभूते मयि अव्यभि- 
चारिणी ऐकान्तिकी भक्तिः। विविक्तः शुद्धः चित्तप्रसादको यी देशः 
तत्सेवित्वं जनानां वैषयिकाणां संसदि रत्यभावः। आत्मानमधिकृत्य 
प्रवृत्तं आत्मानात्मविवेकज्चानं अध्यात्मज्ञानं तस्मिन्नित्यत्वं तत्रैव निष्ठा। 
त्वंपदाथंशोधनेकपरत्वमिति यावत्‌ । पदार्थविवेकपरस्य वाक्याथ- 
ज्ञानाधिगमात्‌। तत्त्वज्ञानस्य वाक्यार्थज्ञानरूपस्य योर्थः फलं मोक्षः तस्य 
 दर्शनमालोचनम्‌। तत्वज्ञानफलालोचने हि तत्साधने प्रवृत्तिः स्यादिति 
भाव: | अत्र यद्यपि यमघटकीभूतायाः अहिसाया: नियमघटकस्य शोचस्य 
च घटनमस्ति तथापि उत्तरत्र नियमायमाद्या इत्यत्र तदुभयातिरिक्तस्येव 
ग्रहणं संभवतीति बोध्यम्‌ । नियमाः “ शौचसंतोष-तपस्स्वाध्यायेशवर-प्रणि- 
धानानि नियमाः ” इति सूत्रानसारेण शोचादयः जन्महेतून्‌ काम्यधर्माञ्निवत्यं 
मोक्षहेतौ निष्कामे धमं नियसयन्ति प्रेरयन्तीति नियमा इत्युच्यन्ते । तत्र शौचं 
पूर्व निरुक्तं । संतोषः यथालाभपरिलुष्टिः। तपः कायशोषणं तदुक्तं योगयाज्ञ- 
वल्क्ये “ विधिनोक्तेन मागण कृच्छचार्द्रायणादिभिः । शरीरशोषणं प्राहु 
तापसा: तप उत्तमं " इति । स्वाध्यायः प्रणवगायत्रीप्रभृतीनां मन्त्राणां 
जप: । ईश्वरप्रणिधानं अभिहितानां अनभिहितानां च सर्वासां क्रियाणां 
परमेरुवरे फलानपेक्षतया समर्पणं । तदुक्तं „ˆ कामतोऽकामतोवापि यत्करोमि 
शुभाशभं। तत्सवं त्वयि विन्यस्य त्वत्प्रय॒क्तः करोम्यहं इति । फलाभिसंधे 
उपधघातकत्वसभिहितं महाँद्ध: “ अपिप्रयत्नसंपच्नं कामेनोपहंतं तप:। न 
लुष्टये महेशस्य इवलीढमिव पायसम्‌ " इति। एतानि पंच नियमाः। 
यमाः  अहिसासत्यास्तेय ब्रह्मचर्यापरिग्रहाः यमाः ” इति सूत्रानुसारेण 
अहिसादयः पंच। तत्र अहिसा विवृता। सत्यं सर्वदा अनृतानभि- 
भाषणम्‌। अस्तेयं परस्वानपहारः। ब्रह्मचर्यं अष्टविधमँथुनत्यागः । 
अपरिग्रहः शरीरस्थितिमात्र-हेतुव्यतिरिक्त-भोगसाधनास्वीकारः। यमा 
आद्या येषां आसन-प्राणायाम-प्रत्याहारधारणाध्यान-समाधीनां तेपि 
समाध्यंतानि योगांगानि आदिपदेन गद्यंते। श्रद्धा सर्वश्रेयोनिदानं 
आस्तिक्यबुद्धिः । भक्तिः सा परापरभेदेन द्विविधा अपरेव साधनभक्ति- 
रित्युच्यते ' भक्त्या संजातया भक्त्या बिभ्रत्युत्पुरकां तनुं” इति 
भागवतोक्तेः। ' श्रवणं कोतेनं विष्णोः स्मरणं पादसेवनं। अर्चनं 
वंदनं दास्यं सख्यमात्मनिवेदनम्‌। ” इति नवविधा भक्तिः; परमप्रेम- 

लक्षणाया: परभक्तेस्साधनं। मुमुक्षुता स्वस्वरूपसाक्षात्कारेण आविद्य- 
कानां अहंकारादि-देहान्तानां बन्धानां निवृत्तीच्छा। देवीसंपत्तिः सापि 
गीतासु षोडशाध्याये अभयं सत्वसंशुद्धि: ” इत्यादिना कथिता । (“ अभयं 
सत्वसंशुद्धि-ज्ञानयोगव्यवस्थिति:। दानं दमश्च यज्ञश्‍च स्वाध्यायस्तप 
आजेवं। अहिसा सत्यमक्रोधस्त्याग: शान्तिरपेशुनं । दया भूतेष्वलो छुप्त्वं 
मादेवं ह्वीरचापल । तेजः क्षमा धृतिश्शौचं अद्रोहो नातिमानिता। 
भवंति संपदं देवीमभिजातस्य भारत। ” इति) तत्राभयं नाम इष्टानिष्ट- 
संयोग-वियोगहेंतु-दर्शनजन्यं यद्दुःखभयं तद्राहित्यं, यद्वा शास्त्रोपदिष्टार्थे 
संदेहं विनानुष्ठाननिष्ठत्वं । सत्वस्यांतःकरणस्य सम्यक्छुद्धि: निर्मलता 
सत्वसंशुद्धि: । शुद्ध: सम्यक्त्वं नाम भगवत्तत्वस्फूति-योग्यत्वं । शास्त्रा- 
चार्योपदेशाभ्यां आत्मतत्वावगतिः ज्ञानं । अवगतस्यार्थस्य चित्तेकाग्रतया 
स्वानुभवारूढत्वापादनं योग:। तयोविशेषेणावस्थितिः सदा तन्निष्ठता 
ज्ञानयोगव्यवस्थितिः। यथाधिकारं स्वद्रव्यस्य पात्रे प्रतिपादनं दानं । 
बाह्येन्द्रिय-संयमो दमः। श्रोतः अग्निहोत्रदशंपूर्णमासादिः, स्मार्तेश्च 
देवयज्ञः पितृयज्ञः भूतयज्ञः मनुष्ययज्ञ इति चतुविधो यज्ञो यज्ञः, ब्रह्मायज्ञस्य 
स्वाव्यायपदेन पृथगुक्तेः। स्वाध्यायो ब्रह्मयज्ञः अदुष्टार्थेमुग्वेदाद्यध्यंयन- 
रूप: । तपः शारीरादिभेदेन त्रिविधं । “ देवद्विजगुरुप्राज्ञपूजनं शौचमाजँवं । 
ब्रह्वाचयंमहिसा च शारीरं तप उच्यते। अनुद्ठेगकरं वाक्यं सत्यं प्रियहितं 
च यत्‌। स्वाध्यायाभ्यासनं चेव वाङमयं तप उच्यते। मनःप्रसादः 
सौम्यत्वं मौनमात्मविनिग्रहः। भावसंशुद्धिरित्येतत्तपो मानसमुच्यते ” 
इति। अवक्रत्वमार्जवं  मनोवाक्कायवृत्तीना-मेकरूप्यमिति यावत्‌। 
परपीडावर्जनमहिसा । यथादुष्टवचनं सत्यं। परेराक्रोशे ताडने वा 
कृते सति सद्यःप्राप्तस्य क्रोधस्य तत्कारमुपशमनं अक्रोधः। दानस्य 
प्रागुक्ते: त्यागो दृःखसंगपरित्यागः। शान्तिरंतरिद्द्रियोपरतिः । पर- 
दोषप्रकाशनं पैशुनं तदभावोऽपेशुनम्‌। दृःखितेषु भूतेषु तदीयदुःखा- 
सहिष्णुत्वं दया। अलळोलुत्वं अलोलुपत्वं इन्द्रियाणां विषयसञ्चिधानेप्य- 
विक्रियत्वं इति यावत्‌ । पवर्णलोप आर्षः। अलोल्प्त्वमिति वा पाठः। 
मृदुत्वं मार्देवे साधुजनसंश्लेषाहतित्यर्थ:। अकार्यकरणे लज्जा ह्लीः। 
वृथाचेष्टाराहित्यं अचापलं। प्रागल्भ्यं तेजः स्त्रीवाळकादिमूढजनेः 
अनमिभवनीयत्वमित्यर्थः । सत्यपि सामथ्यं परिभवहेतु प्रति करोधानुत्पत्तिः 

क्षमा। उत्पन्नस्य क्रोधस्य सद्यश्शमनसक्रोध इति ततो भेदः। दुःखादिभिः 
सीदतः चित्तस्य स्थिरीकरणं धृतिः। वाह्यांतरशुद्धिः शौचं । परजिघांसया 
शस्त्राद्यग्रहणं अद्रोहः । आत्मनि पूज्यत्वातिशयभावना अतिमानिता 
तदभावो नातिमानिता। तया च तत्कार्य पुज्येषुन ञ्रत्वमुपलक्ष्यते। त 
एते षड्विशतिरभयादयो धर्माः देवयोग्य-सात्विक-शुभवासनारूपसंपत्ति 
शरीरारंभकाले पुण्यकर्मभिः अभिव्यक्तामभिलक्ष्य जातस्य पुरुषस्य भवंति 
निष्पद्यन्ते। “त विद्याकर्मणी समन्वारभेते पूर्वप्रज्ञा च ” “ पुण्यः पुष्येन 
कर्मणा भवति पापः पापेनेति ” श्रृतेरिति भावः। असन्निवृत्तिः असतः 
ब्रह्मव्यतिरिक्तात्‌ निवृत्तिः। यह्वा ˆ नाविरतो दुञ्चरितात्‌ " इतिश्रृतेः 
अवृजिनत्वमर्थः ।। १२०।। 


एवं रजस्तमसोः सत्वेपि ताभ्यामनभिभवनीय-सत्वधर्मानुक्त्वा 
ताभ्यां सुतरामसंस्पुयमान-सत्वधर्मानाह । विशुद्धेति । 


विशुद्धसत्वस्य गणा: प्रसादः | 
स्वात्मानुभूतिः परमा प्रशान्तिः । 
तृप्तिः प्रहर्षः परमात्मनिष्ठा 
यया सदानन्दरसं समुच्छति ॥ १२१॥ 


विशुद्धत्वं च रजस्तमोशबलितत्वं। केवलसत्वस्य गुणाः कार्य 
भूतधर्माः, प्रसादः मनोनेमंल्यं। आवरकस्य तमसः विक्षेपकस्य रजसश्च 
अभावात्‌ अप्रतिबन्धं स्वात्मानुभूतिः। यदातमसाञब्रियते आत्मतत्वं तदा 
तस्य स्पष्टमभानात्‌ अन्नमयादीनां भानं। केवलसत्वे तु स्वस्वरूपं 
निष्प्रत्यूहं अनुभूयत इति भावः। अत एव परमा निरतिशया प्रक्रुष्टा 
शान्तिः। वक्ष्यते चोत्तरत्र “ कस्तां परानन्दरसानुभूति उत्सृज्य शून्येषु 
रमेत विद्वान्‌ । चन्द्रे महाह्वादिनि दीप्यमाने चित्रेन्दुमालोकयितुं 
क इच्छेत्‌” इति। पूर्वं साधकदशायां प्रयत्नेन संपाद्यमाना शान्तिः 
आत्मदशंने स्वभावभूता भवतीलि भावः। अत एव फल्गुप्रपंच-संचा रा- 
भावात्‌ मनसः तृप्ति: अळंबुद्धिः निरंकशा । प्रहर्षः साधनानधीन: स्वयं 
सवेदा स्फुरन्नानंद: । यद्वा कृतं कृत्यं प्रापणीयं प्राप्तं इत्येवं स्वात्मानं 
धन्यं मत्वा हृष्यतीति प्रकृष्टो हर्ष: । यया सदानंदरसं समृच्छति सम्यगङ्नृते 


छ 

सा परमात्मनिष्ठा परमात्मन्येव नितरां स्थिति: । स्वरूपानन्दविलोकनेन 
मनो व्यत्थातुमशक्तं लीनं निविकल्पक-समाधिमनुभवतीति भाव: 
॥१२१॥ | | 


इदानीं गुणत्रयमयस्य मायाविद्यादिशब्देरभिहितस्य अव्यक्तस्य 
कार्यानुमेयस्य स्थूलसूक्ष्मादिसकलकायंहेतुत्वात्‌ ज्ञाननाश्यत्वाच्च शीर्यत 
इति व्युत्पत्या कारणशरीरत्वं च वदन्‌ अव्यक्तनाम्नीत्यादिना उपक्रान्तां 
मायामुपसंहरति अव्यक्तमेतदिति। 


अव्यक्तमेतत्व्रिगुणे-निरुक्तं तत्कारणं नाम शरीरमात्मनः । 
सुषुप्तिरेतस्य विभक्त्यवस्था प्रलीन-सर्वे न्ट्रिय-बुद्धिवृत्ति: ॥ १२२॥ 


अव्यक्तं स्वस्वरूपतः साक्षादस्पष्टं । एतत्त्रिगृणेः त्रयश्च ते गुणारच 
त्रिगुणाः एते च ते न्रिगुणाइच एतत्त्रिगुणा:, कामक्रोधाज्ञाना-लस्या- 
मानित्वादिभि-धंमे रनुमेयेः रजस्तमस्सत्वगुणेः, निरुक्तं त्रिगुणात्मिका 
कार्यानुमेया इति पूर्वं कथितं कृतनिर्वंचनमित्यर्थेः। तत्‌ अव्यक्तं अविद्यादि 
शब्दवाच्यं आत्मनः कारणं नाम शरीरं । शास्त्रे कारणशरीरमिति 
प्रसिद्धमित्यर्थः। अस्यासाधारणौमवस्थामाह सुषुप्तिरिति। एतस्य 
कारणशरीरस्य अव्यक्तस्य। प्रलीनसर्वेन्द्रियबुद्धिवृत्तिरिति सुषुप्ते- 
विशेषणं । सर्वाणि चतानीन्द्रियाणि च सर्वेन्द्रियाणि तानि च बुद्धिश्च 
सर्वे न्ट्रियवुद्धयः तासां वृत्तयः सर्वेर्द्रियबुद्धिवृत्तयः प्रलीना यस्यां सुषुप्तौ 
सा प्रलीनसर्वे न्ट्रियबुद्धिवृत्तिः। एतेन सर्वन्द्रियवृत्तिमत्या जाग्रदवस्थायाः 
केवळबुद्धिवृत्तिमत्याःस्वप्नावस्थायाञ्च व्यावृत्तिः कृता । विभक्त्यवस्था 
विभाजकावस्था। अज्ञानस्य अवस्थात्रये सत्वेपि इतरावस्थयोः स्वेत- 
रसाधारणत्वात्‌ स्वमात्रस्य सुषुप्तिरसाधारणण्यवस्थेति भावः । १२२।। 


अन्तिमपादार्थं अनुभवेन स्पष्टयति। सर्वेति। 
सर्वप्रकार-प्रमिति-प्रशान्ति- 
बींजात्मनावस्थितिरेव बुद्धेः । 
सुषुप्तिरत्रास्य किल प्रतीतिः 
किचिन्नवेद्‌्मीति जगत्प्रसिद्धेः ॥ १२३।। 

सर्वे प्रकाराः प्रत्यक्षत्वानुमितित्वादयः यासां प्रमितीनां तासां 
प्रकर्षेण शान्तिः प्रशान्तिः उपरमः यत्र सुषुप्तौ सा सर्वेप्रकार-प्रमिति- 
प्रशान्तिः। तहि परदिने व्यवहारः कथमिति चेत्‌ तत्राह बीजात्मनेति। 
बुद्धेरंतःकरणस्य बीजात्मना संस्कारात्मना कारणाज्चानात्मनेत्यर्थः । 
अवस्थितिरेव न स्वकार्यवृत्यात्मनावस्थितिः तदेत्येवकारेण प्रतीयते । 
सेव सुषुप्तिः! तदा सर्वप्रकारज्ञानाभावे सर्वानुभवं प्रमाणयति। अत्र 
सुषृप्तिविषये । अस्य सुप्तप्रबुद्धस्य जीवस्य किचिन्न वेद्मीति जानामीति 
प्रतीतिः। किल प्रसिद्धा इत्यर्थः । यदि बुद्धिकार्यंभूता वृत्तिः स्यात्‌ तदा 
किचिन्न वेद्मीति प्रतीतिर्नेस्यात्‌ जाग्रत्स्वप्नयोस्तथाप्रतीतेरभावादिति 
भावः। अनुभवे विवदमानं प्रत्यह जगत्प्रसिद्धेरिति। तथाच सर्व- 
प्रसिद्धप्रतीतौ विवादोसंगत इत्यभिप्रायः ॥१२३॥ 


इदानीं आत्मानात्मविवेचनार्थ प्रतिपिपादयिषितं अनात्मान- 
मुपसंहरति। देहेति । 
देहेन्द्रिय-प्राणमनोहमादयः 
सर्वे विकारा विषया स्सुखादय: । 
व्योमादिभूतान्यखिलं च विङवं 
अव्यक्तपर्यन्त-मिदंह्यनात्मा ।। १२४।। 


देहश्च इन्द्रियाणि च प्राणश्च मनश्च अहं च देहेन्द्रिय-प्राणमनोहमः 
आदयः येषां बुध्यादीनां विकाराणां ते सर्वे विकाराः भौतिकाः पदार्थाः । 
विषयाः शब्दस्पर्श-रूपरसगंधा:। सुखादयः सुखं आदिर्येषां दुःखमोह- 
संकल्पादि-वृत्तीनां भयांतानां मनःपरिणामानां ते सुखादयः। व्योम 
आकाशं आदि येषां तानिपृ्थिव्यन्तानि-भूताति। कि बहुना इदं परिदृश्य- 
मानं अव्यक्तपर्यन्त अखिलं समस्तं, विश्वं जगत्‌, अनात्मा। एतेन 
कोसावनात्मेत्यस्य उत्तरं दत्तम्‌ १२४॥ 


अन्तिमकार्ये-प्रभृति आदिमपरिणाम्युपादान-पर्यन्तं सर्व अनात्मे- 
त्युक्तम्‌ । तद्वैपरीत्येन आदिम-परिणाम्युपादानात्‌ अन्तिमकार्य-पर्यन्तं 
सर्व तथेति दाढ्यार्थं वदन्‌ तस्य मिथ्यात्वमपि कथयति। मायेति। 

माया मायाकार्य सर्व महदादि देहपर्यन्तं । 
असकिदिमनात्मतत्वं विद्धि त्वं मरुमरीचिकाकल्पम्‌ ॥ १२५।। 


माया मूलप्रकृतिः, महत्‌ महत्तत्वं “ तदैक्षतेति ” श्रुतिसिद्धं ईक्षणं 
तदादि यस्य देहपर्यन्तस्य मायाकार्यस्य तन्महदादि। अहंकारः ईंश्वर- 
संकल्पः सोऽकामयतेति ” श्रुतिसिद्धः। ततः पंच सूक्ष्मभूतानि, ततः 
पंचीकृतानि स्थूलभूतानि, ततः ब्रह्माण्डं, तत्र चतुर्देशभुवनाति तदंतर्वति- 
स्थूलदेहादयः एतत्सर्वं देहपर्यन्तं मायाकार्य त्वं इदं मायां मायाकार्यं च 
अनात्मतत्वं आत्मव्यतिरिक्तपदार्थं कोसावनात्मेति प्रशनोत्तरविषयं असत्‌ 
सद्रूपात्मभिन्नं। अत एव पूर्वोक्त-शुद्धाद्ठय-ब्रह्मविबोध-नाइ्यत्वादि- 
हेतुना मरुमरीचिकाकल्पं मृगतृष्णिकासदृशं दुष्टनष्टस्वरूपत्वेन मिथ्या- 
भूतं विद्धि जानीहि। घर्मकाले मरुभूमौ मिहिरिमरीचयः पतिताः 
महावारिप्रवाह-बुद्धि जनयन्ति । वस्तुतस्तु विशेषदराने तत्र जलं किचिदपि 
नास्ति। तथा ब्रह्माज्ञानात्प्राक्‌ माया तत्कार्यं च भासते। तत्साक्षात्कारे 
च प्रबीधे स्वप्नवत्‌ सर्वे सहमूलं विनश्यतीति दुष्टनष्टस्वरूपत्वं तेषां, ततो 
मरुमरीचिकावन्मिथूयात्वं। मरुषु मरीचिकाः मरुमरीचिकाः। उक्तार्थ- 
मिदं पदम्‌ ।।१२५॥। 


एवमनात्मानं निरवशेषमुक्त्वा परमः क आत्मा इति प्रइनस्य ` 
'उत्तरंवक्लुमारभते। अथेति। 


अथ ते संप्रवक्ष्यामि स्वरूपं परमात्मनः । 
यह्विज्ञाय नरो बंधान्मुक्तः केवल्यमश्नुते ॥ १२६॥ 


अथशब्द: अनात्मप्रतिपादनानन्तर्यांथकः । यत्परमात्मस्वरूपं विज्ञाय 
साक्षात्कृत्य, नरः विद्याधिकारी पुरुषः, बन्धात्‌ अहंकारादिदेहान्ताद्‌ बन्धात्‌ 
मुक्तः त्यक्ततत्तादात्म्याध्यासः केवल्यं सर्वोपाधिसंबंध-विनिर्मुक्तत्वेन 
केवलदुग्रूपत्वं निर्भेदसच्चिदानन्दरूपत्वं च अद्नृते प्राप्नोति। तत्‌ 
परमात्मनः स्वरूपं याथात्म्यं ते तव संप्रवक्ष्यामि सम्यक्‌ स्पष्टं प्रकर्षेण 
विस्तरेण वक्ष्यामि कथयिष्यामीत्यर्थः ।। १२६।। 


आत्मानं वक्तुं प्रक्रमते। अस्तीति। 

अस्ति कर्चित्‌ स्वयं नित्यंमहंप्रत्यय-लंबनः । 
अवस्थात्रय-साक्षी सन्‌ पंचकोशविलक्षणः ।। १२७॥ 


स्वयं, सत्तास्फूतिविषये परानपेक्षः, अहंप्रत्यय-लंबनः अहमाकार- 
वृत्तिमन्मनस्तदात्म्यापन्चतया अहंवृत्तेराश्रय: । अहंप्रत्ययः अहंवृत्ति: लंबनं 
बिबग्राहिणी यस्य सः अहुप्रत्यय-लंबनः अहुंवृत्तिविषय इत्यप्यर्थः । 
अवस्थात्रयसाक्षी सन्‌ जाग्रत्स्वप्न-सुषुप्तिरूपावस्थात्रय-साक्षादृद्रष्टा सन्‌ । 
पंचकोशविलक्षणः अन्नमय-घ्राणमय-मनोमय-विज्ञानमयानन्दमय-व्यति- 
रिक्तः । स नित्यं सवेदा कश्चिदस्ति स एव आत्मेति शेषः । अत्र कालत्रया- 


वाध्यत्वरूप-सद्रूपत्वमुक्तं ।। १२७॥। 

अवस्थात्रय-साक्षित्वमृपपादयति। य इत्यादिना । 

यो विजानाति सकल जाग्रत्स्वप्न-सुषप्तिष्‌ । 

बुद्धि-तद्वत्त-सःद्वावं अभावमहमित्ययम्‌ ॥ १२८॥। 

इदमिदं पश्यामि अनुमिनोमि शब्दात्‌ प्रत्येमि स्मरामीत्यादि- 
प्रकारेण जाग्रत्स्वप्नयोः बृद्धितद्वृत्तिसद्घावं । नकिचिदवेदिषमिति 
सुषुप्त्यनन्तरकालिक-स्मृत्यनुसारेण सुषुप्तौ बृद्धितद्वृत्यभावं च यो 
, विजानाति सकल जाग्रद्भावान्‌ स्वाप्नपदार्थान्‌ सुषुप्तावज्ञानं च अहमहं 
इदं जानामि अज्ञासिषं ज्ञास्यामीत्यनुभवात्‌। अयमात्मा इत्यन्वयः 
।। १२८ 

इतरावेद्यत्वेन सवंद्रष्ट्रत्वेन च ज्ञानस्वरूपत्वमाह। य: पश्यती- 
त्यादिना । 


यः पश्यति स्वयं सर्वं यं न पञ्यति किचन । 
यश्चेतयति बुदूध्यादि न तद्यं चेतयत्ययम्‌ ।। १२९॥ 


यः पश्यति स्वयं सर्व “ नान्योतोस्ति द्रष्टा ” इति श्रृतेः। यं न 
प्यति किचन “न तत्र चक्षुर्गच्छति न वाग्गच्छति नो मनः” “न 


NON 3) 


चक्षुषा गृह्यते नापि वाचा नान्यैदेवैः” “नैव वाचा न मनसा प्राप्तं 
शक्यो न चक्षुषा” इत्यादिश्रुतिभ्यः। यः बुध्यादि जडं चेतयति स्वप्रति- 
फलनेन चेतनवत्करोति। तत्‌ बुध्यादि यं न चेतयति स्वतः चेतनत्वात्‌ । 

जडं हि स्वकार्यार्थं चेतनमपेक्षते न चेतनस्य पराकांक्षा। अयमात्मा 
इत्यन्वयः ॥। १२९॥। 


येन विश्वमिद व्याप्तं यं न व्याप्नोति किचन । 
अभारूपमिदं सर्वं यं भान्तमनुभात्ययम्‌ ॥ १३०॥ 


सर्वोपादानतया येन सर्वान्तरेण इदं विश्वं जगत्‌ व्याप्तं विशेषेणाप्तम्‌ 
संबद्धं। किचन किमपि वस्तु यमात्मानं न व्याप्नोति अस्य सर्वस्य 
बाह्यत्वात्‌ ˆ विष्टभ्याहमिदं कृत्स्नं एकांशेन स्थितो जगत्‌ ” “ विकारावति 
च तथाहि स्थितिमाह ” ` पादोस्य सर्वा भूतानि त्रिपादस्यामृतं दिवि” 
इति स्मृतिसूत्रश्रुतिभ्यः, । ज्यायान्पृथिव्याः ज्यायानन्तरिक्षात्‌ ज्यायानेभ्यो 
रोकेभ्यः ” इत्यादिश्रृतेषच। अभारूपं अप्रकाशरूपं जडमित्यर्थेः। इदं 
सर्वे चिद्रूपं यं भान्तं अनुभाति ˆ तमेव भान्तमनुभाति सर्वं” इति श्रृतेः 
अयमात्मा इत्यन्वयः। अत्र सत्यं ज्ञानमनंतं ब्रह्मोति श्रृत्युक्तं आनंत्यं 
देशपरिच्छेदशून्यत्वकथनेन कथितं बोध्यम्‌ ॥ १३०॥ 

यञ्चेतयति बुध्यादि इत्युक्तं विवृणोति। यस्येत्यादिना। 

यस्य सन्निधिमात्रेण देहेन्द्रियमनोधियः। 

विषयेषु स्वकोयेषु वर्तन्ते प्रेरिता इव ॥१३१॥ 

“ केनेषितं पतति प्रेषितं मनः केन प्राणः प्रथमः प्रेति युक्तः। 
केनेषितां वाचमिमां वदंति चक्षुश्रोत्रं कउ देवो युनक्ति” इति पृष्ट्वा 
“ श्रोत्रस्य श्रोत्रं मनसो मनो यद्वाचो ह वाचं स उ प्राणस्य प्राणः चक्षुषस्चक्षुः ” 
इत्यृत्तरितमर्थमाह यस्य आत्मनः संनिधिमात्रेण अभिमानरूप-संवन्ध- 
वशात्‌। देहेर्द्रियमनोधियः अत्र देहशब्देन वाक्पाणिपादादीनि कमे न्द्रियाणि 
गृह्यंते । इर्द्रियपदेन श्रोत्रादीनि ज्ञानेन्द्रियाणि मनः अन्तःकरणं । धीः कर्त्री 
न बृद्धि: । स्वकीयेषु विषयेषु वचनादानगमनादिषु श्रवणदर्शेनस्पशेनादिषु 
संकल्पनविकल्पनादिषु लौकिकवेदिक-कायेषु च प्रेरिता इव स्पष्टं जडानां 
स्वतो व्यापाराभावात्‌। वर्तन्ते स आत्मा इत्यन्वयः ॥ १३१॥ 


अहंकारादिदेहाऱ्ता विषयाश्च सुखादयः । 
वेद्यन्ते घटवद्येन नित्यबोधस्वरूपिणा ॥ १३२॥। 


श्र 

दृश्यस्य द्रष्ट्रुधमंत्वाभावात्‌ अहंकारादि-देहान्ता: पंचकोशा: । 
विषयाः शब्दादयः, सुखादय:तत्प्रयोज्याइच । नित्यबोधस्वरूपिणा स्वत- 
स्सिद्ध-ज्ञानस्वरूपेण येन घटवत्‌ घट इव वेद्यन्ते ज्ञायन्ते । स आत्माइत्यन्वयः । 
तेन सुखादीनां दृश्यत्वात्‌ द्रष्ट्रधमंत्वं नास्तीत्यसंगत्वमुक्तमात्मनः । 
अहंकारादि-देहान्तानां पंचानां कोशानां वेद्यत्वकथनेन सूत्रस्थानीय-प्रथम- 
इलोकोक्तं पंचकोशविलक्षणत्वं संग्रहेण कथितम्‌ । इदमत्तरत्र स्पष्ट- 
यिष्यते “ देहोयमन्नभवन ” इत्यादिना ॥ 


एषोन्तरात्मा पुरुषः पुराणो निरन्तराखण्ड-सुखानुभूतिः। 
सदेकरूप : प्रतिबोधमात्रो येनेषिता वागसवझ्चरन्ति ॥१३३॥ 


येन इषिता: सन्निधिमात्रेण प्रेरिताः वाक्चासवश्च वागसवः। 
इदं सर्वस्य कार्यकरणसंघातस्योपलक्षणं । वाक्‌ असव इति भिन्न वा पदं । 
वागिन्द्रियं प्राणाश्चरन्ति शब्दोच्चारणोच्छवास-निइवासादीनि कर्माणि 
स्वकोयानि कुर्वन्ति। एषः अन्तरात्मा छोकसिद्धानां श्रुत्यापि ब्रह्म- 
प्रतिपत्तिहेतुत्वेन अन्नमयाद्यानन्दमयान्तानां कोशानां कल्पितानां बाह्यानां 
कल्पनाधिष्ठानत्वेन सर्वानुगततया भूच्छिद्र-सपे-दण्ड-जलधारादिष्विव 
रञ्जुर्भासमानः अन्तरात्मा । पुरुष: पूर्णः पुरि शरीरे शेत इति वा पुरुषः। 
पुराणः पुरापि नव एव सनातनः। निरंतराखण्डसुखानुभूतिः निरंतरं 
निरवधिकं अत एव अखण्डं अपरिच्छिक्नं यत्सुखं आनंद: या च निरतरा 
अखण्डा च अनुभूतिः ' यत्साक्षादपरोक्षाद्‌ब्रह्म ˆ इति श्रुतेः तत्स्वरूपः। 
सदैकरूपः निविकार इत्यर्थः । प्रतिबोधमात्रः बोधे बोधे प्रतिबोधं मीयत इति 
मात्रः सकलबुद्धि-वृत्तिषु अनुगततया काष्ठादिष्विवाग्निः ज्ञात इत्यर्थः । 
“ प्रतिबोधविदितं मतं „ इति श्रृतेः। ज्ञानस्वरूपत्वं निरंतराखण्ड- 
सुखानुभूतिरित्यत्रोक्तम्‌ । गुरूपदेशजन्यबोधो वा प्रतिबोधः तत्र विषय 
इत्यर्थः गुरुणाप्रतिबोधित इति प्रसिद्धेः। सुप्त-प्रलिबुद्ध इति प्रसिद्धेः 
अविद्यास्वाप-नाशकः महावाक्यजन्याखण्डाकार-वृत्तिरूपबोधः प्रतिबोधः 
तत्र विषय इति वार्थः॥ १३३॥ 


“सर्वाणि रूपाणि विचित्य धीरः, नामानि कृत्वाभिवदन्‌ यदास्ते ” 
इत्यादिश्रृत्यनुसारेण “ अवस्थितेरिति काशकृत्स्नः इति सूत्रानुसारेण 

च परमात्मन एव जीवभावेनावतिष्ठमानत्वात्‌ शोधितत्वंपदार्थत्वेन 
आत्मानमभिधाय तत्पदार्थत्वेन अनश्नन्नन्यो अभिचाकशीति ” इत्यादि- 
श्रुत्यभिप्रेतमर्थमाह । अत्रैवेत्यादिना । 


अत्रेव सत्वात्मनि धीगुहायां 
अव्याकृताकाश उरुप्रकाशः। 
आकाश उच्चे-रविवत्प्रकाशते 
स्वतेजसा विश्वमिदं प्रकाशयन्‌ ॥। १३४।। 


अत्रैव साधकशरीर एव सत्त्वं आत्मा यस्या: धीगुहायाः सा सत्वात्मा 
सत्वप्रधाना या धी: सेव गुहा। गूह संवरणे इति धातुना, विज्ञानमय- 
कोशत्वेन आत्मानं संवृणोतीति तस्यां धीगुहायां । उपादानत्वेन अनुस्यूत: 
यः अव्याकृताकाशः माया तस्मिन्‌ अव्याकृताकाशे! उरुप्रकाश: उसः 
अधिकः प्रकाशः ज्ञानरूपतया सर्वावभासकत्वात्‌ “ तद्देवा ज्योतिषां 
ज्योतिः ” इतिश्रुते:। आकाश: परमात्मा स्वतेजसा सूर्यादि-सकळ-ज्योति- 
रवभासक-ज्ञानरूप-प्रकाशेन “ येन सूर्यस्तपति तेजसेद्धः " इतिश्रृतेः। इदं 
विश्वं दृश्य सर्वं । प्रकाशयन्‌ स्फोरयन्‌ रविवत्‌ सूर्यवत्‌ । उच्चैः प्रकाशते 
सर्वोत्कर्षेण भासते। उच्चे-रविवदिति वान्वयः आकाशमध्यवति-सूर्य-इव 
इत्यर्थः । एतेन पूर्वश्छठोके “ एषोंतरात्मा पुरुष ” इत्यत्र कथितः पुरि 
शरीरे शेत इत्यर्थः अत्रेति स्थूलशरीरे धीगुहायामिति सूक्ष्मशरीरे 
अव्याकृताकाश इति कारणशरीरे प्रकाशत इति कथनात्‌ विवृतः। 
सकलदिगवस्थित-वस्लुभासकत्वं गगनतरमध्यवति-रवेः प्रसिद्धं । तद्वत्‌ 
सर्वान्तर आत्मा सकलवस्त्ववभासक इति भावः ॥ १३४॥ 


ज्ञाता मनोहकृति-विक्रियाणां देहेन्द्रिय-प्राणकृत-क्रियाणां । 
अयोग्निवत्ताननु वतमानो नचेष्टते नो विकरोति किचन ।। १३५॥ 


मनोहंकृतिविक्रियाणां मनश्च अहंकृतिश्च मनोहंकृती तयोविक्रियाः 
तासां ज्ञाता कामसंकल्पादीनां भनोविक्रियाणां गर्वदर्पादीनां अहंकार- 
विकाराणां आन्तराणां ज्ञाता। तथा बाह्यानां देहेन्द्रियप्राणकृतक्रियाणां 
देहरच इन्द्रियाणि च प्राणश्च देहेर्द्रियप्राणाः तेः कृताः क्रिया: । देहशब्देन 
कमेर्द्रियाणां विवक्षितत्वात्‌ वचनादीनां चक्षुरादिज्ञानेन्द्रियव्यापाराणां 

दर्शनश्रवणादीनां प्राणव्यापारस्य उच्छ्वास-निश्वासादेश्च ज्ञाता 
इत्यर्थ: । सकलांतरबाह्य-विकारसाक्षिणस्तस्यनिविकारत्वमाह अयोग्नि- 
वदित्यादिना । अग्निरिवाग्निवत्‌ यथाग्निः दीर्घं वा वर्तुल वा अयः 
अन्‌वर्तंमानः तथा तथा व्यवहियते न वस्तुतः दीध॑वर्तुलतादिभाक्‌ 
एवं तान्‌ मनोहंक्ृति-देहेन्द्रियप्राणान्‌ अनुवर्तमानः व्यापित्वेन स्वच्छत्वेन 
च सर्वत्र प्रतिविवमानोपि तत्तद्व्यापारवत्वेन व्यर्वाह्मयमाणोपि वस्तुत 
न चेष्टते। स्वयं न विक्रियते। नो विकरोति किचन कुत्रापि विक्रियां 
नोत्पादयति च। सूर्यस्येव सानिध्यमात्रात्‌ जडप्रवृत्तिहेतुत्वमात्मनः न तु 
किचिद्व्यापारवत इति भावः ॥। १३५॥ 


तमेवार्थं सहेतुकं विशदयति। न जायत इति। 


न जायते नो म्रियते न वधते 

न क्षीयते नो विकरोति नित्यः। 
विलीयमानेपि वपुष्यमुष्मिन्‌ 

न लीयते कुंभ इवांबरं स्वयम्‌ ॥ १३६॥ 


जायतेस्ति विपरिणमते वर्धते अपक्षीयते नश्यतीति जनन-स्थिति- 
बिपरिणाम-वृध्यपक्षयविनाशाः शरीरादेः दृष्टाः षडिवकाराः। अयं 
परमात्मा नित्यः उत्पत्तिविनाशादिशुन्यः अतः न जायते नोत्पद्यते, नो 
म्रियते न नश्यति अतः आद्यन्तविकारशून्यत्वात्‌ न वर्धते न वृद्धिरूपविकार- 
वान्भवति, एवं न क्षीयते अपक्षयरूप-विक्रियावान्न भवति। उत्पत्ते- 
रभावात्‌ तदनन्तरकालिक-स्थितिरपि नैवास्ति। नित्यत्वेन निरवयव- 
त्वात्‌ विपरिणामो नास्तीति भावः। स्वयं विक्रियावत एव अन्यत्र 
विकारहेतुत्वात्‌ सर्वेविध-विकारशून्यः नो विकरोतीति पूर्वश्लोकार्थः 
सहेतुकतया कथितोत्रेति मन्तव्यम्‌। अन्यत्र विक्रियां नोत्पादयतीत्यर्थः । 
अमुष्मिन्वपुषि शरीरे विलीयमानेऽपि नश्यत्यपि कुंभे नक्यत्यंबरमिव 
आकाशमिव स्वयं न लीयते स्वतः परतोवा विकारो नास्तीति 
भावः॥ १३६॥ 


सम्यज्ज्ञानाथं विज्ञानात्म-परमात्मनोः स्वरूपमेकीकृत्याह । 
कृतीति । | 


+ ० 
fo | 

प्रकृति-विक्ृतिभिन्न: शुद्धबोधस्वभावः 
सदसक्िदमशषं भासयन्तन्निविशेष: । 

विलसति परमात्मा जाग्रदादिष्ववस्था 
स्वहमहमिति साक्षात्साक्षिूपेण बुद्धेः ॥ १३७॥ 


प्रक्ृतिरविद्या, विकृतयः आकाशादयः त्तः कार्यकारणव्यतिरिक्त 
इत्यथ:। शुद्धबोधस्वभावः शुद्धः निविषयः यः बोधः ज्ञानं तदेव स्वभावः 
स्वरूपं यस्य सः केवलद्ग्रूप इत्यर्थः । इदं प्रत्यक्षादिप्रमेयं सत्‌ तेजआदि मूतं 
असत्‌ अमूत आकाशवाय्वादिकं अदोषं समस्तं भासयन्‌ प्रकाशयन्‌ निविशेषः 
निर्धमंकः । परमात्मा जाग्रदादिषु जाग्रत्स्वप्न-सुषुप्त्यादिषु अवस्थासु 
बुद्ध: साक्षिरूपेण सुषुप्तावपि बीजात्मना बुद्धेः सत्वात्‌। अहमहमिति 
साक्षात्‌ प्रत्यक्तया विलसति प्रकाशते ।। १३७॥ 


अभेदेन परमात्मविज्ञाने मनो-नियमनं तद्वारा बुद्धिप्रसादं च हेतू कुर्वन्‌ 
“ ब्रह्मसंस्थोमृतत्वमेति ” इति श्रृत्यर्थं शिष्यं प्रत्यूपदिशति। नियमितेति। 


नियमित-मनसामुं त्वं स्वमात्मान- 
मात्मन्ययमहमिति साक्षाद्विद्धि बुद्धिप्रसादात्‌ । 
जनिमरणतरंगापार-संसारसिधुं 
प्रतर भव कृतार्थो ब्रह्वारपेण संस्थः ॥ १३८ 


त्वमात्मनि नियमितमनसा पंचम्यः कोशेभ्यो व्यावतितं परमात्मन्येव 
श्रवणमनननिदिध्यासनैः स्थापितं यन्मनः तेन करणेन मनसैवेदमाप्तव्य- 
मितिश्र॒तेः। बृद्धिप्रसादात्‌ असंभावना-संशयभावना-विपरीतभावना-रूप- 
दोषनारेन विशुद्धा सकलविधदोषशून्या या बुद्धिः तस्याः प्रसादात्‌ 
अनुग्रहात्‌ “ दुश्यते त्वग्रथया बुध्या सूक्ष्मया इति श्रृतेः ` ज्ञानप्रसादेन 
विशुद्धसत्वः ततस्तु तं पश्यते निष्कलं ध्यायमानः  इतिश्ृतेश्च। 
स्वस्वरूपभूतं आत्मानं परमात्मानं स आत्मा तत्वमसि ” इति श्रृतेः 
“ असन्नेव स भवति असद्ब्रह्मोति वेद चेत्‌ ” इति श्रृतेश्च परमात्मन एव 
मुख्यत्वात्‌ । अयमहमिति साक्षाद्विद्धि अन्योसावन्योहं इत्येतावंतं कालं 
स्थितां बुद्धि बिहाय अभेदेन साक्षात्कुरुष्वेत्यर्थः। तत्फलमाह्‌ जनिमरण- 

तरंगापार-संसारसिक्षं प्रतरेति। पुनरपि जननं पुनरपि मरणं इतिरीत्या 
्रह्मज्ञानालाभे अविरततया प्रसञ्यमान-जन्ममरणरूप-तरंगविशिष्टः 
अपारः ब्रह्मरूपपाराज्ञानात्‌ अपारः यः संसारः स एव सिधुः समुद्रः तं, प्रतर 
प्रकर्षेण तर सद्योमुक्तिमाप्नुहीत्यर्थः। सततमपि ब्रह्मरूपेण संस्थः कृतार्थो 
भव कर्तेव्यान्तररहितो भवेत्यर्थः। ' ज्ञानामृतेन तृप्तस्य कृतकृत्यस्य 
योगिनः। नैवास्ति किचित्कर्तव्यं अस्ति चेन्न स तत्ववित्‌ "॥ इति 
प्रमाणात्‌ ॥ १३८।। 


एतावता ग्रन्थेन अस्ति कश्चित्स्वयं नित्यमित्यारभ्य एकादशभिः 
इलोके: परमः क आत्मा इत्यस्य प्रश्नस्य उत्तरमुक्त्वा को नाम बंधः 
इति शिष्यस्य प्रथमप्रदनस्य उत्तरमाह। अत्रानात्मनीत्यादिना द्वाभ्यां । 


अत्रानात्मन्यहमिति मति-बंन्ध एषोस्य पृंसः 
प्राप्तोऽज्ञानाज्जननमरण-क्लेशसंपात हेतुः । 

येनेवार्य वपुरिद-मसत्सत्यमित्यात्म-बुध्या 
पुष्यत्यु-क्षत्यवति विषयंस्तंतुभिः कोशकृद्वत्‌ ॥ १३९॥ 


अत्र पूर्वोक्तरीत्या वस्तुतः परमात्मन एव स्वस्वरूपत्वेपि, अज्ञानात्‌ 
अनादिसिद्धाविद्यावशात्‌ प्राप्तः अस्य पुंसः अनात्मनि देहादौ अहमितिमतिः 
अह्‌ मनुष्यः अहं क्षुत्पिपासादिमान्‌ इच्छामि करोमि भुंजे इत्याद्या या मतिः 
एष बन्ध इत्यन्वयः। तत्र हेतुः अज्ञानात्प्राप्त इति। श्रमसामान्यस्य 
दोषजन्यत्वात्‌ शरीरादौ आत्मत्वश्रमे स्वरूपाज्ञानमेव दोषत्वेनापि 
कारणमिति भावः । अत्र प्रत्यक्षे देहादावनात्मनि इत्यप्यर्थः। 
सांख्यादिमते मूलाज्ञानानंगीकारेण वन्धमोक्षव्यवस्थैवानूपपन्नेति ज्ञेयम्‌ । 
आज्ञानिकत्वे बन्धस्य अज्ञानस्य ज्ञानान्तिवृत्तौ तन्मूलकस्य बन्धस्यापि 
निवृत्तेः, अन्यथा बन्धस्य सत्यत्वात्‌ ज्ञानमात्रनिवर्त्यत्वस्य दुर्वचत्वात्‌ 
दोषाभावे श्रमस्य उत्पत्तुमशक्यत्वाच्च। बन्धस्य कार्यमाह जननमरण- 
क्लेश-संपातहेलुरिति। जननं च मरणं च जननमरणे ताभ्यां क्लेशः दुःखं 
तत्र सम्पातः संमग्नत्वं, तस्य हेतु: । जननमरणेत्युपलक्षणं दुःखहेतूनां 
क्षुत्पिपासादीनां सवेषां, यद्ठा जननं च मरणं च क्लेशाइच जननमरण- 
क्लेशाः तेषां संपातः स्वधमंत्वेन ज्ञानं तत्र हेतुरित्यर्थः। अधुना क्लेशपदेन 

अस्मितारागद्वेषाभिनिवेक्षानां परिग्रह:। पंचक्लेशमध्ये आदिमक्लेशस्येव 
` अनात्मन्यहमितिमतिर्बन्ध ” इत्युक्तत्वात्‌। “अनित्याशुचिदु:खा- 
नात्मसु नित्यशुचिसुखात्मत्वख्यातिरविद्या ” इति योगसूत्रात्‌। तत्र देहे 
स्थूलेभिमानात्‌ जननमरणसंपातः आनन्दमयादावभिमानात्‌ रागद्वेषाभि- 
निवेशानां संपातः इति सकलविधदु:खहेतुत्व॑ आदिमक्लेशस्य कार्या- 
विद्याया बंधशब्दिताया इति बोध्यं। येनैव अनात्मन्यात्ममतिरूप-बन्धेनैव 
अयं पुरुषः इदमसद्वपुः आत्मबुध्या सत्यमिति अहमित्यभिमानेन । विषये: 
बंधकेरप्यनुकूलेरिव प्रतीयमानै: रसादिभिः पुष्यति वर्धयति उक्षति सिंचति 
अवति रक्षति। तत्रानुरूपः दुष्टांतः तंतुभिः कोशक्ृद्वदिति। यथा 
कोशकार: क्रिमिः स्वदेहगत-लालाव्ययेन तंतून्‌ कृत्वा तैः रक्षितो भवामीति 
भ्रान्त्या तन्मध्यलग्नः अन्यत्र गंतुमशक्तः वृथा म्रियते एवं जीवोपि 
शरीरमात्मत्वेन मत्वा विषयैः पोषयन्‌ तद्वशः जन्ममरणादिसकलविध- 
दुःखमनुभवतीति भाव: । उक्तं हि “ कोशक्रिमिस्तंतुभिरात्मदेहं आवेष्ट्य 
चावेष्ट्य च गुप्तिमिच्छन्‌। स्वयं विनिर्गन्तुमशक्त एव सन्‌ ततस्तदंत- 
प्रियते च लग्न:” इति॥ तत्र अवनं रक्षणं स्थितस्य परिपालनं पोषणं 
तु तदूपचायकत्वं इति भेदः।।१३९॥। 

अधिष्ठानारोप्ययोः भेदग्रहे अध्यासासंभवात्‌ अज्ञानस्य मूल- 
कारणस्य अविवेकट्ठारा वन्धहेतुत्वं सदृष्टान्तं विशदयन्‌ अध्यासं बन्ध- 
शद्दार्थमाह। अतस्मिन्निति । 

अतस्मिस्तद्बुद्धि: प्रभवति विमूढस्य तमसा 
विवेकाभावाद्वै स्फुरति भुजगे रज्जुधिषणा। 
ततोनर्थब्रातो निपतति समादातुरधिकः 

ततोयोसद्‌ग्राहः स हि भवति बन्धः शुणु सखे ॥ १४०।। 

तमसा अज्ञानेन विमूढस्य विवेकरहितचित्तस्य पुरुषस्य अतस्मिन्न- 
नात्मनि देहादौ तद्बुद्धिः आत्मर्वृद्धिः प्रभवति जायते। तद्यथा विवेका- 
भावात्‌ स्फुरति भासमाने भुजगे सर्पे नेयं रज्जुरिति भेदज्ञानाभावात्‌, वै 
एव, रज्जुधिषणा रञ्जुरिति बुद्धिः जायते। ततः रज्जुबुध्यनन्तरं उपा- 
देयत्वघिया समादातुः भुजंगं स्वीकर्तः अधिक: अनर्थब्रातः मरणपर्यन्त 

` बहुविधदुःख-समुदायः निपतति प्राप्तो भवति । ततः तस्मात्कारणात्‌ 
योसद्ग्राहः अन्यथावतेमानस्य अन्यथाग्रहणं सः बंधः भवति हि 
निश्चयः । सखे श्रुणु स्पष्टम्‌ ॥ तत्र रज्वां भुजगघिषणामदुष्टान्तयित्वाः 
भुजगे रज्जुधिषणा अनात्मन्यध्यासे दुष्टान्तीकृता अत्यन्तानर्थकरत्व- 
द्योतनाय ।। १४०॥। 


इदानीं कथमेष आगत इत्यस्य प्रश्‍नस्य उत्तरं वक्तुमारभते । 
अखण्डेति । | 


अखण्डतित्याद्वयबोधशक्त्या स्फुरन्तमात्मानमनन्तवेभवम्‌ । 
समावृणोत्यावृतिशक्तिरेषा तमोमयी राहुरिवाकबिबम्‌ ॥१४१॥ 


अज्ञानस्य हे शक्ती बन्धहेतुभूते आवरणशक्ति: विक्षेपशक्तिश्चेति । 
कमेण तयोः बन्धहेतुत्वमुपपादयति । अखण्डा अपरिच्छिन्ना अत एव नित्या 
उत्पत्तिनाशशून्या । अद्या हितीयशून्या या बोधरूपा शक्ति: 
“ स्वाभाविकी ज्ञानबलक्रिया च ” इति श्रतेः अयमात्मा ब्रह्म सर्वानुभूः ” 
“सत्यं ज्ञानमनन्तं " “ विज्ञानमानन्दं ब्रह्म " “ कृत्स्नः प्रज्ञानघन एव ” 
इतिश्रुतिभ्यषच। तया शक्त्या स्फुरन्तं प्रकाशमानं। अनन्तवेभवं 
विभोर्भावः वैभवं, तस्य गगनादिवदापेक्षिकत्वं वारयलि अनन्तेति। 
अनन्तं निरपेक्षं वैभवं यस्य इति निरतिशय-महत्वमुक्तम्‌ अतिपरिच्छिन्ने 
देहादौ अहंमतिः अत्यन्तसयुक्तेति बोधयितुं। एतादृशे परिच्छिन्नत्वा- 
नित्यत्व-सद्वयत्व-जडत्वादिक-मारोप्यते अज्ञानात्‌ । तत्र हेतुं स्फुटयति, 
तमनन्तवेभवं अखण्डनित्याद्वयबोध-शक्त्या प्रकाशमानमात्मानं तमोमयी 
तमःप्रचुरा एषा विवेकिजनप्रत्यक्षा आवृतिशक्तिः। अकेबिबं महता 
प्रकाशेन भासमानं सूर्यमण्डलं तमोमयो राहुरिव समावृणोति अभासमान- 
स्वासाधारण-धर्माणं करोति। यथा महाप्रकाशवानप्यरकंः राहुणावृतः 
न भासत इत्युच्यते तथा तत्तादुशोप्यात्मा आवृतिशक्त्या समावृत: 
अज्ञातवास्तवरूपो भवतीति भाव: || १४१॥ 


पूर्वार्ध आवरणकार्य उत्तरार्धेन विक्षेपशक्तिकार्य च क्रमेणाहू । 
तिरोभूत इत्यादिना । 

तिरोभूते स्वात्मन्यमल-तरतेजोवति पुमान्‌ 
अनात्मानं मोहादहमिति शरीरं कलयति । 
ततः कामक्रोध-प्रभृतिभि-रमुं बन्धकगुणेः 
परं विक्षेपाख्या रजस उरुशक्तिव्येथयति॥ १४२॥ 


अमलतरतेजोवति अतिस्वच्छप्रकाशवति स्वात्मनि स्वस्वरूपे 
परमात्मनि अज्ञानगतावरणशक्त्या तिरोभूते न्यग्भूते स्पष्टमभासमाने 
सति, पुमान्‌ जीवः मोहात्‌ अविवेकात्‌, अनात्मानं आत्मभिन्नं शरीरं देहं 
अहमिति तादात्म्येन कलयति जानाति अभिमन्यते। ततः शरीरे 
तादात्म्याभिमानानन्तरं अमु पुरुषं विक्षेपास्या विक्षेपनाम्नी रजसः रजो- 
गुणस्य उरुशक्तिः प्रबला शक्तिः कामक्रोधप्रभृतिभिः कामश्च क्रोधश्च 
कामक्रोधो तौ प्रभृती, आदी येषां लोभदंभाभ्यसूयाहंका रे्ष्या-मत्सराद्याचां 
ते कामक्रोधप्रभृतयः तैः बन्धकगृणैः अध्यासवृद्धिहेतुभूतैः धर्मे: परमत्यन्तां 
व्यथयति शोचयति। दुःखजटिलं करीतीत्यर्थः। प्रसिद्धं हि शरीरा- 
भिमानवतः तदनुकूले वस्लुनि कामः तदलाभे क्रोधः तल्लाभे लोभः इत्यादि । 
उक्तं हि गीतायां ˆ त्रिविधं नरकस्येदं वारं नाशनमात्मन:। कामःकोधस्तथा 
लोभस्तस्मादेतत्रयं त्यजेत्‌” इति ॥॥१४२॥ 


एवमज्ञानं आवरणविक्षेपशक्तिभ्यां सर्वानर्थमूलमित्युक्तं पुनविशद- 
यति महामोहेत्यादिना । 
महामोह-ग्राहग्रसन-गलितात्मावगमनो 
धियो नानावस्थास्स्वयमभिनयंस्तद्गुणतया । 
अपारे संसारे विषयविषपूरे जलनिधो 
निमञ्योन्मज्यायं भ्रमति कुमतिःकुत्सितगतिः॥ १४३॥ 
महामोह-ग्राहग्रसन-गलितात्मावगमनः महांश्चासो मोहश्च महा- 
मोहः दुंढतराविवेकः स एव ग्राहः मकरः तस्य ग्रसनं तत्कतेक-निगरणं 
तेन गलितं नष्टं आत्मावगमनं आत्मनः अवगमनं सम्यज्ज्ञानं यस्य सः 
अनवबुध्यमानयाथात्म्य इत्यर्थे: । धियः बृद्धेः नानावस्थाः बहुविधान्‌ 
परिणामान्‌, तद्गृणतया तस्याः गुणाः यस्य सः तद्गुणः तदुपहिततया 

तदधीनतयेति यावत्‌ उपाधेः प्रतिबिबपक्षपातित्वात्‌ ।. प्रसिद्धं हि जले. 
चलति तत्र भासमान-सूर्यप्रतिबिबोपि चलतीति। ५ समानस्सन्‌ उभौ 
लोको अनुसंचरति, सधीःस्वप्नो भूत्वा ध्यायतीव लेलायतीव” इति 
श्रुते: । स्वयमभिनयन्‌ स्वस्मिन्तारोपयन्‌। अपारे अनवधौ विषयविषपूरे 
विषया एव विषं विषयविषं तस्य पूरः प्रवाहः यत्र स विषयविषपुरः 
तस्मिन्संसारे जलनिधौ संसाररूपसमुद्रे । सप्तमी समानाधिकरणत्वाथिका । 
कुमतिः कुत्सिता अब्रह्मगामिनी मतिः बुद्धिः यस्य सः कुमतिः अत एव 
कुत्सितगतिः कुत्सिता निदिता गलिरवगतिः नरकाद्यधोलोकगतिर्वा यस्य 
स कुत्सितगतिः अयं पुमान्‌ निमज्योन्मज्य अस्वतंत्रः अधो गत्वा ऊध्वे- 
मागत्य श्रमति। अवशीकृतबुद्धेः इन्द्रियलौल्येन विषयाधीनतया भ्रान्ति- 
परपरा न संसारपार-ब्रह्म-प्राप्तिरिति भावः ॥ १४३॥ 


स्वकार्यस्यापि स्वतिरोधायकत्वं सदुष्टान्तमाह। भान्विति। 
भानुप्रभा-संजनिता भ्र-पंक्तिः 
भानुं तिरोधाय यथा विजँभते । 
आत्मोदिताहंकृति-रात्मतत्वं 
तथा तिरोधाय विजुंभते स्वयम्‌ ॥ १४४॥ 


भानोः सूर्य॑स्य प्रभया किरण: संजनिता समृत्पादिता अश्रपंक्तिः 
आपः विश्रतीति अभ्राणि मेघाः तेषां पंक्तिः माला, ग्रीष्मे सूर्यकिरणे: 
आकृष्टा आप एव मेघात्मना भवन्तीति प्रसिद्धि: । सा मेघमाला स्वोत्पादकं 
भानु सूर्यतिरोधाय आवृत्य यथा विजुंभते स्वयं पुरोभवति। तकिरणेरंव 
जातत्वं तत्तिरोधाय स्वयमवभासमानत्वं चेति सर्वांशे दृष्टान्त: । तथा 
आत्मोदिताहंकृतिः आत्मनःसकाशादृदिता उत्पन्ना याहंकृतिः देहादावहं- 
प्रत्ययः आत्माधीन-सत्तास्फूतिमानपि आत्मतत्वं आत्मयाथात्म्यं नित्य- 
शुद्ध-वृद्ध-मुक्तस्वभावत्वं तिरोधाय तदीयस्फुटभानं प्रतिबध्य स्वयं विजृंभते 
पुरस्स्फूतिको भवतीत्यर्थः। अहंकृतिः बुद्धिर्वा तस्या अपि आत्मनः 
सकाशादुत्पन्नत्वात्‌ विज्ञानमयकोशत्वेन तदावरकत्वाच्च ॥ १४४ 


इदानीं आवरणविक्षेपशक्तिकार्य सदुष्टान्तमाह । कबलितेति। 

कबलितदिननाथे दुदिने सान्द्रमेघै: 

व्यथयति हिमझंझावायुरुग्रो यथतान्‌। 
अविरततमसात्मन्यावृते मूढबुद्धि 

क्षपयति बहुदुःखेस्तीव्रविक्षेपशक्तिः ।। १४५।। 


सान्द्रमेघेः सान्द्राः निबिडाः ते च ते मेघाइच सान्द्रमेधाः तेः निरंतर- 
मेघेः। कबलितदिननाथे कबलितः ग्रस्तः दिननाथःसूर्यः यस्मिन्‌ तत्‌ 
कबलितदिननाथं तस्मिन्‌। दुदिने “ मेघच्छन्नेन्हि दुदिनं " इति कोशात्‌ । 
सूर्याभानेन अप्रकादामये दिवसे उग्रः भयंकर: । हिमझंजझावायुः “ झंझावातः 
सवृष्टिक ” इति कोशात्‌ हिमसहितः सवृष्टिकवायुः यथा एतान्‌ पथिकान्‌ 
जनान्‌ व्यथयति दुःखाकरोति । सूर्यातपो नास्ति मध्येमार्गं स्थितिः हिमवर्ष- 
सहितः महान्‌ वायुश्चेति तदाऽध्वगानां पीडा दुर्वंचा। एवं अविरततमसा 
सांद्रमेघवल्‌ गाढेन तमसा सूर्यस्थानीये आत्मनि आवृते कबलिते 
स्फुटतया अप्रतीयमाने नष्टप्राये तीब्रविक्षेपशक्तिः राजसी कामक्रोधादि- 
रूपेण परिणममाना प्रवलविक्षेपशक्तिः। मूढबुद्धिं तामस्या आवरण- 
शक्त्या मूढा प्राप्तज्ञायमानताक-ज्ञानासमर्था बुद्धि: यस्य स मूढबृद्धि: तं 
पुमांसं। बहुदुःखेः बहूनि च तानि दुःखानि च बहुदुःखानि तैः जन्ममृत्यृ- 
जरारोगादिजन्येः क्षपयति नाशयतीत्यर्थः। संततदुःखपरंपरा-मग्नस्य 
क्वानन्दरूप-स्वात्मज्ञानं तदभावे स्वात्मादशेनात्‌ नष्ट इव भवत्यात्मेति 
भावः ॥ १४५॥ 


कथमेष आगत इतिप्रइनोत्तरमुक्तं स्फुटज्ञानाथं-मुपसंहरति । 
एताभ्यामिति । 


एताभ्यामेव शक्तिभ्यां बन्धः पंस: समागतः । 
याभ्यां विसोहितो देहं मत्वात्मानं भ्रमत्ययम्‌ ॥ १४६॥ 


एताभ्यां गुणत्रयमयाज्ञान-गततमोरजश्शक्तिभ्यां आवृतिविक्षेप- 
रूपाभ्यां पुंसः पुरुषस्य वन्धः अतस्मितद्बुद्धि-रूपाध्यासः समागतः । 
स्थिरतरसाधनचतुूष्टयपुरस्सर-वेदान्तविचारजन्य-स्वात्मसाक्षात्कारं विना 
दुनिरसः प्राप्त: । याभ्यां पूर्वोक्तशक्तिभ्यां विमोहितः ज्ञातव्यज्ञान- 
4 

शून्य: देहं स्थूलादिकं आत्मानं मत्वा अहमिति विज्ञाय अयं पुमान्‌ भ्रमति 
संसारदीर्घाटव्यास्‌ ॥ १४६॥ 


मुमुक्षूणां सुखबोधार्थं समूल समग्रं संसारं वृक्षत्वेन रूपयति । 
बीजमित्यादिना । 
. बीजं संसृतिभूमिजस्य तु तमो देहात्मधीरंकुरः, 
रागः पल्लवमम्बु कर्म तु वपुः स्कंधोसवःशाखिकाः । 
अग्राणीर्द्रिय-संहतिङच विषयाः पुष्पाणि दुःखं फलं, 
नानाकर्म-समुःट्टवं बहुविधं भोक्तात्र जीवः खगः ॥। १४७॥ 


संसुतिभूमिजस्य संसृतिरेव भूमिज: वृक्षः तस्य बीजं मूलकारणं तमः 
अज्ञानं। लुरवधारणे अज्ञानमेव मूलं नान्यदित्यर्थः। देहात्मधीरंकुरः 
अनात्मन्यात्मधियः अज्ञानेकनिबन्धनत्वात्‌। रागः पल्लवं किसलयः 
अंकुरोत्पत्यनन्तर-कालिकत्वात्‌-पल्लवस्य । शरीरात्मधी-समनन्तरं 
शरीरानुकूले आत्मानुकूरूत्वज्ञानात्‌ रागः इच्छा वैषयिकी। अंबु जल वृक्ष 
वृद्धिहेतुः कर्म तु कमेवेत्यर्थः। तुः पूर्ववत्‌। “ कुर्वते कर्म भोगाय कर्म 
कर्तुं च भुंजते; इत्युक्तेः। कमें पुण्यापुण्यात्मकं। वपुःस्कंधः यतश्शाखा 
उत्पद्यन्ते स मध्यभागः वृक्षस्य स्कंध इत्युच्यते। असवः पंच प्राणादयो 
वायवः स्कंधतः प्रसृमरत्वात्‌ शाखिकाः शाखा एव झाखिकाः। 
अग्राणीर्द्रिय-संहतिः इन्द्रियाणां संहतिः इन्द्रियसंहतिः इन्द्रियसमुदाय: 
चक्षुरादीनां वागादीनां च इन्द्रियाणां प्रणाधीनस्थितिकत्वात्‌। इदं तु 
इन्द्रियप्राणसंवादश्रुतो प्रसिद्धं । अग्राणां शाखाधीनस्थितिकत्वंसिद्धमेव । 
विषयाः शब्दस्पर्शं-रूपरसगंधाः पुष्पाणि अग्रसंबन्धात्‌ कुसुमानि। दुःखं 
फलं विषयेर्द्रिय-संबन्धानंतरकालिकत्वात्‌ । शाखाग्रेषु पुष्पोत्पत्यनंतरं हि 
फलं जायते। यद्यपि सुखमपि फलत्वेन वक्तव्यमिति प्रतीयेत पूर्वं कर्म- 
शब्देन पुण्यापुण्यरूपस्यकर्मणः उक्तत्वात्‌ सुखस्यापि कदाचिदनुभवाच्च 
अथापि वेषयिकसुखमपि दुःखमित्येव परिगण्यते विवेकिभिः। 
तत्साधनार्थ तन्नाशे च दुःखस्यंवानुभवात्‌ ये हि संस्पर्शजा भोगा दुःख- 
योनय एव ते। आद्यन्तवन्तः कौन्तेय न तेषुरमते बुधः ' इति गीतायामुक्तेः 
अत एव एकविशतिदुःखमध्ये षडिन्द्रियाणि षड्विषयाः षड्बुद्धयः शरीरं 

तदुक्तं गीतासु “ संगात्संजायते कामः कामात्क्रोधोभिजायते। क्रोधाडूवति 
संमोहः संमोहात्स्मृतिविश्रमः। स्मृतिभ्रंशाद्बुद्धिनाशः बुद्धिनाशात्‌- 
प्रणश्यति ” इति। अतः ये साधवः सत्पुरुषाः मुमुक्षवः मोक्षकांक्षिणः 
ते अत्र विषयारण्यभूमिषु न गच्छन्तु मागमन्‌। विषयेभ्यः मनो निवतंयन्तु 
मोक्षाय इत्यभिप्रायः। करिचिद्धीरः प्रत्यगात्मानमेक्षत्‌ आवृत्तचक्षरमृतत्व- 
मिच्छन्‌ इतिश्रृतेरिति भावः॥ १७८॥ 


नह्स्त्यविद्या मनसोतिरिक्तेत्युक्तं उपपादयन्‌ तस्य वन्धकत्वं 
विशदयति मनः प्रसूत इत्यादिना चतुभिः, 


मनः प्रसूते विषयानशेषान्‌ स्थूलात्मना सूक्ष्मतया च भोक्तुः । 
शरीरवर्णाश्रम-जातिभेदान्‌ गुणक्तियाहेलु-फलानि नित्यम्‌ ॥ १७९॥ 


भोक्लुः जीवस्य जाग्रदवस्थायां स्थूलात्मना तत्तद्देवतानुगुहीत- 
तत्तदिर्द्रियजन्यानुभव-विषयतया स्थूलात्मना, स्वप्नावस्थायां इन्द्रियाणा- 
मुपरतेः सूक्ष्मतया केवलसाक्षिवेद्यतया च अशेषान्‌ सर्वान्‌ विषयान्‌ भोग्य- 
पदार्थान्‌ मनः प्रसूते उत्पादयति । ते विषयाः के इत्याकांक्षायामाह 
शरीरवर्णाश्रमजातिभेदान्‌ शरीरं च वर्णाश्च आश्रमाइच जातयश्च 
शरीरवर्णाश्रमजातयः तासां भेदाः प्रकाराः तान्‌ देवतिर्यङ्मनुष्यादि- 
शरीराणि ब्राह्माण-क्षत्रिय-वेश्य-शूद्ररूपवर्णान्‌ ब्रह्मचारि-गृहस्थ-वानप्रस्थ- 
संन्यास्याश्रमान्‌ देवमनुष्यादि-शरीरं च देवत्वादिजातीञच प्रसूते । 
सुषुप्त्यादौ मनसोभावे एतेषां भेदानां अभावात्‌ सर्वमिदं मनसा कल्पित- 
मेवेति भावः। एवं गुणक्रियाहेतुफरानि गुणाः शब्दादयः क्रियाः उत्क्षेपणा- 
दयः हेतवः तत्तत्कार्यनिमित्तोपादानानि। फलानि घटादीनि तत्तत्कार्याणि 
एतत्सर्वं मन एव नित्यं सदा प्रसूते । नान्यनिमित्तं इदं मनसोभावे कस्याप्य- 
भावात्‌। तदेव सर्व॑स्य मूलकारणमिति भावः। शारीरेत्यत्र भिद्यन्ते 
इति भेदाः इतिव्युत्पत्या कर्मधारयो वा ।।१७६॥ 


असंगचिद्रूप-ममुं विमोह्य देहेन्द्रिय-प्राणगृणेनिबध्य । 
अहंममेति भ्रमयत्यजस्रं मनस्स्वकृत्येषु फलोपभुक्तिषु ।। १८०॥ 


मनः कते असंगचिद्रूपं असंगा सवंसंगविधुरा या चित्‌ अखण्डं 
ज्ञानं तदेव रुपं यस्य सः असंगचिद्रूपः तं। अमुं आत्मानं । देहेर्द्रिय- 

सुख ` दुःखं चेति दुःखत्वेन सुखमपि परिगणितं न्यायशास्त्रे। तच्च दुःखं 
नानाकर्म-समुखूव नाना बहुविधानि यानि कर्माणि तेभ्यः समुद्भवो यस्य 
तत्‌ नानाकमं-समुःद्वं। अतो हेतोः कर्मणः बहुविधत्वात्‌ फलं स्वयमपि 
बहुविधं अनेकप्रकारं। अत्र वृक्षेखगः पक्षी जीवः भोक्ता दूःखरूप-फलानु- 
भवीत्यर्थः। तथाच अज्ञानमूलक: दुःखैकफलकः अयं संसारवृक्षः विष- 
वृक्षवद्धेय इति भावः। अनेन देहात्मधीरूप-बंधस्य रागद्वेषादिदोषोत्पादन- 
द्वारा धर्माधर्म-रू्पकमेहेतुतया, तेन च कर्मणा शरीरपरंपरया तत्राहमभि- 
मानः इत्येवं रूढमूलतया स्थितिरिति “ कथं प्रतिष्ठास्य इत्यस्य प्रश्‍नस्य 
उत्तरं दत्तं भवति॥। १४७॥। 


इदानीं कथं विमोक्ष इत्यस्य प्रश्‍नस्य उत्तरं वक्तुं पूर्वोक्तं बन्धं 
सहेतुकतसफलमनुवदति। अज्ञानेति। 
अज्ञानमूलोयसनात्मबन्धो 
नेसगिकोनादिरनन्त इंरित: । 
जन्माप्ययव्याधि-जरादिदृःख- 
प्रवाहताप जनयत्यमुष्य ॥ १४८॥ 


अयं सर्वेलोकप्रसिद्धः अनात्मबन्धः झारीराद्यनात्मतादात्म्याभिमानः 
अज्ञानमूल: अज्ञानं स्वस्वरूपाज्ञानं मूलं हेतुर्यस्य सः। नेसगिकः पूर्व- 
पूर्वाध्यास-जन्यसंस्कारहेतुक:। अनादिः अनाद्यज्ञानकार्येत्वात्‌ कस्मिन्समये 
उत्पन्न इति वक्तुं ज्ञातुं च अशक्यः। अनन्तः ज्ञानं विना अंतः नाशः न 
विद्यते अस्येत्यनन्तः। ईरितः अभियुक्तेरिति शेषः। ˆ नान्तो न चादिः ” 
इति स्मृतिश्च । एतादुगयं बन्धः। अमुष्य जीवस्य जन्माप्यय-व्याधि- 
जरादिदुःख-प्रवाह-तापं जन्म उत्पत्तिः शरीरस्य, अप्ययः सरणं, व्याधिः 
रोगः, जरा वार्धक्यं आदिपदेन आधिभौतिकाधिदेविकतापपरिग्रहः । 
तैर्जन्यानि यानि दुःखानि तेषां प्रवाहः परंपरा उपर्युपरि संनिपातः तेन 
तापं उद्वेगं जनयति उत्पादयति । पातमितिपाठे स्पष्टोथः प्रवाहपाक्त 
मति ॥ १४८॥ 


अस्य परमेश्वरानुग्रहलब्ध-दृढतर-विवेक-जन्य-स्वस्वरूपानुभवमंतरा 
केनाप्यनुच्छेद्यत्वमाह । नास्त्रेरिति। 

नास्त्रैनै झस्त्रेरनिलेन वह्निना 

छेत्तुं न शक्यो नच कर्मकोटिभिः । 
विवेकविज्ञान-महासिना विना 

धातुः प्रसादेन शितेन मंजुना || १४९॥ 


अयं बन्धः धातुः प्रसादेन परमेश्वरस्यानुग्रहेण शितेन निशितेन 
` तीक्ष्णेन दुढेनेति यावत्‌ *“ यमेवैष वृणृते तेन लभ्य ” इति श्रुते :। मंजुना 
रमणीयेन, विवेकविज्ञानमहासिना विवेकात्‌ आत्मानात्मविवेचनात्‌ जातं 
यह्ठिज्ञानं ब्रह्मासाक्षात्कारः स एव महांश्चासौ असिश्च खड्ग: तेन विना । 
अस्त्रैः आग्नेयादिभिः न छेत्तुं नाशयितुं शक्यः, शस्त्रे: लोहमयः वाणादिभिः 
न छेत्तुं नाशयितुं शक्यः। एवं अनिलेन वायुना न छेत्तुं नाशयितुं शक्यः । 
वह्लिता अग्निना न दग्धुं शक्यः। न च कर्मकोटिभिःवेदोक्तैरपि कर्मणां 
कोटयः तैरपि न नाशयितुं शक्यः। अञज्ञानमूलकत्वात्‌ ज्ञानेकनिवत्ये 
इति भावः। तथाच अस्य बंधस्य विमोक्षः इंह्वरप्रसादजनित-परमात्मा- 
भेद-साक्षात्कारादित्युक्तम्‌ कथं विमोक्ष इत्यस्य प्रश्नस्य उत्तरम्‌ ॥१४९॥ 


नच कर्मकोटिभिरित्युक्तत्वात्‌ कर्मणां वैदिकानां नितरामनपेक्षेति- 
शंकायां तेषां बृद्धिशुध्यर्थं अपेक्षां वदन्‌ तां बन्धोच्छेदकविज्ञानहेतुमाह । 
श्रुतीति । 


श्रुतिप्रमाणेकमतेस्स्वधर्मनिष्ठा-तयैवात्मविशुद्धि रस्य । 
विशुद्धबुद्धे: परमात्मवेदनं तेनेव संसारसमूलनाशः ।। १५०॥ 


श्रुतिरेव प्रमाणं श्रुतिप्रमाणं “ तस्माच्छास्त्रं प्रमाणं ते कार्या- 
कार्यव्यवस्थितौ। ज्ञात्वा शास्त्रविधानोक्तं कर्म कर्तुमिहाहसि ” इति 
गीतावचनात्‌। तत्र श्रुतिप्रमाणे एका अनन्यसक्ता मुख्या मतिः बुद्धिः 
यस्य सः श्रुतिप्रमाणेकमतिः तस्य, स्वश्रेयसे कतँव्यकमंविषये श्रुत्येक- 
शरणस्येत्यर्थः। स्वधर्मेनिष्ठा स्वस्य धर्म: स्वर्णस्य आश्रमस्य च विहितः 
कर्मकलापः स्वधमं: । तत्र निष्ठा नितरां स्थितिः ऐदंपर्येण अनुष्ठान 
स्वधर्मनिष्ठा तयेव स्वधमं अनन्यासक्ततया स्थित्येव। अस्य साधकस्य 
जीवस्य आत्मविशुद्धिः आत्मनः अन्तःकरणस्य विशेषेण शुद्धिः पापक्षयः 
“ ज्ञानमुत्पद्यते पुंसां क्षयात्पापस्य कर्मणः । कषायपक्तिः कर्माणि ज्ञानं तु 

परमागतिः। कषाये कर्मभिः पक्वे ततो ज्ञानं प्रवतेते ” इतिप्रमाणानु- 
सारेण विशुद्धा नष्टरागद्वेषादि-सकलविधदोषा बुद्धि: यस्य तस्य विशुद्ध- 
बुद्ध: । परमात्मवेदनं अभेदेन परमात्मसाक्षात्कारः। तेनेव परमात्म- 
वेदनेनेव संसारसमूरुनाशः समूलं नाशः समूलनाश: संसारस्य समूलनाशः 
संसारसमूलनाशः: । अज्ञानादिदुःखान्तस्य बन्धस्य अत्यन्तमुच्छेद इत्यर्थः 
।। १५०।। 


“ विवेकविज्ञानमहासिने ” त्यत्र विवेकजन्यं विज्ञानमित्युक्तम्‌ 
“ तयोविवेकः कथमेतदुच्यता ' इति पूर्वं शिष्येण पृष्टं च। पूर्वं स्थूलसूक्ष्म- 
कारणशरीराणां सामान्यतः कथनेन संगृहीतं तद्विस्तरेण प्रपंचयितुं 
समारभते । कोशेरित्यादिना । 


कोशेरन्नमयाद्यैः पंचभिरात्मा न संवृतो भाति। 
निजशक्ति-समुत्पन्नैः शैवलपटलैरिवांबु वापीस्थम्‌ ।। १५१॥ 


“सलिल एको द्रष्टा” इत्यादिश्रुतिभिः निर्मेलजलवत्स्वच्छस्य आत्मनः 
स्फुटतया कुतो न भानमिति शंकायां तत्रापि तदेव जलं दुृष्टान्तयन्‌ 
स्फुटाभानहेतुमाह कोशेरिति। निजशक्तिसमुत्पन्नः निजा स्वकोया 
स्वस्मिन्कल्पिता अविद्या तया समुत्पन्नैः जातैः अन्नमयाद्यैः वक्ष्यमाणे: 
पंचभिः कोशैः असेः कोशवत्स्थितैः आवरके: आनन्दमयान्तैः। स्वोपलन्धि- 
प्रतिबन्धकोपलब्धि-विषयैः संवृतः आवृतः आत्मा न भाति न विविक्ततया 
स्फुटं भासते। तत्र दृष्टान्त: निजशक्तिसमुत्पन्नैः जलगत-द्रवत्वधर्म- 
समुत्पन्नंः। शैवलपटले: शेवालपंक्तिभिः। वापीस्थं अंब्विव। यथा 
वापीगतं जरं तत एव जातैः शैवालं: संवृतं आच्छादितं न स्फुटतया 
भाति तथा इत्यर्थः ॥१५१॥ 


दुष्टान्ते स्फुटभाने हेलुमाह। तच्छेवालेति। 
तच्छैवालापनये सम्यक्सलिलं प्रतीयते शुद्धम्‌ । 
तृष्णासंतापहरं सद्यस्सौख्य-प्रदं परं पुंसाम्‌ ॥ १५२॥ 


तत्‌ आवरकं यच्छेवालं तस्यापनये सम्यगपसारणे शुद्धं निर्मलं 
सलिलं सम्यक्‌ अप्रतिबन्ध प्रतीयते। ततः फलमाह तृष्णासंतापहरं, 

तृष्णया यः संतापः दुःखं हरतीति हरं तस्य नाशक । पुंसः पुरुषस्य पातुः 
सद्यस्सौस्यप्रदं दरशेनस्नान-पानादिना प्रकर्षेण संतोषदं। परं श्रेष्ठ 
प्रतीयत इति पूर्वणान्वयः॥। १५२॥ 


दार्ष्टान्तिके तदाह। पंचानामपीति। 


पंचानामपि कोशानां अपवादे विभात्ययं शुद्धः । 
नित्यानन्दैकरसः प्रत्यग्रूपः परः स्वयंज्योतिः ।। १५३।॥ 


पंचानामपि अपिशब्दः कार्त्स्न्येन निषेधार्थः । कोशानां आवरकानां 
अन्नमयाद्यानन्दमयान्तानां श्रुतिदत्त-युक्त्या अपवादे निषेधे कृते सति। 
नित्यानन्दैकरसः उत्पत्तिनाशशून्य-दुःखासंभिन्ता-नन्दैकस्वभावः । प्रत्यग्रूपः 
सर्वान्तरः स्वयंज्योतिः पराप्रकाश्य: केवलज्ञानस्वरूपः। परः सर्वोत्कृष्टः 
अयमात्मा शुद्धः स्वाभाविकागंतुक-मलासंस्पृष्टः। विभाति विशेषेण भाति 
अनात्मासंसृष्टतया भासत इत्यर्थः ।। १५३॥ 
यत एवं ततः, 

आत्मानात्मविवेकः कर्तव्यों बन्धमुक्तये विदुषा । 

तेनेवानन्दीभवति स्वं विज्ञाय सच्चिदानन्दम्‌ । १५४॥ 

विदुषा शास्त्रजन्यज्ञानवता पुरुषेण। बन्धमुक्तये अध्यासनिवृत्तये । 
आत्मानात्मविवेकः आत्मा च अनात्मानश्च आत्मानात्मनः तेषां विवेकः 
असंकीर्णंतया ज्ञानं। कर्तव्यः यत्नात्‌ संपादनीयम्‌। तेनेव आत्मानात्म- 
विवेचनेनेव स्वं स्वस्वरूपं सच्चिदानन्दं काळत्रयाबाध्यं ज्ञानं आनन्दं 
विज्ञाय साक्षात्कृत्य, उक्तं हि द्वितीयश्लोके आत्मानात्मविवेचनं स्वनुभव 
इति, आनन्दीभवति आनन्दः अस्यास्तीति आनन्दी निरतिशय-सार्वदिक- 
सुखवान्भवतीत्यर्थेः ।॥ १५४।। 

विवेचनप्रकारं दृष्टान्तेन बुद्धावारोहयन्‌ ब्रह्मात्मना संस्थितिरूप- 
मुक्त्ये विवेचनानन्तरकतँव्यमाह। मुंजादिति। 


मुंजादिषीकामिव दश्यवर्गात्‌ 
प्रत्यंचमात्मान-मसंगमक्रियस्‌ । 

विविच्य तत्र प्रविलाप्य सर्व 
तदात्मना तिष्ठति यस्स मुक्तः ।। १५५॥ 


मुंजात्‌ मुंजं तृणविशेषः तस्मात्‌ । इषीकामिव तन्मध्यवर्ती-मृणाल- 
तंतुनिभ-सूक्ष्मांशः इषीका तामिव। सा सूक्ष्मा परितस्तृणावृता तस्याः 
पृथक्करणे अत्यंतमेकाग्रथं त्रोटनादिकं विना संपूर्णषीकाग्रहणे यत्नविशेषञ्च 
अपेक्ष्यते तद्वत्‌ एष सर्वेषु भूतेषु गूढोत्मा न प्रकाशते । दृश्यते त्वग्रथूया 
बुध्या सूक्ष्मया सूक्ष्मदर्शिभिः " इतिश्रुत्या विहितकर्मेभिः उपासनया च 
संस्कृतया बुध्या दश्यवर्गात्‌ अनात्मसमूहात्‌। प्रत्यंचं प्रातिलोम्येन 
अंचतीति प्रत्यङ असज्जड-दुःखाहंकारादिविलक्षणत्वेन सच्चित्सुख-रूपतया 
प्रकारात इत्यर्थः। तं असंगं अद्वितीयतया सर्वेसंगरहितं। अक्रियं 
अपरिच्छिन्ततया क्रियारहितं। आत्मानं विविच्य पृथक्कृत्य तत्र 
प्रत्यगात्मनि सर्व दृश्यवर्ग प्रविलाप्य प्रकर्षण विलाप्य अपुनस्स्मरणं 
प्रत्यगात्मव्यतिरेकेण किमपि नास्तीति विनिश्चित्य। तदात्मना अधिष्ठान- 
भूत-प्रत्यगात्मना यस्तिष्ठति सवेदा वर्तते स मुक्त: सकलविधात्‌ बन्धात्‌ 
इति, ब्रह्मात्मना संस्थितिः आत्मानात्मविवेकेन आत्मनि समारोपितानात्म- 
बाधेन लब्धव्या इति प्रपंचप्रविलापनं विवेकिना कतेव्यमित्युक्तं भवति 

।। १५५।। | 
इदानीं पंचसु कोशषु अन्तिममपि प्रथमं स्थूलतया विवेकार्ह 
“ अस्माल्लोकात्प्रेत्य, एतमञ्नमयमात्मानमृपसंक्रामति ” इति श्रुत्युक्तक्रमेण 
सर्वान्तरमात्मानं ग्राहयितुं विवेचयति देहोयमित्यादिना दशभिः इलोकेः । 

देहोयमन्नभवनोन्नमयस्तु कोशो 
झज्लेन जीवति विनश्यति तडिहीनः । 
त्वक्चमे-मांसरुधिरास्थि-पुरीषराशिः 
नायं स्वयं भवितुमर्हति नित्यशुद्धः ॥ १५६।। 

अन्नाऱट्कवनमुत्पत्तिर्यस्य स अन्नभवनः मातापितु-भुक्तान्नविकाराद्धि 
अस्योत्पत्तिरिति तथा । अयं देहः परिदृश्यमानः स्थूलदेहः अन्नमयस्तु कोशः, 
तुशब्दः इतरव्यावर्तेकः। पंचानां कोशानां मध्ये स्थूलदेह एव अञ्नमयः 
कोशः नेतर इत्यर्थः। “ अन्नाद्े प्रजाः प्रजायन्ते। अथो अच्नेनेवजीवन्ति ” 

इतिशुति:। न केवलमुत्पत्या अन्नविकारत्व॑ उत्पत्यनंतरमपि अन्नेन 
जीवति धृतप्राणो भवति। तद्विहीनः विनश्यति भ्रियते उत्क्रान्तप्राणो 
भवतीत्यर्थः । अतः अन्वयव्यतिरेकाभ्यां अन्नाधीनस्थितिकत्वं तस्य। 
हि निश्चयः। न केवलं पराधीनोत्पत्तिस्थितिकत्वं अनात्मत्वे हेतुः 
अशुद्धत्वं चेत्याह त्वगिति । त्वक्चर्म-मांसरुधिरास्थि-पुरीषराशिः स्पष्टम्‌ । 
अयं देहः नित्यशुद्धः “अजो नित्यः ” “ शुद्धमपापविद्धं “ इत्यादिश्रृति- 
बोषित-नित्यशुद्धत्वादि-धर्मकः स्वयमात्मा भवितुं नाईति। देहो नात्मा 
अनित्यत्वात्‌ अशुद्धत्वात्‌ केशादिवत्‌ ॥ १५६॥ 


अनित्यत्वमुपपादयति स्पष्टं पूर्वमिति । 


पूर्व जनेरपि मृतेरथ नायमस्ति 
जातक्षणक्षण-गुणोनियतस्वभावः । 

नेको जडझ्च घटवत्परिदुश्यसानः 
स्वात्मा कथं भवति भावविकारवेत्ता ॥ १५७॥ 


जने: उत्पत्तेः पूर्वं मरणस्य अथ अनन्तरं अपिरुभयत्र संबध्यते 
“ आदावंते च यच्चास्ति वर्तमानेषि तत्तथा” इति माण्ड्क्यकारिकया 
अनिवंचनीयः दृष्टनष्टस्वरूपतया इत्यर्थः। तदेवोपपादयति जातक्षण- 
क्षणगुण इति । क्षणे क्षणे गुणः क्षणक्षणगुणः जातः क्षणक्षणगुणः यस्य सः 
तथा प्रतिक्षणं उपचयापचयरूपधर्मवानिति भावः। वायुसंयोगादिना 
आध्यात्मिकवायूसंचारेण अन्तःशोषादिना च। अत एवहि पुनःपुनराहरणं 
जलपानादिक च। अत एव अनियतस्वभाव: नियत: स्वभावः यस्य स 
नियतस्वभावः न नियतस्वभावः अनियतस्वभावः एकरूपतया न व्यवस्थित 
इत्यर्थ: । नेकः एकस्मिन्जन्मन्यपि वाल्ययौवनादिषु भिन्नत्वेन ज्ञायमान- 
श्चेत्यर्थः। घटवत्परिदृष्यमानः। अत एव जडश्च पराधीनस्फूतिकः। 
एतादुशदेह: भावविकारवेत्ता इदानीं कृशः इदानीं स्थूलः इत्यादिनाभाव- 
विकारवेत्ता ज्ञाता स्वात्मा कथं भवति स्वगतधर्मस्य स्वेनाज्ञायमानत्वात्‌, 
न हि घट एव घटं पश्यति, अतो देहो नात्मा दुझ्यत्वात्‌ घटवदित्युक्तं भवति । 
आत्मा तु नित्यः निर्गुणः एकरूपः एकः द्रष्टा च ॥ १५७॥। 


तत्रेव हेत्वंतरमाह। पाणीति। 

पाणिपादादिमान्देहो नात्मा व्यंगेपि जीवनात्‌ । 
तत्तच्छक्तेरनाशाच्च न नियम्यो नियामकः ॥ १५८॥ 


पाणी च पादौ च तेषां समाहारः पाणिपादं तदादि यस्येतरस्य 
पक्षकुक्ष्याद्यवयवसमुदायस्य तदस्यास्तीतितद्वान्‌ पाणिपादादिमान्‌ । देहो 
नात्मा व्यंगेपि पाणिपादादिरहितेपि जीवनात्‌ आत्मकार्यस्य प्राणधारणस्य 
सत्वात्‌ । जीवंति हि लोके कुणिखंजादयः । दासूचर्मनिमित-पाणि- 
पादादिना आदानगमनादिकार्य कुर्वन्तीति तत्तच्छक्तेः पाणिपादादिशक्तेः 
अनाशाच्च। पाण्यादिमान्‌ देहो नात्मा इत्यन्वयः। उक्तं चकठोपनिषदि 
“ न प्राणेन नापानेन मर्त्यो जीवति कश्चन । इतरेण तु जीवंति यस्मिन्नेता- 
वृपाश्रितौ ” इति सर्वेशक्त्याश्रयत्वमात्मनः। न नियम्यः आत्मा, 
नियामकः सर्वेषां देहेर्द्रियादीनां । देहस्तु नियम्यः जडत्वात्‌ नियमकत्वा- 
भाववांश्च। ततः सावयवत्वात्‌ नियम्यत्वाच्च निरवयवः नियामकः 
आत्मा नेति समुदायार्थः ॥ १५८॥। 


देहस्य आत्मभिन्नत्वमुपपाद्यः आत्मनः तह्ठिलक्षणत्व॑ विवेक- 
दाढ्यायोपदिशति। देहेति। 

देहतद्धमे-तत्कर्म-तक्वस्थादि-साक्षिणः । 

सत एव स्वतस्सिद्धं तद्वैळक्षण्यमात्मनः ।। १५९॥। 

तस्य देहस्य धर्माः रूपस्परागन्धादयः, तत्कर्माणि हिताहितप्राप्ति- 
परिहारार्थत्रियाः गमनादयः, तदवस्था: उपवेशनस्थानशयनादयः आदि- 
पदेन स्थौल्यकार्यंदिविकारा:। देहश्च तद्धर्माइच तत्कर्माणि च तदवस्थादि 
च देहतद्धमे-तत्कमंतदवस्थादीनि तेषां साक्षाद्रष्टा। तस्य सत एव 
सर्वावस्थासु बाल्यादिषु भिन्नभिन्नकालिकास्वपि अविकारितया काल- 
त्रयेप्यवाध्यतया वर्तमानस्यैव आत्मनः तद्वेलक्षण्यं तस्माद्वैलक्षण्यं तद्वैलक्षण्यं 
देहादिविलक्षणत्वं स्वतः साक्षित्वादेव हेत्वंतरं विनेव सिद्धं निश्चितम्‌ 
इत्यर्थ: । आत्मा देहादिविलक्षणः तत्साक्षित्वात्‌ यन्नैवं तन्नैवं यथा 
देहादि ।। १५९॥। 


एवं देहस्य अनित्यत्वात्‌ दृश्यत्वात्‌ च अनात्मत्वमुपपादितं इदानीं 
अशुद्धत्वेन तदृपपादयति। शल्येति । 

शल्यराशिः मांसलिप्तो मलपूर्णोतिकश्मल: । 
कथं भवेदयं वेत्ता स्वयमेतद्विलक्षण: || १६०।। 


शल्यानां कीकसानां राशि: यत्र स शल्यराशि: मांसलिप्त: मांसेन लिप्त: 
उपदिग्धः मलपूर्ण: मलेन पुरीषेण पूर्ण: दूषिका-सिंघाण-पिजूषादिभि: 
सहितरच । अत एवातिकइमलः अत्यंतं कश्मलः अतिकरमल: । स्वेद- 
दुर्गधादिभूयिष्ठतया बह्वशुद्धः अयं देह: एतद्विलक्षण: निर्मल: स्वयमात्मा 
कथं भवेत्‌ इत्यन्वयः। अनुमानं तु पूर्व दशितम्‌ ॥१६०॥ 


एवंविवेकस्य फलमाह । त्वगिति। 


त्वड्मांसमेंदोस्थिपुरीषराशा-वहंर्मात मूढजनः करोति 
विलक्षणं वेत्ति विचारशीलो निजस्वख्पं परमार्थभूतम्‌ ॥१६१॥ 


मूढश्चासौ जनश्च मूढजनः विचारहीनः ्रान्तबुद्धिः मनुष्य: 
त्वङ्मांसमेदोस्थिपुरीषराशौ देहे अहंमति अहमितितादात्म्यबुद्धि करोति 
बध्नाति। विचारशील: पुमांस्तु विलक्षणं देहविलक्षणं परमार्थभूतं 
काळत्रयेपि बाधायोग्यं निजस्वरूपं वास्तविकं स्वयाथात्म्यं परमात्मानमेव 
स्वात्मानं जानाति ॥१६१॥ 


तत्रापि 
देहोहमित्येव जडस्य बुद्धिः 
देहे च जीवे विदुषस्त्वहंधी: । 
विवेकविज्ञानवतो महात्मनो 
ब्रह्माहमित्येव मतिः सदात्मनः॥। १६२॥ 
जडस्य पामरस्य अहं देहः एव नतद्व्यतिरिक्तः कश्चित्‌ इति 
बुद्धि: । विदुषस्तु शास्त्रजन्यपरोक्षज्ञानवतः देहे च जीवे च अहंधीः 
लौकिकव्यवहारेषु देहे वेदिके स्वर्गार्थयागादिकरणार्थ देहव्यतिरिक्ते जीवे 
अहंधी:। विवेकविज्ञानवतः विवेकाद्विज्ञानं विवेकविज्ञानं आत्मानात्म- 
'विवेचनात्‌ आत्मन्यनात्मप्रविलापनेन जातं यह्िज्ञानं साक्षात्कारः तदस्या- 
स्तीति तद्वान्‌ तस्य महान्‌ परिच्छेदत्रयशून्यः आत्मा यस्य सः महात्मा । 
पूर्व परिच्छिन्नेषु अनात्मसु कोशेषु आत्मत्वधिया अल्प आसीत्‌ इदानीं तु 

सम्यग्ज्ञानवान्‌ स्वात्मानं त्रिविधपरिच्छेदशूत्यं मनुते ˆ यत्र नान्यत्पश्यति 
नान्यच्छुणोति नान्यद्विजानाति स भूमा ” ' यत्र त्वस्य सर्वमात्मैवाभूत्‌ 
तत्केन कं पश्येत्‌ " इति श्रुतेः। तादृशस्य सदात्मनि सदा सर्वदापि आत्मनि 
स्वविषये ब्रह्माहमित्येव मतिः अनुभव इत्यर्थ : ॥१६२॥ 


तस्मात्‌ 


अत्रात्मबुद्धि त्यज मूढबुद्धे त्वङमांसमेदोस्थिपुरीषराशौ । 
सर्वात्मनि ब्रह्मणि निविकल्पं कुरुष्व शान्ति परमां भजस्व ।। १६३॥ 


मूढबुद्धे विवेचनरहितान्तःकरण, यद्वा मूढै: बुद्धे अहंतया ज्ञाते 
अत्र त्वङ्मांसमेदोस्थिपुरीषराशौ अत्र स्थूलदेहे आत्मबुद्धि अहमिति 
मति त्यज विसृज। * इदं सर्वं यदयमात्मा” “ सर्वं खल्विदं ब्रह्म ” 
इतिश्रुत्या सर्वोपादानत्वेन कल्पितसकलाधिष्ठानत्वेन सर्वस्य वस्तुनः वास्त- 
विकरूपे निविकल्पे विविधकल्पनाशून्ये ब्रह्मणि परमात्मनि इदानीं देहे 
वर्तमानां आत्मबुद्धि अहमिति मति कुरुष्व अहमेव पर ब्रह्मेति जानीहि । 
तत्फलमाह परमां मुक्तिसुखदां शान्ति बृध्युपशान्ति ब्रह्मसंस्थामिति 
यावत्‌ भजस्व प्राप्नुहि। शान्ति निर्वाणपरमांमत्संस्थामधिगच्छतीति 
स्मृतेः ॥ १६ ३॥ 
देहादावभिमानत्यागं विना कंवलशास्त्रजन्यज्ञानान्नमुक्तिरित्याह । 
देहेन्द्रियेति । 
देहेन्द्रियादावसति भ्रमोदितां 
विद्वानहंतां न जहाति यावत्‌ । 
तावन्न तस्यास्ति विमृक्तिवाता- 
प्यस्त्वेष वेदान्तनयान्तदर्शी॥। १६४।। 
विद्वान्‌ विवेचनकुशलः। असति मिथ्याभते देहेन्द्रियादौ देहञ्च 
इन्द्रियाणि च देहेर्द्रियाण तानि आदीनि यस्य तत्‌ प्राणमनोबुध्यादि 
तस्मिन्‌, यावत्‌ यावता कालेन भ्रमोदितां श्रान्तिजनितां अहंतां आत्मबुद्धि 


न जहाति न परित्यजति तावत्‌ तावत्कालपयंन्तं तस्य पुंसः विमुक्ति- 
वार्तापि नास्ति कुतो विमुक्तिरितिभावः। एष पुमान्‌ वेदान्तनयान्त- 

दश्यंप्यस्तु वेदान्ता एव नयः शास्त्रं तस्य अन्तः पारः तं द्रष्टुं शीलमस्यास्तीति 
दर्शी वेदान्तनयान्तदर्शी। सोपि अभिमानत्यागं विना न मुक्तिमहेति। 
अतः निरंतरनिदिध्यासनेन विपरीतभावना त्यक्तव्येति भावः ॥। १६४।। 


तस्याः त्यागे विचारं सुलभोपायमाह। छायेति। 
छायारारीरे प्रतिबिबगात्रे 
यत्स्वप्नदेहे हृदिकिल्पितांगे । 
यथात्मबृद्धिस्तव नास्ति काचित्‌ 
जीवच्छरीरे च तथव मास्तु॥ १६५।। 


यत्‌ यस्मात्कारणात्‌ छायाशरीरे शरीरच्छायायां प्रतिबिवगात्रे 
दर्पणादौ प्रतीयमानगात्रप्रतिबिबे स्वप्नदेहे स्वप्नावस्थायां दृश्यमानशरीरे 
हृदि मनसि कल्पितांगे कल्पितं च तत्‌ अंगं च कल्पितांगं तस्मिन्‌ जाग्रदव- 
स्थायां मनःकल्पितदेहे यथा तव काचित्‌ आत्मबुद्धिः अहमितिमतिः नास्ति 
विद्यते । तथैव जीवच्छरीरे च प्राणान्धरद्यच्छरीरं तस्मिन्नपि मास्तु । 
द्रष्टुः स्वस्माद्‌ भिन्नत्वेन प्रतीतेः सर्वेत्र अविशिष्टत्वात्‌ इति भावः।। १६५ 


अन्नमयकोशमुपसंजिहीर्षुः सर्वानर्थकरी देहात्मधीस्त्याज्येत्याह्‌ । 
_ देहात्मधीरिति। 
देहात्मधीरेव नृणामसद्धियां 
जन्मादिदुःखप्रभवस्य बीजं । 
यतस्ततस्त्वं जहि तां प्रयत्नात्‌ 
त्यक्ते तु चित्ते न पुनर्भवाशा ॥ १६६।। 
यतः यस्मात्‌ असत्सु ब्रह्माभिन्नेष्वनात्मसु धीर्येषां ते असद्धियः तेषां 
नृणां मनुजानां देहात्मधीरेव देह एवात्मा इति धीरेव जन्मादिटुःखप्रभवस्य 
जन्म उत्पत्तिरादिः येषां मरणादीनां तानि जन्मादीनि तेयहःखं तस्य 
प्रभवः उत्पत्तिः तस्याः बीजं कारणं इारीरगतत्वात्‌ जन्ममरणादेः। 
तदेवाहमिति जानानस्य तत्सर्व स्वकीयमेवेति ज्ञानात्‌ दुःखं दुष्परिहरमिति 
भावः। ततः सवेदुःखहेतुत्वात्‌ तां देहात्मधियं प्रयत्वात्‌ श्रवणमनन- 
निदिध्यासनरूप-शास्त्रीयप्रयत्तात्‌ जहि जहीहीत्यर्थः। नाशयति वा। 


श्रीविवेकचूडामणिः सव्याख्यः १०९ 


देहादौ चित्ते त्यक्ते तु मनसःसंचाराभावे वासनात्सनाप्यभिमानाभावे 
पुनः भवाशा संसाराशा नैवेत्यर्थः । ` अहंभावस्य देहेस्मिन्‌ निश्शेष- 
विलयावधि । सावधानेन युक्तात्मा स्वाध्यासापनयं कुरु" इति वक्ष्यमाण- 
त्वात्‌। * देहात्मज्ञानवज्ज्ञानं देहात्मज्ञानबाधकं। आत्मन्येव भवेद्यस्य 
स॒ जीवन्नपि मुच्यते” इति प्रमाणात्‌ ॥१६६॥ 


अन्नमयं निरूप्य ततः आन्तरं प्राणमयं श्रौतक्रमेण अनात्मानं 
निरूपयति । कमेर्द्रियेरित्यादिना द्वाम्यां। 


कर्मेन्द्रिय: पंचभिरंचितोयं घ्राणो भवेत्प्राणमयस्तु कोशः । 
येनात्मवानच्नमयोनुपुर्णः प्रवततेसौ सकलक्रियासु ॥ १६७॥ 


पंचभिः वाक्पाणिपादपायूपस्थाख्येः कर्मेन्द्रियैः वचनादानविहरणो- 
त्सर्गानन्द-रूपकर्मजनकैः इन्द्रियः क्रमेण आकाशादिपंचभूतरजोंशजातैः 
अंचितः विशिष्ट इत्यर्थः। भतपंचक-समष्टिरजःकार्यः प्राणः शरीरान्त- 
स्संचारी वायुः प्राणमय: तच्छब्दशब्दितः। कोशः अशनाया-पिपासादि- 
धर्मे: आत्मानमावृण्वन्‌ अपिपास-विजिघत्सात्मोपलब्धिप्रतिबंधिका या 
अहं पिपासातंः क्षुत्पीडितः इत्यादिरुपलब्धि: तद्विषयो भवतीत्यर्थः । 
“ तेनेष पूर्ण, सवा एष पुरुषविध एब, तस्य पुरुषविधतां, अन्वयं पुरुष- 
विधः ” इति प्राणमय-पर्यायस्थ-श्रुत्यर्थमाह, येन प्राणमयेन आनन्दमय- 
विज्ञानमय-मनोसयद्वारा आतत्मप्रतिफलनवत्वेन आत्मवता अन्नमयः 
“ तस्माद्वा एतस्मादन्नरसमयात्‌ अन्योन्तर आत्मा प्राणमयः” इति श्रृतेः 
आत्मवान्‌ आत्मप्रतिफलनवान्‌। तत्र हेतुः अनुपूर्ण इति, “स एष इह्‌ 
प्रविष्ट आ नखाग्रेभ्यः ” इतिश्रृतेः प्राणस्य पु्णंतामन्‌पूर्णंः “ तस्य 
पुरुषविधतां अन्वयं पुरुषविधः ” इतिश्रुतेः। तथाविधस्सन्‌ सकलक्रियासु 
हिताहितप्राप्तिपरिहारार्थासु प्रवतँते। अचेतनं चेतनाधिष्ठितं कार्य 
करोतीति न्यायात्‌। यद्भागे प्राणसंबन्धो नास्ति तत्र निर्व्यापारत्वं 
लोकसिद्धमिति प्राणसंबन्धादेव शरीरे व्यापारः, सृते तदभावादेव आत्म- 
संबन्धट्ठाराभावात्‌ अचेतनत्वं । अत्र समष्टिव्यष्टिकार्यत्वविशेषसत्वेपि 
रजोगुणकार्यत्वं समानमिति कर्मेन्द्रियाणां प्राणमयेन्तरभाव इति मन्तव्यम्‌ 
11१६७।। 

इदानीं तस्य अनात्मत्वमाह। नेवेति। 


नैवात्मायं प्राणमयो वायुविकारो 

गन्तागन्ता वायुवदन्तर्बेहिरेषः । 
यस्मात्किचित्कवापि न वेत्तीष्टमनिष्टं 

स्वं वान्यं वा किचननित्यं परतन्त्रः ॥१६८॥ 


वायुविकारः वायोविकारः वायुविकारः वायुकारयेः अयं प्राणमयः 
नेवात्मेति प्रतिज्ञा। तत्र हेतुः वायुवत्‌ एषः प्राणमयः अन्तः बहिः गन्ता 
आगन्ता निर्वासे अन्तर्गेन्ता उच्छ्वासे वहिरागन्ता। यथा बाह्यवायुः। 
सक्रियः परिच्छिन्तशचायं सर्वव्यापी निष्क्रियः आत्मा न भवतीति भावः। 
सक्रियत्वात्‌ परिच्छिन्नत्वात्‌ बाह्यवायुवदिति सदुष्टान्तो हेतुः। एव- 
मचेतनत्वं परतन्त्रत्वं च अनात्मत्वे हेतुमाह उत्तराधन। यस्मादयं 
प्राणमय: इष्टमनिष्टं वा सुखं दुःखं वेत्यर्थः क्वापि कस्मिन्नपि काले देशे 
वा स्वं वा अन्यं वा स्वात्मानं परं वा न वेत्ति न जानाति नित्यं परतन्त्रः 
जीवनयोनियत्नजन्यसंचारवत्वात्‌, प्राणायामादिकाले तस्य निरुध्यमानत्वं 
प्रसिद्ध । अतः सत्रियत्व-परिच्छिन्नत्वाचेतनत्व-पराधीनत्वहेतुभिः एत- 
द्विलक्षणः आत्मा न भवति । यद्ययमात्मा तहि सुषुप्तिदशायां जागरूकत्वात्‌ 
चोरादिवाधां जानीयात्‌ । आत्मनः सर्वेप्रधानत्वात्‌ स्वभृत्येषु चक्षुरादिषु 
स्वपत्सु स्वयं व्यापारवानिति विरुद्धं च अतः नेवात्मायं प्राणमय: ।१६८॥ 


इदानीं मनोमयं निरूपयति । ज्ञानेन्द्रियाणीति। 


ज्ञानेन्द्रियाणि च मनश्च मनोमयः स्यात्‌ 
कोशो ममाहमिति वस्तुविकल्पहेलुः । 
संज्ञादिभेदकलना-कलितो बलीयान्‌ 
तत्पूर्वकोशमनुपूर्यं विजुंभते यः १६९॥ 
श्रवणदर्शनादि-कार्यकरणानि ज्ञानेन्द्रियाणि श्रोत्रचक्षुस्त्वग्जिह्णा- 
घ्ाणानि सनः कामसंकल्प-विचिकित्सा-श्रद्धादिवृत्तिकं मनश्‍च मनोमयः 
तथाशब्दित: कोशः स्यात्‌ । सव न्द्रियव्यापारस्यापि मनोधीनत्वात्‌ इन्द्रिया- 
भावेपि स्वप्ने सत्वाच्च मनसः तत्प्रथानतया मनोमय इति संज्ञा न तु 
श्रोत्रमय इति संज्ञा इति भावः । अत्रापि प्रत्येकाकाशादिपंचभूत-सत्व- 

कार्यत्वात्‌ ज्ञानेर्द्रियाणां भूतपंचकसत्व-समष्टिकायेत्वाच्च मनसः 
एकस्मिन्कोशे घटनम्‌ तेषामिति बोध्यम्‌ । अहं शृणोमि अहं पश्यामि 
अहं स्पृशामि अहं रसये अहं जिघ्यामि अहं कामये संकल्पये इत्यादिना 
सर्वत्र आत्मबुद्धेः सत्वात्‌ “ तस्माद्ठा एतस्मात्प्राणमयात्‌ अन्योन्तर आत्मा 
मनोमयः ” इतिश्रुत्या अयमपि स्वोपलब्ध्या आत्मयाथात्म्योपलब्धिं प्रति- 
बध्नातीति कोश इत्युच्यते। तस्य कार्यमाह ममाहमिति वस्तुविकल्पहेतुः, 
देहेन्द्रियादौ ग॒ुहक्षेत्रादौ अहंतां ममतां च मन एव संकल्पविकल्पात्मकत्वात्‌ 
जनयतीति वस्तुषु देहगेहादिषु अहंममेत्यादयः ये विकल्पाः तेषां हेतुरित्यर्थः । 
तस्य स्वरूपमाह संज्ञादिभेद-कलना-कलित इति। संज्ञा नाम, आदिपदेन 
रूपं भिद्यत इति भेदः संज्ञादिरूपः यो भेदः अस्य वस्तुनः घट: कलशः 
कुम्भ इत्यादिसंज्ञा, पथुबुध्नोदराद्याकारः रूपं नीलपीतादिकं च इति 
रीत्या सर्वपदार्थष्वपि भिद्यसान-नामरूपादिविषककलनया कलितः विशिष्ट 
इत्यर्थः । सर्वा अपि वृत्तयः शब्दविषयिण्यः अर्थविषयिण्यषुच मन, आश्रित्य 
वर्तन्ते। अतः शब्दार्थव्यतिरिक्त-प्रपंचस्य अभावात्‌ सर्वोपि प्रपंच: मनसि 
स्वविषयकवृत्तिमति वर्तेत इति बलीयान्‌, बन्धस्य मोक्षस्य च एतदधीनत्वात्‌ 
अन्नमये घ्राणमये वा ज्ञानशक्त्यभावात्‌ ततो बलिष्ठत्वं अस्य । एतत्संबंधा- 
भावे तत्रात्मसंबंधाभावाच्च। तदाह तत्पुर्वकोशमनुपूर्यं इति। तस्य 
पूर्वकोशः तत्पूर्वकोशः प्राणमय: तं अनुपूर्यं विज्ञानमयकोशेन स्वयं प्रित: 
तदनु प्राणमयं व्याप्य यो विजृम्भते निरगेलं स्वकार्यं करोति स मनोमय 
इत्यन्वयः। तत्पर्यायेपि श्रुतिः “स वा एष पुरुषविध एव तस्य॒ पुरुष- 
विधतां अन्वयं पुरुषविधः” इति ज्ञेया॥ १६९॥ 


तस्य बन्धकत्वं विशदयति। पंचेन्द्रियेरित्यादिना चतुभिः । 
पंचेन्द्रियेः पंचभिरेव होतृभिः 
प्रचीयमानो विषयाज्यधारया। 
जाज्वल्यमानो बहुवासनेन्धनैः 
मनोमयोग्निः दहति प्रपंचम्‌ ॥ १७०॥। 


सुखप्रतिपत्तये मनोमयमग्नित्वेन श्रोत्रादीर्द्रियाणि होतृत्वेन पुनः 
पुनः संपततः विषयानाज्यधारात्वेन विषयवासनाः इन्धनत्वेन रूपयति । पंच 

च तानि इन्द्रियाणि च पंचेन्द्रियाणि श्रोत्रत्वक्चक्षुजिल्वा घ्राणानि तैरेव 
पंचभिः होतृभिः हविरग्निसंयोगानुकूल-व्यापारर्वाङ्धः प्रक्षेप्तृभिः । विष- 
याज्यधारया विषयाः शब्दस्पशे-रूपरसगंधाः त एव आज्यं तस्य धारा तया 
प्रचीयमानः संवर्ध्यमानः नैरंतर्येण तत्तदिन्द्रियैः तत्तद्विषयाणां मनसि 
निपात्यमानत्वात्‌, इन्धनेषु सत्सु आज्यधारा चेत्‌ ज्वलनमधिक अत आह 
बहुवासनेन्धनैरिति बहृव्यः याः वासनाः 'दुढभावनयात्यक्तपूर्वापरविचारणं । 
यदादानं पदार्थस्य वासना सा प्रकीतिता ” इति बन्धकत्वेपि विषयाणां सुख- 
करत्वश्रान्त्या तेषुउपादेयत्वभावनाः ता एव इन्धनानि शुष्ककाष्ठानि 
इन्धनाभावे केवलाज्यधारायाः बहुकालज्वरूनहेतुत्वाभावात्‌ वासनाभावे 
विषयाणां बन्धकत्वाभावाच्च। तैः बहुवासनेन्धनेः जाज्वल्यमानः पौनः- 
पुन्येन निरंतरं ज्वलन्‌ मनोमयः मनोरूपः अग्निः प्रपंचं दहति भस्मीकरोति 
सर्वान्पुरुषान्‌ पुरुषार्थायोग्यान्‌ करोतीति यावत्‌ ।। १७०॥। 

अन्वयव्यतिरेकाभ्यां तस्य बन्धकत्वमाह। न ह्यस्तीति। 

नह्मस्त्यविद्या मनसोतिरिक्ता 
मनो ह्यविद्या भवबन्धहेतुः । 
तस्मिन्विनष्टे सकळ विनष्टं 
विजृम्भितेस्मिन्‌ सकलं विजुम्भते ॥ १७ १॥ 

सुषुप्तो कारणाविद्यासऱद्भावेपि बन्धस्याभावात्‌ तत्कायमनस एव 
वन्धकत्वं तदा तस्य छीनत्वात्‌ बन्धाभाव इत्यभिप्रेत्य। मनसोतिरिक्ता 
अविद्या नास्ति इत्युक्तम्‌ । हि निङ्चितं। हि यतः भवबन्धहेतुः अविद्या 
तत्कार्यत्वात्‌ मन एव। मनस्सत्वे देहादावभिमान-रूपबन्धात्‌ तदभावे 
तदभावात्‌ मनो-भवबन्धयोः अन्वयव्यतिरेकौ । तदेवोपपादयति 
तस्मिन्विनष्टे मनसि विशेषेण निर्वासनं नष्टे सकलं विनष्टं। स्पष्टं हि 
सुषुप्तौ जगदेव नास्तीति। अस्मिन्विजुम्भिते वर्धमाने सकलं विजुम्भते 
सर्वमपि वृद्धिमाप्नोतीत्यथः ॥ १७ १॥ 

तदेव विस्तरेणोपपादयति। स्वप्न इत्यादिना । 
स्वप्नेथेशून्ये सृजतिस्वशकत्या भोक्त्रादि विशवं मन एवसर्वम्‌ । 
तथैव जाग्रत्यपि नो विशेषः तत्सर्व॑मेतन्मनसो विजृम्भणम्‌ ॥ १७२॥ 

प्रथमेनान्वयमाह, अर्थशून्ये शरीरान्तर्वतिनाडीषु मनस्संचार-दशायां 
स्वप्नावस्थेति श्रुत्या बोधितत्वात्‌ केशतोपि सूक्ष्मासु तासु नाडीषु 
गिरितदी-समुद्रादीनां तदा प्रतीयमानानां असंभाविततया चक्षुरादीनां तदा 
उपरतव्यापारत्वात्‌ तद्वारा मनसः बहिनिर्गमनाभावात्‌ शरीराद्वहिवेते- 
मानानां प्रतीत्यभावाच्च केवलं मनोवतिवासनावशात्‌ तदा अर्थाः बाह्या इव 
प्रतीयन्ते नलु वस्तुसंतः इति अर्थशून्ये इत्युक्तं। तथाविधे स्वप्ने 
स्वशक्त्या वासनाभिः केवलं स्वस्मिन्‌ आत्मप्रतिफलनसामर्थ्यन च सर्व 
भोक्त्रादि विश्वं जगत्‌ मन एव सृजति निमिमीते। यद्यपि जीवः भोक्ता 
वर्तेत इति भोक्त्रादीति कथमिति शंका भवितुमर्हति । तथापि भोग्याभावे 
भोक्तूत्वाभावात्‌ भोग्यसृष्टिहेतोः मनस एव निरूपकदानेन भोक्तृस्रष्टुत्वं 
मन्तव्यम्‌ । तथैव स्वप्नवदेव जाग्रत्यपि जाग्रदवस्थायामपि मन एव सर्व 
सृजति नो विशेषः। तत्‌ तस्मात्‌ सर्वमेतत्‌ जगत्‌ मनसो विजृम्भणं 
विलासः ॥ १७२॥। & 


व्यतिरेकेण इममर्थ द्रढयति । सुषुप्तीति। 


सुषुप्तिकाले मनसि प्रलीने नेवास्ति किचित्‌ सकलप्रसिद्धे: । 
अतो मनःकल्पित एव पुंसः संसार एतस्य न वस्तुतोस्ति॥ १७३।। 
सुषुप्तिकाले सुषुप्त्यवस्थायां मनसि प्रलीने परिणामान्‌ विहाय 
कारणात्मना अवतिष्ठमाने नैवास्ति किचित्‌ जगत्‌। सकळप्रसिद्धेः 
सर्वप्राण्यनुभवात्‌ न किचिदवेदिषमिति। अतः एतस्य बद्धस्य पुसः संसारः 
मनःकल्पित एव। वस्तुतः परमार्थतः नास्ति मनस्सत्वे स्वप्नजाग्रतोः 
संसारोपलब्धेः मनसः असत्वे सुषुप्तावनुपलंभात्‌। मृदन्वयव्यतिरेकातु- 
विधायि-घट इव मुद्व्यतिरेकेण मनोव्यतिरेकेण संसारो नास्तीति 
तस्मिन्विनष्टे इति यदुक्तं पूर्वं तदृपपादितम्‌ ॥ १७३॥।। 


वायुदुष्टान्तेन एकस्यैव तस्य विरुद्धद्दयहेतुत्वमाहू । वायुनेति। 


वायुना नीयते मेघ: पुनस्तेनेव लीयते । 
मनसा कल्प्यते बन्ध: मोक्षस्तेनेव कल्प्यते ।। १७४।। 


स्पष्टम्‌ ।। १७४।। 


११४ श्रीविवेकचूडामणिः सव्याख्यः 
दार्ष्टान्तिके बन्धहेतुत्वं मोक्षहेतुत्वं च उपपादयति। देहेति। 


देहादिसर्वविषये परिकल्प्य रागं 
बध्नाति तेन पुरुषं पशुवद्गुणेन । 
वेरस्यमत्र विषवत्‌ सुविधाय पश्चा- 
देनं विमोचयति तन्मन एव बन्धात्‌ ॥ १७५॥ 


देहः आदिः यस्य सः, सर्वेश्चासौ विषयश्च शब्दस्पर्शादिः पुत्रादिश्च 
देहादिश्चासौ सर्वेविषयरच । शब्दादौ रागस्यापि देहमूलकत्वात्‌ 
देहादीति। तस्मिन्‌ देहादिसवेविषये। रागं परिकल्प्य दुढं जनयित्वा तेन 
रागेण गुणेन रज्वा पशुवत्‌ पशुमिव पुरुषं वध्नाति स्वेप्सित-परमपद- 
प्राप्त्ययोग्यं करोति। पश्चादनन्तरं तत्‌ यद्‌बंधं जनयामास तत्‌ मन 
एव। अत्र देहादौ विषये वेरस्यं वैराग्यं अनासक्ति विषवत्‌ विष इव 
अनर्थकरत्वज्ञापनेन सुविधाय सुष्ठ्त्पाद्य एनं पुमांसं वच्धात्‌ देहाद्यभिमान- 
लक्षणात्‌ विमोचयति विशेषेण मोचयति। सदापि ब्रह्मणि संस्थया 
पुनयंथा देहादिकं नाभिमन्यते तथा करोतीत्यर्थः ।। १७५॥ 


बन्धमोक्षहेतुत्वं उपपादितं निगमयति। तस्मादिति। 


तस्मान्मनः कारणमस्य जन्तोः 

बन्धस्य मोक्षस्य च वा विधाने । 
बन्धस्य हेतुः मलिनं रजोगुणेः 

मोक्षस्य हेतुः विरजस्तमस्कम्‌ ॥ १७६॥। 


तस्मात्‌ पूर्वोक्तहेतोः अस्य जन्तोः प्राणिनः बन्धस्य मोक्षस्य च वा 
विधाने उत्पादने। मनःकारणं मन एव मनुष्याणां ” इतिश्रृतेः। 
एकस्य विरुद्धट्वयहेतुत्वकथंतायां आह रजोगुणे:, प्रवृत्तयः बहुविधाः रजः- 
कार्या इति बहुवचनं । नानाविधतया बहिर्मुखत्वापादर्कः कामक्रोध- 
लोभादि-रजोधर्मेरिति वा अर्थः। मलिनं कलुषितं मनः बन्धस्य हेतुः । 
शुद्धं निर्मल, तत्र हेतुमाह विरजस्तमस्कमिति । रजसा तमसा च नितरांरहितं 
मनः मोक्षस्य हेतुरित्यर्थः । अतो मनसः एकत्वेपि गुणभेदान्‌ विरुद्धद्वय- 
हेतुत्वं कालभेदेन अविरुद्धमिति भाव: || १७६॥ 


श्रीविवेकचूडामणि: सव्याख्य: ११५ 


मोक्षहेतुतया मनश्शुद्धि: कथं संपादनीयेति शंकायामुत्तरमाह। 
विवेकेति । 


विवेक-वेराग्य-गुणातिरेकाच्छुद्धत्वमासाद्य मनो विमुक्त्ये । 
भवत्यतो बुद्धिमतो मुमुक्षोस्ताभ्यां दृढाभ्यां भवितव्यमग्रे ॥ १७७।। 


विवेकरच वैराग्यं च विवेकवैराग्ये ते एव गुणौ सत्फलप्रदधमा 
तयोरतिरेक: अतिशयः विवेकदादर्य वैराग्ये तीब्रतरत्वं च। तस्मात्‌ 
विवेकवेराग्यगुणातिरेकात्‌। ब्रह्म सत्यं जगन्मिथ्येत्येवं निश्चये मिथ्या- 
वस्तुनि कामानुदयात्‌ आन्रह्मोक वेराग्यं प्रकृष्यते। कामानुपहतेरेव 
शुद्धिशब्दार्थेत्वात्‌। तदुभयग्णयुक्तं मनः शुद्धत्वं निर्मेलत्व॑ आसाद्य 
प्राप्य विमुक्त्ये वहिर्मृखत्वशून्यतया ऐदंपर्यण ब्रह्मासंस्थं आत्यंतिकवन्ध- 
निवृत्तये हेतुभैवति । अतो विवेकवेराग्यातिरेक-विशिष्टमनसो विमुक्ति- 
हेतुत्वात्‌ । बुद्धिमतः बुद्धिरस्यास्तीति बुद्धिमान्‌ तस्य उपायकुशलस्येत्यर्थ: 
मुमुक्षोः मोक्षरूपफलेच्छावतः अग्रे आदौ ताभ्यां विवेकवैराग्याभ्यां 
दुढाभ्यां आशिथिलाभ्यां प्रक्ृष्यमाणाभ्यां च भवितव्यम्‌ उपायेच्छां 
प्रति फलेच्छायाः कारणत्वात्‌ । मोक्षेच्छावान्‌ पुमान्‌ विवेकवेराग्ये आदौ 
प्रयत्नेन संपादयति चेत्‌ फलमवर्जनीयमिति कथितं भवति॥ १७७॥ 


मोक्षार्थं मनो निविषयं कर्त विषयेभ्यः निवर्तयितुं विवेकवै राग्ये 
हेत उक्त्वा रत्ने यदि शिलाबुद्धि: जायते वा भयं तत: । समीचीनत्वधी- 
नेति नोपादेयत्वधीरपि। इति वस्तुविचारवत्‌ भयस्यापि यतो भयं ततो 
निवृत्तिहेलुत्वात्‌ तेषु भयमाह। मन इति। दयया भयोत्पादनद्वारा 
तेभ्यो निवर्तयति । 

मनो नाम महाव्यघ्रः विषयारण्यभूमिषु । 

चरत्यत्र न गच्छन्तु साधवो ये मुमुक्षवः ॥ १७८॥। 

विषयारण्यभूमिषु विषया एव अरण्यभूमयः अनेकानर्थसंकुलत्वात्‌ 
“ विषयांस्तेषृ गोचरान्‌ " इतिश्रुतेश्च। तासु मनो नाम महाव्यत्रः 
मनस्संज्ञक-चण्डपुण्डरीकः चरति संचरति। परांचि खानीति श्रृतेः 
विषयप्रवणता मनसः स्वभावः निम्नभूमिगमनसिव जलस्य। ततः 
“ वन्धाय विषयासक्त” मितिश्रृतेः जीवस्य महाननर्थस्संभवति । 


श्रीविवेकचूडामणिः सव्याख्यः ११७ 


प्राणगुणेः विमोह्य स्ववास्तवरूपं ज्ञातुसमर्थं कृत्वा तेष्वेव देहेर्द्रिय- 
प्राणगुणेषुदेहेन्द्रियप्राणेषु अहमिति तद्गृणेषु तद्धमंषु ममेति निबध्य। 
अजस्रं सततं स्वकृत्येषु लौकिक-वेदिक-कर्मसु । फलोपभुक्तिषु तत्तत्कमे- 
जन्यफलभोगेषु भ्रमयति ऊध्वेमधरच नयति। ५ कुर्वते कर्मं भोगाय कर्म 
कर्तु च भुंजते ' इत्युक्तेः। उक्तं हि श्रृत्या “ आत्मानं चेट्विजानीयात्‌ 
अयमस्मीति पुरुषः । किमिच्छन्‌ कस्य कामाय शरीरमन्‌ संज्वरेत्‌ ' 
इति । अतः विज्ञातस्वकासंग-चिदानन्दरूपः पुरुषः नेव किचित्कामयते 
न वा कर्माणि करोति। ततः कतुंत्वं वा भोक्तृत्वं वा देहेर्द्रियाद्यभिमान- 
निबन्धनम्‌ । स चाभिमानः मनोमूलः सुषुप्तावदर्शनात्‌ तदा मनसो 
लीनत्वात्‌ । अतः स्वरूपसत्याः अविद्यायाः मनो विना बन्धहेतुत्वा- 
भावात्‌ सर्वेवन्धहेतुत्वं मनस एवेति भावः॥। १८०॥ 

इदानीं तस्य बन्धद्वारा दुःखहेतुत्वसाह। अध्यासेति। 

अध्यासयोगात्पुरुषस्य संसृतिः 
अध्यासबन्धस्त्वमुनेव कल्पितः । 
_ रजस्तमोदोषवतोऽविवेकिनो 
जन्मादि-दुःखस्य निदानमेतत्‌ ॥ १८ १॥ 

रजस्तमोदोषवतः रजश्च तमश्च रजस्तमसी ते एव दोषौ तावस्य 
स्त इति तद्ठान्‌ तस्य रजस्तमोदोषवतः आवरणविक्षेपहेतुभूत-दोषद्वय- 
विशिष्टस्य अत एव अविवेकिनः आत्मानात्मभेदज्ञानरहितस्य पुरुषस्य 
अध्यासयोगात्‌ अनात्मस्वात्मबुद्धियोगात्‌, संसृतिः जन्ममरण-प्रबन्धा- 
विच्छेद: । संसृतिहेत्वध्यासः मनोमूल इत्याह अध्यासवन्ध इति। अध्यास- 
रूपो यो वन्धः सलु सोपि, शरीरेन्द्रियादय: मनसा प्रसूयन्ते इति “ मनः 
प्रसूते ” इत्यत्रोक्तं। इदानीं तत्र अध्यासोपि अमुनेव कल्पितः जनितः 
इत्यपिशब्दार्थः। ततः जन्ममरण-प्रबन्धाविच्छेद-लक्षण-संसृतिहेतुभूता- 
घ्यास-हेतुत्वेन। एतत्‌ मन एव जन्मादिदुःखस्य जन्ममरण-जरा-रोगादि- 
जन्य-सकल-विधदुःखस्य निदानं आदिकारणम्‌॥। १८१॥ 


अतः प्राहुर्मनोऽविद्यां पण्डितास्तत्वर्दाशनः । 
येनैवभ्राम्यते विश्वं वायुनेवाश्र-मण्डलम्‌ ॥ १८२।। 


११८ श्रीविवेकचूडाम णिः सव्याख्यः 


तत्वर्दशनः तत्वं द्रष्ट शीलं येषां ते। पण्डिताः श्रुतवेदान्ता: 
पुरुषधौरेयाः। अतः संसृतिमूळ-कारणत्वान्मनसः मन एव अविद्यां प्राहुः 
अविद्याकायंत्वात्‌ केवलाविद्यायाः संसृतिहेतुत्वाभावाच्च। मन एवा- 
विद्येति कथनं युक्तमिति बोधयितुं प्रेत्युपसर्गः। तत्र हेतुः येनैव मनसेव 
विइवं सर्वजगत्‌ सवं जीवा इति यावत्‌। भ्राम्यते अन्यथाग्रहणेन ऊध्वे- 
मधश्च नीयते। तत्र दृष्टान्तः वायुनेवाश्रमण्डलं, मेघसमुदाय: वायृना 
यथा सर्वासु दिक्षु भ्राम्यते तथा ।।१८२॥ 


इदानीं मुमुक्षजनकतेव्यमाह। तदिति। 


तन्मनश्शोधनं कार्य प्रयत्नेन मुमुक्षुणा । 
विशुद्धे सति चेतस्मिन्‌ मुक्तिः करफलायते ॥ १८३।। 


तत्‌ पूर्वेकथितकारणात्‌ रजस्तमोदोषवतः पृसः अध्यासद्वारा 
संसृतिहेतुरितिरूपात्‌ । मुमुक्षुणा मोध्षेच्छावता पुरुषेण प्रयत्तेन प्रकृष्ट- 
यत्नेन मनझ्शोधनं मनोगत-रजस्तमोरूप-दोषापनयनं कार्यं विधेयं । 
चकारो हेत्वर्थः यत इति। एतस्मिन्‌ मनसि, विशुद्धे रजस्तमोहीने 
केवलसत्वप्रधाने, मुक्ति: करफलायते करगतफलवत्‌ सुष्ठु वेद्या भवतीत्यर्थः 
11१८३1] 

मनइश द्विहेतु-प्रयत्नप्रकारमाह । मोक्षेति । 
मोक्षैकसक्त्या विषयेषु रागं निर्मूल्य संन्यस्य च सर्वेकर्म । 
सच्छुद्धया यश्श्रवणादिनिष्ठो रजस्स्वभावं स धुनोति बुद्ध: ॥ १८४1 


मोक्षे एकस्मिन्‌ सक्तिः आसक्तिः तीव्रमुमुक्षा तया, विषयेषु 
देहादिषु रागं सुखंजनकत्वञ्चान्त्या आसक्ति निर्मूल्य अहंतानिरसनेन 
परित्यज्य, सर्वकर्म निष्कामकर्माणि नित्यनेमित्तिकानि च, समभ्यस्य स्वरूप- 
तोपि परित्यज्य । सच्छद्धया सति कालत्रयावाध्ये ब्रह्मणि या श्रद्धा, सती 
अचंचला वा याश्रद्धा गृरुवेदान्तवाक्यविश्वासः तया यः पुमान्‌ श्रवणादि- 
निष्ठः श्रवणं आदि ययोः मनननिदिध्यासनयोः तेषु श्रवणादिषु निष्ठा 
नितरां स्थितिः यस्य सः श्रवणादिनिष्ठः सः पुरुषः बुद्धे: रजस्स्वभावं रजसः 
स्वभावः विक्षेपः तं। धुनोति चालयति नितरां नाशयतीति यावत्‌ । 


श्रीविवेकचूडामणिः सव्याख्यः ११९ 


देहादिषु रागसत्वे कर्म करोति कर्मसत्वे विक्षेप:। रागनिर्मूलनेन सर्वे 
कर्मत्यक्त्वा श्रवणादिभिः अन्तनिष्ठस्य श्रद्धालोः बुद्धिविक्षेपस्य नेवावसर: । 
अतो विरक्तेन सन्यासिना श्रवणादिकं श्रद्धया बुद्धिदोषनिवत्तये कार्य- 
मित्युक्तं भवति ॥ १८४।। 


इदानीं मनोमयस्य अनात्मत्वं निगमयति । मनोमय इति। 


मनोमयो नापि भवेत्परात्मा 
ह्याद्यन्तवत्वात्‌ परिणामिभावात्‌ । 
दुःखात्मकत्वात्‌ विषयत्वहेतो: 
द्रष्टा हि दुश्यात्मतया न दृष्ट:॥॥१८५॥। 


मनोमयोपि परात्मा परमात्मा न भवदेत्यन्वय:। तत्र हेतवः 
संगृह्यन्ते आद्यन्तवत्वात्‌ सुषुप्ती लयात्‌ जाग्रदादौ उत्पत्तेश्च आद्यन्तशून्यः 
आत्मा न भवति एवं परिणामिभावात्‌ परिणामिनः भावः परिणामिभावः 
विकारवत्वं कामसंकल्पादात्मना परिणममानत्वात्‌ अविकारी आत्मा 
न भवति। दुःखं आत्मा स्वरूपं यस्य दुःखात्मकं तस्य भावः तत्वं । अत एव 
निरुध्यते शोध्यते च। अध्यासद्वारा सवंदुःखहेतुत्वं उपपादितं। अतः आनन्द- 
रूप: आत्मा न भवति। विषयत्वमेव हेतुः तस्मात्‌ ` अन्यत्र मना अभूवं 
नाद्राक्षम्‌ अन्यत्रमना अभूवं नाश्रौषं " इति श्रृतेः। साक्षिणा विषयी क्रियत 
इति विषयत्वरूपहेतोइच सर्वेसाक्षी आत्मा न भवति । तदिदमाह 
्रष्टाहीत्यादिना, हि यतः द्रष्टा पश्यतीति द्रष्टा ज्ञाता यः सः दुश्यात्मतया 
विषयतया न दुष्ट: न लोकसिद्ध: इत्यर्थः । अतः सर्वदा मनस्थितिकाले 
तदभावे च साक्षिणा सद्भावाभावयो: ज्ञायमानतया कतूकमेविरोधात्‌ 
स्वद्रष्ट्रत्वस्य स्वस्मिन्‌ विषुद्धत्वाच्च दुष्यं मनः न द्रष्ट्रस्वरूप आत्मा 
इत्यनात्मत्वं तस्य सिद्धम्‌ ॥१८५॥ 


इदानीं विज्ञानमयकोशं निरूपयति। बृद्धिरिति। 


बुद्धिर्बुद्धीस्द्रियेः सार्धं सवृत्तिः कर्मलक्षण:। ` 
विज्ञानमयकोहास्स्यात्‌ पुंसः संसारकारणम्‌ ।। १८६॥ 

बुद्धीन्द्रिये: पंचभिः ज्ञानेन्द्रियं: श्रोत्रादिभिः सार्धं सह। सवृत्तिः 
वृत्या निश्चयात्मिकया सह वर्तत इति सवृत्तिः बृद्धि: कर्तृलक्षणः कतुं लक्षणं 
ज्ञानेच्छाकृतिमत्वं यस्य सः कर्तृलक्षणः। विज्ञानमयकोशः स्यात्‌ तत्संज्ञकः 
कोशो भवति। तस्य कार्यमाह पंस इत्यादिना, पुंसः आत्मनः संसारकारणं 
“स्‌ समानस्सन्नुभौ लोकावनुसंचरति, सधीः स्वप्नो भूत्वा ध्यायतीव 
लेलायतीव ” इत्यादिश्रतिभ्यः एकमेवान्तःकरणं संशयात्मकवृत्तिमत्‌ मन 
इति, निश्चयात्मकवृत्तिमत्‌ बुद्धिरिति कथ्यते। तत्र मनसः करणत्वं 
बुद्धे: कतृत्वं। निर्चित्य हि करोति। अतः पूर्वापरीभाववत्वेन मनोबुध्योः 
बहिरंतर्भाव इति मनोमयांनन्तरं बुध्यात्मक-विज्ञानमयस्य पार्थक्येन 
कथनं। नो चेत्‌ पंचानां ज्ञानेन्द्रियाणां उभयत्राविशिष्टत्वात्‌ भेदानापत्ते- 
रिति बोध्यं। तस्माद्वा एतस्मान्मनोमयात्‌ । अच्योन्तर आत्मा विज्ञान- 
मय: इति श्रृतेष्च। तत्राप्ययमेवाभिप्रायः॥ १८६।। ` 


अनुव्रजच्चित्प्रर्तिबबशक्तिः 
विज्ञानसंज्ञः प्रकृतेविकारः। 
ज्ञानक्रियावान्‌ अहमित्यजस्ं 
देहेन्द्रियादिष्वभिमन्यते भृशम्‌ ॥१८७॥ 
भूतपंचकसत्व-समष्टिकारयेत्वाद्‌ बुद्ध: स्वच्छतया तत्र चिदवश्यं 
प्रतिविबत इति अनुव्रजन्‌ यः चितेः चिद्रूपस्य परमात्मनः प्रतिविवः 
जीव: तस्य शक्तिरभासकत्वरूपा यस्य भासकप्रतिबिबस्यापि भासकत्वात्‌, 
प्रसिद्धं हि लोके दर्षणादिबिबितसूर्यप्रतिबिबस्यापि सूर्येप्रवेशायोग्यान्ध- 
कारावृत-भूविवरादिगत-वस्तुभासकत्वं इति । अनुव्रजच्चित्प्रतिविव-शक्तिः 
चिदनुप्रवेशाच्चिच्छक्तिविशिष्टः अत एव विज्ञानसंज्ञः विज्ञानमिति संज्ञा 
यस्य सः ˆ विज्ञान यज्ञं तनृते / इतिश्रुतेः । प्रकृतेः मूळप्रकृतेः अविद्यायाः 
विकारः सूक्ष्मभूतपंचक-सत्वसमष्टिकायेत्वात्‌ सूक्ष्मभूतपंचकस्य अविद्या- 
कार्यतया परंपरया अविद्याकार्यत्वं अस्य कोशस्य। ज्ञानक्रियावान्‌ ज्ञानं 
च॑ वृत्यात्मकं क्रिया च विषयविचार-ध्यान-लोकान्तरगमनादिरूपा ज्ञान- 
क्रिये ते अस्य स्त इति ज्चानक्रियावान्‌ देहेर्द्रियादिषु उक्तं हि पूर्व 
“ अन्तःकरणमेतेषु चक्षरादिषु वष्मंणि। अहमित्यभिमानेन तिष्ठत्याभास 
तेजसा " इति। अतः जीवस्य योभिमानः देहादौ तस्य बुद्धि विना 

असंभवात्‌ जीवत्वस्यापि बुध्यूपाधिनिबन्धनत्वात्‌ अयं कोश एव 
आध्यासिकतादात्म्यापन्नतया जीवाभिन्नत्वेन विवक्षित इति अजस्रं सवदा 
जाग्रत्स्वप्नयोः भुश अत्यन्तं अहमित्यभिमन्यते। अहं मनुष्यः स्थूल: 
गच्छामि तिष्ठामि लंधयामि अहं पश्यामि अहं शुणोमि अहमुच्छवसिमि 
निश्‍्वसिमीत्यादिप्रकारेण तादात्म्याभिमानवान्‌ भवतीति ज्ञानवत्वमुप- 
पादितं ॥१८७॥। 


त्रियावत्वमुपपादयति। अनादीत्यादिना । 
अनादिकालोयमहंस्वभावो जीवस्समस्त-व्यवहारवोढा । 
करोतिकर्माण्यनु-पूर्ववासनः पुण्यान्यपुण्यानि च तत्फलानि ॥ १८८ 


भुङ्क्ते विचित्रास्वपि योनिषु ब्रजन्‌ आयाति निर्यात्यध ऊध्वेमेष: । 
अस्येव विज्ञानमयस्य जाग्रत्स्वप्नाद्यवस्थाः सुखदुःखभोगः ॥। १८९।। 


यद्यपि प्रकृतेविकार इत्युक्तत्वात्‌ सादित्वं वक्तव्यम्‌ । अथापि 
महाप्रलयंपि कारणात्मना अव्यक्ततया वरतेमानत्वात्‌ पूदेकर्मवासनाश्रय- 
बुद्धेः अत्यन्तनाशं पुनःसृष्टेरनृपपत्तेः सृष्टिकाळ एव ` अनेन जीवेनात्मना 
इलि परदेवतया नामख्पव्याकरणार्थं ईक्षणश्रतेश्व आविदेहकंवल्यं 
आत्यंतिकनाशो नास्तीति पुंसः संसारकारणभूताया बुद्धेरपि अनादित्वं 
अवश्यं वक्तव्यमिति तत्प्रयोज्य-देहेर्द्रियाद्यभिमानोपि स्वप्रागभावकालत्व- 
व्यापक-स्वसजातीय-कत्वरूपानादित्ववान्‌ भवति) अनादिः काल: 
यस्य अनादिकालः इदमिदानीं आरब्धमिति वक्तुमशक्यत्वात्‌ अयं 
देहेन्द्रियादिषु अहमितिस्वभावः अभिमानः वासना यस्य सः अहुंस्वभावः 
जीवः समस्तव्यवहारबोढा “ विज्ञानं यज्ञं तनुते। कर्माणि तनृतेपि च ” 
इतिश्रुतेः लौकिक-वेदिकसवेव्यवहारकर्ता। तदुपपादयति अनुपूर्ववासनः 
अनुगताः पूर्वंवासनाः यं सः अन्‌पूर्वेवासनः ' तं विद्याकर्मणी समन्वारभेते 
पूर्वप्रज्ञा च ” इतिश्रुतेः ५“ पुण्यो वे पुण्येन कर्मणा भवति पापः पापेन ” 
इति च श्रृतेः। पुण्यानि शास्त्रविहितानि अपुण्यानि तन्त्िषिद्धानि विहित- 
निषिद्धान्यानि उदासीनानि भोजनस्वापादीनि च करोति। भोक्तृत्वं 
वक्ति। तत्फलानि तेषां कृतविहित-निषिद्धकमंणां फलानि। विचित्रासु 
देवतियेङ्मनृष्यादिचतुरशीति-लक्षप्रभेदासु योनिषु ब्रजन्‌ भुंक्तेपि सुख- 

दु:खानुभववान्भवत्यपि। तदर्थ अधः नरकादौ आयाति आगच्छति, 
ऊरध्द स्वर्गादौ निर्याति निर्गच्छति एष जीव इत्यर्थ:। अहं जागमि अहं 
स्वपिमि अहमस्वाप्सं, अहं सुखी दुःखीत्यादिरीत्या आत्मनि प्रतीयमान- 
धर्मा: सर्वेपि एतत्तादात्म्याभिमानादिति निधर्मकमात्मानं इतो विवेचयति । 
अस्येव विज्ञानमयस्य जाग्रत्स्वप्नाद्यवस्था: आदिपदेन सुषुप्तिसमाधि- 
परिग्रहः। सुखदुःखभोगः, अनभव: भोग: ॥१८९॥। 
देहादिनिष्ठाश्रम-धर्मकर्म-गुणाभिमानः सततं ममेति। 
विज्ञानकोशोयमतिप्रकाराः प्रकृष्टसाक्निध्य-वशात्परात्मनः । 

अतो भवत्येष उपाधिरस्य यदात्मधीः: संसरति भ्रमण ॥१९०॥ 


देहादीति। आदिपदेन चक्षुरादीर्द्रिय-प्राणपरिग्रहः। तन्निष्ठाः 
ये आश्रमाः ब्रह्माचर्यादयः, धर्माः मनृष्यत्व-त्राह्मणत्वादयः, कर्माणि 
स्थितिगत्यादीनि लौकिकानि मन्त्रोच्चारणादीति वेदिकानि गुणा: 
हृस्वत्वदीघंत्वादयः सौगुण्यवंगुण्यादयो वा एतेषु सततं ममेत्यभिमानः 
आत्मप्रतिफलनानुविद्धा बुद्धिः इर्द्रियेषु प्राणेषु देहे च संबध्यमाना, 
तदीयधर्मानात्मन्यारोपयति। स्वतो जडाया अप्यस्याःचेतनवदेवस्थितौ 
निमित्तमाह, परात्मनः “ चेतनञ्चेतनानां ” इति श्रृत्या केवलनिर्मलासंग- 
चिद्रूपस्य परमात्मनः प्रकृष्टसान्निध्यवशात्‌ परमृखनिरपेक्षप्रतिफलन- 
महिम्ना अयं विज्ञानकोशः बुद्धिरूपकोशः अतिप्रकाशः। इतरेषु इन्द्रियेषु 
साक्षाच्चेतन्य-संबन्धाभावादित्यभिप्रायः । अतः  प्रकृष्टसान्निध्यस्य 
सत्वात्‌ अस्य आत्मनः एषः कोशः उपाधिः जीवइति भेदहेतुः भवति । 
कतेत्व - भोक्तृत्व - निवासभूत - जीवत्वधर्माश्रय - मूलहेतु: । यदात्मधीः 
यस्मिन्नुपाधौ आत्मधीः अहमिति मतिमान्‌ भ्रमेण श्रान्त्या संसरति 
कतृत्वादिदुःखमनुभवति ।। १९०॥ 


तदेवोपपादयति। योयमित्यादिना त्रिभिः । 
योयं विज्ञानमयः प्राणेषु हृदिस्फुरत्स्वयंज्योतिः। 
कूटस्थस्सन्नात्मा कर्ता भोक्ता भवत्यृपाधिस्थः॥। १ ९ १।। 


पाषाणे वृक्ष इतिवत्‌ सामीप्यसप्तमी। प्राणेषु चक्ष्रादिसमीपे । 
एतेन अहमिति प्रतीतिविषयत्वस्य बहुषु सत्वात्‌ “ कतम आत्मा ” इति- 

जनकप्रहनोत्तरवाक्ये “ प्राणेषु ” इति पदेन प्राणशब्दबोधितेंद्रिय-सुख्य- 
प्राणत्व-मात्मनो नास्तीति कथितं भवति । प्राणसामीप्यं बुद्धेरप्यस्ति अतः 
व्यावतेयति हृदिस्फुरत्स्वयंज्योतिरिति हृदयपुण्डरीकावच्छिन्नबुद्धौ प्रकाश- 
मानं पराप्रकाश्यं यज्ज्योतिः चेतन्यं सर्वावभासकं तद्रूप: योयं विज्ञानमयः 
आमोक्षं बुद्धया न विना भूयतेऽनेनेति तत्प्रचुरत्वात्तन्मयत्वं। स्वाथे 
मयड्वा विज्ञानस्वरूप इत्यर्थः। इंदुगात्मा कूटस्थः कूटवत्तिष्ठतीति 
कूटस्थः अयोघनवत्‌ निविकारः सन्नपीति अपिशब्दो योजनीयः। 
उपाधिस्थः उपाधौ ज्ञानक्रियावत्यां बुद्धौ तादात्म्येन आविद्यकेन वर्तेमानः 
कर्ता भोक्ता भवति यथा स्फटिके लौहित्यं भ्रमात तथा॥१९१॥ 
तदेवस्फूटयति। स्वयमिति। 
स्वयं परिच्छेदमुपेत्य बुद्ध: 
तादात्म्यदोषेण परं मृषात्मनः । 
सर्वात्मकस्सन्नपि वीक्षते स्वयं 
स्वतः पृथक्त्वेन मृदोघटानिव ॥ १९२॥ 
मुषात्मनः मिथ्यास्वरूपवत्याः बुद्धेः, तादात्म्यदोषेण परं केवलं 
न तु स्वतः इत्यर्थः स्वयं परिच्छेदं अल्पत्वं उपेत्य प्राप्य स्वयं सर्वात्मक- 
स्सन्नपि “ इदं सर्वं यदयमात्मा ” “सर्व खल्विदं ब्रह्म ” इत्यादिश्रतेः । 
अकुरलमतिः मृदः पंचमी घटानिव यथा मुदुपादानकतया तदव्यतिरिक्तान्‌ 
घटान्‌ पृथक्पञ्यति भिन्नत्वेन वीक्षते तथा सर्वोपादानतया स्वव्यतिरेकेण 


कस्याप्यभावेपि स्वतः पृथक्त्वेन भेदेन वीक्षते अहं सः इदं त्वं इत्यादिभेद- 
बृद्धिमान्भवतीत्यर्थः ॥ १९२॥। 


इममर्थ निविकारस्य सविकारत्वं “ कटस्थस्सन्‌ आत्मा ˆ इत्यत्रोक्तं 
च सद्ष्टान्तं कथयति । उपाधीति। 


उपाधिसंबन्धवशात्परात्माप्यु- 
पाधिधर्माननुभाति तद्गृणः। 

अयोविकारानविकारिवह्लिवत्‌ 
सदैकरूपोपि परःस्वभावात्‌ ।। १९३॥ 

अयोविकारान्‌ अयसः विकाराः अयोविकाराः दीघेत्व-वर्तुलत्वादयः 
तान्‌ अविकारिवह्विवत्‌ वस्तुतः तादुशधर्मंशून्य-वह्विरिव अयसि दीर्घ 
दीर्घो वह्लिरिति वर्तुले वर्तुल इति भ्राम्यन्ति लोके। तथा परात्मापि 
परमात्मापि उपाधिसंबन्धवशात्‌ स्वप्रकाइयंनापि उपाधिना अविद्यया 
कल्पितः यः तादात्म्यरूपसंवन्धः तद्वशात्‌ उपाधिधर्मान्‌ कतृत्वभोक्तृत्वादीन्‌ 
“ ध्यायतीव लेलायतीव ” इतिश्रुतेः, बद्धी ध्यायन्त्यां ध्यायतीव लेलायन्त्यां 
चलन्त्यां चलतीव इत्यर्थः श्रृतेः। अनुसृत्य तद्गुणः उपाधिधमंवानिव भाति 
अहं करोमि सुखी दूःखीत्यादिप्रकारेण। वस्तुतः सदा स्वभावात्‌ स्वकीय- 
सच्चिदानन्दस्वरूपतः परः नित्यशुद्ध-बृद्धमुक्तस्वभावः। अतः एकरूपोपि 
विकारशून्योपीति पूर्वं योजनीयं । प्रकाशके वह्नौ दृष्टान्ते परात्मनि 
च दार्ष्टान्तिके सर्वप्रकाशके विकारशून्यत्वेन एकरूपत्बं समानं ॥ १९३॥ 


शिष्य उवाच । | 
भ्रमेणाप्यन्यथावास्तु जीवभावः परात्मनः । 
तदृपाधेरनादित्वात्‌ नानादेनांश इष्यते ॥ १९४।। 


अतोस्य जीवभावोपि नित्यो भवति संसृतिः। 
न निवतंत तन्मोक्षः कथं मे श्रीगुरो वद॥ १९५। 


परात्मनः असंसारितया सर्वोत्कृष्टस्य परमात्मनः जीवभावः 
जीवत्वं श्रमेण वा श्रान्त्या वा अन्यथापि वा वस्तुतो वा अस्तु तदुपाधेः 
जीवभावः येनोपाधिना उच्यते तस्य उपाधेः विज्ञानमयकोशस्य  अनादि- 
कालोयमहंस्वभाव: जीव ' इत्युक्ततया अनादित्वात्‌ आत्मनः इव अनदेः 
नाशः कस्यापि नेष्यते अतः जीवभावध्रयोजकोपाधेरनादित्वात्‌ नाशा- 
संभवाच्च अस्य परात्मनः जीवभावोपि नित्यो भवति न नश्यति संसृतिः 
जीवभावनित्यत्वे नित्येति न निवर्तत नेव नश्येत्‌ तत्‌ तस्मात्‌ मोक्षः कथं 
मे मम संसारनिवृत्तिः कथं श्रीगुरो वद उपदिश ॥ १९५ 


श्रीगुरुरुवाच । 
सम्यक्पृष्टं त्वया विद्वन्‌ सावधानेन तच्छृणु । 
प्रमाणिको न भवति त्रान्त्या मोहितकल्पना ॥ १९६॥ 

हे विन्‌ बुद्धिमन्‌ त्वया सम्यक्पृष्ट। तत्‌ पृष्टं यद्वस्तु तत्‌ 
सावधनेन विषयान्तर-संचाररहित-मनसा शृणु श्रृत्वावधारयेत्यर्थः । 
श्रान्त्या मोहितकल्पना मोहोस्य संजातः मोहितः मोहङ्च प्राप्तज्ञाय- 
मानताक-वस्तुनः ज्ञानाभावः तामसः धर्म: । वस्तुतः निर्मलज्ञानस्वरूपत्वेषि 
अज्ञानजनितश्रान्त्यादुढीभूतया मोहः पूर्वोक्तः तट्विशिष्टस्य पुरुषस्य या 
कल्पना स्वस्य असंसारिणोपि संसारित्वकल्पना सा प्रामाणिको न भवति 
यथार्था न भवति प्रमाणसिडा न भवतीत्यक्षरार्थः। भ्रमप्रयोज्यमोह- 
मूलकत्वात्‌ मुग्धस्य सम्यज्ज्ञानासमर्थत्वात्‌ ॥ १९६॥। 

भ्रान्ति विना त्वसंगस्य निष्क्रियस्य निराकृतेः । 

न घटेतार्थसंबन्धो नभसो नीलतादिवत्‌ ॥ १९७॥ 

तुरवधारणार्थः नञा संवध्यते। असंगस्य वस्तुतः संगशून्यस्य 
“ असंगोह्मयं पुरुषः ” इतिश्रुतेः सुषप्तावनुभवाच्च। निष्क्रियस्य 
निर्विकारस्य “ निष्कलं निष्क्रियं” इतिश्चुतेः ` अव्यक्तोयमचिन्त्योयं 
अविकार्योयमुच्यते ” इतिस्मृतेश्च। निराकृतेः न तस्य कार्यं करणं च 
विद्यते, अस्थूलं अनणु ” इत्यादिश्रुतेः । श्रान्ति विना स्थूलसूक्ष्म-कारण- 
शरीरेषु तादात्म्याभिमानं विना अर्थसंवन्धः दुश्यसंबंधः नेव घटेत। नभसः 
गगनस्य असंगस्य निष्क्रियस्य निराकृतेः नीलतादिवत्‌ । उक्तं हि ` अप्रत्यक्ष 
पिह्याकाशे बालास्तलमलिनताद्यध्यस्यन्ति ' इति भाष्ये। अविवेकिनः 
गगनमपि नीलं पीतं इन्द्रनीलकटाह इति कल्पयन्ति इति गगनस्य यथा 
नीलत्वादिकं अप्रामाणिकं न घटते तथेत्यर्थः । एवं परमात्मन्यपि जीव- 
भावः अप्रामाणिक इति भावः। नहि कल्पनामात्रात्‌ गगनं नीलादिरूपं 
भवति एवं प्रकृतेपि इति बोध्यम्‌ ।। १९७॥। 

तदेव स्फुटयन्‌ संसारनिवृत्तिमुपपादयति द्वाभ्यां, आत्मनः- 
वास्तविकस्वरूपं श्रतिसिद्धं वि्ठदनुभवसिद्धं च कथयति। तत्र जीवस्य 
मिथ्यात्वसिद्धये । स्वस्यंति । 

स्वस्य द्रष्टुनिगुणस्याक्रियस्य 
प्रत्यग्बोधानन्दरूपस्य बृद्ध: । 
भ्रान्त्या प्राप्तो जीवभावो न सत्यो 
मोहापाये नास्त्यवस्तु स्वभावात्‌ ।। १९८॥ 

द्रष्ट: साक्षिणः निर्गृणस्य केनापि धर्मण रहितस्य अक्रियस्य 
निष्क्रियस्य विकारशून्यस्य प्रत्यग्बोधानन्दरूपस्य सर्वान्तरः यो बोधः 
सः प्रत्यग्बोधः सचासावानन्दश्च प्रत्यग्बोधानन्दः स एव रूपं यस्य 
सः प्रत्यग्बोधानन्दरूप तस्य स्वस्य आत्मन बुद्धेः श्रान्त्या तादात्म्याभि- 
मानेन प्राप्तः कल्पितः जीवभावः न सत्यः अबाध्य: न भवति। 
स्वस्वरूपविषयकसाक्षात्कारे श्रान्ते: नाशेन वाध्यत्वात्‌। तदेवाह मोहापाये 
श्रुत्याचार्योपदेशजनित-तत्वसाक्षात्कारेण अज्ञाननाशे तज्जनितश्रान्ते- 
रभावात्‌ तदभावे मोहस्य दूरपलायितत्वात्‌ तस्य अपायं अवस्तु 
यत्कल्पितं तत्‌ स्वभावात्‌ स्वधर्मतः कल्पनाविषयत्वेन नास्ति। यद्वा 
स्वभावात्‌ कल्पितानां मोहापाये अप्रतीयमानतया नास्तित्वस्य स्वभावात्‌ 
अयमेव स्वभावः आरोपितानां वस्तूनां श्रान्त्यभावे पूर्ववदप्रतीयमानत्वम्‌ 
इत्यर्थं: ॥ १९८।। 


पू्वषळोकचतुर्थ-पादार्थमुपपादयति। यावदिति । 


यावद्‌श्रान्तिस्तावदेवास्य सत्ता 
मिथ्याज्ञानोज्जुंभितस्य प्रमादात्‌ । 

रज्वां सर्पो भ्रान्तिकालीन एव 
श्न्तेर्नाशे नेव सर्पोस्ति तद्वत्‌ ॥१९९॥ 


कार्यस्य मिथ्यात्वं वक्तुं कारणं विशिनष्टि मिथ्येति। मिथ्या- 
ज्ञानोज्जुम्भितस्य मिथ्याभूतं अधघिष्ठानसाक्षात्कारनिवर्त्यं यदज्ञानं 
तस्मादुञ्जुंभितस्य संजनितस्य अस्य अवस्तुनः प्रमादात्‌ अधिष्ठाना- 
रोप्याविवेकात्‌ । यावद्श्रान्तिः विपरीतज्ञानं तावदेव सत्ता अस्तित्वेन 
प्रतीयमानत्वं । तत्र दृष्टान्त: रज्वां सर्प: रज्वज्ञानात्‌ रज्जुसाक्षात्कार- 
बाध्यात्‌ प्रमादात्‌ पुरोव्यक्तो नायं सपं इतिविवेकाभावात्‌ उज्जुम्भितः 
भ्रान्तिकालीन एव यावत्पर्यन्तं अयं सपं इतिश्रान्तिः तावदेव अस्तितया 
प्रतीयते । नायं सर्पः कितु रज्जुरितिविशेषदर्शने भ्रान्तेः अयं सर्पइत्या- 
कारिकाया नाशे बाधे नेव सर्पोस्ति। तद्वत्‌ अहं ब्रह्मास्मीति साक्षात्कार- 
पर्यन्तं मूळाज्ञानजनित-प्रमादात्‌ संसारित्वश्रान्तिः वस्तुतः संसारः कदापि 
नास्त्येव। रज्वां सर्पं इव पूर्व श्रान्त्या प्रतीयते स्म। जाते च ज्ञाने 

यथार्थ न प्रतीतिरपि तस्येति केवलं ब्रह्ममात्रमवशिष्यते स्वरूपसाक्षा- 
त्कारस्य अज्ञानतत्कार्य-सकलनाशकत्वात्‌ ˆ अधिष्ठानावशेषो हि नाशः 
कल्पितवस्तुनः ” इतिप्रमाणात्‌ ।। १९९।। 


एतावतापि ' तदुपाधेरनादित्वाश्चानादेर्नाश इष्यते” इत्यस्य 
स्पष्टमुत्तरमलभमानमिव शिष्यं ज्ञात्वा तदेवानद्य समादधाति श्रीगुरुः 
साधेइलोकद्वयेन । अनादित्वमिति। 


अनादित्वसविद्यायाः कार्यस्यापि तथेष्यते । 
उत्पन्नायां तु विद्यायां आविद्यकमनाद्यपि॥।२००॥। 


प्रबोधे स्वप्नवत्सर्वं सहमूलं विनव्यति। 
अनाद्यपीदं नो नित्यं प्रागभाव इव स्फुट । 
अनादेरपि विध्वंसः प्रागभावस्य वीक्षितः ॥२०१॥ 


यदुक्तं त्वया उपाधेरनादित्वमिति तत्तथैव अविद्यायाः कार्यस्यापि 
विज्ञानमयकोशस्य तथा अविद्याया इव अनादित्वं इष्यते। अविद्याया 
एकरूपत्वात्‌ विचित्रसुष्टेः विचित्रोपाधिनिवन्धनत्वात्‌ सवंसमस्य परम- 
कृपालो: इश्वरस्य विचित्रकर्माश्रय-बुद्धिरूपोपाध्यपेक्षायाः आवश्य- 
कत्वात्‌ बुद्धेरपि तत्कारणभूतायाः अनादित्वमकामेनाप्यंगीकतेव्यं इति- 
भावः। इदानीं तस्य निवृत्तिमाह विद्यायां उपनिषज्जन्यायां अधिष्ठान- 
साक्षात्कारखूपायां प्रमायां उत्पन्नायां सत्यामिति शेषः। तुशब्दः पक्षं 
व्यावतेयति अनादेर्नाशो नास्तीतिस्पम्‌। आविद्यकं अविद्याप्रयोज्यं। 
अनाद्यपि सुष्टयादिव्यवहारसिध्यर्थं अनादित्वेनांगीकृतमपि प्रबोधे निद्रां 
त्यक्त्वा जागरे प्राप्ते स्वप्नवत्‌ सहमूलं विनश्यति। न कवलं स्वयमेव 
स्वस्य मूलभूता याऽविद्या तया सह मूलभूतनिद्रया साकं स्वाप्तिकवस्तु- 
जातमिव जागरे सर्व विनश्यति। तेजस्तमसोरिव विद्याऽविद्ययोरेव 
साक्षाद्विरोधः तथा निद्राजागरयोः। अविद्यायां विद्यया नाशितायां 
“ तत्र को मोहः कश्शोक: एकत्वमनुपश्यतः “ यत्र त्वस्य सर्वेमात्मेवाभूत्‌ 
तत्केन कं श्येत्‌ ” “यत्र नान्यत्पश्यति नान्यच्छुणोति नान्यद्विजानाति 
स भूमा ” इत्यादिश्रुत्या तादृशभूमविद्यायां संसारहेत्वविद्यायाः समूलकाषं 
कषितत्वात्‌ मूलेछिन्ने वृक्षस्येव अविद्याकार्यस्य बुध्यादेविनाश एवेति 

भावः। नहि निद्रायां नष्टायां तत्कालप्रतिपन्नसुखदुःखादिक जाग्रतः । 
तथा सम्यज्ज्ञानवतः नाज्ञानकालिकं संसारित्वं निमित्तापायात्‌ । अनादेरपि 
नाशोस्ति इत्यत्र परमतरीत्या दुष्टान्तमाह अनाद्यपीति। इदं अविद्या 
तत्कार्यं च अनाद्यपि आदिरहितमपि नो नित्यं नेव नाशाप्रतियोगि 
इतिस्फुटं । यथा ताकिके: उत्पत्तिशन्यत्वेन अंगीक्रियसाणोषि तत्प्रति- 
योगिनि कार्यजाते नर्‍्यतीत्यंगीक्रियते एवं प्रकृतमपि। यद्यपि अनादि- 
भावस्य नाशो नास्तीति दृष्टान्ते प्रागभावे वंषम्यमापादयितुं शक्यं 
अविद्यातत्कार्येस्य अभावरूपत्वाभावात्‌ तथापि प्रागवस्थायाः भावरूपतया 
तत्रेव कार्याभिव्यक्त्यनन्तर-मदुद्यमानायां उक्तार्थस्य वक्तुं शक्यत्वात्‌ 
ताकिकेरपि प्रागभावनिरूपणावसरे “ तथाप्यस्तु कश्चिदतिरिक्त: पदार्थ: 
तथापि तस्य सप्रतियोगिकत्वे मानाभाव” इति स्वीकाराच्च। ' नाभावो 
विद्यते सत” इति गीतावचनात्‌ । विनाशिनां अविद्यातत्कार्याणां सत्व- 
रूपभावत्वस्य अनावश्यकत्वाच्च । श्रुत्यनुसारेण अविद्यादिकं अनादित्वेन 
स्वीकुर्वतां लोकप्रसिद्धेरनादरणीयत्वाच्च इति दिक्‌। कस्मिश्चन पदार्थ 
उत्पत्तिशून्यत्वस्य नाशाप्रतियोगित्वस्य च शास्त्रमन्तरा ज्ञातुमशक्यत्वाच्च 
दृष्टान्तभूतात्मनि तादुदात्वस्य शास्त्रेणेव ज्ञातत्वाच्च “ जीवेशावाभासेन 
करोति ” “ मायाऽविद्या च स्वयमेव भवति  इत्यनादित्वस्य ˆ भूयदचान्ते 
विशवमायानिवृत्तिः ” इतिनाशस्य च अविद्यादौ श्रृत्य॑वावगमितत्वाच्च 
नात्र संशयप्रसक्ति: । एतावंतं कालं अज्ञातमिदं इदानीं ज्ञातं इतिव्यव- 
हारात्‌ कदा अज्ञातमिति प्रश्‍नाभावात्‌ अज्ञानानादित्वस्य ज्ञानात्त- 
ज्ञाशस्य च अनुभवसिद्धत्वाच्च। अनादिभावत्वस्य आत्मनोन्यत्र कुत्राप्य- 
भावादिति सर्वेमनाकुलम्‌। कार्योत्पत्तेः प्राक्‌ कार्यंसमवायिकारणे इह 
कपाले घटे नास्तीति व्यवहारसाक्षिकः अभावः प्रागभाव इत्युच्यते । 
स च घटे उत्पन्ने नश्यति अतः अनादेरपि उत्पत्तेः प्रागनादितया स्थितस्य 
कार्योत्पत्यनन्तरं प्रागभावस्य विध्वंसः वीक्षितः तथा ज्ञानोत्पत्तौ 
अज्ञानं अनाद्यपि नश्यति । नष्टे तस्मिन्‌ तत्कार्यं कुतस्त्यमिति 
भाव: ॥२०१॥ | 


उपाधेनिवृतौ औपाधिकस्य जीवत्वस्यापि निवृत्तिमाह। 
यदित्यादिना द्वाभ्यां । 


श्रीविवेकचूडामणिः सव्याख्यः १२९ 


यद्वु ध्युपाधिसंबन्धात्‌ू परिकल्पितमात्मनि । 

जीवत्वं न ततोन्यत्तु स्वरूपेण विलक्षणम्‌ ॥२०२॥ . 

आत्मनि परमात्मनि बध्यपाधिसंबन्धात बृद्धिरेवोपाधिः ब॒ुध्युपाधि: 
तस्य संवन्धः आज्ञानिकतादात्म्यं तस्मात्‌ परिकल्पितं यत्‌ जीवत्वं मिथ्या- 
भूतं ततः अन्यत्‌ सत्यभतं, स्वरूपेण असंसारित्वादिरूपेण विलक्षणं भिन्नं 
न-तु नैवेत्यर्थः ।। श्रमेणाप्यन्यथा वास्तु जीवभावः परात्मनः इति शिष्य- 
णोक्तत्वात्‌ अन्यथावास्तु इति वास्तविक जीवत्वं यथा सुधायाः हरिद्रायारच 
योगे रक्तिमा वस्तुतः तथा इत्यभिप्रेत्य प्रश्‍नस्य कृतत्वात्‌ तमभिप्रायं 
निरसितं आत्मनि ब॒ध्य॒पाधिसंबन्धवशात्‌ यत्परिकल्पितं जीवत्वं तढिना 
स्वरूपेण विलक्षणं ततोन्यन्नास्तीत्युक्तं श्रीगुर्णा ॥२०२॥ 


“ असंगोह्ययं पुरुषः " इतिश्रुत्या अवस्तुभूत एवसंवन्धः बुध्चा सह 
तस्य वक्तव्य इत्याह । संबन्ध इति। 

संबन्धः स्वात्मनो बुध्या मिथ्याज्ञानपुरस्सरः । 

विनिवृत्तिर्भेवेत्तस्य सम्यज्ज्ञानेन नान्यथा ।।२०३॥ 


स्वात्मनः निरवयवतया संयोगादेर्वेक्तु-मदक्यत्वात्‌ संयोगस्थले 
परस्परधर्मस्य परस्परस्मिन्‌ प्रतीत्यभावाच्च। अयोवन्ह्योः संयोग- 
संभवेपि अयो दहति वह्िदीर्धिः इति व्यवहारस्य परस्पराध्यासेनेव 
उपपाद्यमानत्वात्‌ बुध्यात्मनो: कर्तृत्वचंतन्यादिधर्माणां प्रतीयमानानां 
अन्योत्याध्यासमूलकत्वस्येव ववतव्यतया धमितादात्म्याध्यासः धर्माणा- 
मध्यास कारणमित्याध्यासिकतादात्म्यमेब मिथ्याभूताज्ञानमुळकं बुध्द्या 
साक संवन्ध इति भाव: । तस्य अज्ञानसूलकस्य संवन्धस्य सम्यज्ज्ञानेन 
विनिवृत्तिभवेत्‌ रज्वादी प्रतीत-सपंतादात्म्यस्य रज्जुप्रमया बाधदशनात्‌ । 
नान्यथा आज्ञानिकनिवृत्तौ प्रकारान्तरं नास्तीत्यथः। मिथ्याज्ञानपुरस्सर 
इत्यन्न मिथ्या च तदज्ञानं च मिथ्याज्ञानं तत्पुरस्सरं पूर्वभावि यस्य इति 
विग्रहे मिथ्याज्ञानमुळकत्वं रभ्यते संबन्धस्य । सिथ्याज्ञानपदेन अमा- 
परपर्यायस्य अध्यासस्य परिग्रहे सः पुरस्सरः पूर्वं घटकः यत्र इत्यर्थन 
आध्यासिक-तादात्म्यरूपसंबन्धे पुर्वमध्यासस्य घटकत्वात्‌ संबन्धे तद्विरोषणं 
योजनीयम्‌ । अर्थेद्ृयमपि सुवचम्‌ ॥२०३॥ 

१३० श्रीविवेकचूडामणिः सव्याख्यः 


भ्रमप्रमादादि-दोषदूषितेः पुरुषे: इदमेव सम्यज्ज्ञानमिति ज्ञातु- 
मशक्यत्वात्‌ निर्दोषश्रुत्यनुसारेण सम्यज्ज्ञानं दशेयति। ब्रह्मेति। 

ब्रह्मात्मेकत्व-विज्ञानं सम्यज्ज्ञानं श्रृतेमेतम्‌ ।।२०४॥ 

ब्रह्म च आत्मा च ब्रह्मात्मानौ तयोरेकत्वं भेदाभावः तस्य विज्ञानं 
अनुभवः सम्यज्ज्ञानं इतिश्रृतेर्मंतम्‌। “तत्वमसि ” “ अहं ब्रह्मास्मि ” 
“ अयमात्मा ब्रह्म ” प्रज्ञानं ब्रह्म ” “ स एतमेव पुरुषं ब्रह्म ततममपश्यत्‌ " 
“ स यझ्चायं पुरुषे। यञ्चासावादित्ये। स एकः।' “एष त आत्मा 
अन्तर्याम्यमृतः ” “ एष त आत्मा सर्वान्तरः नान्योतोस्ति द्रष्टा नान्यो- 
तोस्तिश्रोता नान्योतोस्ति मन्ता नान्योतोस्ति विज्ञाता। सवा एष महानज 
आत्मा योयं विज्ञानमयः प्राणेषु हृद्यन्तर्ज्योतिः पुरुषः ” इत्यादिश्रुतिभ्यः 
जीवब्रह्म-भेदनिराकरणात्‌ ॥ २०४ 


तत्र हेतुमाह। तदात्मेति। 
तदात्मानात्मनो: सम्यग्विवेकेनेव सिध्द्यति । 
ततो विवेकः कतेव्यः प्रत्यगात्मासदात्मनोः ॥ २०५॥। 


तत्‌ सम्यस्विज्ञानं आत्मानात्मनोः आत्मा च अनात्मा च जात्येक- 
वचनं आत्मानात्मानौ तयोरात्मानात्मनोः सम्यक्‌ विवेकेन निरक्षीरवत्‌ 
विभेदग्रहणेनेव सिध्यति । भेदग्रहे अध्यासव्यापकस्य भेदाग्रहस्य असंभवात्‌ 
तदभावे भ्रमरूपस्य अध्यासस्य व्याप्यस्य अभावात्‌ तदभावे विक्षेपशून्यं 
मनः बहिर्मुखत्वशून्यं सत्‌ श्रवणमनननिदिध्यासनेः सर्वान्तरं ब्रह्म साक्षा- 
त्करोतीति भावः। ततः विवेकस्य सम्यज्ज्ञानहेतुत्वात्‌। प्रत्यगात्मा- 
सदात्मनो: असन्‌ मिथ्याभूत आत्मा असदात्मा प्रत्यङ सर्वान्तरः आत्मा 
परमात्मा प्रत्यगात्मा च असदात्मा च प्रत्यगात्मासदात्मानो तयोः विवेकः 
श्रुत्याचायंदत्तयुक्त्या पृथक्तया ज्ञानानृकूलव्यापारः मननरूपः कर्तव्यः 
॥२०५॥। 


तथाकृते तस्य स्फुटभानं सदुष्टान्तमाह। जलमिति। 
जलं पंकवदस्पष्टं पंकापाये जलं स्फुटं । 
यथा भाति तथात्मापि दोषाभावे स्फुटप्रभः॥२०६ ॥ 


श्रीविवेकचूडामणि: सव्याख्य: १३१ 


पकमस्यास्तीति पंकवत्‌ पंकिल जलं अस्पष्टं विजातीयेन पार्थिवेन 
पकन मिश्चितत्वात्‌ । पंकापाये पंकस्यापाये नत उदधत्यापनयने जल 
स्फुट इतरामिश्चं शुद्धं यथा भाति तथा आत्मापि परमात्मापि दोपाभावे 
स्फुटप्रभ: स्फुटा प्रभा प्रकृष्टा भा प्रभा अखण्डचेतन्यप्रकाश: यस्य स: 
स्फुटप्रभ: ' सलिल एको द्रप्टा ' इत्यादितः निर्मलजलवत अनान्मा- 
विषयकतया भासत इत्यर्थ: |।=०६।। 


तदव स्फूटयनू अनात्माविषयकतया भानार्थ प्रयतितव्यमित्याह । 
असञ्चिवत्ताविति । 


असन्निवृत्तो तु सदात्मनः स्फटप्रतीतिरेतस्य भवेत्प्रतीच 
ततो निरास: करणीय एवासदात्मन: साध्वहमादिवस्तुन: 11२० ७॥ 


यंत: एतस्य समीपतरवतिनः प्रतीचः सर्वान्तरस्य सदात्मनः काल- 
चयेप्यबाध्यस्य आत्मनः: परमात्मनः स्फुटप्रतीतिः इतरामिश्रणेन भानं 
असच्चिवृत्तौ तु असतां अन्नमयादीनां अनात्मनां निवृत्तौ तु निवृत्तावेव 
भवेत्‌ नतु तेषामपि घ्रतीयमानत्वे । ततः तस्मात्‌ कारणात्‌ असदात्मनः 
असन्‌ मिथ्या आत्मा स्वरूपं यस्य सः असदात्मा तस्य अहमादिवस्तुनः 
अह अहंकारः आदियस्य तदहमादि तच्च तहस्त अहमादिवस्तु तस्य 
अहंकारादिदेहान्तस्य आत्मत्वेन भ्रमविषयतया स्वरूपावरकस्य साधु यथा 
इतः पर अहंतास्पदलया न प्रतीयते तथा निरासः प्रतिकोशं नायमात्मेति 
दुढतमविवेचनेन निरासः बाधः करणीय एव । उक्तं हि पूर्व  पंचानामपि 
कोशानां अपवादे विभात्ययं शुद्धः। नित्यानन्दैकरसः प्रत्यग्रूपः परः 
स्वयंज्योतिः ' इति । सर्वथा मुच्यतामयं जनः इति बहुप्रकारेः उपदिशति 
करुणानिधिः श्रीगुरू: । तत्र शैवालावृतजलं दृष्टान्ततया कथितं। अत्र 
विजातीयपंकमिश्रं तत्‌ सर्वप्रकारः अनात्मभेदस्य प्रतीचि सिध्यर्थम्‌ 
॥२०७॥ 

इदानीं विज्ञानमयस्य अनात्मत्वं निगमयति। अत इति। 


अतो नायं परात्मास्यात्‌ विज्ञानमयशब्दभाक्‌ । 
विकारित्वाञ्जडत्वाच्च परिच्छिन्नत्वहतुतः । 
दुझ्यत्वाद्‌ व्यभिचारित्वान्नानित्यो नित्य इष्यते ॥।२०८॥ 


१३२ श्रीविवेकचूडामणिः सव्याख्यः 


अतः वक्ष्यमाणहेतुभ्यः विकारित्व-जडत्व परिच्छिन्नत्व-दृश्यत्व- 
व्यभिचारित्व-रूपेभ्यः विज्ञानमयदाब्दभाक्‌ विज्ञानमय इति शब्दं भजत 
इति विज्ञानमयशब्दभाक्‌ अयं कोशः परात्मा मुख्यात्मा न॑ स्यात्‌ 
मरुतोयवत्‌ आभासमात्र-सत्ताश्चयत्वतः दुष्टनष्टस्वरूपत्वात्‌। “ नित्यो 
नित्यानां ” इत्यादिश्रुतेः, “ नित्यत्वाच्च ताभ्यः” इति सूत्रेण 
नित्यमुक्त्यन्वयित्वयुक्त्या च नित्य आत्मा विकारित्वादिहेतुभि 
अनित्यः विज्ञानमयकोशः नेष्यते । विज्ञानमयकोशः आत्मभिन्नः विकारि- 
त्वात्‌ जडत्वात्‌ परिञ्छिन्नत्वात्‌ दृश्यत्वात्‌ व्यभिचारित्वात्‌ स्थूलदेहवत्‌ 
इतिप्रयोगः। हेतुवाहुल्यं अनात्मत्वदार्द्याथेम्‌ । एतावत्सु हेतुष सत्स्वपि 
तत्र मोहादात्मत्वं कल्पितमिति पौनःपौन्येन बहुविधतया अनात्मत्वं 
द्रडनीयमिति वेभवम्‌ । तत्र विकारित्वं जन्मनाशवत्वं, जडत्वं अस्व- 
प्रकारत्वं, परिच्छिन्नत्वं असर्वेगतत्वं, दृश्यत्वं चिद्विषयत्वं, व्यभिचारित्वं 
अभावप्रतियोगित्वं इति भेदः।।२०८॥ 


इदानीं आनन्दमयकोशं निरूपयति। आनन्देति ।' 
आनन्दप्रतिबिम्ब-चुम्बिततनुः वृत्तिस्तमोजुम्भिता 

स्यादानन्दमयः प्रियादिगुणकः स्वेष्टार्थलाभोदयः । 
पुण्यस्यानुभवे विभाति कृतिनामानन्दरूपः स्वयं 

भूत्वानन्दति यत्र साधु तनुभृन्मात्रः प्रयत्नं विना ॥२०९॥ 


आनन्दस्य परमात्मस्वरूपानन्दस्य प्रतिबिबः प्रतिफलनं तेन चुंबिता 
व्याप्ता तनु: शरीरं स्वरूपं यस्याः वृत्त सा आनन्दप्रतिविव-चुम्विततनुः, 
तमोजंभिता तमसा अविद्यया जुम्भिता जनिता अविद्यापरिणामरूपा वृत्तिः 
आनन्दमयकोशः स्यात्‌। स्फुटतया तं बुद्धावारोहयति प्रियादिगुणक 
इति। “ तस्य प्रियमेव शिरः सोदो दक्षिणः पक्षः, प्रमोद उत्तरः पक्षः, आनन्द 
आत्मा, ब्रह्म पुच्छं प्रतिष्ठा ” इतिश्वृत्या इष्टवस्तु-दशंन-लाभ-भोगजन्य- 
सुखविशेषावयवकः प्रियादिः प्रमोदान्तः गुणः अवयवः यस्य स इति विग्रहः । 
तस्य कादाचित्कत्वमाह स्वेष्टेति। स्वस्य इष्टः स्वेष्टः स॒ चासावर्थहच 
स्वेष्टार्थः पुत्रमित्रादिः शब्दादिर्वा तस्य लाभे, लाभ इत्युपलक्षणं दर्शन- 
गोगयोः। तदा उदयः उत्पत्तिः यस्य सः कोशः स्वेष्टार्थलाभोदयः। कृतिनां 

धीमतां पुण्यस्य प्राक्कृतस्य फलोन्मुखस्य अनुभवै फलानुभवकाले विभाति 
विशेषेण भाति। तमेवार्थं स्पष्टयति यत्र यस्मिन्काले तनुभुन्मात्रःसर्वोपि 
शरीरीप्रयत्वं विना तात्कालिक-प्रयत्वं विना इत्यर्थः पृण्यस्यानुभवे 
इति पूर्देप्रयत्नस्य हेतूकृतत्वात्‌ । स्वयमानन्दरूपः भूत्वा यदा आनन्दरूपः 
भूत्वा साधु नन्दति तदा आनन्दमयकोशेन योगः अवगन्तव्य इति भावः। 
वक्ष्यति च ( देहप्राणेन्द्रिमनो-बुध्यादिभिरुपाधिभिः। येर्यवृत्तेस्समा- 
योगः तत्तङ्कात्रोस्य योगिनः” इति। तथा च पुण्यवशात्‌ सुखाकारा 
जाग्रत्स्वप्नयोः संभवन्ती तामसी वृत्तिः आनन्दमयकोशः इत्युक्तं भवति। 
तस्यापि स्वरूपावरकत्वमस्त्येव। न हि तद्योगे निरामयं सुखं नित्यं निरु- 
पाधिकं सुज्ञानं। अत एव “न प्रहृष्येत्प्रियं प्राप्य” “ आत्मानं हर्ष- 
शोकाभ्यां शत्रुभ्यामिव नाप॑येत्‌ ” “हृष्टो दृप्यति दृप्तो धर्ममतिक्रामति ” 
“ हुर्षामर्षभयोद्ेगैः मुक्तो यस्स च मेप्रियः ” इत्यादिप्रमाणेः हेयत्वं तस्य । 
अत्र पुण्यशब्देन काम्यकर्सजन्यमपूर्वं ग्राह्य “ मुक्तिर्नो शतकोटिजन्मसु 
कृते: पुण्येविना लभ्यते ” इति “कर्म अशुक्लाकृष्णं योगिनः त्रिविध- 
मितरेषाम्‌ ” इति “ वृत्तीनामनुवृत्तिस्तु प्रयत्नात्प्रथमादपि । अदुष्टाद्वा 
सकृदभ्यास-संस्कारसकिवाङ्कवेत्‌ ” इत्यादिना योगज-पुण्यस्य ज्ञानद्वारा 
अनावृतानन्दाभिव्यंजकत्वं आनन्दावरकतमोभंजकत्वं इति तादुशानन्दस्य 
कोशत्वाभावात्‌ तदा तमोजृम्भितत्वाभावात्‌ वृत्तेरिति बोध्यम्‌ ॥२०९॥ 


तामसी सुखाकारवृत्तिः आनन्दमयकोश इतिक्कत्वा सुषुप्तौ तस्य 
उत्कटत्वं दशयति तदानीं पृण्याजन्यस्य स्वरूपसुखस्येव अविद्यावृत्ति- 
विषयत्वात्‌ प्रत्यहं आरब्धपुण्यक्षय एव दैनंदिनप्रलयरूप-सुषुष्तिसंभवात्‌ 


न. ईई 


उक्तं हि सूत्रभाष्ये “ अदुष्टमवि भोगप्रसिध्यर्थ न प्रलयप्रसिध्यर्थमिति ” । 
आनन्दमयकोशस्य सुषुप्तौ स्फृतिरुत्कटा । 
स्वप्नजागरयोरीषदिष्टसंदर्शनादिना ॥२१०॥ 
उत्कटा अधिका स्फूतिः स्फुरणं सुषुप्ती आनन्दमयकोशस्य, तदा 
सुखस्य दु:खासंभिन्नत्वादिति भाव: । तथाप्यज्ञाननावृतत्वात्‌ न मुख्यानन्द- 
रूपत्वं । स्वप्नजागरयोः इंषत्‌ स्वल्पा स्फात: इष्टसंदर्शनादिना आदिपदेन 
छाभभोगपरिग्रहः। तदा भिञ्विषयकवृत्तिभिः अस्या वृत्तेः नाश्यमानत्वात्‌ 
सुषुप्तौ वृत्यंतराभावात्‌ उत्कटत्वमिति भावः ॥२१०॥ 

नेवायमानन्दमयः परात्मा सोपाधिकत्वात्‌ प्रकृतेविकारात्‌ । 
कायेत्वहेतोः सुक्ृतक्रियाया विकारसंघात-समाहितत्वात्‌ ।॥२ १ १॥ 


अयमानन्दमयः परात्मा मुख्यात्मा नेव । तत्र हेतवः सोपाधिकत्वात्‌ 
सनिमित्तत्वात्‌ इत्यर्थः इष्टसंदरशनादिजन्यत्वात्‌ प्रकृतेः मूलप्रक्कते- 
रविद्यायाः विकारात विकारत्वात्‌ इत्यर्थः तमोजुंभितवृत्तेः तथात्वात्‌ । 
सुकृतक्रियायाः पुण्यकर्मणः कार्यत्वहेतोः कार्यत्वात्‌। ५ पुण्यस्यानुभवे 
विभाति? इत्युक्ततया सुखाकाराविद्यावृत्तेरपि जागरस्वप्नकालिकायाः 
पुण्यजन्यत्वात्‌। विकारसंघात-समाहितत्वात्‌ प्रियादिगुणक इत्यनेन 
“ तस्य प्रियमेव शिरः " इत्यादिश्रृत्या दशैन-लाभभोग-जन्य-सुखरूपावयव 
समुदायसंजनितत्वात्‌ । पुण्यवशात्‌ इष्टार्थदशैने लाभे च तमोमिश्रसत्वोद्धवे 
जायमाना वृत्ति: सुखाकारा अहं सुखीतिरूपा एवं भोगे ' कोन्योस्ति 
सदुशोमया यक्ष्ये दास्यामि मोदिष्ये” इत्यादिरूपा उत्कृष्यमाणा तस्या: 
पुण्येष्टविषयादिविकारजन्यत्वादिति वा अर्थः ॥२ १ १॥। 


कोशपंचक-विवेकानन्तर-क़्त्यमाह । पंचानामिति। 

पंचानामपि कोशानां निषेधे युक्तितः कृते। 

तन्निषेधावधिः साक्षी बोधरूपोवशिष्यते ।।२१२॥ 

पंचानामपि कोशानां निषेधे प्रतिकोशं नायमात्मा इति निषेधे 
निराकरणे सति, तन्निषेधावधिः तद्वाधाधिष्ठानभूतः साक्षी यत्पयन्तं 
निषेधः सः अवधिः सीमा इति यावत्‌। साक्षी साक्षित्वोपरक्षितः। 
बोधरूपः केवलनिविषयज्ञानस्वरूपः अवशिष्यते ॥२१२॥ 

स एव मुख्यात्मेति ज्ञेय इत्याह । योयमिति। 

योयमात्मा स्वयंज्योतिः पंचकोशविलक्षणः । 

अवस्थात्रयसाक्षी सञ्चिविकारो निरजनः। 

सदानन्द: स विज्ञेयः स्वात्मत्वेन विपङिचिता ॥२ १३॥। 


यः अवशिष्यते अयमात्मा इति पूर्वश्लोकेन संबन्धः। उपक्रमेक- 
चाक्यतया परमात्मनिरूपणमुपसंहरति। ' अस्ति कश्चित्स्वयं नित्यं अहं 

प्रत्ययलंबनः । अवस्थात्रयसाक्षी ` सन्‌ पंचकोशविलक्षणः " इत्यादिना 
उप्रान्त: एतावता कोशपंचकनिषेधेन तद्विलक्षणतया उपपादितः जाग्रदादि- 
साक्षी अबाध्यः विकारशून्यः निलेपः सदा आनन्दस्वरूपः सः विपश्चिता 
विवेककुशलेन स्वात्मत्वेन स्वस्वरूपतया विज्ञेयः येष्वात्मत्वं कल्पितं 
तेषां निरासे कृते तदधिष्ठानं ˆ ब्रह्मपुच्छं प्रतिष्ठेति” श्रुत्या बोध्यमानं 
परं ब्रह्मौव वास्तवस्वरूपं । अत एवोक्तं श्रुत्या असन्नेव स भवति, असद्‌- 
ब्रह्मेति वेद चेत्‌, अस्ति ब्रह्मेति चेढ्ेद, सन्तमेनं ततो विदुरिति इति । 
ब्रह्मणः स्वस्वरूपत्वे तदसदिति वेद चेत्‌ स्वस्यासत्वं तस्यान्यत्वे स्वेनात्मत्वेन 
ज्ञातानां कोशानां निरासे नैरात्म्यमेव प्रसज्येत इत्यर्थः २१३।। 


शिष्य उवाच । 
मिथ्यात्वेन निषिद्धेषु काशोष्वेतेषृ पंचसु । 
सर्वाभावं विना किचित्‌ न पश्याम्यत्र हे गुरो। 
विज्ञेयं किमु वस्त्वस्ति स्वात्मनात्र विपश्चिता ॥२१४॥ 


स्पष्टोथे: ॥ २१४॥ 
श्रीगुरुरुवाच । 
सत्यमुक्तं त्वया विद्वन्‌ निपुणोसि विचारणे। 
अहमादिविकारास्ते तदभावोयमप्यथ ॥। २ १५॥। 


सर्वे येनानुभूयंते यस्स्वयं नानुभूयते । 
तमात्मानं वेदितारं विद्धि बुध्द्या सुसूक्ष्मया ।॥२ १६॥ 


हे विद्वन्‌ त्वया सत्यमुक्तं यथाज्ञातं कथितं। विचारणे निपुणोसि 
पूर्वमुच्चावचतया प्रतीतस्य सर्वस्यापि यथा नभानं तथा विचारस्य 
कृतत्वात्‌ इति इलाघया तद्‌बुद्धिमुल्लास्य वक्तव्यं सूक्ष्ममाह अहमादीति। 
ते पूर्वमनुभूताः अहमादिविकाराः अथ इदानीं अयं तदभावोपि पूर्वं 
प्रतीतानां सवषां अभावोपि। एते सवं येनानुभूयते पूर्वमनुभूताः तादात्म्येन 
इदानीं पृथक्तया तदभावो वा अनुभूयते । यः स्वयं नानुभूयते तं वेदितारं 
सर्वसाक्षिणं सुसूक्ष्मया बुध्या एकाग्रया अनन्यविषयकया बुध्या आत्मानं 
वद्धि जानीहि ॥२१६॥। | 

तदेवोपपादयति स्फुटतया ज्ञानाय। तत्साक्षिकमिति। 

तत्साक्षिकं भवेत्तत्तद्द्यद्येनानुभूयते । 

कस्याप्यननुभूताथं साक्षित्वं नोपपद्यते ॥२१७॥ 

यद्यत्‌ येनानुभूयते अनुभवविषयीक्रियते तत्तत्‌ सः साक्षी यस्य 
तत्‌ तत्साक्षिकं भवेत्‌ । त्वया सर्वाभावं विना किचिन्नपञ्यामीत्युक्तत्वात्‌ 
सर्वाभावं त्वं पश्यसीति सिद्धं भवति । त्वया दुष्टः सः अभावः त्वत्साक्षिक 
इति तत्साक्षी त्वं आल्मेति भावः तत्र हेतुमाह अननुभूतार्थं स्वकीयानुभवा- 
विषये अर्थं कस्यापि पुरुषस्य साक्षित्वं नोपपद्यते अकतेत्वे सति बोद्धृत्वस्येव 
साक्षित्वात्‌॥२१७॥ सामान्यत उक्त्वा प्रकृते त्वाह । असाविति। 

असौ स्वसाक्षिको भावो यतस्स्वेनानुभूयते । 

अतः परं स्वयं साक्षात्‌ प्रत्यगात्मा नचेतर:॥२१८॥ 

असी अहमादिसरवेविकाराणां अभावः स्वसाक्षिकः। स्वं स्वयं 
साक्षी यस्य सः स्वसाक्षिकः। तत्र हेतुः यतः यस्मात्कारणात्‌ स्वेन पंचानां 
कोशानां निषेधेपि अवशिष्टेन स्वेन अनुभूयते। तत्र सर्वाभावं विना 
किचिन्नपछ्यामीत्युक्तिरेव मानं सर्वाभावं विना किचिन्नपद्यामीत्युक्तौ 
सर्वाभावं पश्यामीत्युक्तमेव भवति इति तस्याभावस्य दरशनविषयत्वं, 
तव द्रष्ट्रत्वं अतः प्रत्यगात्मा स्वयं साक्षात्‌ नित्यापरोक्षं “ यत्साक्षादपरोक्षाद्‌ 
ब्रह्म ” इति श्रृतेः परं सर्वोत्कृष्ट ब्रह्मव इतरो न च ब्रह्मभिन्नं नैवेत्यर्थः ॥ 
॥२१८॥ 

उक्तमर्थं स्पष्ट विस्तरेण कथयति। जाग्रदिति। 

जाग्रत्स्वप्न-सुषुप्तिषु स्फुटतरं यासौ समुज्जृम्भते 

प्रत्यग्रूपतया सदाहमहमित्यंतः स्फुरञ्ञेकधा । 

 नानाकारविकार-भाजिन इमान्‌ पश्यन्नहंधीमुखान्‌ 
` नित्यानन्दचिदात्मना स्फुरति तं विद्धि स्वमेतं हृदि ॥२१९॥ 

प्रत्यग्रूपतया सर्वोन्तरतप" सदा एकधा एकरूपेण अहमहमिति 

अनिदन्तया स्फुरन्‌ स्वयं प्रक/शमान: अहंधीमुखान्‌ अहंकारप्रमुखान्‌ 

देहान्तान्‌ कोशान्‌ नानाकार-विकारभाजिनः नानाविधा ये आकाराः 
अवयव-संस्थानविशेषाः ते च विकाराः जन्मस्थितिविपरिणामवृध्द्य-पक्षय 
नाशरूपा ये नाना बहव: विकाराः तान्‌ भजन्त इति नानाकारविकार- 
भाजिनः तान्‌, अहंकारस्याप्यन्तःकरणपदवाच्यस्य देहाद्याकारेण परिणम- 
मानत्वात्‌ नानाकारत्वं बोध्यं । इमान्‌ दृश्यपदार्थान्‌ पश्यन्‌ विषयीकुवेन्‌ । 
जाग्रत्स्वप्नसुषुप्तिषु सकळप्राणिसिद्धासु तिसुष्वप्यवस्थासु, स्फुटतर 
अतिस्फुटं योसौ अविवेकिनः विप्रकर्षाददश्शब्दप्रयोगः। समुज्जुम्भते 
परनिरपेक्षं भासते। नित्यानन्दचिदात्मना स्वयंप्रकाशनित्यानन्दस्वरूपेण 
हृदि स्फुरति तमेतं अविदुषां दूरमपि विदुषां प्रत्यक्तया प्रत्यासच्चतरं 
स्वं स्वात्मानं विद्धि जानीहि ॥२१९॥ 


एवं सर्वेसाक्षितया स्फुटस्य कुतस्तथा विविक्ततया अग्रहणमिति 
शंकायां मौढ्यमेव मूलमिति सदृष्टान्तमाह । घटोदक इति। 
घटोदके बिबितमर्कबिबम्‌ | 
आलोक्यमूढो रविमेव मन्यते । 
तथा चिदाभासमुपाधि-संस्थं 
भ्रान्त्याहमित्येव जडोभिमन्यते;।।२२०॥। 
मूढ: घटोदके घटान्तर्वेतिजले बिबितें प्रतीयमानं अर्कबिबं सूर्यमण्डलं 
प्रतिविबं आलोक्य दुष्ट्वा रविमेव मन्यते। न तस्य तत्र सूर्यः भिन्नः 
अयंतु तत््रतिबिब इति ज्ञानं, तथा उपाधिसंस्थं उपाधिषु बुध्द्यादिषु 


प्रतीयमानं चिदाभासं चित्प्रतिबिबं ञ्रान्त्या अविवेकेन अहमित्येव 
अभिमन्यते श्राम्यति विपरीतं प्रतिपद्यते इत्यर्थः ॥२२०॥। 


वस्तुतस्तु 
घटं जलं तद्गतमकेबिबं 
विहाय सर्व दिवि वीक्ष्यतेर्क:। 


तटस्थितस्तत्त्रितयावभासक: 
स्वयंप्रकाशो विदुषो यथा तथा ॥२२१॥ 

घटमिति। घटं जलं, तद्गतं घटगतजलगतं अकंबिबं सूर्यप्रतिबिबं 
सर्व विहाय। तटस्थितः उदासीनः, त्रीनेतान्‌ अतिरिच्य वर्तमानः। 
तत्र हेतुः तत्त्रितयावभासकः घट-तद्गत-जलतद्गत-प्रतिबिबरूप-पदार्थ- 
त्रयप्रकाशकः। स्वयंप्रकाशः स्वेतरबहि्योतिरनवभास्यः यथा अर्कः 
सूर्य: दिवि वीक्ष्यते अन्तरिक्षे अवलोक्यते तथा ॥२२१॥ 


देहं धियं चित्प्रतिबिबमेतं 
विसुज्य बुद्धो निहितं गुहायां । 
द्रष्टारमात्मानमखण्डबोधं 
सर्वेप्रकाशं सदसद्विलक्षणम्‌ ॥२२२॥ 
नित्यं विभुं सवगतं सुसूक्ष्मं 
अन्तर्बेहिरशून्यमनन्यमात्मनः । 
विज्ञाय सम्यङ्निजरूपमेतत्‌ 
पुमान्विपाप्मा विरजा विमृत्युः ॥।२२३॥ 


देहमिति। देहं घटवदवस्थितं स्थूलदेहं धियं स्वच्छतया सूक्ष्मतया 
च जळवत्तदन्त्गेतां बुद्धि, गुहायां आवारकत्वेन अनेकानर्थसंकुलायां गृहा- 
सदृश्यां बुद्धौ निहितं च एतं भ्रन्त्या अहमिति प्रतीयमानं चित्प्रतिबिबं 
विसृज्य त्यक्त्वा। पूर्ववत्‌ तटस्थितं तनत्त्रितयावभासकं दष्टारं सर्वे- 
साक्षिणं आत्मानं सर्वान्तरं। अखण्डबोधं अपरिच्छिन्नज्ञानस्वरूपं अत 
एव सर्वेप्रकाशं सवस्य प्रकाशः यस्मात्‌ तं। सदसद्विलक्षणं सत्‌ प्रत्यक्षं 
तेजः आपः अन्नं च। असदप्रत्यक्षं वायुराकाशं च। एह्ठिलक्षणं तदिन 
व्यक्ताव्यक्तभिन्नमिति वा अर्थः। नित्यं कारपरिच्छेदशून्यं विभुं देश- 
परिच्छेदशून्यं सर्वेगतं सर्वोपादानतया अन्वयिनं । अथापि सुसूक्ष्मं 
रूपादिरहिततया दुज्ञेयमा “ एष सर्वेषु भूतेषु गृढोत्मा न प्रकाशते” 
इतिश्चृतेः। अन्तबंहिश्शून्यं “ अनन्तरमबाह्यमिति ” श्रृतेः । आत्मनः अनन्यं 
न अन्यः अनन्यः आत्मनः ब्रह्मणः भेदरहितं “ अयमात्मा ब्रह्मेति ” श्रृतेः 
पूर्वोक्तयुक्तेश्च। यद्वा अनन्यं न विद्यते अन्यः यस्मात्‌ सः अनन्यः अद्वितीय 
इत्यथः तम्‌। आत्मनः निजरूपं वास्तविकस्वरूपं विज्ञाय एतत्‌ । पुमान्‌ 
पूर्वमन्यथा ज्ञातवान्‌ एष एव पुमान्‌ विपाप्मा विगतपापः “ ज्ञानाग्निः 


श्रीविवेकचूडामणिः सव्याख्यः १३९ 


सवेकर्माणि ' इत्यादिस्मृतेः। तत्र हेतुः विरजाः निर्गुणब्रह्मनिष्ठतया 
तत्स्वरूपतया च तापहेतुरजर्शून्यः पापपदं पुण्यस्याप्युपलक्षकं तस्यापि 
धकत्वेन ममक्षोरनिष्टत्वात्‌ अत एव जन्मनिमित्तकर्मशन्यतया. विमत्य 
मत्यसहितसंसार-रहित इत्यर्थः। स्वरूपच्यृतिशृन्य इति यावत्‌ । भवतीति 
शेषः। "प्रमादं वे मृत्युमहं ब्रवीमि इति सनत्सुजातोक्तेः ।।२२३।। 


अत एव 
विशोक आनन्दघनो विपश्चित्‌ 
स्वयं कुतश्चिन्न बिभेति कश्चित्‌ । 
नान्योस्ति पन्था भवबन्धमक्ते 
विना स्वतत्वावगमं मसक्षो: ॥२२४॥ 


विशोकः निदुःखः अत एवानन्दघनः आनन्द एवघनः मात: यस्य 
स: आनन्दधनः निरामयानन्दस्वरूपः इत्यर्थः । विपश्चित्‌ सर्वेशे इत्यर्थः 
सर्वात्मकब्रह्मवित्वात्‌, स्वयं कुतश्चित्‌ न बिभेति द्वितीयाभावात्‌। अतः 
मुमुक्षोः नित्यनिरतिशय-निरामयस्वयंप्रकाश-सुखरूपमोक्षेच्छावतः स्वत- 
त्वावगमं विना स्वयाथात्म्यावबोधं विना भववन्धमुक्तेः पन्थाः अन्यः 
कश्चित्‌ नास्तीत्यन्वयः ।।२२४।। 


. एवं त्वंपदार्थं अवस्थात्रयसाक्षित्वेन पंचकोशविलक्षणत्वेन असंगत्वेन 
विशोध्य सप्रपंचत्वेन ज्ञातं तत्पदवाच्यार्थं परिशोध्य तयोरैक्यं सर्वोपनिष- 
्ात्पर्यविषयीभूतं संप्रदायानृसारेण विस्तरेण वक्तुं पातनिकामरचयति। 
ब्रह्मेत्यादिना । 


ब्रह्माभिन्नत्वविज्ञानं भवमोक्षस्य कारणम्‌। 
येनाड्रितीयमानन्दं ब्रह्म संपद्यते बुध: ॥२२५॥। 


्रह्माभिन्नत्वविज्ञानं अहंब्रह्मास्मीत्यपरोक्षानुभवः भवमोक्षस्य 
संसारमुक्तेः कारणं येन विज्ञानेन अद्वितीयं निर्भेदं आनन्दं सुखस्वरूपं 
ब्रह्म बुधः संपद्यते प्राप्नोति भवतीति वा अर्थ: “ब्रह्मविदाप्नोति” “ब्रह्मविद्‌ 
त्रह्मौव भवति ” इति श्रृतेः। असतो मा सद्‌ गमय मृत्युर्वा असत्‌ सदमृतं 
मृत्योर्मा अमृतं गमय अमृतं मा कुरु इत्येवंतदाह ” इतिश्रृतेः ब्रह्मभाव 
एव मोक्ष: ॥२२५॥ 


१४० श्रीविवेकचूडामणिः सव्याख्यः 


ब्रह्मभावे भवमोक्षः कथमिति शंकमानं प्रत्याह । ब्रह्मभूत इति। 
ब्रहाभू तस्तु संसृत्यै विद्ठान्नावतंते पुनः । 
विज्ञातव्यमतः सम्यग्‌ ब्रह्माभिन्नत्वमात्मनः॥२२६॥ 


त्रह्मभूतः विद्वान्‌ पुनः संसृत्यै नैवावतेत इत्यर्थः । “न स पुनरावतंत' 
इतिश्रृतेः। तुरवधारणे। अतः आत्मनः ब्रह्माभिन्नत्वं सम्यक्‌ विज्ञातव्यं 
॥२२६॥ 


प्रपंचमिथ्यात्वकथनेन निष्प्रपंचत्वं ब्रह्मणो वक्तुमारभते। सत्यं 
ज्ञानमिति ॥ 


सत्यं ज्ञानमनन्तं ब्रह्म विशुद्धं परं स्वतस्सिद्धं । 
नित्यानन्देकरसं प्रत्यगभिन्नं निरंतरं जयति ॥।२२७॥ 


काळत्रयेपि बाधरहितं स्वयंप्रकाशं देशतः कारतः वस्तुतरच 
परिच्छेदशून्यं व्यापकत्वात्‌ नित्यत्वात्‌ अद्वितीयत्वात्‌ ब्रह्म विशुद्धं 
स्वभाविकागन्तुक-सकलमळ-शून्यं परं मायातीतं स्वतस्सिद्धं सत्तायां स्फूता 
वा परनिरपेक्षं। नित्यानन्देकरसं दुःखास्पृष्ट-नित्यसुखस्वरूपं जीवाभिन्नं 
निभेदमखण्डं ब्रह्म सर्वोत्कर्षण वर्तत इत्यर्थः। इति वस्तूपक्षेपः ॥२२७॥ 


तत्र अनन्तपदार्थेकदेशं वस्तुपरिच्छेदशून्यत्वमृपपादयति। सदिद- 
मिति। 


सदिदं परमाद्वेतं स्वस्मादन्यस्य वस्तुनोऽभावात्‌ । 
नह्यन्यदस्ति किचित्‌ सम्यक्परतत्वबोधसुदशायाम्‌ ॥२२८॥ 


इदं प्रकृतं ब्रह्म सत्‌ अस्तीति सत्‌। परमाद्वेतं परमं च तदद्वेतं च 
परमाद्वेतं। अदवेते परमत्वं गुणग्‌णिभावादिप्रयुक्त-तादात्म्येनापि शून्यत्वं 
सदाप्यस्तीति। न विद्यते हतं द्वयोर्भीवः द्विता द्वितेव हेतं यत्र तत्‌ भेद- 
शुन्यमित्यर्थ: । तत्र हेतुः स्वस्मादिति स्वस्मादन्यस्य वस्तुनोभावात्‌ 
यदन्यत्स्यात्‌ तदा भेदः प्रसज्येत अतः अद्ठेतं। उच्चावचप्रपंचस्य बहूनां 
जीवानां च सत्वात्‌ कथं स्वस्मादन्यस्याभावः इति चेत्‌ वस्तुपदेन तेषां 
परमार्थता नास्तीति ज्ञापितं । कल्पितेन भेदाभावात्‌ । नहि कल्पितसर्षण 

सद्वितीयत्वं रज्वा: । यदि जगदादेः परमार्थत्वं सदा भासेत तदभावात्‌ न 
वस्तुत्वं। तदाह सम्यक्‌ परतत्वबोधसुदशायां इति। इदानीं अन्यथा अविद्यया 
ज्ञातत्वात्‌ सम्यगिति। यत्र नान्यत्पक्यतीत्यादिश्रुत्या परतत्वविषयक- 
सम्यज्ज्ञानं यदा तस्यां शोभनायामवस्थायां। हि यस्मात्‌ अन्यत्किचि- 
चास्ति अतः स्वभिन्नवस्त्वभावात्‌ इदं सत्‌ परमाट्वैतमित्यन्वयः ॥२२८॥ 


अज्ञानावस्थायामपि  तदनन्यत्वमारम्भणदाब्दादिभ्यः ” इतिन्याय- 
निर्णतिं प्रपंचस्य ब्रह्माव्यतिरेकमाह यदिदमित्यादिना । 


यदिदं सकलं विरवं नानारूपं प्रतीतमज्ञानात्‌ । 
तत्सर्व ब्रह्वोव प्रत्यस्ताहेषभावनादोषम्‌ ॥ २२९ ॥ 


अज्ञानात्‌ नानारूपं सकलं विश्वं यत्‌ इदं प्रतीतं कल्पितं तत्सर्वं 
प्रत्यस्ताशेषभावनादोषं अशेषाइच ताः भावनाइच अशेषभावनाः तद्रूपः 
दोषः प्रत्यस्तः निरस्तः यस्मात्‌ तत्‌ प्रत्यस्ताशेषभावनादोषं सकलकल्पना- 
रूपदोषशून्यं ब्रह्म॑व ॥२२९॥ 


तदुपपादयति मुदित्यादिना सदुष्टान्तम्‌ ॥ 


मृत्कार्यभूतोपि मृदो न भिन्नः कुम्भोस्ति सर्वत्र तु मृत्स्वरूपात्‌ । 
न कुम्भरूपं पृथगस्ति कुम्भ: कुतो मृषा कल्पितनाममात्रः ।२३०॥। 


मृत्कार्यभूतोपि मृढूपादेयोपि कुम्भः मृदो भिन्नो नास्ति सर्वत्र तु मूले 
अग्रे पाश्व॑योर्वा सर्वत्रापि मुत्स्वरूपात्‌ मृदभिन्नत्वात्‌ पृथुबुध्नोदराद्याकार- 
व्रशेषविशिष्टा मुदेव कुम्भइत्यूच्यते न कुंभरूपं पृथगस्ति मृद्रूपव्यतिरेकेण 
कुम्भस्य रूपं नीलादिकं नास्ति मुदाकारव्यतिरेकेण कुम्भस्याकारो 
नास्ति आकारविशेषविशिष्टा मृदेव कुम्भइत्युच्यते न लु कुम्भस्य 
कड्चिदाकारः। “ वाचारंभणं विकारो नामधेयं ” इतिश्रृत्या मृषाकल्पित- 
नाममात्र: कुम्भः। कुतः कस्माद्धेतोः पृथगस्ति मुद्रपभिन्नरूपं नास्ति 
मृदाकारव्यतिरिक्ताकारो नास्ति। कुम्भ इति शब्दः परं कल्पितः। तावता 
एक एव देवदत्तः संकोचितहस्तपाद: प्रसारितहस्तपादशच यथा न भिद्यते 
तद्वत्‌ कुम्भोषि मृद इत्यर्थः ॥२२०॥ 

» 
¢ . » 


स्फुटप्रतिपत्यर्थं पुनरुपपादयति। केनापीत्यादिना 


केतापि मद्धिन्नतया स्वरूपं घटस्य संदर्शयितं न शाक्यते । 
अतो घट: कल्पित एव मोहात्‌ मृदेव सत्यं परमार्थभतम्‌ ॥ २३ १॥ 


केनापि पुरुषेण ब्रह्मणापीति वा,। घटस्य स्वरूपं मृद्भिन्नतया 
संदर्शयितं न शक्यते यतः अतो घटः मोहात्‌ भिन्नतया कल्पित एव । मदेव 
संत्यं .. परमार्थभतं घटशब्दस्य मख्यार्थभतम्‌ मत्तिकेत्येव सत्यमिति 
श्रतेः आदावन्ते च वतमानत्वात्‌ ॥ २३ १॥। | 


एवं मृद्घटदृष्टान्तेन उपादानव्यतिरेकेण उपादेयं कार्य नास्ती- 
त्युक्त्वा दार्ष्टान्तिके तदाह । सद्ब्रह्मेति। 


. | .. सद्ब्रह्मकार्य सकलं सदेव | 
: .. : सन्मात्रमंतच्ततो5न्यदस्ति । 
` अस्तीति यो वक्ति न तस्यमोहो 
विनिगेतो निद्रितवत्प्रजल्पः ।।२३२॥। 


सद्रपं यद्‌ ब्रह्म तस्य कार्य सकलं वियदादि सदेव सदापि ब्रह्मंव। 
परमते सत्‌कपालादिकार्यं घटादि भिन्नमपि सदेवोच्यते। तद्ठन्नेत्याह 
सन्मात्रमेतत्‌ यथा घटो मृदेव एवं वियदादि ब्रह्मव न ततोन्यदस्ति। 
तत्तदुर्पादेयस्य . . तदुपादानव्यतिरेकेणासत्वात्‌ सर्वोपादानत्वात्‌ ब्रह्मण 
तद्‌व्यतिरेकेण किमपि नास्तीत्यथे:। अत एव श्रतौ मृत्तिकेत्येव सत्यमिति 
इतिपंदेन योग:। मण्मयं सर्वं सत्यं चेत्‌ मत्तिकेत्येब मत्तिकात्वेन सत्यं 
न “स्वरूपत इत्यथ:। एवं मद: तदुपादानरूपंण तस्याः पंचीकृतभत- 
कार्यत्वात्‌ तद्व्यतिरेकेणाभाव इति तद्रूपेण सत्यत्वं।  यदग्ने रोहितं 
रूपं तेजसस्तद्रपं, यच्छुक्ल तदपां यत्कृष्णं तदन्नस्य, अपागादग्ने रग्नित्वं 
वाचारम्भणं विकारो नामधेयं त्रीणि रूपाणीत्येव सत्यं " इति श्रत्यनसारेण 
तेषां भतानां अपंचीकृतभतरूपेण पृथक्करणे पृथिव्याः अब्रपेण अपां 
तेजोरूपेण तस्य वायुरूपतया तस्य वियत्वेन तस्य सत्वेन इति सद्रपब्रह्मा- 
भिन्नतया किमपि सत्यं नास्तीति सन्मात्रमंतदित्यक्तम्‌ । ततोन्यच्नास्तीति 
तदेव स्पष्टीकृतम्‌। एवं स्थितेपि अस्तीति यो वक्ति ब्रह्माभिन्ततया 

वियदादिकं जगत्‌ अस्तीति यो ब्रवीति तस्य मोहः श्रमः अज्ञानं वा न 
विनिर्गतः नष्टो नाभूत्‌ निद्रितवत्‌ निद्रितस्येव प्रजल्पः यथा सुप्तः 
अनन्वितार्थकं किवा किवा असंबद्धं वदति तद्वत्‌ विचारजन्यज्ञानमन्तरा 
कथनं उपादानव्यतिरेकेण कार्यमस्तीति ॥२३२॥ 


छान्दोग्यश्रुत्यनुसारेण कथितं अर्थ गतिसामान्याय आथर्वेणिकश्रुत्या 
आह । ब्रह्मोवेदमित्यादिना । 
ब्रह्मोवेदं विश्वमित्येव वाणी 
श्रोती ब्रूतेऽथवेनिष्ठा वरिष्ठा । 
तस्मादेतद्‌ ब्रह्मामात्रं हि विश्वं 
नाधिष्ठानाद्‌ भिन्नतारोपितस्य ॥२२३॥ 
श्रौती सामान्यतः वैदिकीति, विशेषत आह अथर्वनिष्ठेति। अथव- 
निष्ठा अथर्ववेदघटकीभूता अथर्वाख्य-ब्रह्माज्येष्ठपुत्रनिष्ठा वा श्रौती 
वेदिकी अत्यन्तवरिष्ठा वाणी ब्रह्नावेदं विश्वमिदं वरिष्ठं इतिरूपा, इदं 
विइवं सर्व जगत्‌, ब्रहोव नातिरिक्तमित्येव एवकारेण पृथक्‌ सत्तां निषिध्य 
ब्रते यस्मात्‌ तस्मादेतत्सर्वं ब्रह्ममात्रं विश्व । हि निश्चयः आरोपितस्य 
कल्पितस्य अधिष्ठानाद्‌ भिन्नता न। एतेन अज्ञानादेरनादे: ब्रह्मोपादानक- 
त्वाभावात्‌ भिन्नत्वशंका परास्ता ॥२३३॥ 


एवं श्रृत्या प्रपंचसत्यत्वंनिरस्य युक्त्यापि तदनुसारिण्या निरस्यति । 
सत्यमिति । 


सत्यं यदि स्याज्जगदेतदात्मनोऽ 
नंतत्वहानि-चिगमा-प्रमाणता । 
असत्यवादित्वमपीशितुः स्यात्‌ 
नेतत्त्रयं साधु हितं महात्मनाम्‌ ॥२३४॥ 
एतत्‌ जगत्‌ परिदृश्यमानं विश्वं यदि सत्यं अकल्पितं स्यात्‌ आत्मनो 


ऽनंतत्वहानिः अन्योन्या भावाप्रतियोगित्वरूप-वस्तुपरिच्छेदशुन्यत्वं न स्यात्‌ 
अकल्पितेन जगता वस्तुभतेन परिच्छिद्यमानत्वात्‌ । हीयतामनन्तत्वमिति 

चेत्‌ निगमाप्रमाणता “ सत्यं ज्ञानमनंतं ब्रह्मेति ” वेदस्य बावितार्थ- 
बोधकला स्यात्‌ । इष्टापत्तिरितिचेत्‌ इंशितुरपि परमाप्तस्य सर्वज्ञस्य 
परमङ्वरस्य असत्यवादित्वं अयथार्थवक्तत्वं स्यात्‌। तदपि भवत्विति चेत्‌ 
महात्मनां आस्तिकानां इत्यर्थः। महानात्मा येषां श्रृत्याचार्योपदेशेन 
परिच्छिनज्न-पंचकोशा त्मबंद्धि त्यक्त्वा कृतब्रह्मसाक्षात्कारतया अखण्डाकार- 
वुत्तिमदन्तःकरणानां वा तेषां। नैतत्त्रयं साध हितं सौमनस्यकरं सम्मत- 
सित्यर्थ:। स्वानुभवविरोधात्‌॥२३४।। 


प्रपंचमिथ्यात्वे भगवद्गीतां प्रमाणयति। इश्वर इति । 
ईश्वरो वस्तुतत्वज्ञो न चाहं तेष्ववस्थितः । 
न चमत्स्थानि भूतानीत्येवमेव व्यचीकथत्‌ ॥२३५॥ 


अज्ञानाभावेन भ्रमादिदोषशून्यः वस्तुयाथात्म्यज्ञानवानीश्वर 
मत्स्थानि सर्वेभतानि नचाहं तेष्ववस्थितः । न च मत्स्थानि भूतानि पश्यमें 
योगमैश्वरम्‌ ” इत्येकस्मिन्वाक्ये मत्स्थानि सर्वभूतानि न च मत्स्थानीति 
प्रतियोग्यभावयो: एकत्र विरोधशंकायां पश्य मे योगमैशवरम इति इश्वरस्य 
मम अघटितघटनोपायछपं योगं मायां इत्यर्थः पश्येति मायिकत्वमक्त- 
वान्‌ । तदेव मिथ्यात्वं प्रतिपन्नोपाधौ अभावप्रतियोगित्वस्येव मिथ्यात्वात्‌ । 
मत्स्थानि न च मत्स्थानीति पदाभ्यां अयमर्थः उक्तः। स्वाश्रयत्वेनाभिमत- 
यावक्निष्ठाभावप्रतियोगित्वं स्वप्रकारकधी-विशेष्यताव्यापकात्यन्ताभाव- 
प्रतियोगित्वपर्यंबसितं प्रतिपन्नोपाधौ इत्यादेरर्थः। तथा च मत्स्थानीत्यत्र 
इश्वर: भूतानामाश्रय इति ज्ञात:। न च मत्स्थानीत्यनेन भूतानां तन्निष्ठा- 
त्यन्ता भावप्रतियोगित्वमवगम्यते । तथाच ' सर्वेषामेव भावानां स्वश्रय- 
त्वेन सम्मते। प्रतियोगित्वमत्यन्ताभावं प्रति मृषात्मता ” इति चित्सुखाचार्य- 
वचनेन ूर्वोक्तमिथ्यात्वं जगति सिद्धम्‌। घटवत्तया भ्रमविशेष्यनिष्ठा- 
भावप्रलियोगित्वं परमतेप्यस्तीति अर्थान्तरवारणाय स्वप्रकारक- 
धीविशेष्यताव्यापकेति। तथाच यत्रास्तीति प्रमा तत्रापि स्वरूपतः 
कल्पितत्वेनअभावात्‌ यत्र यत्र स्वप्रकारकधीविशेष्यता तत्त्र सर्वत्र 
घ टादेवेस्तुतोऽभावात्‌ तत्प्रतियोगित्वं सुपपादमिति बोध्यम्‌ । मया तत- 
मिद सर्व जगदव्यक्तमूतिना ” इति सर्वाधिष्ठानतया इदं सर्व जगद्व्याप्तं , 

नतु तदविष्ठानकत्व॑ मम “स भगवः कस्मिन्‌ प्रतिष्टित इति, स्वे महिम्नि, 
यदि वा न महिम्नि” इति निराधारत्वस्य कथितत्वात्‌ । अतः 
जगदधिष्ठानकत्व-ञ्रमं निराकरोति न चाहं तेष्ववस्थित” इति। 
धूमेन व्याप्तं गुहमित्यादौ गृहाधिकरणकत्वं धूमे प्रतीयते तद्वदिदं मया 
ततमित्यादिना ज्ञेयमिति। तथाच नाधिष्ठानाद्‌ भिन्नतारोपितस्येति 
रह्माधिष्ठानकं तत्रारेपितं तद्व्यतिरेकेण नास्तीति मिथ्येत्येव व्यचीकथत्‌ 
अवोचदित्यर्थः॥।२३५॥। 
जगन्मिथ्यात्वे युक्तिमाह । यदिति। 
यदि सत्यं भवेद्विश्वं सुषुप्तावुपलभ्यताम्‌ | 
यज्ञोपलभ्यते किचिदतोऽसत्‌ स्वप्नवन्मृषा ॥२३६।। 
सत्यस्य सदा भानमावव्यक यथात्मनः । यदि विश्वंजगत्‌ सत्यं 
भवेत्‌ सुषुत्प्यवस्थायां उपळभ्यतां। यत्‌ यस्मात्‌ किचिदपि नोपलभ्यते 
“न किचिदवेदिषम्‌ " इति स्मृतेः अतः स्वप्नवत्‌ जागरे अनुपळभ्यमानः 
स्वप्तः यथा असन्‌ तथा। असदित्यस्थार्थ: मृषेति नतु शशविषाणवदसत्वं 
किलु दुष्टनष्टस्वरूपत्वात्‌ मिथ्या इति भावः॥ २३६॥ 
इदानीं ब्रह्माव्यतिरेकेण जगतः अभावं निगमयति। अत इति। 


अतःपृथङ्नास्ति जगत्परात्मनः 
पृथक्प्रतीतिस्तु मृषा गुणाहिवत्‌। 

आरोपितस्यास्ति किमर्थवत्ताऽ 
धिष्ठानमाभाति तथा भ्रमण ॥॥२३७॥ 


अतः स्वप्नवत्‌ सदा उपलभाभावात्‌ जगत्‌ परात्मनः ब्रह्माणः 
पृथक्‌ नास्ति व्यवहारदशायां पृथग्घटादिरूपेण प्रतीतिः गुणाहिवत्‌ 
गुणः रज्जुः, अहिः सर्प, रज्वामारोपितःयथा मूषा तथा जगदपि मृषा 
तु मृषैवेत्यर्थः । अर्थे क्रियाकारित्वाभावादपि मृषात्मत्वमाह आरोपितस्येति। 
आरोपितस्य कल्पितस्य अर्थवत्ता प्रयोजनवत्ता अर्थाक्रियाकारित्वमिति 
यावत्‌ अस्ति कि? नास्त्येवेति भावः। तहि कुतः प्रतीतिरत आह अधीति, 

अघिष्ठानमाभाति तथा भ्रमेण, नहि भ्रमस्थले प्रयोजनगवेषणा विफळ- 
प्रवृत्तः सिद्धत्वात्‌ ॥२३७॥ 


दुष्टान्तांतरेण जगतः ब्रह्माव्यतिरेक द्रढयति। '्रान्तस्येति । 
श्रान्तस्य यद्यद्श्रमतः प्रतीतं 
ब्रह्मेव तत्तद्रजतं हि शुक्तिः । 
इदंतया ब्रह्मा सदेव रूप्यते 
त्वारोपितं ब्रह्मणि नाममात्रम्‌ २३८ 
भ्रान्तस्य भ्रमतः यद्यत््रतीतं तत्तत्‌ अधिष्ठानभूतं ब्रह्मव हि 
यस्मात्‌ शुक्त्यज्ञानात्‌ शुक्तौ भातं रजतं शुक्तिरेव तथा ब्रह्माण्यारोपितं 


वस्तुतः विचार्यमाणे ब्रह्म सदेव इदंतया रूप्यते तत्तु नाममात्रं 
“ वाचारंभणश्रृतेः ” इत्यर्थः ॥२३८॥ 


प्रपंचस्य मिथ्यात्वेन तत्कारणत्वमपि तत्पदप्रवृत्तिनिमित्तं ताद्रश- 
मेवेति शोधितं तत्पदार्थमुपसंहरति अत इति चतुभिः। 


अतःपरं ब्रह्म सद्वितीयं 
विशुद्धविज्ञानघनं निरंजनम्‌ । 
प्रशान्तमाद्यंतविहीनमक्रियं 
निरंतरानन्द-रसस्वरूपम्‌ ॥२३९॥ 
निरस्तमायाकृत-सर्वभेदं 
नित्यं ध्रुवं निष्कलमप्रमेयम्‌ । 
अरूपमव्यक्त-मनाख्यमव्ययम्‌ 
ज्योतिः स्वयं किचिदिदं चकास्ति ॥२४०॥ 
ज्ञातृज्ञानज्ञेयशून्यमनन्तं निविकल्पकम्‌ । 
केवलाखण्डचिन्मात्रं परं तत्वं विदुबृधाः ।। २४ १।। 
अहेयमनुपादेयं मनोवाचामगोचरम्‌ । 
अप्रमेयमनाद्यंतं ब्रह्म पूर्ण महन्महः ॥२४२॥ 

अत: जगतः पृथक्सत्ताशून्यत्वात्‌ आरोपिततया नाममात्रत्वात्‌ परं 
ब्रह्म अबाध्यं विजातीयरहितं निविषय-विज्ञानशरीरं अज्ञानास्पृष्टं 
अपरिणामि जन्मनाशरहितं अमूर्तं अखण्डानन्दविग्रहं निरस्ताः माया- 
कृताः सर्वेभेदाः यस्मात्‌ यस्मिन्निति वा निभेदं सजातीय-स्वगतभेदशून्यं 
आद्यन्तविहीनत्वान्नित्यं अक्रियत्वात्‌ ध्रुवं कूटस्थं निष्कलं निरवयं 
अप्रमेयं फलव्याप्तिरहितं अरूपं “ अशब्दमस्पर्शरूपमव्ययं ” इति 
श्रतेः न चक्षुषा गृह्यते इत्यादेश्च । अत एवाव्यक्तं। वागगोचरतामाह 
अनाख्यमिति नामशून्यं प्रवृत्तिनिमित्तानां जातिगृणक्रियासंबंधाना- 
मभावात्‌। अव्ययं नव्येति इत्यव्ययं अपक्षयरहितं। ज्योतिः स्वयं 
पराप्रकाश्यं। किचिदिदं अपरोक्षं चकास्ति प्रकाशते। निश्चलतया तत्र 
बुद्ध: स्थापनार्थ तत्र तत्र श्रुत्युक्तानि तावन्ति विशेषणानि पुनराह ज्ञातृ- 
ज्ञानज्ञेयशून्यं त्रिपुटीरहितं। तत्रहेतुः अनन्तं परिच्छेदत्रयशून्यमिति। 
अत एव निविकल्पकं। केवलाखण्डचिन्मात्रं सर्वोपाधि-संबन्ध-विधुरा- 
परिच्छिन्न-ज्ञानैकरूपं परं तत्वं बुधा: विदुः। स्वात्मत्वेन अहेयमनुपादेयं 
मनोवाचामगोचरं “ यतो वाच ' इति श्रृतेः अप्रमेयं श्रवणमनन-निदि- 
ध्यासन-संस्कृत-मनोवृत्तिव्याप्यं अनाद्यन्तं कालदेशपरिच्छेदशून्यं अतः 
पूर्ण महत्‌ सूर्यादिभासकं महः ज्योतिः ब्रह्म इति तत्पदार्थंशोधनं ।। 


पदाथा शोधयित्वा वाक्यार्थ वक्तुमारभते। तत्त्वमित्यादिना। 


तत्त्वंपदाभ्यामभिधीयमानयोः 

ब्रह्मात्मनोः शोधितयो-रयदित्थम्‌ । 
श्रुत्या तयोस्तत्त्वमसीति सम्य- 
_ गेकत्वमेव प्रतिपाद्यते मुहुः ॥२४३॥ | 


त्वमसीत्यत्र तत्पदेन त्वंपदेन च जगत्कर्तृत्वादिविशिष्टत्वेन 
जाग्रदाद्यवस्थाविशिष्टत्वेन च अभिधीयमानयोः शक्त्या बोध्यमानयोः 
ब्रह्मात्मनोः ब्रह्म च आत्मा च ब्रह्मात्मानौ तयोरीश्वरजीवयो:। इत्थं 
पूर्वोक्तिप्रकारेण शोधितयोः। तत्वमसीति श्रुत्या तयोः केवलचिन्मात्रयोः 
एकत्वमेव मुहुः नवकृत्वः छान्दोग्ये एतादृशयोः भेदे मानाभावात्‌ 
सम्यक्प्रतिपाद्यते, तदैक्यमिति उत्तरेण संबंधः ।।२४३।। 

ऐक्यं तयोलंक्षितयो-न॑ वाच्ययोः 
निगद्यते$न्योन्यविरुद्धधमिणो: । 
खद्योतभान्वोरिव राजभृत्ययोः 
कूपांबुराइ्योः परमाणुसेर्वो: ।। २४४॥ 
किचिज्ज्ञत्व-सर्वज्ञत्वविषये दृष्टान्तः खद्योतभान्वोरिति अति- 
परिच्छि्ञापरिच्छिन्नप्रकाशवत्वात्‌ । नियम्यनियामकभावविषये राज- 
भृत्ययोरिति दृष्टान्तः भीषास्मादित्यादिश्रृतेः। आनन्दलेशापारानन्द- 
विषये क्पांबुराञ्योरिति। एकदेशगतत्व-सर्वंगतत्वविषये परमाणुमेर्वौ- 
रिति। एवं अव्योन्यविरुद्धौ एक्यायोग्यौ यौ धमिणौ तयोः अन्योन्यविरुद्ध- 
धर्मिणो: वाच्ययोः तयोः जीवेइवरयोः ऐक्यं न निगद्यते वाधितत्वात्‌ । 
कितु लक्षितयोः लक्षणावृत्या बोधितयोः निगद्यते उपक्रमादिलिगावयत- 
तात्पर्यानसारेण कथ्यत इत्यर्थः । २४४।। 
अन्योन्यविरोधे कारणमाह । तयोरिति। 
तयोविरोधोय-मुपाधिकल्पितो 
न वास्तवः कश्चिदुपाधिरेषः । 
इंदास्य माया महदादिकारणं 
जीवस्य कार्य शुणु पंच कोशाः ।। २४५॥ 
तयोर्वाच्ययोः अयं विरोधः एक्यायोग्यत्वरूपः उपाधिना कल्पितः । 
न वास्तवः स्वाभाविकः कश्चित्‌। क उपाधिरिति चेदाह उपाविरेष इति । 
तत्र तत्पदार्थस्य उपाधिमाह इंशस्य माया। तत्स्वरूपमाह महदादि- 
कारणं महतत्वाहंकार-पंचतन्मात्रादिसकलजगत्कारणं माया इश्वरस्य 
उपाधिः । जीवस्य त्वंपदार्थस्य कार्यमुपाधिः। कि तदिति चेत्‌ शृणु पंच 
कोशा: । “ कार्योपाधिरयं जीवः कारणोपाधिरीश्वर: ” इति श्रुतेः ॥२४५॥। 
एतावृपाधी परजीवयोस्तयो: 
सम्यङ्निरासे न परो न जीवः । 
राज्यं नरन्द्रस्य भटस्य खेटकः 
तयोरपोहे न भटो न राजा ॥२४६॥। 
जीवपरयो:ः एतावपाधी साया पंचकोशाइच। “नात्र काचन 

सिदास्ति “ ` नह नानास्ति किचन / “ असंगोह्ययं पुरुषः ” “ असंगो नहि 

सज्जते ` इत्यादिश्रुतिभिः तत्वंपदार्थशोधिकाभिः तयोरुपाध्योः सम्यङ्‌- 
निरासे, न परो न जीवः केवलचिन्मात्ररूपत्वात्‌ भेदकाभावात्‌। तत्र 
दुष्टान्तमाह्‌ नरेन्द्रस्य राज्यमुपाधिः खेटकः आयुध-विशेषः भटस्य उपाधिः 
भेदकधर्म: । तयोरपोहे अभावे न भटो न राजा, स्पष्टम्‌ ॥२४६॥ 


उपाधिनिरासः कथं करणीय इति चेदाह । अथेति। 


अथात आदेश इतिश्रुति-स्स्वयं 

निषेधति ब्रह्मणि कल्पितं हयम्‌ । 
श्ुतिप्रमाणानुगृहीत-युक्त्या 

तयोनिरासः करणीय इत्थम्‌ ॥२४७॥ 


“ अथात आदेशो नेति नेति” इतिश्रृतिः स्वयं ब्रह्मणि कल्पितं 
इयं देतं वस्तु निषेधति। इति शब्दस्य इदमित्यर्थः। वीप्सा सकल- 
दृश्यवर्गनिषेधार्था। इदमिदमिति यद्ात्प्रतीयते तत्सर्वमपि अधिष्ठान- 
व्यतिरेकेण नास्ति स्वतः सत्तास्फूतिशुन्यम्‌ । एवं श्रुत्येव साक्षान्निषिध्य- 
मानत्वात्‌ सकळप्रमाणमूर्थच्य-श्रृत्यनुगहीतयुक्त्या तयोः मायाकोशपंचक- 
रूपोपाध्यो: । इत्थं वक्ष्यमाणरीत्या निरासः करणीयः ॥२४७॥।। 

नेदं नेदं कल्पितत्वान्न सत्यं 
रज्जौ दुष्टव्यालूवत्स्वप्नवच्च । 
इत्थं दृश्यं साधुयुक्त्या व्यपोह्य 
ज्ञेय: पझ्चादेकभावस्तयोरयः ।। २४८॥। 


नेदमिति । प्रथमेदंशब्देन ईशोपाधिर्माया, ड्वितीयेदंपदेन कोशपंचकं 
जीवोपाधिः ग्राह्यः प्रत्येकं निषेध्दुं नजूद्रययोग: | कारणं वा माया, कारं 
वा कोशपंचकं कल्पितत्वात्‌ न सत्यं “ भूयश्चान्ते विश्वमायानिवृत्ति: ` 
इतिमायानाशश्रवणात्‌ । कोशपंचकस्य दुष्टनष्टस्वरूपत्वमुपपादितमेव 
अवस्थात्रयेनुवृत्यभावात्‌। “ मामेव ये प्रपंद्यन्ते मायामेतां तरंति ते" 
इति गीतावचनाच्च । ' तेध्यानयोगानुगता अपश्यन्‌ देवात्मर्शाक्त 
स्वगुणेनिगूहां ” इति तस्या अपि दुश्यत्वश्रृतेः। अतः इदं कारणं साया- 
रूपोपाधिः न वस्तुतोस्ति, सत्वे निवृत्ययोगात्‌ “ नाभावो विद्यते सत: 

इति गीतावचनात्‌। एवं कोशपंचकमपि निपुण विचारयतो नेवास्ति 
धीमता शिष्येण “ सर्वाभावं विना किचिन्न पश्यामि ” इत्युक्तत्वात्‌ । अतः 
पूर्वोक्तोपाधिद्वयमपि रज्जौ दृष्टव्यालवत्‌ सर्पवत्‌ स्वप्नवच्च न सत्यम्‌ । 
इत्थं दृश्य साधयुक्त्या श्रृत्यनुसारिण्या युक्त्या साधु व्यपोह्य निरस्य 
पञ्चात्‌ तयोः अनुपहितयोः केवलयोः चित्मात्रयोः यः एकभावः भेदाभावः 
सः ज्ञेयः ॥२४८॥. | | 


ततस्तु तौ लक्षणया सुलक्ष्यौ तयोरखण्डेकरसत्वसिद्धये । 
नाल जहत्या न तथाऽजहत्या कितूभयार्थकतयैव भाव्यम्‌ ॥।२४९॥।। 


तत इति। ततः यतः दुझ्यव्यपोहानन्तरं शब्दादेव तयोः एकत्वं ज्ञेय 
ततः तस्मात्कारणात्‌ तो शुद्धौ, लक्षणया शक्यसंवन्धो लक्षणा तया अर्थ 
स्मृत्यनुकूलूपदपदार्थसम्बन्धरूपया वृत्या सुलक्ष्यौ सम्यगुपस्थापनीयौ । अत्र 
स्वात्मनिरूपणे “ मानान्तरोपरोधात्‌ मुख्यार्थेस्यापरिग्रहे जाते । मुख्याविना- 
कृतेर्थं या वृत्तिस्सेव लक्षणा प्रोक्ता ” इत्युक्तम्‌ । प्रमाणान्तरविरोधवशात्‌ 
मुख्यार्थस्य वाच्यार्थस्य अपरिग्रहे जाते वाच्यार्थविषयकान्वयबोधानुपपत्तौ 
सत्यामिति यावत्‌ मुख्याविनाकृते वाच्यसंबद्धेथे या वृत्तिः सा लक्षणा 
इत्यर्थः । प्रकृते विशिष्टयोरंक्यं बाधितं इति तत्त्वंपदाभ्यां शुद्धौ आत्मानौ 
लक्षणीयौ तत्र विशिष्टतादात्म्यसंबन्धस्य सत्वात्‌ लक्षणा शक्यसंवन्धरूपा 
निर्वहति । तदपि तत्र स्पष्टमुक्तं ` देहेन्द्रियादिधर्मानात्मन्यारोपयच्न- 
भेदेन। कतुँत्वाद्यभिमानी बोधस्स्यात्‌ त्वंपदस्य वाच्योर्थेः। देहस्य 
चेन्द्रियाणां साक्षी तेभ्यो विलक्षणत्वेन । प्रतिभाति योवबोधः घ्रोक्तोसौ 
त्वंपदस्य छक्ष्योर्थः। वेदावसानवाचा संवेद्यं सकलजगदुपादानं । 
स्वेज्ञताद्यूपेतं चेतन्यं तत्पदस्य वाच्योर्थः । विविधोपाधिविमुक्तं विश्वा- 
तीतं विशुद्धमद्वेतं । अक्षरमनुभववेद्यं चेतन्यं तत्पदस्य लक्ष्योर्थः ” इति॥ 
` प्रत्यक्त्वपरीक्षत्वे परिपूर्णत्वं च सह्वितीयत्वं। इतरेतरं विरुद्धं ततइह 
भवितव्यमेव लक्षणया ” इति च ॥ त्वंपदार्थं प्रत्यक्त्वं तत्पदवाच्ये परोक्षत्वं 
अहमिति प्रतीत्यभावात्‌, एवमीश्वरस्य परिपूर्णत्वं जीवस्य सद्वितीयत्वं 
अल्पत्वमिति यावत्‌ । इतरेतरविरुद्ध, कथं तयोरैक्यान्वयः इतिमानान्तरोप- 
रोधे प्राप्ते उपक्रमादिलिगावधृत-तात्पर्यानुपपत्या शुद्धौ लक्षणया 
बोधनीयौ । तत्र लक्षणा त्रिविधा, जहल्लक्षणा अजहल्लक्षणा जहजदह- 

ल्लक्षणा चेति। प्रकृते तु तृतीया ग्राह्या इत्याह । तयोरखण्डेकरसत्व- 
सिद्धये संसर्गाविषयक-प्रमाविषयत्वसिद्धये इत्यर्थ:। उक्तं हि वाक्यवृत्तौ 
“ संसर्गो वा विशिष्टो वा वाक्यार्थो नात्र संमतः। अखण्डेकरसत्वेन 
वाक्यार्थो विदुषा मतः " इति। तत्र जहल्लक्षणा नाम स्वात्मनिरूपणे 
लक्षिता “ निखिलमपि वाच्यमर्थ त्यक्त्वा वृत्तिस्तदन्वितेऽन्यार्थं। जहतीति 
रक्षणा स्यात्‌ गंगायां घोषवदिह न ग्राह्या ” इति । वाच्यार्थाविषयिणी 
लक्ष्यार्थेविषयिणी या उपस्थितिः तादुशोपस्थितिजनिका शक्यसंबन्धरूपा 
या वृत्तिः पदपदार्थसंबत्धः सा जहल्लक्षणा । यथा “ गंगायां घोष ” इत्यत्र 
घोषपदवाच्याभीरपल्याः गंगापदवाच्यप्रवाहवृत्तित्वं न संभवतीति 
गंगापदस्य प्रवाहसंयुक्त-तीरबोधकत्वं । तत्रापि यदि गंगातीरे घोषइति 
बोधोभिप्रेतः तदा अजहल्लक्षणेव । तीरेघोष इति चेत्‌, बोधे तज्जनकोप- 
स्थितौ च वाच्यार्थस्याप्रवेशात्‌ जहल्लक्षणा । प्रकृते नालं जहत्या इत्युक्तं 
वाच्येकदेशस्य विशेष्यस्य संग्रहात्‌ ˆ निखिलमपि वाच्यमर्थं त्यक्त्वा” 
इत्युक्तलक्षणाभावात्‌। एवं न तथा अजहत्या अखण्डेकरसत्वसिद्धये अजहत्या 
लक्षणयापि नाळ न पर्याप्तं । तथाहि अजहल्लक्षणा नाम वाच्यार्थविषयिणी 
रक्ष्यार्थविषयिणी च या उपस्थितिः तज्जनक-शक्यसंवन्धरूपा वृत्तिः। 
तदुक्तं “ वाच्यार्थमत्यजन्त्या यस्यावृत्तेः प्रवृत्तिरन्यार्थं | इयमजहतीति 
कथिता शोणो धावतिवदत्र न ग्राह्या " इति शोणराब्दस्य वाच्यस्य रक्त- 
गुणस्य धावनकर्तृँत्वान्वयासंभवात्‌ तद्गुणविदिष्टे अश्वे लक्षणा। तत्र 
शोणगुणविशिष्टाशवविषयकोपस्थितौ वाच्यार्थस्य शोणगुणस्यापि भानात्‌ 
इयं लक्षणा अजहती वाच्यार्थं न त्यजतीति। प्रकृते विशेषणांशस्य 
वाच्यार्थस्य परित्यज्यमानत्वात्‌ नाजहल्लक्षणा कितु उभयार्थकतयैव 
भाव्यं उभयोरर्थयोः एकता यया छक्षणया तया जहदजहल्लक्षणया भाव्यं 
तयोरखण्डेकरसत्वसिद्धये । तल्लक्षणमुक्तम्‌ । “ जहदजहतीति सा स्यात्‌ या 
वाच्यार्थेकदेशमपहाय । बोधयति चेकदेशं सोयं द्विज इति वदाश्रयेदेनाम्‌  । 
सोयं द्विज इति वाक्यं त्यक्त्वा प्रत्यक्परोक्षदेशाद्यं । द्विजमात्रलक्षकत्वात्‌ 
कथयत्यैक्यं पदार्थयोरुभयोः । तद्वत्तत्वमसीति त्यक्त्वा प्रत्यक्परोक्षतादीनि । 
“ चिद्वस्तु लक्षयित्वा बोधयतिस्पष्टमसिपदेनेक्यम्‌ " इति तथाच किचि- 
द्वाच्यार्थाविषयिणी किचिद्टाच्यार्थविषयिणी च या उपस्थितिः तादृशोप- 
स्थिति-जनक-शक्यसंबंधरूपा वृत्तिः जहदजहल्लक्षणा । प्रकृते तया 

लक्षणया तत्त्वंपदार्थयो: संसर्गाविषयक-यथार्थ-ज्ञानविषयत्वसिङ्गये भाव्यम्‌ 
॥२४९॥ | 


तद्दृष्टान्तपुरस्सरमाहू । स इति । 


स देवदत्तोयमितीह चेकता विरुद्धधर्माशमपास्य कथ्यते । 
यथा तथा तत्त्वमसीति वाक्ये विरुद्धधर्मानुभयत्र हित्वा 1।२५०॥ 


संलक्ष्य चिन्मात्रतया सदात्मनोः अखण्डभावः परिचीयते बुधैः । 
एवं महावाक्यशतेन कथ्यते ब्रह्मात्मनो रेक्य-मखण्डभावः॥।२५ १।। 


सोयं देवदत्त इतीह तच्छब्दस्य तद्देशतत्कारवृत्तित्वविसिष्दोर्थेः । 
अयमिति इदंपदस्य एतद्वेशेतत्काळ-वृत्तित्वविशिष्टः अर्थः । तत्र 
विशेषणयोः अत्यन्तभिन्नत्वात्‌ विशिष्टेक्यमनुपपन्नम्‌ । काळांतरे देशान्तरे- 
स्थितः देवदत्तः इदानीमत्रागतः इत्यप्यर्थस्य ज्ञातत्वात्‌ व्यक्तिमात्र- 
विषयक-बोधतात्पर्यणोच्चरितादस्माद्‌ वाक्यात्‌ स्वघटकतदिदंपदाभ्यां 
उभयत्र विरुद्धांशं तदहेश-तत्काले-तद्देशौ-तत्काळरूपं अपास्य हित्वा 
देवदत्तलूपविशोष्यांशमात्रमृपस्थाप्यते । तत्र भेदो नास्तीति एकता यथा 
कथ्यते तथा तत्त्वमसिवाक्ये कारणोपावि-कार्योपाधि-प्रत्यक्त्व-परोक्षत्व- 
परिपूर्णत्व-सद्वितीयत्वादिरूपान्‌ विरुद्धधर्मान्‌ उभयत्र हित्वा चिन्मात्रतया 
ईंशजीवौ संलक्ष्य तयोः अखण्डभावः वस्तुपरिच्छेदशून्यत्वं बघे: विद्भिः 
परिचीयते अनुभूयत इत्यर्थः । एकत्र ऐक्यबोधप्रकारं उपदिश्य अन्यत्राति- 
दिशति, एवं महावाक्यशतेन ब्रह्मात्मनोरेक्यं तदर्थः अखण्डभावः कथ्यत 
इति ॥ २५ १॥ 

विधिमुखेन जीवन्रह्माक्यबोधकं वाक्यं उदाहृत्य निषेधमुखेन 
तद्वोधकं वाक्यमुदाहरति। अस्थूलमिति। 
अस्थूलमित्यंतदसन्निरस्य सिद्धं स्वतो व्योमवदप्रतरक्यम्‌ । 
अतो मृषामात्रमिदं प्रतीतं जहीहि यत्स्वात्मतया गृहीतम्‌ । 
ब्रह्माहमित्येव विशुद्धबुध्या विद्धि स्वमात्मानमखण्डबोधम्‌। २५२॥। 


“ अस्थूलमनण्वहस्व-मदीर्घ॑म्‌ " इत्यादिवाक्यानि स्थूलशरीरादि- 
तादात्म्थाभिमानेन तथा स्वात्मानं जानानं जीवं तद्रपत्वं परिहाप्य ब्रह्म- 

स्वरूपं बोधयन्ति । तदाह एतत्‌ दश्यमानं असत्‌ स्थूलं शरीरादि, अस्थूल- 
मिति निरस्य निषिध्य, सकलनिषेधसाक्षित्वेन स्वतः सिद्धं, व्योमवत्‌ 
आकारवदप्रतकर्यं नह्माकाशस्य आयामः एतावानिति तर्कयितुं शक्यते, 
तथा शास्त्रमन्तरेण तर्कानधिगम्यमित्यर्थः। तादुशं ब्रह्म अहमित्येव 
विशुद्धबुध्या मनननिदिध्यासन-संस्कृतबृध्या, स्त्रं आत्मानं अखण्डबोध 
विद्धि । अतः यत्‌ स्वात्मतया गृहीतं स्थूलशरीरादिकं इदं प्रतीतमज्ञानात्‌ 
ज्ञात मृषामात्रं मिथ्याभूतं जहीहि परित्यज इत्यन्वयः ॥२५२॥ 


छान्दोग्यषष्ठाध्याये श्वेतकेतु प्रति उद्दालकेन कृतमृपदेशं शिष्य- 
सुखबोधाय संगृह्योपदिशति। मुत्कार्यमिति। 


मृत्कार्यं सकलं घटादि सततं मृन्मात्रमेवाभितः 
तद्वत्सज्जनितं सदात्मकमिदं सन्मात्रमंवाखिलम्‌ । 
यस्मान्नास्ति सतः परं किमपि तत्सत्यं स आत्मा स्वयं 
तस्मात्‌ तत्त्वमसि प्रशान्तममल ब्रह्माद्वयं यत्परम्‌ ॥२५३॥ 


मृत्कार्यं मृदृपादानकं, घटादि घटशरावोदंचनादि सकलं, सततं 
काळत्रयेपि उत्पत्तेः प्राक्‌ उत्पत्यनन्तरं नाशानन्तरं च, अभितः सवंशः प्रागूर्ध्वं 
पदचादध: पाश्वेयो:, मृन्मात्रमेव मृद्व्यतिरेकेण नास्ति विस्तरेणेदमुपपादित- 
मधस्तात्‌ “ मृत्कार्यभूत " इत्यादिइलोकाभ्यां। तद्वत्‌ “ सदेव सोम्येदमग्र 
आसीत्‌, एकमेवाद्वितीयं, तदैक्षत, तत्तेजोऽसृजत, तदपोसुजत, तदन्नमसृजत' 
इत्यादिना “ सन्मूलाः सोम्येमाः सर्वाः प्रजाः सदायतनाः सत्प्रतिष्ठाः " 
इत्यन्तं श्रुत्या बोघितप्रकारेण सञ्जनितं घटःसन्‌ पटःसन्‌ इति सामानाधि- 
करण्यविषयकप्रतीत्याच सदात्मकमिदमखिलं सन्मात्रमेव । यस्मात्‌ सतः 
परब्रह्मणः परं भिन्नं किमपि नास्ति तत्‌ सर्वोपादानभूतं, सत्यं काळत्रया- 
बाध्यं, सः आत्मा तव मुख्यं स्वरूपं स्वयं सत्तार्फूर्त्योः परनिरपेक्षं, 
तस्माद्धेतोः अद्यं स्वसत्ताव्यतिरिक्त-सत्ताक-पदार्थशान्यं, प्रशान्तं निविकारं, 
अमलं अज्ञानाद्यस्पृष्टं, यत्परं ब्रह्म तदेव त्वमसि इत्यर्थः २५३॥ 


निद्रा-कल्पित-देशकाळ-विषयज्ञात्रादि सर्व यथा 
मिथ्या तद्वदिहापि जाग्रति जगत्स्वाज्ञान-कार्यत्वतः । 

यस्मादेवमिदं शरीरकरण-प्राणाहमाद्यप्यसत्‌ 
तस्मात्‌ तत्वमसि प्रशान्तममलं ब्रह्माद्वयं यत्परम्‌ ॥२५४॥ 


“न तत्र रथा न रथयोगा न पन्थानो भवन्ति, अथ रथान्‌ रथ- 
योगान्‌ पथः सुजते ” इतिश्रुत्या निद्रावशात्‌ कल्पितः देशश्च कालश्च 
विषयाश्च ज्ञाता च देशकालविषयज्ञातारः ते आदयः यस्य सरवंस्य स्वप्ने 
भासमानवस्तुजातस्य शरीरकरणादे: तत्सर्व, प्रबोधे अप्रतीयमानत्वात्‌ 
निद्रारूपदोषजन्यत्वात्‌ दुष्टनष्टस्वरूपत्वाच्च यथा मिथ्या बाध्यं, तद्वदिह ` 
जाग्रत्यपि जगत्‌ मिथ्या । तत्र हेतुः स्वाज्ञानकार्यत्वतः, स्वस्य अज्ञानं स्वाज्ञानं 
निष्प्रपंचस्वरूपावरकं मूलाज्ञानं तत्कार्यत्वात्‌ । उक्तं हि ˆ यदबोधादिदं 
भाति यद्वोधाद्विनिवतंते ” इति। “यत्र त्वस्य सर्वमात्मेवाभूत्‌ तत्कन 
क॑ पश्येत्‌ ' इतिश्रृतेः “ यदज्ञानप्रभावेन दुश्यते सकलं जगत्‌ । यज्ज्ञाना- 
ल्लयमाप्नोति तस्मै ज्ञानात्मने नमः ” इति, “ ज्ञाते हैतं न विद्यते ” इति 
माण्ड्क्यकारिकायारच। यस्मादेवं जगत्‌ मिथ्या, इदं शरीर-करण- 
प्राणाहमाद्यपि त्वया पूर्वमात्मत्वेनाभिमतं शरीरेन्द्रियप्राणाहंकारादिकमपि 
असत्‌ बाध्यं मिथ्याभूतं । तस्मात्‌ प्रशान्तममलं अद्वयं यत्परं ब्रह्म तदेवा- 
सित्वम्‌ इति पूर्ववत्‌ ॥ २५४॥ 


शब्दानुविद्धतया ब्रह्मानुसंधानधाराये दशभिः श्लोक: ब्रह्मातत्वं 
स्फुटयन्‌ जीवन्रह्मेक्यं आविष्करोति। जातिनीतीति। 


जातिनीतिकुल-गोत्रदूरगं नामरूपगुणदोषवजितम्‌ । 
देशकालविषयातिर्वात यत्‌ ब्रह्म तत्वमसि भावयात्मनि॥२५८॥ 


ब्राह्मण्यादिजातेः, ओचित्येन स्थितिरूपनीतेः, कुलस्य वंशस्य, 
गोत्रस्य च स्थूळसूक्ष्मशारीराश्रितत्वात्‌ तेभ्यः दूरं गच्छतीति जातिनीति- 
कुलगोत्र-दूरगं ˆ यत्तदद्रेश्यमग्राह्म-मगोतर-मवर्णं ' इतिमुण्डकश्चृतेः। नाम- 
रूपगुणदोषवजितं आकाशो ह वे नाम नामरूपयोनिवेहिता ते यदंतरा 
तद्ब्रह्म " “ केवलो निर्गृणञ्च ” इतिश्रृतेः चकाराच्चिर्दोषश्च । देशकाल- 
विषयान्‌ अतीत्य वर्तत इति देशकालविषयातिवति आनन्त्यश्रृतेः परिच्छेद- 
त्रयशून्यमित्यर्थः। ईंदुशं यद्‌ ब्रह्म तत्त्वमसि आत्मनि बुद्धौ ऐक्येन भावय 
अनुसंधे हि ।२५५॥ 


श्रीविवेकचूडामणिः सव्याख्य: १५५ 


यत्पर सकलवागगोचरं गोचरं विमलबोध-चक्षुषः। | 
शुद्धचिद्घन-मनादि वस्तु यद्‌ ब्रह्म तत्वमसि भावयात्मनि।।२५६॥ 


यदिति। यत्परं सर्वोत्कृष्ट, सकलवागगोचरं यतो वाचो 
निवतँन्ते ” इतिश्रृतेः उपनिषज्धिरपि लक्षणावत्या प्रतिपाद्यसानत्वातू । 
विमलबोधरूपं यच्चक्षुः तस्य गोचरं “ ज्ञानप्रसादेन विशुद्धसत्वः ततस्तु 
तं पश्यते निष्कळं ध्यायमानः ” इतिश्रृतेः। शुद्धा निविषया या चित्‌ सैव 
घनः मूर्ति: यस्य, यहा शुद्धं च तत्‌ चिद्घनं निरुपहितञ्ञानस्वरूपं, अनादि 
वस्तु नित्यं यथार्थं यद्‌ ब्रह्म तत्त्वमसि भावयात्मनि ।।२५६॥ 


षड्भिरूमिभिरयोगि योगिहृद्धावितँ त करणैविभावितम्‌ । 
बृध्यवेद्यमनवद्य-भूति यद्‌ ब्रह्म तत्वमसि भावयात्मनि ।।२५७॥। 


षड्भिरिति। क्षुत्पिपासे शोकमोहौ जरामृत्यू ऊमिवत्‌ तरंगवत्‌ 
उपर्युपरि संभवन्तीति एते षड्मय इति कथ्यन्ते। तैः षडभिः ऊमिभिः 
अयोगि योगरहितं संबन्धशून्यं, क्रमेण प्राणमनइशरीराश्रितत्वात्‌ तेषां । 
योगिहूद्भावितं विषयेभ्यो निरुद्धचित्ताः योगिनः तेषां हृदा मनसा भावितं 
आदरेण ध्यातमित्यर्थ: । न करणेविभावितं “ न चक्षुषा गृह्यते नापि वाचा, 
नेव वाचा न मनसा प्राप्तुं शक्यो न चक्षुषा, न तत्र चक्षुर्गच्छति न 
वाग्गच्छति ” इत्यादिश्रतिभ्यः। शब्दस्पर्शेरूपादिरहितत्वात्‌ बुध्यवेद्यं 
सीक्ष्म्याग्रथत्वहीनबुध्या वेत्तुमशक्यं, अनवद्य भूति अनवद्या भूतिः महिमा 
यस्य निर्दोषेक्वर्यमित्यर्थः “ वेषम्यनेर्घृण्ये न सापेक्षत्वात्‌ “ इति सूत्रात्‌ 
“ निरवद्यम्‌ ” इतिश्रृतेश्च । तादृशं यद्‌ ब्रह्म तत्त्वमसि भावयात्मनि 
।। २५७।। 


भ्रान्तिकल्पित-जगत्कलाश्चयं स्वाश्रयं च सदसद्विलक्षणम्‌ । 
निष्कळं निरुपमान-मृद्धिमत्‌ ब्रह्म तत्वमसि भावयात्मनि ॥२५८॥ 


पादोस्य सर्वा भूतानीतिश्रृतेः श्रान्त्या कल्पिता या जगद्रूपा कला 
अंश: तदाश्रयं अधिष्ठानं, स भगवः कस्मिन्‌ प्रतिष्ठित इति, स्वे 
महिम्नि” इति श्रृतेः स्वमाश्रयः यस्य अनाधारं सत्यमित्यर्थः । सदसद्वि- 
लक्षणं प्रत्यक्षपरोक्ष-पंचभूतविलक्षणं, निष्कलं निरवयवं, निरुपमानं 

असदृशं “न तत्समश्चाभ्यधिकश्च दुश्यते ” इतिश्रुते: । ऋद्धिमत्‌ एष 
सर्वेश्वर ” इत्यादिश्रुतेः “ सत्यकामः सत्यसंकल्प ” इत्यादिश्रुतेश्च । 
एतादुशं यद्‌ ब्रह्म तत्त्वमसि भावयात्मनि ॥२५८॥ 


जन्मवृद्धि-परिणत्यपक्षय-व्याधिनाशनविहीन-मव्ययम्‌ । 
विइवसुष्ट्यवनघातकारणं ब्रह्म तत्वमसि भावयात्मनि ॥२५९॥ 

जन्म उत्पत्तिः, तदनन्तरकालिकस्थितेरुपलक्षणं, वृद्धिः अवयोपचयः, 
परिणतिः विपरिणामः पाकादिना खूपान्तरोत्पत्तिः आम्रादिफलादिष, 
अपक्षयः अवयवापचयः, व्याधिः रोगः, नाशनं अन्त्यविकारः तैविहीनं 
षड्भावविकारशून्यं इत्यर्थः। अत एव अव्ययं न व्येतीत्यव्ययं स्वतो वा 
परतो वा नाशरहितं नित्यं, विशवसष्ट्यवनघातकारणं “ यतो वा इमानि 
भूतानि जायंते, येन जातानि जीवंति, यत्प्रयन्त्यभिसंविशंति ” “ इदं सर्वे- 
मसृजत  “ आकारः परायणं ” “ आकाशं प्रत्यस्तं यन्ति इत्यादि- 
श्रृतिभ्यः सकलप्रपंच-सृष्टिस्थिति-संहारकारणं यद्‌ ब्रह्मा तत्वमसि भाव- 
यात्मनि॥ २५९। 


अस्तभेद-मनपास्त-क्षणं निस्तरंगजलरारि-निश्चलम्‌ । 
नित्यमुकत-मविभक्तर्स्‌ति यद्‌ ब्रह्म तत्वमसि भावयात्मनि ॥ २६०॥ 


अस्तभेदं अस्तः गतः भेदः यस्मात्‌ “ एकमेवाद्वितीयं ” “ इदं सर्व 
यदयमात्मा ” इतिश्चतेः, अनपास्तलक्षणं अनपास्तमत्यक्तं अनपायि 
सावेदिकमित्यर्थः लक्षणं सच्चिदानन्दस्वरूपं यस्य तत्‌ । निर्गताः तरंगाः 
यस्मात्‌ सचासौ जलराशिश्च समुद्रः तद्ृलिरचलं, नित्यमुक्तं कदापि 
बन्धरहितं, अविभक्तमति सच्चिदानन्दस्वरूपत्वेपि तत्पदलक्ष्याखण्ड- 
स्वरूपभेदाभावात्‌ अविभक्ता भेदरहिता मतिः स्वरूपं शरीरं यस्य तत्‌ 
अविभक्तमूति निरवयमिति वा यद्‌ ब्रह्मा तत्वमसि भावयात्मनि ॥२६०॥ 


एकमेव सदनेककारणं कारणान्तरनिरासकारणम्‌ । 
कार्येकारणविलक्षणं स्वयं ब्रह्म तत्वमसि भावयात्मनि॥२६१॥ 


एकमेव सत्‌ कल्पितानां अनेकेषां अघिष्ठानत्वेन कारणं, कारणांतर- 
निरासकारणं “ परास्य शक्तिविविधैव श्रूयते ” इतिश्रृतेः स्वभिन्नकारण- 

निरपेक्षमित्यर्थः । सकल-दश्यनिषेधसाक्षित्वेन कारणान्तरस्य आकाशादेः 
निरासे नेति नेतीति निषेधे कारणमिति वा, कार्यकारणविलक्षणं “ तदेतद्‌ 
ब्रह्मापूर्व-मनपरं ” इतिश्रृतेः कार्य जगत्‌ कारणं माया तद्विलक्षणं ` उत्तमः 
पुरुषस्त्वच्यः परमात्मेत्युदाहृतः ” इतिगीतोक्तेशच। यद्यप्येककारणं 
इत्यस्मिन्नेव इलोके कारणत्वमृक्तं तथापि तस्य मिथ्याकार्यनिरूपितत्वेन 
मिथ्यात्वात्‌ वस्तुतः कारणत्वं नास्तीत्यपि मन्तव्यस्‌ जगज्जन्मादि- 
कारणत्वस्य तटस्थलक्षणत्वात्‌। यावल्लक्ष्यकाल-मनवस्थितं यद्व्यावरतेकं 
तदेव तटस्थलक्षणं । स्वयं स्वतः सिद्धं, ब्रह्मा यत्‌ तत्त्वमसि भावयात्मनि 
॥२६१॥ 


निविकल्पक-मनल्पमक्षरं यत्क्षराक्षर-विलक्षणं परम्‌ । 
नित्य-मव्ययसुखं निरंजनं ब्रह्म तत्वमसि भावयात्मनि ॥२६२॥ 


निविकल्पकं भायिकत्वात्‌ विकल्पानां वस्तुतः विकल्पशून्यं, अनल्पं 
“यो बै भूमा ” “ ज्यायानाकाशात्‌ ” इत्यादिश्रुते:। अक्षरं न क्षरति 
अइ्नुते व्याप्तोतीति वा अक्षरं। यतक्षराक्षरविरक्षणं “ द्वाविमौ पुरुषौ 
लोके क्षरश्चाक्षर एव च। क्षरस्सर्वाणि भूतानि कूटस्थोक्षर उच्यते ” 
इतिस्मृतेः । पूर्व कार्यकारणविलक्षणं इत्युक्तं विवृतं पदान्तरेण, जगन्माया 
विलक्षणं सत्यमित्यर्थः। अत एव परं सर्वोत्कृष्टं, नित्यं अक्षरत्वाच्नित्यं 
“ नित्यो नित्यानां ” इतिश्चुतेः। परं नित्यमिति वा अन्वय: । अव्ययसुखं 
“ यो वै भूमा तत्सुखं नाल्पे सुखमस्ति ” इति श्रृतेः अखण्डसुखरूपं, निरंजनं 
तमरुशून्यं यद्‌ ब्रह्म तत्वमसि भावयात्मनि ॥२६२॥ 


यद्विभाति सदनेकधा भ्रमान्नामरूप-गुणविक्रियात्मना । 
हेमवत्स्वय-मविक्रियं सदा ब्रह्म तत्वमसि भावयात्मनि ॥२६३॥ 


यथा एक हेम सुवर्ण कटक-कुण्डलाद्यनेकात्मना विभाति स्वयमेक- 
रूपं कारकव्यापारमात्रेण एवं यत्‌ सद्‌ ब्रह्म स्वयं सदा अविक्रियं भ्रमात्‌ 
नामरूपगुणवित्रियात्मना अनेकधा विभाति तद्‌ ब्रह्म तत्वमसि भावः 
यात्मनि ॥२६३॥ 


१५८ . श्रीविवेकचूडामणि: सब्याख्य: 


यच्चकास्त्यनपरं परात्परं प्रत्यगेकरसमात्मलक्षणम । 
` सत्यचित्सुखमनन्त-मव्ययं ब्रह्म तत्वमसि भावयात्मनि ॥२६४।। 


तदतद्‌ ब्रह्मापूव-मनपरं ' इतिश्रृतेः अनपरं न विद्यते परं कार्य 
यस्य वस्तुभूतकार्यशून्यं, परात्‌ हिरण्यगर्भादपि परं, यद्ठा सर्वकार्यकारणात्‌ 
अज्ञानात्‌ पर ` अक्षरात्परतः पर: ” इतिश्रृतेः “स एतस्माज्जीवघनात्‌ 
परात्पर पुरिशयं पुरुषमीक्षते ” इतिश्चृतेः, परशब्देन हिरण्यगर्भोपि ग्रहीतुं 
शक्यते । प्रत्यगेकरसं जीवाभिन्नं सर्वान्तरं, “यच्चाप्नोति यदादत्ते यच्चात्ति 
विषयानिह। यच्चास्य संततो भावः तस्मादात्मा प्रकी तितः ” इत्यक्तात्म- 


रक्षणोपेतं सत्यचित्सुखं अनन्तं अपरिच्छिन्नं अव्ययं नित्यं ब्रह्म तत्वमसि 
भावयात्मनि ॥ २६४ 


उक्तमथमिम-मात्मनि स्वयं भावय प्रथितयक्तिभिधिया 
संशयादिरहितं करांबुवत्‌ तेन तत्त्वनिगमो भविष्यति ॥२६५॥। 


उक्तमिति। इमं ऐक्यरूपं उक्तमर्थं प्रथितयुक्तिभिः युक्तिषु 
प्रथितत्वं श्रृत्यनुसारित्वं, घिया निर्मलान्तःकरणेन आत्मनि बुद्धौ स्वयं 
भावय। तेन भावनेन करांबवत्‌ हस्तगतजल यथा निस्संशयं स्पष्टं 
गृह्यते एवं तत्वनिगमः तत्वनिर्णयः, संशयादिरहितं यथा तथा भविष्यति । 
रहितपदस्य राहित्यमर्थः। संदायादीति विपर्ययः आदिपदेन गृह्यते 
असंभावना च। असंभावना-संशय-विपर्येयभावनाचां राहित्यं यस्मिन्‌ 
कर्मणि तद्यथा भवति तथा इति भविष्यतीत्यत्र भवनक्रियाविशेषणम्‌ 


॥२६५।। 


स्वं बोधमात्रं परिशुद्धतत्वं 
विज्ञाय संघे नुपवच्च सेन्ये। 
तदात्मनैवात्मनि सर्वदा स्थितो 
विलापय ब्रह्माणि दुश्यजातम्‌ ॥२६६॥ 
स्वमिति। सैन्ये बहुयोधघटिते सैन्ये छत्रादिचिह्लेन नुपमिव 
संघे शारीरेन्द्रियप्राणाहंकार-रूपकार्यंकरणसंघाते, परिशुद्धतत्वं परिशुद्ध 
तत्वं याथात्म्यं यस्य सः परिशुद्धतत्वः तं स्वं आत्मानं बोधमात्रं सर्वाव- 

भासकज्ञानमात्रं दुश्यसंबंधरहितं विज्ञाय विवेकेनानुभूय, तदात्मनेव 
ज्ञानात्मनेव सर्वेदात्मनि स्थितः स्वरूपनिष्ठः, ब्रह्मणि दृश्यजातं विलापय 
` पृथिव्यप्सु पयो वह्नौ वहिर्वायो नभस्यसौ। नभोप्यव्याकृते तच्च 
शुद्धे शुद्धोस्म्यहं हरिः” इतिरीत्या तत्तदूपादेयातां स्वोपादानव्यतिरेकेण 
असद्भाव॑ विनिश्चित्य सर्वस्य सर्वोपादानभूत-ब्रह्मव्यतिरेकेणाभावं 
निश्चिनुहि इत्यर्थः ॥२६६॥ 


बुद्धो गुहायां सदसद्विलक्षणं 

ब्रह्मास्ति सत्यं परमद्वितीयम्‌ । 
तदात्मना योत्र वसेद्गृहायां 

पुनने तस्यांगगुहा-प्रवेशः।।२६७॥ 


सदसद्विलक्षणं सत्यं अद्वितीयं परं ब्रह्म गृहायां बुद्धौ अस्ति “ योयं 
विज्ञानमयः प्राणेषु हृयन्तर्ज्योतिः पुरुष: इतिश्रृतेः स वा एष आत्मा 
हृदि ” इति च, “ प्रतिबोधविदितं ” “ दृश्यतेत्वग्रथया बुध्या सूक्ष्मया " इति 
श्रुतेः बुद्धि विना वेत्तुमशक्यत्वात्‌ दर्पणमिव मुखस्य बुद्धिवृत्तिरेव आवरणं 
भंक्त्वा ब्रह्म गह्वातीति सर्वगतमपि बुद्धावस्तीति कथ्यते, सुषुप्तौ बुध्य- 
भावेन दुग्रंहत्वात्‌ स्वरूपस्य। सामीप्यसप्तमी पाषाणे वृक्ष इतिवत्‌। 
यद्यपि पंचापि कोशाः गुहापदेन कथ्यन्ते तथापि तत्र मनोमयादीनां 
बुद्धिहारक-संबन्धात्‌ आनन्दमयकोशे बुद्धि विना विवेक्तुमशक्यत्वात्‌ 
प्राधान्येन सत्वप्रधानबुद्धावेव स्थितिरित्युक्तमिति बोध्यम्‌ । तदात्मना 
ब्रह्मात्मना यः पुरुषः अत्र गुहायां स्थूलसूक्ष्मदेहात्मकगुहायां, वसेत्‌ पुनः 
तस्य अंगगुहाप्रवेशः अंगमेव गुहा, अंगेति शिष्यसंबोधनं वा, अत्र प्रवेशः 
तादात्म्याभिमानः न विद्यते। “न स पुनरावतेते ” इतिश्रुतेः ˆ आत्मानं 
चेद्विजानीयात्‌ अयमस्मीति पूरुषः। किमिच्छन्‌ कस्य कामाय शरीरः 
मनुसंज्वरेत्‌ " इति च ॥२६७॥ | 


` एतावता ग्रंथेन आत्मानात्मविवेचनं स्वनुभवः इत्येतत्प्रद्शितं ग्रन्थ- 
द्वितीयइलोकोक्तं, ब्रह्मात्मना संस्थितिमुंक्तिरितीममर्थ सूत्रितं विशदयितु 
उपक्रमते । ज्ञात इति। 5 

ज्ञाते वस्तुन्यपि बलवती वासनानादिरेषा 

कर्ता भोक्ताप्यहमिति दुढा यास्य संसारहेतुः । 
्रत्यग्दुष्ट्याऽऽत्मनि निवसता सापनेया प्रयत्नात्‌ 

मुक्ति प्राहुस्तदिह मुनयो वासनातानवं यत्‌ ।॥।२६८॥ 


वस्तुनि आत्मनि ज्ञातेपि पंचकोशविलक्षणतया ब्रह्माभिन्नतया च 
शास्त्रतः युक्तितश्च ज्ञातेपि, या वासना अस्य संसारहेतुः कतुँत्व-भोक्तु- 
त्वादिरूप-संसारकारणं अहं कर्ता भोक्तापीति दुढा दुरुच्छेद्या, अनादिः 
बहुकालादनुवृत्ता, एषा वासना बलवती, सम्यकप्रबुद्धोपि स्वप्नेत्यन्तं भीतः 
कंचित्कालं निराकुलितान्तःकरणो न भवतीति दुश्यते हि। अतः आत्मनि 
ब्रह्मणि प्रत्यग्दृष्ट्या वहिर्मुखत्वं नितरां दूरीकृत्य अंतर्मुखतया निविकल्पक- 
समाधिनेत्येतत्‌। अभेदज्ञानेन निवसता नितरां स्थितिमता सा प्रयत्ना- 
दपनेया नाशनीया। यतः वासनातानवं स्वकार्यानाधायकत्वं अनुत्कटत्वं 
यत्‌ तदेव लोके शास्त्रे वा मुनयः झास्त्रार्थमननशीलाः मुक्ति प्राहुः । 
अतः ब्रह्मात्मना संस्थितिः अप्रमादेन संस्थितिः मुक्तिरिति दुढतम- 
साधनचतुष्टय-संपत्ति विना जन्मांतरसुकृतवश्षात्‌ ब्रह्मविदोपि वासनाक्षय- 
मनोनाशार्थ प्रयत्न: निरंतर-समाधिरूपः आवश्यक एवेत्युक्तं भवति 
॥२६८॥ 


प्रतिबंधे सति प्रत्यग्दृष्ट्या आत्मनि निवासः न संभवतीति तत्प्रति- 
बंधं तन्निरासोपायं च करुणानिधि-र्भगवान्‌ विस्तरेणोपदिशति। अहं 
ममेत्यादिना । | 

अहंममेति यो भावो देहाक्षादावनात्मनि । 

अध्यासोयं निरस्तव्यो विदुषा स्वात्मनिष्ठया ॥२६९॥ 


अनात्मनि देहाक्षादौ अक्षाणि इन्द्रियाणि, आदिपदेन प्राणमनो- 
पादि, तत्र अहं मम इति यो भाव: अहंता ममता इत्यर्थः । अयमध्यासः 
षा श्रवणमननवता पुरुषश्रेष्ठेन स्वात्मनिष्ठया स्वात्मनि ब्रह्मणि 
रां स्थितिरूप-निदिध्यासनेन निरस्तव्यः समूलघातं हन्तव्य इत्यर्थः 
९॥ 

- तत्प्रकारमृपदिशति। ज्ञात्वेति। 


जञात्वा स्वं प्रत्यगात्मानं बृद्धितदृत्तिसाक्षिणम्‌ । 
सोहमित्येव सद्वूत्याऽनात्मन्यात्ममतिः जहि॥२७०॥ 


स्वं बुद्धितद्वृत्तिसाक्षिणं प्रत्यगात्मानं ज्ञात्वा सोहमित्येव सदवृत्या 
काळत्रयेपि बाधायोग्यवस्त्वभेदज्ञानेन अनात्मनि बुध्यादौ आत्ममति 
अहंतां जहि नाशय ।।२७०॥। 


भ्न्तिपरंपराहेतुत्याजनेन भ्रान्ति त्याजयति। लोकेति। 


लोकानुवतैनं त्यक्त्वा त्यक्त्वा देहानुवर्तेनम्‌ । 
शास्त्रानुवर्तेनं त्यक्त्वा स्वाध्यासापनयं कुरु ॥२७ १॥ 


उक्तं हि साधनपंचके “ जनकुपानैष्ठ्यंमुत्सुज्यताम्‌ ” इति ' देहेहं 
मतिरुज्झयताम्‌ ” इति च। शास्त्रानुवतेनं नाम मोक्षप्रयोजक-ग्रन्थपरिशीळनं 
बिना इतरग्रन्थाध्ययनादिक, दुढतरं कर्माशु संत्यञ्यता-मित्युपदेशानुसारेण 
आास्त्रपदं कर्मशास्त्रपरं वा। तत्त्रयं त्यक्त्वा स्वाध्यासापनयं कुरु 
अहंतां ममतां च नाशय ॥२७१॥ 


तत्कुत इत्यत आह। लोकवासनयेति। 


लोकवासनया जन्तो: शास्त्रवासनयापि च। 
देहवासनया ज्ञानं यथावन्नेव जायते ॥२७२॥। 


सर्वे जनाः यथा मां न निदन्ति यथा स्तुवन्ति तथेव सर्वदा चरिष्यामि 
इत्यभिनिवेशः लोकवासना, इयं वासना अत्यन्तं घ्रतिबंधिका तथा केनापि 
स्थातुं अशक्यत्वात्‌ । इदंतु जीवन्मुक्तिविवेके वासनाक्षयप्रकरणे विद्यारण्य- 
गुरुचरण: विस्तरेणोपपादितं “ को छोकमाराधयितुं समर्थः” ` विद्यते 
न खल कश्चिदुपाय: सर्वलोकपरितोषकरो यः। सवथा स्वहितमाचरणीयं 
कि करिष्यति जनो बहुजल्पः' इति। अत एव तुर्ल्यानदास्तुतिः भगवद्‌- 
भक्त इत्युक्तं गीतायां। शास्त्रवासना त्रिविधा पाठव्यसनं शास्त्रव्यसनं 
अनुष्ठानव्यसनं चेति भरट्वाज-दुर्वासो-दाशूरदुष्टान्तैः जीवन्मुक्ति- 
विवेके सूपपादिता। एवं देहवासनापि आत्मत्वगुणाधान-दोषापनयन- 

भ्रान्तिभिः त्रिविधा इत्यादिना विवृता। तत एवं विज्ञेया। तिसृभि- 
रेताभिः वासनाभिः ज्ञानं यथावन्नैव जायते ॥२७२॥ 


एतत्त्रयमेव सम्यज्ज्ञानप्रतिबंधकं इत्याह घ्रामाणिकोक्ति मूली- 
कृत्य संसारेति। 
संसारकारागुह-मोक्षमिच्छो 
अयोमयं पादनिबद्ध-श्वुंखलम्‌ । 
वदंति तज्ज्ञाः पटुवासनात्रयं 
योस्माद्विमुक्तः समुपेति मुक्तिम्‌ ॥२७३॥ 
तज्ज्ञाः ब्रह्मविदः, पटुवासनात्रयं तानवमयातं लोकशास्त्रदेह्‌- 
वासनात्रयं संसार एव कारागृहं तस्मान्मोक्षं इच्छोः पुरुषस्य, अयोमयं 
बहुद्ढं पादनिवद्धश्टंखलं पादयोः 'निवद्धं श्हंखलमितिरूपकं, यथा 
आयसश्पंसलावद्धपादयुग्मः गन्तुं न शक्नोति एवं लोकादिवासनात्रययृतः 
विष्णोः परमं पदं नेव प्राप्त शक्नोतीत्यभिप्रायः। यो नरः अस्मात्‌ 
पूर्वोक्तवासनात्रयात्‌ विमुक्तः तनूकृतवासनः स मुक्ति समुपेति यथा- 
वज्ज्ञानेनेति शेषः ॥२७३॥ 


तत्र प्रतिबंधकवासनापनयने सदुष्टान्तं आत्मवासना-समेधनं कारण- 
माह। जलादोत्यादिना। 
जलादिसंपर्क-वशात्‌ प्रभूतदुगेन्ध-धूतागरु-दिव्यवासना । 
संघर्षणेनेव विभाति सम्यक्‌ विधूयमाने सति बाह्यगंधे ॥२७४॥ 

अगरो: जलादिसंपर्कवशात्‌ प्रभूतः बहुलः यः दुग्धः तेन धूतागरु- 
दिव्यवासना सौरभ्यं, संघर्षेणेन वाह्यगंधे विधूयमाने अपनीयमाने 
तिरस्क्रियमाण एव सम्यग्विभाति इतिदुष्टान्तः॥ २७४ 
अंतरिश्रतानन्त-दुरंतवासनाधूलीविलिप्ता परमात्मवासना । 
प्रज्ञातिसंघषणतो विशद्धा प्रतीयते चन्दनगंधवत्स्फूटा ॥२७५॥ 


अंतदिश्रता या अनन्ता बहुविधा दुरन्ता दुष्फलदा वासना अनात्म- 
वासना सेव धूली तया विशेषेण लिप्ता अभिभूता परमात्मवासना, प्रज्ञया 

“ तमेव धीरो विज्ञाय प्रज्ञां कुर्वीत ब्राह्मणः ” इतिश्रृत्या “ ब्रह्मात्मनोः 
शोधितयो: एकभावावगाहिनी । निविकल्पा च चिन्मात्रा वृत्तिः प्रज्ञेति ` 
कथ्यते ” इति वक्ष्यमाणया, यदतिसंघर्षणं मनसः कोशासंपर्केण स्थापनं 
ततः विशुद्धा अनात्मवासनाऽसंपुक्ता चंदनगंधवत्‌ स्फुटा प्रतीयते इति 
दार्ष्टान्तिकम्‌ ।।२७५॥। 


उक्तमर्थ संगुण्हाति। अनात्मेति । 


अनात्मवासनाजालेः लिरोभूतात्मवासना । 
नित्यात्मनिष्ठया तेषां नाश भाति स्वयंस्फुटा ॥२७६॥ 


अनात्मविषयिण्यः या वासनाः लोकदेहशास्त्रवासनाः “ दंभो 
दर्पोभिमानश्च क्रोधः पारुष्यमेव च ” इत्यादिना आसुरसंपत्त्वेन दश्यंमान- 
मानसवासनाइच, तासां जाले: समूहे: आत्मवासना तिरोभूता न्यक्कृता । 
तेषां अनात्मवासनाजालानां नित्या या आत्मनिष्ठा ब्रह्मणि परिसमाप्तिः 
तया नाशे स्वयं स्फुटा विविक्ता भाति॥२७६॥ 


“अस्माल्लोकात्मेत्य । एतमञ्नमयमात्मानमुपसंक्रामति” इत्यादिश्रुत्या 
“ शनेः शनेरुपरमेद्‌ बुध्या धृतिगृहीतया । आत्मसंस्थं मनः कृत्वा न किचदपि 
चिन्तयेत्‌ " इतिस्मृत्या च कथितमर्थं वासनाक्षयोपायं आह । यथायथेति। 


यथा यथा प्रत्यगवस्थितं मनः 
तथा तथा मुंचति बाह्यवासनाः । 
निइशेषमोक्षे सति वासनानां 
आत्मानुभूतिः प्रतिबन्धशून्या ॥२७७॥। 
यथा यथा प्रत्यक्‌ अंतः मनः अवस्थितं अभ्यासे राग्याभ्यां तथा 
तथा वाह्यवासनाः पुत्रादिषु ममतां अन्नमयादौ अहंतां च मुंचति। 
वासनानां निश्शेषमोक्षे निविकल्पकसमाधिनेरंतर्यण वेदान्तार्थ-विचार- 
पुरस्सरं क्रियमाणेन “ रसोप्यस्य परं दुष्ट्वा निवतेते ” इतिस्मृत्या निश्शेष 
यथा सूक्ष्मात्मनापि न स्यात्‌ तथा मूलाज्ञानेन आश्रयेण सह मोक्षे अत्यन्तं 
निवृत्तौ आत्मानुभूतिः प्रतिवन्धशून्या निरगेला ॥२७७॥। 

कार्यनाशनद्वारा कारणं क्षपणीयं इति वासनाकार्य-श्रान्तिनाशां 
वासनाक्षये कारणमाह नवभिः इलोके:। स्वात्मन्येवेत्यादिभिः । 


स्वात्मन्येव सदा स्थित्या मनो नश्यति योगिनः। 
वासनानां क्षयश्चातः स्वाध्यासापनयं कुरु ॥२७८॥ 


योगिनः चित्तस्य राजसी: तामसीश्च वृत्तीः निरुन्धतः सत्वोत्कर्षेण 
स्वात्मन्येव ब्रह्माण्येव सदा स्थित्या निदिध्यासनेनेत्यर्थः। मनो नश्यति 
प्रदीपज्वाळा-संतानवत्‌ वृत्तिसंतानरूपेण परिणाममानं अन्तःकरणं स्ववेगं 
त्यक्त्वा निरुद्धं भवति। ततः ब्रह्मसामीप्यबलेन शान्तिदान्तिरूप-शुद्ध- 
वासनायां दुढायां भवन्त्यां बाह्यनिमित्ते सत्यपि क्रोधाद्यनुत्पत्तिः वासनानां 
क्षयः, पूर्वापरपराम्शमन्तरेण सहसा उत्पद्यमानस्य क्रोधादिवृत्तिविशेषस्य 
हेतोः चित्तगतसंस्कार-विशेषस्येव वासनाशब्दार्थेत्वात्‌ । अतः स्वाध्या-' 
सापनयं कुरु विपरीतभावनाः निवतेय । पंचसु कोशेषु सम्यग्विचाये आत्म- 
बुद्धि परित्यज ॥२७८॥ | 

राजसतामस-वृत्तिनिरोधरूप-योग एव कथमिति चेदाह। तम 
इति । | 

तमो द्वाभ्यां रजः सत्वात्‌ सत्वं शुद्धेन नश्यति । 

तस्मात्सत्वमवष्टभ्य स्वाध्यासापनयं कुरु ॥२७९॥ 

द्वाभ्यां रजस्सत्वाभ्यां तमः नश्यति। प्रसिद्धं हि व्यायामादिना 
काव्यशास्त्र-विनोदादिना वा आलस्यनिद्रादि-तामसधर्मान्‌ नाशयंतीति । 
रज: सत्वात्‌ चित्तैकाग्रथरूपसत्वकायंण कर्मणि प्रवृत्तीश्च त्यजन्तीति 
रजः सत्वान्नश्यति। तदपि सत्वं शुद्धेन निर्गृणेन नश्यति। निर्गुणप्राप्तौ 
सत्ववृत्तेः ज्ञानस्यापि नाशात्‌। तस्मात्सत्वमवष्टम्य अवलंब्य तमः- ` 
कृतावरणकालिक-रजःकृतविक्षेप-रूपाणां स्वाध्यासानां श्रमाणां अपनयं 
नाशं कुरु॥२७९॥ | 

ज्ञानसाधनत्वात्‌ शरीरस्य तद्रक्षाये तदभिमान आवश्यक: इति. 
चेदाह । प्रारब्धमिति । 00 


प्रारब्धं पुष्यति वपुरिति निश्चित्य निश्चलः । 
धैयेमालंब्य यत्नेन स्वाध्यासापनयं कुरु॥२८०॥ 

प्रारब्धं कर्म वपुः शरीरं पुष्यति रक्षतीति निश्चित्य निश्चलः 
निविकारचित्तः धर्म विकारहेतावपि अविक्ृतचित्तत्वं अवलंब्य यत्नेन 
स्वाध्यासापनयं कुरु ।।२८०॥ 


तत्प्रकारं विशदयति । नाहमिति । 


नाहं जीवः परंब्रह्मोत्यतद्व्यावृत्ति-पूर्वकम्‌ । 

वासनावेगतः प्राप्त-स्वाध्यासापनयं कुरु ॥२८१॥ 

नाहं जीवः किंतु परं ब्रह्मा इति न तत्‌ अतत्‌ ब्रह्मभिन्नं तस्य सर्वस्यः 
बुद्धिमन:प्राणशरीरादे: व्यावृत्तिपूर्वेकं “ नाहं देहो नेर्द्रियाण्यंतरंगं नाहंकारः 
प्राणवर्गो न बृद्धि: । दारापत्यक्षेत्र-वित्तादिदूरः साक्षी नित्यः प्रत्यगात्मा 
शिवोहं " इति निषेधपुरस्सरं वासनावेगतः पूर्व प्राप्ताः ये स्वाध्यासाः 
तेषां अपनयं कुरु। यहां वासनापदेन अनादिकाळप्रवृत्तानात्मवासनाः 
ग्राह्याः तासां वेगतः प्राप्तस्वाध्यासानां अपनयं अतद्‌व्यावृत्तिपूर्वंकं अहं 
परं ब्रह्मेति निरतरानुसंधानेन कुरु इति योजनीयम्‌ ॥२८१॥ ` 


श्रृत्या युक्त्या स्वानुभूत्या ज्ञात्वा सार्वात्म्यमात्मनः । 
क्वचिदाभासतः प्राप्त-स्वाध्यासापनयं कुरु ॥२८२॥ 


“ आत्मैवेदं सर्वं ” इत्यादिश्रुत्या, यस्य स्फुरणं विना यन्न स्फुरति 
तत्ततो नातिरिच्यते यथा मृदो घट: दुंदुभि-शंख-वीणारब्द-सामान्यविशेषा 
वा इति श्रुत्यनुसारिण्या युक्त्या “ तमेव भान्तमनुभाति सर्व तस्य भासा 
सर्वेमिदं विभाति इति श्रृतेः, सवस्य आत्मभानभास्यत्वात्‌ न तदति- 
रिक्तत्वं सकलकल्पनाधिष्ठानत्वाच्च / नाधिष्ठानाद्‌ भिन्नतारोपितस्य ” 
इत्यादियुक्त्या, तदनुसारिण्या स्वानुभूत्या आत्मनः सार्वात्म्यं ज्ञात्वा 
कल्पितानां सर्वेषां वास्तवस्वरूपतां विदित्वा क्वचित्कोशादौ आभासतः 
चैतन्यप्रतिफलनमात्रात्‌ प्राप्त-स्वाध्यासापनयं कुरु अहंतां नाशय ।।२८२॥ 


अन्नादानविसर्गाभ्यां इषच्ञास्ति त्रिया मुनेः । 
तदेकनिष्ठया नित्यं स्वाध्यासापनयं कुरु ।।२८३॥। 


अन्नादानेति। मुनेः सततं परमात्ममननशीलस्य अन्नादान 
विसर्गाभ्यां अन्या क्रिया ईषदपि नास्ति, अतः नित्यं तदेकनिष्ठया तस्मिन्‌ 

परमात्मनि एका अनन्यतया या निष्ठा नितरां स्थितिः तस्मिन्‌ एकस्मिन्‌ 
तिष्ठा वा तया स्वाध्यासापनयं कुरु ।।२८३॥ 
तत्वमस्यादिवाक्योत्थ-ब्रह्मात्संकत्वबोधतः । 
त्रह्मण्यात्मत्वदाढ्याय स्वाध्यासापनयं कुरु॥२८४॥ 
तत्वमसीति। तत्वमस्यादिवाक्येभ्यः उत्थः जातः, यः ब्रह्मात्मनोः 
एकत्वस्यबोधः ततः तद्वलेन, ब्रह्मण्यात्मत्वदाढ्‌्यीय दार्ढ्यं च देहात्म- 
ज्ञानवत्‌ ब्रह्मात्मत्वज्ञानं तस्मे स्वाध्यासापनयं कुरु अनात्मञ्रान्तौ 
महावाक्येभ्यः वोधस्यैवाजननात्‌ ॥२८४॥। 
कियत्कालं श्रान्तिनिरासप्रयत्नः करणीय इति चेदाह। अहमिति। 


अहंभावस्य देहेस्मिन्‌ निशशेषविल्यावधि। 

सावधानेन युक्तात्मा स्वाध्यासापनयं कुरु ।।२८५।। 

अस्मिन्‌ स्थूलदेहे अहंभावस्य निश्शेषविलयावधि वासनया सह 
नाशपर्यन्तं, सावधानेन युक्तात्मा अप्रमत्तान्तःकरणः सन्‌ स्वाध्यासापनयं 
कुरु॥२८५॥ एवं 

प्रतीतिर्जीवजगतो: स्वप्नवऱद्भाति यावता । 

तावन्निरंतरं विद्वन्‌ स्वाध्यासापनयं कुरु ॥२८६॥ 

यावतेति। यावता कालेन जीवस्य जगतश्च प्रतीतिः प्रबुद्धस्य 
स्वप्नवत्‌ निर्चितमिथ्यात्वकं भाति तावत्काळपरयेन्तं निरंतरं विद्वन्‌ 
स्वाध्यासापनयं कुरु ॥ २८६॥ 

एवं नवभिः इलोकंः अनात्मञ्चान्त्यपनयमुपदिषय आत्मनाइहेतोः 
विस्मृतेः किचिदप्यवकाशो न देय इति विस्मृतिहेतु-विशदनेन उपदिशति । 
निद्राया इति। 

निद्राया लोकवार्तायाइशब्दादेरपि विस्मृतेः । 

बवचिन्नावसरं दत्वा चिन्तयात्मानमात्मनि॥२८७॥ 


निद्रायाः पंचमी, एवं लोकवार्तायाः शब्दादेरपि विषयात्‌ प्रसञ्यमाना 
या विस्मृतिः आत्मविस्मरणं तस्याः, ववचित्‌ कदाचिदपि अवसरमवकाशं 

अदत्वा आत्मानं परं स्वरूपं, आत्मनि बुद्धौ चितय। उक्तं हि. दद्यान्ना- 
वसरं किचित्कामादीनांमनागपि ” इलि। यद्वा सर्वत्र षष्ठी निद्रायाः लोक- 
वार्तायाः शब्दादेः विस्मृतेरपि क्वचिदप्यवसरमदत्वा चिन्तयात्मानमा- 
त्मनीत्यर्थः। उक्तं हि मोक्षघमेषु “ अप्राहन-मसंस्पर-मसंदर्शनमेव च। 
पुरुषस्येष नियमो मन्ये निश्रेयसं वरम्‌” इति॥२८७॥ 


यदभिमाननिबंधनाः सर्व दोषाः तं स्थूलदेहं मा कदाचिदप्यात्मत्वेन 
मंस्था इत्याह। मातापित्रोरिति। 


माता-पित्रोमेलोद्‌भूतं मलमांसमयं वपुः । 

त्यक्त्वा चण्डालवद्द्र ब्रह्मीभूय क्ृतीभव॥।२८८॥ 

मातापित्रोः मलोद्‌भूतं शुक्लशोणितजन्यं, मलमांसमयं हेतुतः 
स्वभावतश्च बीभत्समित्यर्थः। वपुः शरीरं चण्डालमिव दूरं त्यकत्वा 
तत्रात्मत्वाभिमानमक्ृत्वा, ब्रह्मभूय आज्ञानिकं अब्रह्मत्वं विधूय स्वयं 
ब्रह्मोति विज्ञाय, कृती कृतकृत्यो भव। कृती धीमान्वा॥२८८॥ 


त्यकत्वा स्थूलाभिमानं तत्परिच्छेदात्परिच्छिन्नमिव भासमानं जीव- 
मपि उपाधिप्रविलापनेन विलापयेत्याह। घटेति। 


घटाकाशं महाकाश इवात्मानं परात्मनि । 
विलाप्याखण्डभावेन तूष्णीं भव सदा मुने ॥२८९॥ 


महाकाश एव घटेनावच्छिद्यमानः घटाकाश उच्यते। एवं 
बुध्याद्युपाधिना परात्मा जीव उच्यते। धिया घटस्य पृथक्करणे 
घटाकाशो महाकाश एव । एवं उपाधीनां सर्वोपादान-सर्वकल्पनाधिष्ठान- 
ब्रह्माव्यतिरिक्तत्व-ञ्ञानेन स्वरूपतः निषेधे कृते अखण्डभावेन परिच्छेदा- 
पादकस्याभावात्‌ अपरिच्छिन्नाकारतया सदा मुने तूष्णीं भव कतंव्यान्तरा- 
भावात्‌ । उक्त हि गीतासु ` एतद्‌ बुध्वा बुद्धिमान्स्यात्‌ कृतकृत्यश्च 
भारत ” इति ।।२८९॥ 


स्वप्रकाशमधिष्ठानं स्वयंभूय सदात्मना । 
ब्रह्माण्डमपि पिण्डाण्डं त्यज्यतां मलभाण्डवत्‌ ॥२९०॥ 

स्वप्राकाशमिति। स्वप्रकाशं चिद्रूपतया स्वतः सिद्धं, अधिष्ठानं 
सवेकल्पनानां मायाविद्ययोशच कल्पनाधिष्ठानं, स्वयंभूत्वा सदात्मना, 
ब्रह्माण्ड चतु्देशभुवनात्सकं पिण्डाण्डमपि स्वशरीरमपि, मलभाण्डवत्‌ 
मलपूर्णघटवत्‌ त्यज्यतां नैव स्मर्य॑तामित्यर्थः “ अघिष्ठानावशेषो हि नाशः 
कल्पितवस्तुनः ” इति प्रमाणात्‌। सदात्मना त्यागो नाम नास्तित्वापा- 
दानमेव ॥२९०॥ 


चिदात्मनि सदानन्दे देहारूढामहंधियम्‌ । 
निवेशय लिगमुत्सुज्य केवलो भव सर्वदा ॥२९१॥ 


चिदात्मनीति। देहारूढामहंघियं अहमितिमति सदानन्दे चिदात्मनि 
स्वयंप्रकाशनित्यानन्दस्वरूपे परमात्मनि निवेश्य आधाय, छिगं सूक्ष्मशरीरं 
उत्सृज्य तादात्म्येनानभिमत्य सर्वदा केवलो भव असंगो भव सजातीय- 
विजातीय-स्वगतभेदरहितो वा भव । भेदस्याज्ञानिकत्वात्‌ परमात्माहमिति 
ज्ञाने तस्य नाशात्‌ केवल्यं सहजमभिव्यञ्यत इति भावः॥२९१॥ 


यत्रेषजगदाभासः दर्पणान्तः पुरं यथा। 
तद्‌ ब्रह्माहमिति ज्ञात्वा कृतकृत्यो भविष्यसि ॥२९२॥ 
यत्रेति। स्वच्छे अच्छिद्रे दर्पणे अन्तः यथा पुरं जनगिरिनदी 
प्रासादादिरूपं पुरं प्रतिफलति अन्तरवरत॑मानमपि दुश्यते तथा यन्न 
ब्रह्मणि एष जगदाभासः मिथ्याभूतं जगत्‌ भाति तद्‌ ब्रह्माहमिति ज्चात्वा 
कृतकृत्यो भविष्यसि॥२९२॥ 
यत्सत्यभूतं निजरूपमाद्यं चिदद्ठयानन्द-मरूपमक्रियम्‌ । 
तदेत्य मिथ्यावपुरुत्सृजेत-च्छेलूषवद्वेषमुपात्तमात्मनः ।२९३॥ 
यदिति । चित्‌ अद्वयं च तत्‌ आनन्दं च अद्वयानन्दं अरूपमक्रियं यदाद्यं 
सत्यभूतं निजरूपं वास्तविकं तव स्वरूपं तदेत्यप्राप्य ज्ञानमेवात्र प्राप्तिः 
कण्ठचामीकरवत्‌, एतत्‌ मिथ्याभूतं वपुरुत्सुज॒ त्यक्ताहंभावं कुरु। 
यथा शैलूषः नटः आत्मनः उपात्तं वेषं उत्सृजति तद्वत्‌ ।।२९३॥ 
पुनरात्मानं अहंपदार्थं शरीरादिभ्यो विवेचयति ज्ञानदार््याय । 
सर्वात्मनेति। 


श्रीविवेकचूडामणिः सव्याख्यः १६९ 


सर्वात्मना दृश्यमिदं मृषेव 
नेवाहमर्थ: क्षणिकत्वदशनात्‌ । 
जानाम्यहं सर्वमितिप्रतीतिः 
कुतोहमादे: क्षणिकस्य सिध्येत्‌ ॥।२९४।। 
अहंपदार्थः सत्यः नित्यश्च, इदं दृश्यं मृषैव क्षणिकत्वदशैनात्‌ क्षणे 
अहं पश्यामीति क्षणे अहं श््ृणोमीति एवं अहं जिध्रामि रसयामि गच्छामी- 
त्यादिना यत्र यत्र अहंवृत्तिसंबन्धः सस: अहमहमित्यभिलप्यते नहि बहूनां 
अहंत्वं संभवति आत्मनः एकत्वात्‌ । यदा अहंवृत्तिसम्बन्धः तदेषां भानं 
वृत्तेः क्षणिकत्वात्‌ सम्बद्धानां च तथात्वमेव अभासमानस्य सत्वे प्रमाणा- 
भावात्‌ अतः जडत्वेन क्षणिकत्वेन सर्वात्मना सर्वेप्रकारेश्‍च इदं दृश्यं मृषैव 
नैवाहृमर्थः। तदृपपादयति अहं सर्द जानामीति प्रतीतिः क्षणिकस्य 
अहमादेः कथं सिध्येत्‌ इति। नहि चक्षुः रसं जानाति श्रोत्रं वा रूपं अतः 
“ गन्धाय घराणं ” इत्यादिश्रृत्या तेषां रूपाद्याकार-वृत्तिकरणत्वेपि नाह- 
मर्थत्वम्‌। नहि मनो वा स्वकोयवृत्तीः ज्ञातुमीष्टे जडत्वात्‌ कर्तृ-कमं- 
विरोधाच्च ॥२९४।। 
अतः आत्मा अन्य: । तत्स्फुटयति। अहमिति । 
अहंपदार्थ-स्त्वहमादिसाक्षी 
नित्यं सुषुप्तावपि भावदशनात्‌ । 
ब्रते ह्यजो नित्य इतिश्रृतिस्स्वयं ` 
तत्प्रत्यगात्मा सदसद्विलक्षणः ॥। २९५॥। 


अहमादे: दृश्यस्य अहंपदार्थेत्वाभावे कस्य तथात्वमिति चेत्‌ आह 
अहंपदार्थस्तु तुदाब्दः दृश्यनाम्‌ अहंपदार्थत्वव्यावतेकः । अहमादिसाक्षी 
अहमादीनां सर्वेषां अज्ञानादिद्वयानां साक्षी नित्यं वस्तु सुषुप्तावपि यदा 
अहंवृत्तेरभावः लयः तस्यां सुषुप्तावपि भावदर्शनात्‌ “ सुखमह-मस्वाप्सम्‌ ” 
इति। अनुभवे विवदमानं आह ब्रूत इति। “ अजो नित्यः शाश्वतोयं 
पुराणो न हन्यते हन्यमाने शरीरे” इत्यात्मा नित्य इति ब्रूते श्रृतिः 
स्वयं, तत्‌ तस्मात्‌ कारणात्‌ प्रत्यगात्मा सच्चिदानन्दरूपः आत्मा 
सदसद्विलक्षणः व्यक्ताव्यक्तभिन्न इत्यर्थः ॥२९५॥ | 

F 

विकारिणां सर्वेविकारवेत्ता 
नित्यो$विकारो भवितुं समहँति । 
मनोरथर्वप्न-सुषुप्तिषु स्फुटं 
पुनःपुनः दुष्टमसत्वमेतयोः ॥२९६॥ ` 


विकारिणां देहादीनां जन्मादिनाशान्ताः ये विकाराः तेषां सर्वषां 
वेत्ता यः नित्यः अविकारश्च स भवितुं समहेति युज्यते अनित्यत्वे सर्वे- 
विकारवेत्तृत्वासंभवात्‌। स्वस्य विकारवत्वे कतूं-कर्मविरोधेन तज्ज्ञाना- 
संभवात्‌ अनित्यत्वाच्च स्वविकारज्ञाने व्यापृतस्य इतरविकारि-विकार- 
ज्ञानासंभवाच्च। अतः नित्यत्वं अविकारत्वं च वक्तव्यम्‌। एतेन बृद्धि- 
सुखदुःखादिमत्वेन स्वीक्रियमाणस्य ताकिकात्मनः नित्यत्वं दुर्घटमिति 
सूचितम्‌ । पिण्डतदभिमानिनोः आत्मत्वं न संभवतीत्याह मनोरथेति। 
मनोरथे मनोराज्ये स्वप्ने सुषुप्तौ च एतयोः पिण्डतदभिमानिनोः पुनः 
पुनरसत्वं स्फुटं दुष्ट प्रसिद्धं धारावाहिक्यां कल्पनायां व्यासक्तमनसा 
वर्षवातातपादि-बाधा न ज्ञायते तदा शरीरभानाभावात्‌। तत्सत्वेपि 
तत्राभिमानाभावात्‌ अभिमानिनहच विशिष्टस्याभावो ज्ञेयः। एवं स्वप्ने 
झरीरान्तरस्येव सृष्टेः तदभिमान्यपि अन्य एव। सवेदा साक्षी एकः | 
अत एवोक्तं “ स्वप्नेर्थंशून्ये सृजति स्वशक्त्या भोकत्रादिविशवं मन एव 
सर्व” इति। सुषप्तौ पिण्डाहंकारयोः अभावः सिद्ध एव इति स्फुटं 
दुष्टमित्यृक्तम्‌। एतेन सर्वेभावाभावसाक्षी नित्यः एकरूपः इत्युक्तं 
भवति ॥२९६॥ 


अतोभिमानं त्यज मांसपिण्डे 
पिण्डाभिमानिन्यपि बुद्धिकल्पिते । 
काळत्रयाबाध्यमखण्डबोधं 
ज्ञात्वा स्वमात्मानमुपेहि शान्तिम्‌ ॥२९७॥ 
अतः अनित्यत्वात्‌ विकारित्वाच्च मांसपिण्डे बुद्धिकल्पिते पिण्डा- 
'भिमानिन्यपि चित्प्रतिबिबे अभिमानं आत्मबुद्धि त्यज। तह्यहं क इति 
चेत्‌ कालत्रयाबाध्यं नित्यबोधं स्वं आत्मानं ज्ञात्वा शान्ति आत्यन्तिक- 
-दुःखनिवृत्ति उपेहि मुक्ति लभस्व ।।२९७।। 


श्रीविवेकचूडामणिः सव्याख्यः १७.१ 


त्यजाभिमानं कुलगोत्रनाम- 
रूपाश्रमेष्वाद्र-शवाश्चितेषृ । 
लिगस्य धर्मानपि कतुतादीं- 
स्त्यक्त्वा भवाखण्ड-सुखस्वरूपः ॥२९८।। 
स्वाध्यासापनयं कुरु इत्यत्रोक्तं अर्थं स्फुटयति। त्यजेति। आद्रेश- 
वाश्रितेषु स्थूदेहाश्रितेषु कुलगोत्रनाम-रूपाश्चमेषु अभिमानं ममतां त्यज । 
एवं छिंगस्य सूक्ष्मदेहस्य धर्मान्‌ कतृतादीनपि त्यक्त्वा अनित्यत्वात्‌ 
विकारित्वाच्च स्थूलसूक्ष्मयोः अखण्डसुखस्वरूपः भव इत्युपदेशः 
आशीश्च ॥२९८॥ 


सर्वानर्थहेतुं आत्मानृभूतौ मुख्यं घ्रतिबंधकं आह यस्मिन्ननुन्सूलिते 
इतरक्षेव जायते “ सन्त्यन्य ” इत्यादिभिः त्रयोदशभिः ॥ 

सन्त्यन्ये प्रतिबन्धाः पुंसः ससारहेतवो दुष्टाः । 

तेषामेषां मूलं प्रथमविकारो भवत्यहंकारः ॥२९९॥। 

पृंसः पुरुषस्य संसारहेतवः रागद्वेषादयः अन्ये अहंकारादन्ये प्रति- 
बन्धाः आत्मज्ञानानुत्पत्तिप्रयोजकाः दृष्टा: । तेषामेषां अज्ञानप्रथमविकार: 
अहंकार: मूलं भवति॥२९९॥ 


यावत्स्यात्स्वस्य संबंधो5हंकारेण दुरात्मना । 
तावन्नलेशमात्रापि मुक्तिवार्ता विलक्षणा ।॥॥३००।॥। 


दुरात्मना सकलबन्धहेतुतया दुष्टस्वभाववता अहंकारेण, यावत्स्वस्य 
पुंस: संबन्धः स्यात्‌ तावत्पर्यन्तं, विलक्षणा बंधविरुद्ध-नित्यनिरतिशय- 
सुखस्वरूपा या मुक्तिः तद्ठार्ता छेशमात्रापि न संभवति। सर्वेबन्ध- 
मूलभूताऽहंकारवान्‌ न सुतरां मुक्तशब्दाहं इति भावः॥।३००॥ 


तदभावे मुक्तिमाह। अहंकारेति। 


अहंकारग्रहान्मुक्तः स्वरूपमुपपद्यते । 
चन्द्रवद्विमलः पूर्ण: सदानन्दः स्वयं-प्रभः।।३०१॥। 


१७२ श्रीविवेकचूडामणिः सव्याख्यः 


अहंकार एव ग्रह: गुण्हातीति राहुः तस्मात्स्वरूपतिरोघायकान्मुक्तः 
चन्द्रवत्‌ स्वरूपमृपपद्यते प्रत्यक्त्वेन घ्राप्नोति। स्वस्वरूपं कीदृगित्यत 
आह विमलः शुद्धः पूर्णः अपरिच्छिन्नः सदानन्दः नित्यसुखरूपः स्वयंप्रभः 
चिद्रूपतया स्वयंप्रकाशः इत्यर्थः। एतद्धर्मेचतुष्टयं राहुमुक्ते चन्द्रेपि 
समानं । तत्र सदानन्दो येन इत्यर्थो वाच्य: । स्वरूपप्राप्तेरेव मुक्तित्वात्‌ 
-अहंकारमोक्षे मुक्तिः सिध्यतीत्युक्तम्‌ ।। ३० १॥ 


तस्य कल्पिततया नाशं संभावयति। य इति। 


यो वा पुरेषोहमिति प्रतीत: बुध्याऽविविक्तस्तमसातिमूढया । 
तस्येव निश्शेषतया विनाशे ब्रह्मात्मभावः प्रतिबन्धशून्यः ॥ ३०२॥ 


तमसा अज्ञानेन अतिमूढया आत्मस्वरूपं विविच्य ज्ञातुमसमर्थया 
बुध्या अविविक्त: पुरा एषोहमिति यो वा, वेति प्रसिद्धौ प्रतीतः परिच्छिन्न 
तया ज्ञातः तस्य निइ्शेषतया विनाश एव इत्येवकार: भिन्नक्रमः, 
ब्रह्मात्मभावः प्रतिवन्धशून्यः। नोचेत्‌ विपरीतभावना यावत्पर्यन्तं न 
तावदपरिच्छिन्न-ब्रह्मात्मत्वज्ञानं सुलभम्‌ ॥३०२॥ 


तस्याहंकारस्य नाशः कथमिति चेदाह। ब्रह्नोति। 


ब्रह्मानन्दनिधिर्महाबलवताऽहंका रघो राहिना | 
संवेष्ट्यात्मनि रक्ष्यते गुणमयेश्चण्डेस्त्रिभि-मंस्तके: । 
विज्ञानाख्यमहासिना द्यतिमता विच्छिद्य शीर्षत्रयम्‌ 
निर्मुल्याहिमिमं निधि सुखकरं धी रोनुभोक्तु क्षमः ॥। ३०३॥ 


सुखबोधार्थे रूपकं कल्पयति। ब्रह्मानन्द एव निधिः हिरण्यनिधिवत्‌ 
"सः महाबलवता विषयक्षीरपानेन रूढमूलतया महाबलवता, अहंकार एव 
'घोराहिः भयानकसपंः तेन गुणमये: सत्वरजस्तमोरूपँः त्रिभिः चण्डैः भीकरे; 
मस्तकैः आत्मनि स्वस्मिन्‌ स्थितैः संवेष्ट्य आवृत्य रक्ष्यते अनुभोक्तुमनह 


क्रियते । विज्ञानाख्यमहासिना निदिध्यासनजन्यानुभवनाम्ना महता खड्गेन 
'द्युतिमता निशितेन स्वयंप्रकाशात्मविषयकतया झुतिमत्वं, शीर्षत्रयं सत्व- 


'रजस्तमोगुणात्मकं विच्छिद्य अहि अहंकारसर्पं निर्मूल्य निरवशेषं कृत्वा, 

सुखकरं इमं निधि ब्रह्मानन्दाभिघं, धीरः वद्यात्मा अनुभोक्तुं क्षमः समर्थः । 
एतेन सम्यस्विवेकजनित-विज्ञाननाइ्यत्वं अह्वंकारस्योक्तम्‌ ॥३०३॥ 


यावद्वा यत्किचिद्विषदोषस्फूति-रस्ति चेहेहे। 
कथमारोग्याय भवेत्‌ तद्वदहंतापि योगिनो मुक्त्य ।। ३ ०४।। 


वासनात्मनापि साहंता नावशेषणीयेत्याह। पूर्वेश्लोके निर्मूल्ये- 
त्युक्तं विव्रियते यावदिति। देहे यावद्वा यत्किचित्‌ ईषदपि इति- 
पदद्वयस्यार्थ:। विषदोषस्फूतिरस्ति चेत्‌ कथमारोग्याय भवेत्‌। तद्वदहं- 
तापि वासनात्मना वा यावदस्ति तावद्योगिनो मुक्त्ये प्रतिबंधिका इति 
भावः। अतः निरवशेषमुन्मूलनं कार्य तस्याः॥।३०४। 


तदातु 


अहमोत्यंतनिवृत्या तत्कृतनानाविकल्प-संहृत्या । 
प्रत्यक्तत्वविवेकादयमह-मस्मीति विन्दते तत्वम्‌ ॥॥३०५॥। 


अहम: अहंकारस्य अत्यन्तनिवृत्या अपुनरुत्पादं नाशेन, तत्कृत- 
नानाविकल्प-संहुत्या निमित्तापायाक्चेमित्तिकानां अपाय इति द्योतयति 
तत्कृतेति। प्रथमविकारभूताहंकारमूलकानां नानाविधानां कुलगोत्र-नास- 
रूपा-श्रमाद्याश्रितानां अभिमानानां विविधकल्पनारूपाणां संहृत्या, अनेन 
सर्वेश्रान्तिनिरास उक्तः। तदा प्रत्यक्तत्वविवेकात्‌ आत्मयाथात्म्यस्य 
विविच्य अनात्मासंकीर्णतया ज्ञानात्‌ अयमहमस्मीति तत्वं विन्दते 
अपरोक्षतया जानाति ॥ ३०५॥ 


अहंकतेर्येस्मिन्‌ अहमिति-मति मुंच सहसा 
विकारात्मन्यात्मप्रतिफळजुषि स्वस्थितिमुषि। 
यदध्यासात्प्राप्ता जनिमृतिजरा-दुःखबहुला 
प्रतीचर्चिन्मू्तः तव सुखतनोः संसृतिरियम्‌ ॥३०६॥ 
अहमिति। भ्रतीचः आन्तरस्य चिन्मूर्तः ज्ञानशरीरस्य, सुखतनोः 
आनन्दघनस्य, तब आत्मनः यदध्यासात्‌ यस्मिन्नहमिति तादात्म्य श्रान्त्या, 
जनिमृतिजरादूःखबहुरा स्पष्ट, इयमनुभवसिद्धा संसृतिः, प्राप्ता प्राप्तेव 
भाति; अस्मिन्‌ विकारात्मति सूक्ष्मभूतकार्ये, आत्मप्रतिफलजुषि आत्म- 

प्रतिविबग्राहिणि, स्वस्थितिमुषि स्वस्य या सहजा स्थितिः चिदानन्दरूपता 
तां मुष्णातीति स्वस्थितिमुट्‌ तस्मिन्‌ पराक्त्वापादकत्वेन स्वस्वरूपच्यावक 
अहंकतेरि अहंकारे, अनात्मनि अहमितिमति, सहसा मुंच इति परमोपदेशः 


।। ३०९॥। 
उक्तमर्थ बुद्धौ सम्यगारोहाय कृपया पुनराह। सदेति। 
सदेकरूपस्य चिदात्मनो विभो- 
रानन्दमूर्तरनवद्यकीतः । 
नैवान्यथा क्वाप्यविकारिणस्ते 
विनाहमध्यास-ममुष्य संसृतिः॥ ३०७॥ 
सर्वाणि विशेषणानि हेतुगर्भाणि अहंकाराध्यासेन नानारूपता जडता 
परिच्छिन्नता दुःखं दुर्यंशस्त्वं च प्राप्तं इति द्योतयितुम्‌ । सदा नित्यं एक- 
रूपस्य, सदेकरूपस्य इति वा पाठ: काछत्रयावाध्यैकस्वरूपस्येत्यर्थः । 
चिदात्मनो विभोः अपरिच्छिन्नस्य आनन्दमू्तेः अनवद्यकीतेः श्रुतिशिखरेषु 
 परब्रह्मस्वरूपतया बोध्यमानतया नित्यशुद्धबृद्धमुक्तस्वरूपस्य अविकारिणः 
ते तव, अमुष्य पराचः अहंकारस्य, अहमध्यासं विना तादात्म्यश्चान्ति- 
मन्तरा अहंकारे अहमिति या बुद्धिः तां विनेति यावत्‌, अमुष्येति षष्ठी 
 संबन्धाथिका संसृतिः जनिमृतिजरादुःखजटिला अन्यथा घ्रकारान्तरेण वस्तुत 
इति यावत्‌ नैव संभवति ॥३०७॥ 
यस्मादेवं 
तस्मादहंकारमिमं स्वशत्रुं 
भोक्तुर्गेले कण्टकवत्प्रतीतम्‌ । 
विच्छिद्य विज्ञानमहासिना स्फुटं 
भुंक्ष्वात्म-साम्राज्यसुखं यथेष्टम्‌ ॥ ३०८॥। 
भुंजानस्य कण्ठे कण्टकमिव प्रतिपन्नं स्वरूपानन्दानुभव-प्रतिबन्धक- 
तया स्वशत्रुं इमं प्रत्यक्षसिद्ध अहंकारं, तस्मादसंसारिणोपि संसारा- 
` पादकत्वात्‌, विज्ञानमहासिना पंचकोशविवेकजनित-विज्ञाननिशितखड्गेन 

विच्छिद्य अपुनर्भवं विनाश्य आत्मसाम्राज्यसुखं अनन्याधीननिरंतराखण्डा- 
नंदं यथेष्ट निरगेलं स्फुटं करतलामलकवत्‌ भुक्ष्ष अनुभव ।।३०८। 


अनन्तरकर्तव्यमुपदिशति। तत इति। 


ततोहमादे-विनिवर्त्य वृत्ति 
संत्यक्तरागः परमार्थलाभात्‌ । 
तृष्णी समास्वात्मसुखानुभूत्या 
पूर्णात्मना ब्रह्मणि निविकल्प:॥ ३०९॥ 
ततः अहंकारादौ तादात्म्यभ्रान्तिनाशानन्तरं, अहमादेः पंचमी, 
अहंकारादे: सकाशात्‌ वृत्ति विनिवत्यं मनः पराङ्मुखीकृत्य, परमार्थ- 
लाभात्‌ नित्यस्वप्रकाशानन्दरूपोत्कृष्टप्रयोजनलाभात्‌, बहिः संत्यक्तरागः 


विषयविमुख इति यावत्‌, आत्मसुखानुभूत्या निविकल्पः पूर्णात्मना ब्रह्मणि 
तृष्णीं समास्व ।। ३०९॥। 


पुनःपुनः उपदिष्टस्योपदेशे कारणमाह। समूलकृत्तोपीति। 
समूलकृत्तोपि महानहं पुन- 
व्यूल्लेखित-स्स्याद्यदि चेतसा क्षणम्‌ । 
संजीव्य विक्षेपशतं करोति 
नभस्वता प्रावृषि वारिदो यथा ॥३१०॥ 
महान्‌ अनादिकालात्‌ शाखोपशाखतया वृद्धः अहं अहंकारः, समूल- 
कृत्तोपि विवेकविज्ञानेन स्वमूळभूतेन अज्ञानेन सह छिन्नोपि पुनःचेतसा 
यदि क्षणं व्युल्लेखितः प्रबुद्धेन पुरुषेण भीकरस्वप्न इव स्मृतः स्यात्‌, 
संजीव्य पुनरुत्पद्य विक्षेपशतं करोति। तत्र दृष्टान्तः शरदादौ नष्टोपि 


नामावशेषतां नीतोपि वारिदः मेघः, प्रावृषि वर्षता नभस्वता वायुना नीतः 
संभूतसलिलः यथा वर्षति तथा ॥३१०॥ 


नष्टस्य कथं जीवनमिति चेत्‌ मृतस्यामृतसेक इव विषयानुचिन्तन- 
मेव तत्र हेतुरिति सदुष्टान्तमाह। निगृह्येति। 

निगृह्य शत्रोरहमोवकाशः क्वचिन्नदेयो विषयानुचिन्तया। | 
स एव संजीवनहेतुरस्य प्रक्षीणजंबीरतरोरिवांबु । ३ ११॥। 


निगृह्य निग्रहं कृत्वा शत्रोरहमः सर्वनाशहेतोः अहंकारस्य, विषयानु- 
चिन्तया क्वचिदप्यवकाशो न देयः, स एव विषयानूचिन्तैब अस्य अहंकारस्य 
संजीवनहेतु:। वक्ष्यति हि “न प्रमादादनर्थोन्यो ज्ञानिनः स्वस्वरूपतः । 
ततो मोहस्ततोहंधीस्ततो बन्धस्ततो व्यथा” इति, संजीवनहेतुरिति 
विधेयप्राधान्यात्‌ विषयानुचिन्तायाः स एवेति पुलिगव्यपदेशः। क्षीणस्य 
पुन्वृद्धौ दृष्टान्तमाह प्रक्षीणेति। प्रक्षीणजंबीरतरोः शुष्कस्यापि जंबीर- 
वृक्षस्य अंबु जलं वृद्धिहेतुभूतं भवति। एवं विवेकविज्ञानेन नाशितोप्यहंका रः 
प्रमादाद्विषयानुचिन्ता यदि क्रियेत पुनः प्राप्तजीवनः संसारयतीति भावः। 
विषयानुचिन्तायामपि नष्टस्याहंकारस्य कथमुज्जीवनं इतिशांकायां 
“ विषयेष्वाविशच्चेतः संकल्पयति तद्गुणान्‌ । सम्यक्संकल्पनात्कामः कामा- 
त्पुंसः प्रवर्तनं । ततः स्वरूपविश्रंशः विभ्रष्टस्तु पतत्यधः। पतितस्य विना 
नाझं पुनर्नारोह इष्यते” इति प्रणालिकया विषयेषु काम: संकल्पजन्यः 
संकल्पश्च सम्यक्त्वबृद्धिः आनन्दजनकत्वज्ञानं, सचानन्दः वैषयिकः मनस 
एव। यदि संततं स्वस्वरूपनिष्ठः तदा कुतः विषयचिन्ता कुतस्तरां तेषृ 
संकल्पः कुतस्तमां कामः। ततः स्वरूपविस्मृतिः विषयचिन्तया भवति। 
यदा विस्मृतं स्वरूपं तदा अहंकारमेव आत्मत्वेन मन्यते तत्राहंधियं विना 
देहानुकूलतया प्रतीयमानेषु विषयेषु कामानृत्पत्तेः। ततः अहंकारद्वारा 
मनःप्राणस्थूरुदेहादिकं आत्मत्वेन मत्वा पूर्ववत्‌ विषयान्कामयमानः 
संसरति, तदिदमुक्तं पूर्वं “ ज्ञाते वस्तुन्यपि बलवती वासनानादिरेषा, कर्ता 
भोक्ताप्यहमिति दृढा याऽस्य संसारहेतुः। प्रत्यग्दुष्ट्यात्मनि निवसता 
सापनेया प्रयत्नात्‌, मुक्ति घ्राहस्तदिह मुनयो वासनातानवं यत्‌ ” इति 
सूत्रेण इलोकेन। अनन्तरग्रन्थः तद्विवरणरूपः ज्ञातवस्तुनः पुरुषस्य निरंतर 
ब्रह्ानिष्ठाम्‌ द्रढयति॥३११॥ तत्र यास्य संसारहेतुरित्यस्यार्थमाह। 
देहात्मनेति । 


देहात्मना संस्थित एव कामी विलक्षणः कामयिता कथं स्यात्‌। 
अतोर्थ-संधानपरत्वमेव भेदप्रसक्त्या भवबन्धहेतुः ॥ ३१२॥ 

देहात्मना संस्थित एव कामी, निरंतरानन्दस्वरूपेण स्थितौ कुतः 
क्षणिकानन्दहेतुषु कामः ? तेन स्वरूपअंश: कथितः। तदिदमुक्तं विलक्षणः 
कामयिता कथं स्यादिति। . आत्मानं चेद्विजानीयात्‌ अयमस्मीति 
पूरुषः। किमिच्छन्कस्य कामाय शरीरमनु संज्वरेत्‌ ” इतिश्चृतेः, “ आप्त- 
कामं आत्मकामं अकामं शोकान्तरम्‌ ” इति च। अतोर्थसंधानपरत्वमेव 
विषयानुचिन्तनसक्तत्वमेव स्वरूपविभ्रेशनद्वारा देहादौ अहंतामावध्य भेद- 
प्रसक्त्या भेदप्रसंजनेन भवबन्धहेतुः, नो चेत्‌ सदा स्वरूपनिष्ठस्य काम्य- 
कामयितु-कामनादिभेदः कुतस्त्य इति भावः ॥३१२॥ 


तावतापि नष्टस्याहंकारस्य संजीवनं कथमिति चेदाह। कार्येति। 
कार्यप्रवर्धेनाद्वीज-प्रवृद्धिः परिदुश्यते । 
कार्यनाशाङ्वीजनाशस्तस्मात्कार्यं निरोधयेत्‌ ॥। ३ १३॥ 


लोके कार्यप्रवर्धनात्‌ कार्यस्यांकुरादे: प्रकर्षण स्कंधशाखोपशाखादि- 
रूपेण वर्धनात्‌ उपचयात्‌ बीजप्रवृद्धिः परिदुश्यते बीजाभावे तथा वृद्धेः 
असंभवात्‌ कीटादिभक्षिते बीजे अंकुरादीनामनुत्पत्तः। अत एकमपि 
बीजं धरणि-सलिल-संयोग-दोहदादिना सम्यवप्रबुद्धं अंकुरपत्र-स्कंधशाखा- 
पृष्पफलरूपेण वृद्धि प्राप्य सहस्रशः बीजानि जनयतीति परिदृश्यते । कार्य- 
नाशान्‌ बीजनाशोपि, अंकुरादिनिमिक्तस्य बीजस्यंव नाशे पुनः फलानृत्पत्या 
बीजानि कुतस्त्यानि। अतः कार्यं विषयानृचिन्तनं भवति चेत्‌ विकारेषु 
प्रथमो योहंकारः तं विना नेव भवति, विषयातृचिन्तनवृध्या बीजभूताहंकारो 
वृद्धो ज्ञेयः। एवं विवेकविज्ञाननाशितोप्यहंकारः अनादिकालप्रवृत्ततया 
वासनात्मना शिष्यमाणः सदा प्रत्यग्दृष्ट्या आत्मनिनिष्ठाभावे वृद्धि प्राप्य 
पुनः संसारमापादयेत्‌। अतः निरंतरन्रह्मनिष्ठया अप्रमादेन स्थितौ 
विषयानुचिन्तनादे-रनवकाशात्‌ वासनात्मनापि न शिष्यते। तस्मात्कार्यं 
निरोधयेत्‌ विषयानुचिन्तनं न कुर्यात्‌ ॥३१३॥ 


तस्य संसारसंपादकत्वमृपपादयति। वासनेतिं। 


वासनावृद्धितः कार्यं कार्यवृध्या च वासना । 
वर्धते सर्वथा पुंसः संसारो न निवतंते॥। ३१४ 


१७८ श्रीविवेकचूडामणिः सव्यास्य: 


यथा एकोपि स्फुलिगः सूक्ष्मोपि शुष्कतृणसंयोगादवुद्धि प्राप्य महा- 

नग्निर्भूत्वा सर्वं वतमेव दहेत्‌, एवं वासनात्मना स्थितोप्यहंकार: विषयानु- 
चिन्तनेन आत्मानं स्वरूपतः प्रच्याव्य स्वयं तत्प्रतिफलनबलेन अनेकाकारेण 
परिणममानः जातं विवेकमपि न्यक्कुर्वन्‌ विवेकात्प्रागिव श्रान्तिपरंपरां 
कामकर्मादीनि च वितन्वन्‌ स्वयं प्रवर्धेमानः निवृत्तप्रायमपि संसारं पुनः 
प्रवर्तयेत्‌। अतः अप्रमादेन भवितव्यम्‌ इत्यह वासनावृद्धित इति। 
कार्य विषयचिन्ता । स्वरूपानन्दविस्मृत्या विषयलाभार्थ प्रयत्नः अलाभे 
दुःखं, लाभे हषः, हर्ष देः, दपं धर्मातिक्रमणं, तेन धियो मालिन्यं, तेन 
पुनरात्मग्रहणसामर्थ्यांभावः, ततश्च सर्वदा देहाद्यात्मत्वं, तेन जरामरण- 
उन्मादिरूप-संसाराविच्छेदः इति , पुंसः ; संसारो न निवर्तेत इत्युवतम्‌ 
1३ १४॥ 


तस्मात्‌ 
संसारबन्धविच्छित्ये तद्द्वयं प्रदहेद्यतिः । 
वासना प्रेयंते ह्यन्तः चितया क्रियया बहिः॥३१५॥ 


यतिः प्रयत्नशीलः पुमान्‌ संसारबन्धविच्छित्ये संसारहेतुभूत- 
देहात्मत्वादि-सकल-बंधविनाशाय तदुढयं वासनातत्कार्यरूपं द्वयं प्रदहेत्‌ 
प्रकर्षण भस्मीकुर्यात्‌। यथा भस्मीभूतं बीजं न रोहति तथा कुर्यात्‌। 
करुणया तद्वृत्तिनिमित्तं तन्नाशोपायं च कथयति वासनेति। वासना 
चितया बहिः क्रियया च हि यस्मात्‌ अन्तःप्रेयेते अतः प्रदहेत्‌। पूर्व 
कार्यशब्देन कथितं स्फुटयति चिन्तया मानस्या बहिःक्रियया च इति । 
अन्तर्चिन्ता बहिइशरीरादिना क्रिया। चित्प्रतिबिब-बलाभावे जडस्य 
मनसः क्रियाजनक-चितासामर्थ्यं नास्ति । तत्र चित्प्रतिफलनं च अहंकार- 
द्वारेव। जडस्य शरीरस्य कर्मे-करणसामर्थ्यंमपि मनआदिद्वारा चिदनु- 
प्रवेशादेव। तस्मात्‌ चिन्तया बहिःक्रियया च सूक्ष्मात्मना रिथतः 
अहंकारः वृद्धि प्राप्त इति विज्ञेयम्‌ ॥३१५॥ 


ताभ्यां प्रवर्धेमाना सा सूते संसृतिमात्मनः। 
त्रयाणां च क्षयोपायस्सर्वावस्थासु सर्वदा ॥ ३ १६।। 


श्रीविवेकचूडामणि: सब्यास्य: | १७९ 


सर्वत्र सर्वेतः सर्वब्रह्ममात्रावलोकनम्‌ । 
सर्‍द्घाव-वासनादाढ्‌र्यात्‌ तत्त्रयं लयमश्नुते ।।३१७।। 


_ ताभ्यां चिन्ताक्रियाभ्यां प्रवर्धेमाना सा वासना, आत्मनः संसत 
सूते जनयति। पूर्वोक्तरीत्या त्रयाणां च वासना-चिन्ता-क्रियारूपाणामपि 
क्षयोपायः सर्वावस्थासु सर्वदा सर्वत्र सर्वतः कालतः देशतः वस्तुतश्च, 
जाग्रदादावस्थासु ब्रह्माव्यतिरेकेण किमपि नास्ति “ इदं सर्व यदयमात्मा " 
“ ब्रह्मोवेदं विश्वं ” इत्यादिश्रुतिभिः ५ प्रकृतिश्च प्रतिज्ञाद्ष्टान्तानृप- ` 
रोधात्‌ ” “ तदनन्यत्वमारम्भण-शब्दादिभ्यः ” इत्यादिसुत्रेः मृल्लोह- 
दुंदुभ्यादिदृष्टान्तेश्व यश्चोरः स स्थाणुः यद्रजतं सा शुक्तिः इतिवत्‌ 
सर्वत्र सवेत्वं बावित्वा केवलाधिष्ठानभूतत्रह्मव्यतिरेकेण किमपि नास्तीति 
सवंत्रह्ममात्रावलोकनं। एवं यदि ज्ञानं तदा यत्र त्वस्य सर्वमात्मैवाभूत्‌ 
तत्केन कं पश्येत्‌ / इतिश्रृत्यनृसारेण  रसोप्यस्य परं दुष्ट्वा निवर्तते ” 
इति स्मृत्या च कव विषयाः क्वतरां तच्चिन्ता क्वतमां बहिःक्रिया। 
सर्वेब्रह्ममात्रावलोकनेंन सञद्भाव-वासनादाढ्ये तत्त्रयं वासना-चिन्ता- 
क्रियारूपं त्रयं लयं नाशमइनृते प्राप्तोति।।३१७॥ 


तथा सर्व ब्रह्मोत्यवलोकनासामर्थ प्रत्यूपायमाह कार्येनिरोधेन कारणं 
निरोद्धव्यमिति । क्रियानाश इति। 


क्रियानारे भवेच्चिन्तानाशोऽस्माद्वासनाक्षयः । 
वासनाप्रक्षयो मोक्षस्सजीवन्मुक्तिरिष्यते ॥ ३१८॥ 


प्वेपूर्वस्य उत्तरोत्तरज्ञापकत्वं वा। वासनां विना चिन्तायाः तां ' 
विना क्रियायाः अभावात्‌ कार्यनाशात्‌ कारणनाशोनुमेय इति भावः। 
तथाच नैष्कम्येणावस्थानपर्येन्तं प्रयत्नः पुरुषेण कतँव्यः। तदा वासनानां 
प्रकषण क्षयः सिध्यत्येव सएव मोक्ष: स एव जीवन्मुक्तिरिष्यते अभिप्रेयते 
ब्रह्म विद्धिरिति शेषः। उक्त हि “ मुक्ति प्राहुस्तदिह मुनयो वासनातानवं 
यत्‌ ” इति। वस्तुनः सूक्ष्मावस्थेव वासना तस्याः तानवं नाश एव ॥। ३ १८॥ 


सञद्काव-वासनादाढ्ये तत्त्रयं लयमजश्नुते इत्युक्तमर्थं सदुष्टान्तभाह्‌। 
सद्वासनेति । 


शटर श्रीविवेकचूडामणिः सव्याख्यः 


सद्ासनास्फूति-विजुम्भणे सति ह्यसौ विलीना त्वहमादिवासना । 
अतिप्रकृष्टाप्यरुण-प्रभायां विलीयते साधु यथा तमिस्रा ॥३१९॥ 


सढ्ासनास्फूतिविजुम्भणे सति श्रवणमनननिदिध्यासन-संस्कृतस्य 
मनसः सदा सर्वत्र सद्भावनया सत्संस्कारस्फुरणवृद्धौ सत्यां तु असौ 
विप्रकृष्टा अहमादिवासना आदिपदेन देहेन्द्रियविषयपरिग्रहः। हि 
निङ्चयेन विलीना विशेषेण नष्टा भवतीति शेष: । तत्र दृष्टान्तः अति- 
प्रकृष्टापि तमिस्रा रात्रिः तमोमयी दर्शादिदिनेषु, अरुणप्रभायां अरुणः 
सूर्यसारथिः तस्य प्रभायां साधु विलीयते नश्यति यथा तथा इति पूर्वेणान्वयः 
॥। २१९॥। 


ततः 
तमस्तम:कार्यमनर्थंजाळं न दृश्यते सत्युदिते दिनेशे। 
तथाऽद्वयानन्दरसानुभूतौ नेवास्ति बन्धो न च दुःखगंधः ॥ ३२०॥। 

अरुणोदयानन्तरं दिनेशे भास्करे उदिते सति उदयाचलमारूढे 
सति तमः शावेरं तमः अन्धकारः तत्कार्यं अनर्थंजालं चक्षुःपीडा-चोरबाघा- 
मार्गस्ख्लनादिजात-दुःखकदंबं न दृश्यते यथा तथा अद्वयानन्दरसानुभूतो 
सद्वासनास्फुरणवुद्धिवशात्‌ सच्चिदानन्देकरसप्रत्यम्ब्रह्मानुभवे सति नैवास्ति 
बंधः अनात्मन्यात्मबुद्धिः नच दुःखगन्धः हेतोरध्यासस्य नाशात्‌। ` तत्र 
को मोहः कः शोक एकत्वमनुप्यतः ' इतिश्रृतेः ।। ३२०॥। 

यदि प्रारब्धवशात्‌ जगद्‌ भासेत, तदापि 


दृश्यं प्रतीतं प्रविलापयन्स्वयं 
सन्मात्र-मानन्दधनं विभावयन्‌ । 
समाहितस्सन्‌ बहिरन्तरं वा 
कालं नयेथा-स्सति कमेबन्धे ।। ३२ १।। 

“ विपरीतार्थेधीर्यावत्‌ निश्शेषं विनिवतंते । स्वरूपस्फुरणं यावन्न- 
प्रसिध्यत्यनर्गलं । तावत्समाधिषट्केन नयेत्काळं निरंतरं ” इत्युक्तत्वात्‌ 
प्रतीतं दुञ्यं नामरूपप्रविलापनेन केवलाधिष्ठानभूतं ब्रह्म भावयन्‌ स्वयं 
च सन्मात्रमानन्दघनं विभावयन्‌ बहिरन्तरं वा समाहितः सन्‌ कालं नयेथाः । 


श्रीविवेकचूडामणिः सव्याख्यः १८१ 


“ इयं भूने सन्नापि तोयं न तेजो न वायुर्नखं नापि तत्कार्यजातम्‌। यदेषा- 
मधिष्ठानभूतं विशुद्धं सदेकं परं यत्तदेवाहमस्मि” इत्यादिरीत्या बहिः, 
“न देहो नचाक्षाणि न प्राणवायुमेनो नापि बुद्धिनं चित्तं ह्यहंधी:। यदेषा- 
मधिष्ठानभूतं विशुद्धं सदेकं परं यत्तदेवाहमस्मि” इत्यन्तः शब्दानुविद्ध- 
दुश्यानुविद्ध-सविकल्पक-निविकल्पकभेदेन बहिरन्तर्वा समाहितमनसा त्वया 
कर्मबन्धे प्रारब्धाद्वक्षेपे प्रसक्ते कालो नेयः इत्यर्थः ॥ ३२१॥ 


कदापि कथंचिदपि दिष्यो दुःखभाक्‌ माभ्‌-दित्यन्‌क्तोेन जात- 
विवेकस्यापि दुःखप्रसक्तिमार्गं पुनराह्‌ प्रमाद इत्यादिना विस्तरेण । 

प्रमादो ब्रह्मनिष्ठायां न कतेव्यः कदाचन । 

प्रसादो मृत्युरित्याह भगवान्‌ ब्रह्मणस्सुतः॥ ३२२॥। 

कदाचन कदापि, ब्रह्मानिष्ठायां प्रमादः अनवधानता च्युतिः न 
कतंव्या नाश्चयणीया। यतः भगवान्‌ सर्वज्ञः आजानसिद्धः ब्रह्मणः सुतः 
सनत्सुजातः धृतराष्ट्रंप्रति “ प्रमादं वे मृत्युमहं ब्रवीमि” इति प्रमादो 
मृत्यृरित्याह ॥ ३२२॥ 

तदूपपादयति न प्रमादादित्यादिना । 


न घ्रमादादनर्थोन्यो ज्ञानिनः स्वस्वरूपतः । 

ततो मोहस्ततोहंधी: ततो बन्धस्ततो व्यथा ॥३२३॥ 

ज्ञानिनः स्वस्वरूपतः प्रमादात्‌ प्रच्युते: अन्यः अनर्थः हानिः न विद्यते 
यस्मात्‌ ततः स्वरूपप्रच्युतौ सत्यां मोह: विस्मरणं ततोनात्मनि अहंकारे 
अहंधीः ततः बन्धःदेहादावध्यासः ततो व्यथा जरामरणादिजन्या ॥३२३॥ 

अज्ञानिनः एवमस्तु ज्ञानिनोप्येवं कि स्यात्‌ इतिशंकायामाह। 
विषयेति । 

विषयाभिमुखं दुष्ट्वा विद्वांसमपि विस्मृतिः । 

विक्षेपयति धीदोषेः योषा जारमिव प्रियम्‌ ॥३२४॥ 

योषा प्रियं जारमिव जारं अन्यासक्तं प्रियमिव स्वपतिभिव वा 
विस्मृतिः ब्रह्मविस्मृतिः विद्वांसमपि विवेकिनमपि विषयाभिमुखं वहिमुख 


१८२ श्रीविवेकचूडामणिः सव्याख्यः 


दृष्ट्वा धीदोषेः “ परांचि खानि ” इति श्रृतेः। “ विषयेष्वाविशच्चेतः ” 
इत्यादिना वक्ष्ममाणदोषै: विक्षेपयति नष्टात्मबोधं करोति विशेषेण 
चालयति दूरं नयति भ्रामयति ॥३२४॥ 

उक्तमर्थ दृष्टान्तान्तरेण आहसुष्ठ्प्रतिपत्तये। यथेति। 

यथापकृष्टं शेवाळ क्षणमात्रं न तिष्ठति । 

आवृणोति तथा माया प्राज्ञं वापि पराङ्मुखम्‌ ॥३२५॥। 

पूर्व॑ कोशपंचकस्य शैवालद्ष्टान्तेयैव आवरकत्वमुक्तं “ तच्छेवा- 
लापनये सम्यक्सलिलं घ्रतीयते शुद्धम्‌ ” इति क्षणमात्रं शेवालमपकृष्टं 
यथा न तिष्ठति पुनरावृणोति सलिलं तथा माया प्राज्ञं वापि कृतकोशपंचक- 
निषेधमपि पराङ्मखं आवृणोति तिरोहितस्वरूपं करोति ॥३२५॥ 

“न प्रमादादनर्थोन्य ” इत्युक्तं दृष्टान्तान्तरेण स्फुटयति । लक्ष्य- 
च्युतमिति । 

लक्ष्यच्युतं चेद्यदि चित्तमीषद्‌ 


बहिर्मुखं सन्निपतेत्ततस्ततः । 
प्रमादतः प्रच्यृतकेलि-कंदुकः 
सोपान-पङ्क्तो पतितो यथा तथा ॥३२६॥ 
चित्तं यदीषत्‌ लक्ष्यं ब्रह्म ततः च्युतं चेत्‌ बहिर्मुखं सत्‌ अनात्मप्रवणं 
सत्‌ ततस्ततः अहंकारबुद्धि-मनःप्राणेन्द्रिय-देहविषयेषुनिपतेत्‌ यथा प्रमादतः 
क्रीडतः पुरुषस्य इच्छाभावेपि प्रमादतः अनवधानवशात्‌ प्रच्युतकेलिकंदुकः 
सोपानपङ्क्तौ पतितः अधोधो गच्छति न ग्रहीतुं शक्यते तथा।।३२६॥। 
प्रमादस्य मृत्युत्वं सष्ठूपपादयति साधेद्वयेन, 
विषयेष्वाविशच्चेतः संकल्पयति तद्गुणान्‌ । 
सम्यक्संकल्पनात्कामः कामात्पुंसः प्रवतेनम्‌ ॥३२७॥ 
ततःस्वरूपविश्रंशो विश्रष्टस्तु पतत्यधः । 
पतितस्य विना नाशं पुनर्नारोह ईक्ष्यते । 
संकल्पं वर्जयेत्तस्मात्‌ सर्वानथंस्य कारणम्‌ ॥३२८]॥ 
अपथ्यानि हि वस्तूनि व्याधिग्रस्तो यथोत्सृजेत्‌ ॥ 


श्रीविवेकचूडामणिः सव्याख्य: १८३ 


विषयेषु शब्दादिषु चेतः मनः आविशत्‌ सत्‌ सज्जमानं सत्‌ तद्‌- 
गुणान्‌ तेषु भोगहेतुतया आनन्दजनकत्वादिगुणान्‌ संकल्पयति चिन्तयति । 
सम्यक्संकल्पनात्‌ कामः तेषु इच्छा जायते कामात्‌ पुंसः प्रवतेनं तत्संपादने 
यत्नः। “ यद्यद्धि कुर्ते जन्तुः तत्तत्कामस्य चेष्टितम्‌ ” इतिस्मृतेः । 
ततस्स्वरूपविक्रंशः स्वरूपात्प्रच्युतिः विस्मरणमित्यर्थः। विञ्रष्टस्तु अधः 
अनात्मसु कोशेष्‌ तद्वारा दूरदूरेषु विषयेष पतति गच्छति। ` पतितस्य 
अतिदूरं नीतस्य नाशं विना, स्वरूपादर्शनमेव नाशः स्वरूपादशेने सर्वदा 
देहादिकं आत्मत्वेन मन्यमानस्य तस्य मरणादिसत्वात्‌। अस्यापि 
सर्वमस्तीति श्रान्त्या संततसंसारळग्नत्वमेव । पुनर्नारोहःब्रह्मलाभः ईक्ष्यते, 
सुर्वातर्थस्य कारणं संकल्पं तस्माद्ठर्जेयेत्‌ न कुर्यात्‌ यथा रोगग्रस्तः वस्तून्य- 
पथ्यानि उत्सुजेत्‌ तथा । स्वरूपच्युतौ महाननर्थः नाइपर्यन्तः ॥ ३२८॥ 


अतः प्रमादान्नपरोस्ति मृत्युः विवेकिनो ब्रह्मविदः समाधी । 
समाहितः सिद्धिमुपेति सम्यक्समाहितात्मा भव सावधानः॥ ३२९॥। 


अतः विवेकिनः ब्रह्मविदः समाधो प्रमादात्परः मृत्युर्नास्ति। 
सम्यक्समाहितः ब्रह्मसंस्थः सिद्धं मुक्तिमुपेति । त्वमपि सावधानः प्रमाद- 
रहितः समाहितात्मा निरंतरं ब्रह्मानिवेशितान्तःकरणो भव॥।३२९॥। 


जीवतो यस्य केवल्यं विदेहे च स केवलः । 

यत्किचित्पञ्यतो भेदं भयं ब्रूते यजुश्थुतिः ॥३३०॥ 

यस्य पृंसः जीवतः प्राणान्धरतः केवल्यं सर्वोपाधि-संबन्ध- 
विनिर्मुक्तत्वं, स पुरुषधोरेयः विदेहे च देहपातानन्तरमपि केवल: । 
यत्किचिङ्भेदं पश्यतः यजुस्श्रुतिः “ यदा ह्येवेष एतस्मिन्नुदरमन्तरं कुर्ते, 
अथ तस्य भयं भवति ” इति भयं ब्रते उत्‌ अपि, अरं स्वल्पं अन्तरं भेदं 
स्वल्पमपि भेदं कुरुते पश्यति अथ तदा तस्य भयं भवति इति। केवल्ये 
हेतुश्च निविकल्पकसमाधिनिष्ठेव। वक्ष्यति “ उपाधिभेदात्स्वयमेव 
भिद्यते चोपाध्यपोहे स्वयमेव केवल: । तस्मादूपाधेः विलयाय विद्वान्‌ 
वसेत्सदाऽऽकल्पसमाधिनिष्ठ्या ” इति॥ ३३०॥ 


“ तत्वेव भयं विदुषोऽमन्वानस्य” इत्यन्तयजुश्थुत्यथैमाह । यदा 
कदावेति। 


१८४ श्रीविवेकचूडामणिः सव्याख्य: 


यदाकदा वापि विपश्चिदेष: ब्रह्मण्यनन्तेप्यणुमात्रभेदम्‌ । 
पश्यत्यथामुष्य भयं तदेव यदीक्षितं भिन्नतया प्रमादात्‌ ॥३३१॥ 


एष: विपश्चित्‌ विवेकी ब्रह्मवित्‌ अनन्ते त्रिविधपरिच्छेदशून्ये 
ब्रह्मणि अणुमात्रभेदमपि ईषदपि भेदं, यदा यदीत्यर्थः, कदा वापि 
कदाचिदपि यदि पश्यति अथ तहि, प्रमादात्‌ अनवधानात्‌ भिन्नतया 
यदीक्षितं तदेवामुष्य विदुषः अमन्वानस्य भयं भयानक “ द्वितीयाद्वै भयं 
भवति ” इति श्रुतेः सर्व तं परादात्‌ योन्यत्रात्मनः सर्व वेद, येन्यथातो विदुः 
अन्यराजानः ते क्षय्यलोका भवन्तीति च॥।३३१॥। 


श्रुतिस्मृतिन्याय-शतेनिषिद्धे 
दृझ्येत्र यस्स्वात्ममति करोति। 
उपेति दुःखोपरि दुःखजातं 
निषिद्धकर्ता स मलिम्लुचो यथा ॥३३२॥ 


“नेति नेति, नेह नानास्ति किचन, नात्र काचन भिदास्ति” 
इत्यादिश्रुतिभिः, तदनुसारिणीभिः स्मृतिभिः “ अनादिमत्परं ब्रह्म न 
सत्तन्नासदुच्यते ” इत्याद्याभिः, पंचकोशविवेचनसमये दक्षिते: न्यायेश्च 
परश्शतः दृश्यं देहादिकं अहंकारान्तं नात्मा इति निषिद्धे अत्र दृश्ये देहादौ 
यस्स्वात्ममति अहमिति धियं करोति सः निषिद्धकर्ता पापी अत एव 
मलिम्लूचः मलिनान्तःकरणः यथा इतिक्तंव्यतामूढः दुःखोपरि दुःखजातं 
उपेति तथा असज्जड-दुःखात्मकानात्मात्मत्वबृध्या दुःखोपरि दुःखजातं 
उपेति ॥३३२॥ 


तत्स्फुटयति। सत्येति। 


सत्याभिसंघानरतो विमुक्तो महत्वमात्मीय-मुपेति नित्यम्‌ । 
मिथ्याभिसंधानरतस्तु नश्येद्दृष्टं तदेतद्यदचोर-चोरयोः ॥३३३॥। 
सत्याभिसंघानरतः एदंपर्यंण सत्यनिष्ठायां रतः व्यग्रः, पुरुषः 
नित्यमात्मीयं महत्वं निविकारमनस्त्वं सर्वपुज्यत्वं च, उपेति । मिथ्या- 
पदार्थाभिसंधानरतस्तु नव्येत्‌ यस्यावलंबनं मिथ्याभूतमेव तस्य कथं सत्वं, 
स नश्यत्येव। दुष्टं तदेतत्‌ यदचोरचोरयोः उक्तमिदं छान्दोग्ये षष्ठाध्याये 

तप्तपरशुग्रह्मणदुष्टान्तेन सत्यवादी आरोफितचोरत्वकः तप्तपरशुं गृण्हाति 
न्यायस्थाने, तथापि सत्यावलंबनेन न दह्यते अथ मुच्यते। वस्तुतः चो रस्तु 
नाहं चोर इति अनृतमपि वदन्‌ तदपरित्यजन्‌ हस्तनिक्षिप्ततप्तपरशुः 
दह्यते अथ बध्यते इति एतादृशः मलिम्लूचशब्दार्थः। चौर्यमेव निषिद्धं 
तत: अनृतवदनादि-निषिद्परंपरा, एवंकुर्वतः मिथ्याभिसंधानरतस्य कथं 
सत्यप्रतिपत्तिः स्यात्‌ । अतः दुःखोपरि दुःखजातं उपैतीत्युकतम्‌ लोक- 
इयादपि श्रंशात्‌॥३३३॥ 

तस्मात्‌ 

यतिरसदनुसंधि बन्धहेतुं विहाय 
स्वयमय-महमस्मीत्यात्मदुष्ट्यैव तिष्ठेत्‌। 
सुखयति ननु निष्ठा ब्रह्मणि स्वानुभूत्या 
हरति परमविद्याकार्यदूःखं प्रतीतम्‌ ।। ३३४ 

ब्रह्मसंस्थत्वस्य सन्यासिन एव संभवात्‌ यतिः सन्यासी बंधहेतुं 
असदनुसंधि अब्रह्वाचिन्तां स्वयं विहाय अयं परमात्मा अहमस्मीति आत्म- 
दुष्ट्येव तिष्ठेत्‌ । तत्र परमपुरुषार्थं फलमाह ननु यतः ब्रह्मणि निष्ठा अनन्य- 
सक्ततया स्थितिः स्वानुभूत्या स्वस्वरूप-स्वयं-प्रकाश-सदानन्दानुभवेन 
सुखयति आनन्दयति। प्रतीतं पूर्वमनु भूतं अविद्याकार्येदुःखं अज्ञानतत्काय- 
प्रयोज्यदुःखं यद्वा अविद्यायाः कार्यं यद्दुःखं तत्‌ परं अत्यन्तं, हरति 
तरति शोकमात्मविदिति श्रृतेः “ यत्र नान्यत्पञ्यति............ स भूसा” 
“यो वे भूमा तत्सुखम्‌ ” इति च। तादुम्ब्रह्मणि सर्वदानिष्ठस्य कुतीऽ- 
विद्या कुतः तत्कार्येदुःखं वा॥ ३३४ 

समूलघातं दुःखमपहत्तुं ब्रह्मणि समाधानाय पराङ्मुखत्वं शातयति । 
. बाह्येति। | 
बाह्याभिसंधि: परिवर्धयेत्फलं 

दुर्वासनामेव ततस्ततोधिकास्‌ । 
ज्ञात्वा विवेकैः परिहृत्य बाह्यं 
स्वात्मानुसंधि विदधीत नित्यम्‌ ॥३३५॥ 


१८६ श्रीविवेकचूडामणिः सव्याख्यः 


वाह्याभिसंघिः विषयसंगः, ततस्ततोधिकां दुर्वासना पुनर्जन्मकरी 
मलिनवासनामेव फलं परिवर्धयेत्‌। उक्तं हि पुर्वं “ वासनावृद्धितः कार्य 
कार्यवृष्या च वासना ” इति । तज्ज्ञात्वा विवेके: प्रमादस्य मृत्यूताकथना- 
वसरे कथितैः विषयसंगस्य महानर्थहेतुत्वबोधकः हेलुभिः वाह्यमनात्मानं 
परिहृत्य वाधित्वा स्वात्मानुसंघि ब्रह्मानुचिन्तनं नित्यं सर्वदा विदधीत 
कुर्यात्‌ ॥ ३३५ 


बाह्यानुसंधेः बन्धकत्वमुक्त्वा तञ्चिरोधे क्रमेण परमपुरुषार्थं फलमाह । 
बाह्म इति। 


बाह्ये निरुद्धे मनसः प्रसन्नता मनःप्रसादे परमात्मदशेनम्‌ । 
तस्मिन्सुदुष्टे भवबन्धनाशः बहिनिरोधः पदवी विमुक्तेः ॥ ३३६॥ 


अत्यन्तं व्यवहरतोपि सुप्तोत्थितस्य मनः प्रसन्नं तिष्ठति। अत 
एव ५ संप्रसादः ” इत्युच्यते सुषुप्तिः सुषुप्तो बाह्याभावात्‌। प्रयत्न- 
पुरस्सरमेव बन्धके बाह्ये निरुद्धे आनन्दाविर्भावेन प्रसन्नतायां किमु 
वक्तव्यम्‌ । मनःप्रसादे “ प्रसादे सर्वदा दुःखानां हानिरस्योपजायते । 
प्रसन्नचेतसो-द्याशु बुद्धिः पर्यवतिष्ठते ” इतिगीतावचनात्‌ दुःखमुक्तं निर्मलं 
मनः सूक्ष्मं एकाग्रं, परमात्मदर्शन-समर्थ भवति। “ मनसँवेदमाप्तव्यं, 
मनसैवानुद्रष्टव्यं, दृश्यते त्वग्रथया बुध्या सूक्ष्मया ” इत्यादिश्रुतेः । तस्मिन्‌ 
सुदृष्टे अनन्यतया निरंतर साक्षात्क्रििमाणे, भववन्धनाशः संसारहेतूनां 
सवषामध्यासानां समूलघातः अतः बहिनिरोधः वृत्तेर्बाह्मानालंबनं विमुवतेः 
पदवी प्रापिका ।॥ ३३६ | 


एवं बहुप्रकारे: विषयचिन्तायां दोषान्‌ दर्शयित्वा ततस्सर्वात्मना 
निवर्तयितुं तादृशानां लज्जाये कुत्सां करोति। कः पण्डित इति। 


कः पण्डितः सन्‌ सदसद्विवेको श्रृतिप्रमाणः परमार्थदर्शी । 
जानन्हि कुर्यादसतोवलंबं स्वपातहेतोः शिशुवन्मुमुक्षुः ॥ ३३७॥ 


परमार्थ द्रष्टुं शीलं अस्यास्तीति परमार्थदर्शी अत एव श्रृतिप्रमाणः 
श्रुतिरेव प्रमाणं यस्य सः, अतीन्द्रियाथ तस्या एव मानत्वात्‌, ततः “यो 
वै भूमा तदमृतं -अतोन्यदार्तं ” इतिश्रुत्या सदसद्विवेकी ब्रह्म सत्यं 

जगन्मिथ्येति ज्ञानवान्‌ तेन पण्डितः पण्डा ज्ञानं अस्य संजातेति पण्डित 
वस्तुयाथात्म्य-ज्ञानवान्‌, मुमुक्षः वन्धनिवृत्ति कामयमानः स्वपातहेतो 
स्वस्य अधोधः पतनार्थं हि निश्चयेन जानन्‌ असतः अनात्मनः अवलब 
समाश्रयणं कः कुर्यात्‌। तत्र दुष्टान्तः शिशुवदिति, शिशुहि अज्ञानात्‌ 
उपरिभागादधः पतेत्‌ सर्पंदीपादिकं गुण्हीयात्‌। अयं ठु ज्ञानी। अतः 
विवेकिना अप्रमादेन ब्रह्मासंस्थेन भवितव्यमिति भावः ॥३३७॥ 


पदार्थानवबोधावबोध-रूपविभिन्नधर्माश्नययोः सुप्तिजागरणयोः यथा 
एकस्मिन्‌ समानकालिकत्वं नास्ति एवं देहाद्यभिमानमुक्त्योः इत्याह। 
देहादीति । 


देहादि-संसक्तिमतो न मुक्तिः 
मुक्तस्य देहाद्यभिमत्यभावः । 

सुप्तस्य नो जागरणं न जाग्रतः 
स्वप्नस्तयोभिन्नगुणाश्रयत्वात्‌ ॥३३८॥ 


“नस पुनरावर्तत ” इतिश्रुत्या मुक्तस्य तु पुन देहादावभिमानो 
नैव भवति। यदि भवति न स मुक्तः ` विज्ञातब्रह्मातत्वस्य यथापूर्व 
न संसति:। अस्ति चेन्न स विज्ञातब्रह्मभावो बहिर्मुखः” इति हि वक्ष्यति। 
अन्वयः स्पष्टः ॥ ३३८ 


मुक्तस्वरूपमाह। अन्तरिति। 
अन्तर्बहिस्स्वं स्थिर-जंगमेषु 
ज्ञानात्मनाधारतया विलोक्य। 
त्यक्ताखिलोपाधि-रखण्डरूपः 
पूर्णात्मना यस्स्थित एष मुक्त: ॥ ३३९।। 
स्थिरजंगमेष चराचरेष वस्तुषु, अन्तबंहिः ज्ञानात्मना आधारतया 
स्व स्वात्मानं विलोक्य साक्षात्कृत्य त्यक्ताखिलोपाधिः त्यक्ताः बाधिता 


अखिला: उपाधयः अञ्चानतत्कार्यरूपाः यन स त्यक्ताखिलोपाधिः। अत 
एवाखण्डरूप देशकारूवस्तु-परिच्छेदशून्य-सच्चिदानन्द-स्वरूपः पूणात्मना 

अपरिच्छिन्नात्मना यः स्थितः एषः मुक्त: । तेन परिच्छिन्नदेहाद्यभिमाने 
पूर्णात्मना स्थितिर्नास्तीति न स मुक्त इति भाव: ॥३३९॥ 


मुक्तो हेत तस्य हेतं चाह। सर्वात्मनेति । 
सर्वात्मना बन्धविमुक्तिहेतु: सर्वात्मभावान्नपरोस्ति कश्चित्‌। 
दृश्याग्रहे सत्युपपद्यतेसौ सर्वात्मभावोस्य सदात्मनिष्ठया ॥३४०॥ 


“ यतो यतो निवतेते ततस्ततो विमुच्यते, निवर्तनाद्धि सवंतो न वेत्ति 
दुःखमण्वपि ” इत्युक्तरीत्या सर्वात्मना बन्धविमुक्तौ हेतुः सर्वात्मभाव एव । 
तस्मात्‌ परः अन्य: कश्चिन्नास्ति अहं ब्रह्मास्मि यो वेद स सर्व भवति 
त्विदं । नाभूत्या इंशते देवा: तेषामात्मा भवेद्धि स: “ इत्युक्तेः । यद्बन्धक 
तदपि स्वभिन्ने बध्नीयात्‌ नात्मानं कतु-कर्मविरोधात्‌ उक्तं हि नहि 
नटः सुशिक्षितोपि स्वस्कन्धमधिरोक्ष्यति ” इति ˆ नह्मग्निरात्मानं दहति ” 
इति च भाष्ये । ततः सर्वात्मभावे प्राप्ते यद्‌ बन्धकत्वेन मतं तदात्मत्वस्याप्य- 
वर्जतीयतया कुतो बन्धः ' सर्वभूतेषु चात्मानं सर्वभूतानि चात्मनि। 
संपश्यन्‌ ब्रह्म परमं याति नान्येन हेतुना " इतिकेवल्यश्रुते: इति भावः। 
सवेभूतेषूपादानतया अधिष्ठानतया रज्जुसर्पे रज्जुमिव अनुस्यूतं, सर्वे- 
भूतानि चात्मानि रज्वां सपं इव कल्पितानि संपञ्यन्निति तदर्थः। तेन 
सर्वोपाधिसंवन्ध-विनिमुंकततया केवलीभाव एव सर्वात्मभावः । नह्युपाधि 
संबन्धेन परिच्छिन्नस्य सर्वात्मत्वं संभवति। यद्यपि मायायाः व्यापकत्वात्‌ 
तद्विशिष्टस्य तत्कार्ये-सर्वाधिष्ठानत्वं सुवचं, तथापि मायायाः परिशिष्य 
माणत्वात्‌ तदघिष्ठानत्वं शुद्धस्य निरवच्छिन्नचेतन्यस्यैवेति केवल्यमेव 
सर्वात्मभावः। तत्र हेतुः असौ सर्वात्मभावः अस्य ज्ञानिनः सदा निरन्तरं 
आत्मनिष्ठया दुश्याग्रहे सत्यृपपद्यत इति ॥३४०॥ 


सदात्मनिष्ठायामेव दृश्याग्रहणं नान्यथेत्युपपादयति । दुश्यस्या- 
ग्रहणमित्यादिना । 
दुझ्यस्याग्रहणं कथं नु घटते देहात्मना तिष्ठतो 
बाह्यार्थानुभवप्रसक्त-मनसः तत्तत्क्रियां कुर्वतः । 
संन्यस्ताखिल-धर्मेकर्म-विषयेः नित्यात्मनिष्ठापरेः 
तत्वज्ञैः करणीयमात्मनि सदानन्देच्छुभि-यत्नतः॥। ३४ १।॥। 

देहात्मना तिष्ठतः अत एव बाह्यार्थानुभवप्रसक्तमनसः विषयानुभवे 
प्रकषेण सक्तमनसः, षष्ठीबहुत्री हिः, तेन विषयचिन्तनं संकल्पः कामश्च 
कथिताः। ततः तत्तत्क्रियां कुर्वतः विषयलाभाद्यर्थ व्याप्रियमाणस्य 
दृश्यस्याग्रहणं कथंनु घटते युज्यते । अतः संन्यस्ताखिल-धर्मकर्म-विषये: 
धर्मश्‍च कर्माणि च विषयाइच धर्म-कर्म-विषया: अखिलाइच ते धर्म-कर्म- 
विषयाश्च संन्यस्ता यैस्तैः संन्‍्यस्ताखिल-धर्म-कर्म-विषय: धर्म: वेदिकः 
कर्मे लौकिक विषयाइच शब्दादयः नित्यात्म-निष्ठापरैः नित्या या आत्म- 
निष्ठा तस्यां परे: आसक्तैः सा परा प्रधानभूता येषां तैः इतिविग्रहेणवा 
तदासक्तैः । तत्रहेतुः आत्मनि सदानन्देच्छुभिरिति तैः तत्वज्ञैः, यत्नतः 
करणीयं दृश्याग्रहणमित्यन्वयः ।। ३४१॥। 

नित्यात्मनिष्ठा सार्वात्म्य-सिद्धिहेतुरित्यर्थः श्रृतिप्रमाणक: इत्याह । 
सर्वेति । 


सार्वात्म्यसिद्धये भिक्षोः कृतश्रवणकमेणः । 
समाधि विदधात्येषा शान्तो दान्त इतिश्रुतिः ॥३४२॥ 
| ब्रह्मनिष्ठगुरुमुखात्‌ कृतं श्रवणरूपं वेदान्तवाक्य-तदर्थेश्रवणरूप॑ कर्म 
येन सः, भिक्षुः संन्यासी कृतश्चवणकर्मा तस्य सार्वात्म्यसिद्धये केवल्यरूप- 
सर्वात्मिभावनिष्पत्तये एषा “शान्तो दान्त इतिश्रुतिः “ तस्मादेवं- 
विच्छान्तो दान्त उपरतस्तितिक्षु-स्समाहितषश्वद्धावित्तो भूत्वाऽत्मन्ये- 
वात्मानं पर्येत्‌ ” इतिश्रुति: बहिरन्तःकरणनिरोधेन अनालंबितबाह्यवृत्तः 
आत्मसाक्षात्कारार्थ निरंतरं समाधि कुर्यादिति समाहितशब्देन समाधि 
विदधाति कतँव्यत्बेन बोधयतीत्यर्थः ॥ ३४२॥। 
तत्र युक्तिमाह । ` आरूढशक्तेरिति। 
आरूढशक्तेरहमो विनाशः 
कर्तु न शक्यः सहसापि पण्डित: । 
ये निविकल्पाख्य-समाधिनिश्चला: 
तानन्तराऽनन्तभवा हि वासनाः।।३४३॥। 
ये निविकल्पाख्य-समाघिनिइचलाः, समाधिः द्विविधः सविकल्पकः 
निविकल्पकइचेति, “ ज्ञात्राद्यविलयेनैव ज्ञेये ब्रह्माणि केवले । तदाकारा- 

कारितया चित्तवृत्तेरवस्थितिः। सादः स॒ एव विज्ञेयः समाधिः 
सविकल्पकः। मृद एवावभानेपि मृण्मयद्विपभानवत्‌। सन्मात्रवस्तुभानेपि. 
त्रिपुटी भाति सन्मयी। समाधिरत एवायं सविकल्प इतीर्यते ।' ज्ञात्रादि- 
भावमुत्सृज्य ज्ञेयमात्रस्थितिदुढा। सनसो निविकल्पस्स्यात्‌ समाधियोंग- 
संज्ञितः। जले निक्षिप्तलवणं जलमात्रतया स्थिते । पृथङ्-नभाति किन्त्वंभं 
एकमेवावभासते। यथा तथेव सा वृत्तिः ब्रह्मामात्रतया स्थिता। पृथड- 
नभाति ब्रह्मौवाद्वितीयमवभासते। ज्ञात्रादिकल्पनाभावान्मतोयं निवि- 
कल्पकः। वृत्तेः सद्भावबाधाभ्या उभयोर्भेद इष्यते” इति सदृष्टान्तं 
तत्तल्लक्षणं। निविकल्पेत्याख्या यस्य निविकल्पाख्यः सचासौ समाधिश्च 
निविकल्पास्यसमाधिः तस्मिन्‌ निश्चलाः तेन वा निश्चलाः तानंतरा 
विना, आरूढशक्तेः आरूढा प्रवृद्धा शक्ति: नानाश्रमजनिका यस्य तस्य 
अहम: अहंकारस्य विनाशः, पण्डितैरपि कृतवेदान्तश्रवणेरपि सहसा कतुँ न 
शक्‍य:। हि यस्मात्‌ वासनाः अनात्मसंस्काराः अनन्तभवाः अनन्ताः 
असंख्याकाः भवाः जन्मानि यासां ताः, यद्घा अनन्तैर्बहुभिः पदार्थः भवाः 
उत्पन्नाः। अतः सकलविधवासनाक्षयार्थं निविकल्पकसमाधिरेव शरणम्‌ 
।। ३४ ३।। 

समूलमनष्टाया: विक्षेपशक्तेः बन्धकत्वप्रकारमाह । अहमिति। 

अहंबुध्येव मोहिन्या योजयित्वावृतेबेलात्‌ । 

विक्षेपशक्तिः पुरुषं विक्षेपयति तद्रुणे: ३४४॥ 

यदानात्मनि आत्मबुद्धि करोति तदा स्वरूपं तिरोहितं भवति 
“ यथापकृष्टं शेवार्ल ” इति पूर्वोक्तरीत्या मोहिन्या स्वरूपच्याविकया 
अहंबृध्येव योजयित्वा तव्प्रयोज्यावृतेः स्वरूपाप्रकादस्य वलात्‌ पुरुषं 
पण्डितमपि, विक्षेपशवितः ञ्रमपरंपराजनिका, संकल्पकामादिवृत्तिजनिका 
च, तद्गुणे: स्वकीयकार्ये: संकल्पादिरूपैः विक्षेपयति बहुवहु बहिरानयति 
दुरमात्मन इत्यथः ।। ३४४।। 

विक्षेपशञक्तिविजयो विषमो विधातुं 
निव्शेषमावरण-शवितनिवृत्यभावे । 
दुग्दुष्ययोः स्फुटपयोजरूवडिभागे 
नक्येत्तदावरण-मात्मनि च स्वभावात्‌ ।। 


श्रीविवेकचूडामणिः सव्याख्यः १९१ 


निस्संशयेन भवति प्रतिबन्धशून्यो 
निक्षेपणं नहि तदा यदि चेन्मुषार्थ ॥३४५॥ 


विक्षेपेति। निश्शेषमावरणशक्तिनिवृत्यभावे विक्षेपशक्तिविजयः 
विधातुं कर्तु विषमः असाध्य इत्यर्थः। दुग्दुश्ययोः आत्मानात्मनोः स्फुटं 
पयोजळलवत्‌ क्षीरनीरवत्‌ भेदेन मनस्त्रोट्या हंसै: परमैः कृते सति आत्मनि 
तदा स्वभावात्‌ अयत्नत एव आवरणं नश्येत्‌ । तथा-विवेकानन्तरं आवरण- 
भंगार्थ करणीयांशः कोपि नास्ति। तदामुषार्थे मिथ्याभूते अनात्मनि 
निक्षेपणं मनसः न चेद्यदि विक्षेपशक्तिविजयः निस्संशयेन प्रतिबन्धशून्यः 
भवति॥। ३४५॥ 


एतादृशविवेके स्फुटबोधं हेतुमाह । सम्यगिति। 


सम्यर्विवेकः स्फुटबोधजन्यः 
विभज्य दुग्दुशयपदार्थतत्वम्‌ । 
छिनत्ति मायाकृत-मोहबन्धं | 
यस्माद्विमुक्तस्य पुनर्न संस्‌ ति: ।। ३४६॥ 
स्फुटः असंदिग्धः, अविपर्यस्तः यो बोधः श्रृत्याचार्येप्रसादजनितः 
महावाक्यार्थानुभवः तज्जन्यः तदनन्तरकालिकः सम्यग्विवेकः ब्रह्मा सत्यं 
जगन्मिथ्या ” इत्येवंरूपः दुग्दुश्यपदार्थतत्वं आत्मानात्मयथात्मयं, विभज्य 
क्षी रनीरवत्पृथक्कृत्य मायाकृतमोहबन्धं मायया अविद्यया कृतः यो मोहः 
स्वरूपतिरोधानं, तेन यो बन्धः अनात्मस्वात्मबुद्धिः तँ छिनत्ति समूलकाषं 
कषति। तत्र मानमाह यस्माद्विमुक्तस्य पुनर्न संसृतिरिति “न स पुनरा- 
वतेते” इतिश्रते, नहि क्षीरादृद्धृतमाज्यं पुनः क्षीरीभवति तथा 
स्वप्रकाशानन्दाकारतां यातं मनः न पुनरनात्मसु सञ्जत इति भावः 
॥।३४६।। 


चतुर्थपादार्थे-मुपपादयति । परावरेति। 


परावरेकत्व-विवेकवह्मिः दहत्यविद्यागहनं ह्यशेषम्‌ । 
कि स्यात्‌ पुनस्संसरणस्य बीजं अद्वेतभावं समुपेयुषोस्य ॥३४७॥ ` 

हि यस्मात्कारणात्‌ परावरेकत्वविवेकवन्हिः परः इश्वर; अवरः 
जीवः तयोरेकत्वविषयकः विवेकः विचारजनितबोधः स एव वन्हिः 
अशेषं सकलकार्येः साकं अविद्यागहनं अविद्यैव गहनमरण्यं दहति भस्मी- 
करोति “ बिभेदजनकेऽज्ञाने नाशमात्यन्तिकं गते। आत्मनि ब्रह्मणो ` 
भेदमसन्तं कः करिष्यति” इतिप्रमाणात्‌ । अहतभावं निभेदब्रह्मभावं 
समृपेयृषः निरन्तरं साक्षात्कुर्वतः अस्य महात्मनः पुनः संसरणस्य 
दहादावात्मश्रमस्य बीजं कि स्यात्‌ न किमपीत्यथः॥।३४७॥। 


सम्यग्वस्तुज्ञानस्य संसारनाशकत्व-प्रकारमाह्‌ । आवरणस्येति। 


आवरणस्य निवृत्ति-भेवति च सम्यक्पदार्थ-दशेनतः । 
 मिथ्याज्ञानविनाशः तद्वद्वक्षेप-जनित-दुःखनिवृत्ति:॥३४८॥ 


“ एताभ्यामेव शक्तिभ्यां बन्धः पुंसः समागतः ” इत्युक्तत्वात्‌ 
आवरणविक्षेपनाशे कुतः संसारबन्ध इति भावः॥ ३४८॥ 


सम्यक्पदार्थदशनतः आवरणस्य निवृत्ति-भेवति, मिथ्याञ्चानस्य 
अयथाबोधस्य विनाशः भवति, तद्बत्‌ अयथावबोधरूप-विक्षेपेण जनितं 
यदूदुःखं तस्य निवृत्तिकच भवति इतीममर्थ दुष्टान्तेनोपपादयति। एतदिति । 


एतत्त्रितयं दृष्टं सम्यग्रञ्ज्‌-स्वरूपविज्ञानात्‌ । | 
तस्माद्वस्तुसतत्व ज्ञातव्यं बन्धमुक्तये विदुषा ॥३४९॥ 


सम्यग्रज्जु-स्वरूपविज्ञानात्‌ एतत्त्रितयं रज्बावरणनिवृत्तिः सपे- 
श्रान्तिनाशः रज्जुसपेविक्षेपजनित-भयकम्पादि-प्रयोज्यद्ुःखनिवृत्तिशच इति 
त्रयं दुष्टं। तस्माद्विदुषा एतज्जानता पुरुषेण बन्धमुक्तये बन्धहेत्वावरण- 
विक्षेपनाशाय वस्तुसतत्वं वस्तुनः याथात्म्यं ज्ञातव्यम्‌ ॥३४९॥ 


. आत्मव्यतिरिक्तस्य सर्वस्य मिथ्यात्वं सोपपत्तिकं कथयति। अय 

इति । 

अयोरिनियोगादिव सत्समन्वयान्मात्रादिरूपेण विजृम्भते धी: । 
तत्कार्यमेव त्रितयं यतो मृषा दुष्टं ्रम-स्वप्नमनो रथेषु ।। ३५०॥। 

अन्वेयोंगात्‌ अयः यथा दग्धृ प्रतीयते मृषा, तथा सत्समन्वयात्‌ 
सतः परमात्मनः समन्वयात्‌ प्रतिफलनरूप-संबन्धवशात्‌ धीः बुद्धिः मात्रा दि- 
रूपेण माता मितिः मेयमिति त्रिपुटीरूपेण विजुम्भते अनेकाकारा भवति । 
मातुर्ज्ञातुः जीवस्यापि धीविशिष्टवेषेण कल्पितत्वमेव। “ अन्वेष्टव्यात्म- 
विज्ञानात्‌ प्राकप्रमातृत्वमात्मनः। अन्तविष्टस्स्यात्प्रमातैव पाप्मदोषादि- 
वर्जित: ” इति घ्रमातृत्वमपि कल्पितम्‌ ॥३५०॥ 


भ्रमस्वप्नमनोरथेषु एतत्त्रितयं त्रिपटीरूपं तत्कार्यं सत्समन्वय- 
यृक्तधीकार्यं यतःमृषा दुष्टं 


ततो विकाराः प्रकृतेरहंमुखाः 

देहावसाना विषयाश्च सवे । 
क्षणेन्यथाभाविन एष आत्मा 

नोदेति नाप्येति कदापि नान्यथा ॥ ३५ १॥ 


ततः धीकार्याणां मृषात्वात्‌ प्रकृतेः अविद्यायाः विकाराः अहंमुखाः 
देहावसाना: सर्वं विषयाश्च शब्दादयः घटादयश्च, क्षणेऽन्यथाभाविनः 
सत्वेन प्रतीयमाना एव विमर्श क्रियमाणे असन्तो भवन्ति। अतः दुष्ट- 
नष्टस्वरूपतया न सत्यभूताः। एष आत्मालु कदापि नोदेति नोत्पद्यते, 
नाप्येति न नश्यति वा, अन्यथापि न भवति तस्य धिय इव परिणामोपि 
नास्ति नियतैकरूप एव सर्वंदावतिष्ठते अतः सत्य इति भावः ॥३५ १॥ 
नित्याद्वयाखण्ड-चिदेकरूपो बुध्यादिसाक्षी सदसद्विलक्षणः । 


अहंपदप्रत्यय-लक्षितार्थः प्रत्यक्सदानन्दघनः परात्मा ॥ ३५२ 


नित्या आद्यन्तविधुरा, अद्या स्वाभिन्नवस्तुश्न्या, अत एवाखण्डा 
त्रिविधपरिच्छेदरहिता या चित्‌ सेव एकं रूपं यस्य सः नित्याद्ठयाखण्ड- 
चिदेकरूपः, तत्र मानं बुध्यादिसाक्षी पूर्वमेवोक्तं “ विकारिणां सर्वविकार- 
वेत्ता नित्योऽविकारो भवितुं समहेति " इति अतः सदसह्विलक्षणः ˆ अनादि- 
मत्परं ब्रह्म न सत्तन्नासदुच्यते ” इति गीतावचनात्‌ अविद्यातत्कायेभिन्न 
इत्यर्थः, अहंपदप्रत्यय-लक्षितार्थेः लक्षणावृत्या अहंपदजन्योपस्थितिविषय 


इत्यर्थः, प्रत्यक्सदानन्दघनः प्रातिलोम्येन अंचतीति प्रत्यङ्‌ असञ्जङ- 
7 

दुःखाहंकारादिविलक्षणतया सच्चिदानन्दस्वरूपेण प्रकाशमानः सदानन्द- 
घनः कालत्रयाबाध्यानन्दस्वरूपः परात्मा इत्यात्मयाथात्म्यं कथितम्‌ 
॥३५२॥ 
इत्थं विपक्चित्‌ सदसद्विभज्य 
निङ्चित्य तत्वं निजबोधदुष्ट्या । 
ज्ञात्वा स्वमात्मान-मखण्डबोधं 
तेभ्यो विमुक्तः स्वयमेव शाम्यति ॥३५३॥ 
इत्थं पूर्वोक्तप्रकारेण विपश्चित्‌ श्रृतिप्रमाणः परमार्थदर्शी मुमुक्षः 
सत्‌ ब्रह्म असत्‌ अविद्या-तत्कार्यं विभज्य सत्यत्वेन मिथ्यात्वेन च निजबोध- 
दृष्ट्या विचारजनित-स्वानुभवनेत्रेण, तत्वं विनिङ्चित्य वस्तुयाथात्म्यं 
निश्चयेन विज्ञाय, स्वमात्मानं अखण्डबोधं ज्ञात्वा तेभ्यो विमुक्तः, 
अनात्मभ्यः अविद्यादि-देहान्तेभ्यः शब्दादिभ्यो विषयभ्यश्च विशेषेण 
मुक्तः, वासनाया अप्यभावः विशेषः मुक्तौ, स्वयमेव शाम्यति अनावृत- 
स्वच्छ-प्रकाह-रूपेणावतिष्ठत इत्यर्थः ॥ ३५ ३॥। 
एवं कदा भवतीति ज्ञातव्यमत आह। अज्ञानेति। 
अज्ञानहृदयग्रन्थोनिरुशेष-विलयस्तदा । 
समाधिनाऽविकल्पेन यदाद्वेतात्मदर्शनम्‌ ॥ ३५४।। 
अविकल्पेन निविकल्पेन समाधिना पूर्वं कथितलक्षणेन, यदा 
भद्वेतात्मदर्शनं निरभेदपरमात्मसाक्षात्कारः तदा अज्ञानहृदयग्रन्थेः अज्ञान- 
प्रयोज्यः यः हृदयग्रन्थिः चिज्जडतादात्म्यं तस्य निश्शेषविल्यः वासनया 
साक नादा: इत्यर्थः ॥ ३५४॥ | 
त्वमहमिदमितीयं कल्पना बुद्धिदोषात्‌ 
प्रभवति परमात्मन्यद्वये निविशेषे । 
प्रविलसति समाधा-वस्य सर्वोविकल्प: 
विलयनमुपगच्छेद्‌ वस्तुतत्वावधृत्या ॥३५५॥ 
बुद्धिदोषात्‌ तमोरजोरूपात्‌ त्वं अहं इदं इतीयं कल्पना प्रभवति 
अद्ये अत एव निविशेषे परमात्मनि भासते। अस्य विदुषः समाधौ 

प्रविलसति वस्तुतत्वावधृत्या वस्तुयाथात्म्यावधारणेन, सर्वः विकल्पः 
विल्यनमत्यन्तनिवत्ति उपगच्छेत्‌ प्राप्तयात्‌ ॥ ३५५॥। 


ससामग्रीकं समाधि तत्फलं च एकङलोकेन विशदं कथयति। 
शान्त इति। 


शान्तो दान्तः परमुपरतः क्षान्तियुक्तस्समाघि 
कुवे्नित्यं कलयति यतिः स्वस्य सर्वात्मभावम्‌ । 
तेनाविद्या-तिमिरजनितान्‌ साधु दग्ध्वा विकल्पान्‌ 
ब्रह्माकृत्या निवसति सुखं निष्क्रियो निविकल्पः॥ ३५६।। 
शान्तः निगृहीतमनाः दान्तः निरुद्धबाह्मन्द्रियः, परमत्यन्तं उपरतः 
अनाळंबितवाह्यवृत्तिः, क्षान्तियुक्तः इन्ट्रसहिष्णुः, समाधि निविशेषे ब्रह्मणि 
चित्तस्य संस्थापनं नित्यं कुर्व॑न्यतिः स्वस्य सर्वात्मभावं केवलीभावं कलयति 
अनुभवति, तेन निविकल्पसमाधिना, अविद्यैव तिमिरं अन्धकारः तेन 
जनितान्‌ उत्पादितान्‌ विकल्पान्‌ विविधकल्पनाः साधु दग्ध्वा भस्मीकृत्य 
अत्यन्तमुच्छिद्य निष्क्रियः निविकल्पः ब्रह्माकृत्या ब्रह्माकारेण सुखं 
निवसति। एतेन ० क्रियानाशे भवेच्चिन्तानाशोस्माद्ठासनाक्षयः। वासना- 
प्रक्षयो मोक्षः स जीवन्मुक्त इष्यते ” इत्युक्तं कथितं भवति। तदर्थ 
निष्क्रियो निविकल्प इति विशेषणद्वयम्‌ ॥ ३५६।। 


एवं मुक्तिसिद्धये समाध्यर्थं अन्तर्बे हिःप्रपंच-प्रविलापनं हेतुः, 
केवलं बाह्यराब्दमक्तिरित्याह । समाहिता इति। 
समाहिता ये प्रविलाप्य 
बाह्यं श्रोत्रादि चेतस्स्वमहं चिदात्मनि । 
त एव मक्ता भवपाशबन्ध 
नान्येतु पारोक्ष्यकथाभिधायिनः॥ ३५७॥। 
ये पुरुषाः बाह्यं श्रोत्रादि, एतेन वियदादीनां चिदात्मनि प्रविलापनं 
कथितमेव भवति। अहं श्शुणोमीत्यादि-तादात्म्याध्यासविषयतया 
श्रोत्रादीत्युक्तं । आन्तरं चेतः मनः स्वं स्वकोयं, अहं अहंकारंच, चिदात्मनि 
प्रविलाप्य चिदात्मव्यतिरेकेण आन्तरं वा बाह्यं वा किमपि नास्तीति 

दुढं निश्चित्य ये समाहिता: चिदात्मनि संस्थापितमनस्का:, त एव भवपाश- 
बन्धैः पाशवद्वन्धक-सांसारिक-भ्रमै: मुक्ताः । नान्येतु पारोक्ष्यकथाभि- 
धायिन: अन्ये अक्कतप्रविलापनाः परोक्षशब्दमात्राभिधायका: नतु नेव 
मुक्ता इत्यर्थ: ॥३५७॥ 


एवं सर्वोपादान-सवेकल्पनाधिष्ठान-ब्रह्मव्यतिरेकेण किमपि 
नास्तीति प्रपंचस्य झान्यत्ववासनायां दुढीभूतायां मनोनाशेन केवल्यं 
तिष्प्रत्यूहमिति निरन्तरं निविकल्पकसमाधिः कार्यं इत्याह । उपाधीति । 


उपाधियोगात्स्वयमेंव भिद्यते 
चोपाध्यपोहे स्वयमेव केवलः । 
तस्मादुपाधेः विलयाय विद्वान्‌ 
वसेत्सदाऽकल्पसमाधिनिष्ठया ।। ३५८॥ 


“ एकमेवाद्वितीयं, नेह नानास्ति किचन ” “ नात्र काचन भिदास्ति ” 
इतिश्रुतिजेगीयमानस्वरूपः परमात्मा उपाधियोगादेव भिद्यते। उपाध्य- 
पोहे मायापंचकोशरूपोपाधिनिरासे च स्वयं केवल एव, तस्मात्‌ उपाधे- 
भेंदहेतो: अहंकारस्य विलयाय आत्यच्तिकनिवृत्तये सदा निरंतरं अकल्प- 
समाधिनिष्ठया अकल्पः निविकल्पकः यः समाधिः योगः तस्मिन्निष्ठा 
नितरां स्थितिः तया वसेत्‌ ॥३५८॥ 


एवं समाधिनिष्ठस्य जीवस्य ब्रह्माकारतायां दुष्टान्तमाह्‌ । 
सतीति। 


सति सक्तो नरो याति सद्भावं ह्येकनिष्ठया । 
कीटको भ्रमरं ध्यायन्‌ भ्रमरत्वाय कल्पते ।।३५९॥ 


एकनिष्ठया एदंपर्यण सति ब्रह्माणि सक्तः समाहितमनाः नरः 
सद्भावं याति हि निश्चय: । तत्र दृष्टान्त: कीटकः अल्पः कीटः एकनिष्ठया 
भ्रमरं ध्यायन्‌ भ्रमरत्वाय भ्रमरभिन्नोपि कल्पते समर्थो भवति। किपुनः 
प्रकृते ब्रह्मव सन्‌ जीवः अज्ञानादारोपिताब्रह्मभावः सदापि ब्रह्मध्यानात्‌ 
होव भवतीति इति भावः॥ ३५९॥ | 

उक्तमर्थ दृष्टान्ते विशदयन्‌ दार्ष्टान्तिके योजयति। क्रियेति । 


क्रियान्तरासक्तिमपास्य कीटको 
ध्यायन्यथालि ह्यलिभावमुच्छति । 

तथेव योगी परमात्मतत्वं 
ध्यात्वा समायाति तदेकनिष्ठया ।।३६०॥ 


कीटक: क्रियान्तरासक्ति अपास्य त्यक्त्वा यथा अलि भ्रमरं घ्यात्वा 
स्वात्मानं हिनस्तीति भयादेव चिन्तयित्वा अलिभावं भ्रमरभावं स्वयमपि 
भ्रमरत्वं ऋच्छति प्राप्नोति। तत्र पूर्वादारभ्य भेदएव पश्चादपि अयं 
भ्रमरो भवति नतु ध्यातश्रमराभेदः। अत्र भेदस्याज्ञानिकत्वात्‌ अभेदध्यान- 
जनित-साक्षात्कारेण अज्ञाने नष्टे भेदप्रसक्तेरेवाभावात्‌ तथेव कीटक- 
वत्‌ एकनिष्ठया अनन्यसक्ततया परमात्मत्वं ध्यात्वा तदेव याथात्म्यं 
समायाति। नष्टाज्ञानिकभेदः अभिव्यक्त-स्वतात्विकस्वरूपः भवतीति 
भावः। अतएव समायातीति समुपसर्ग:। ध्यानेन अन्यस्याप्यन्यभावे 
संभवति स्वध्यानेन स्वस्वरूपाप्तौ कः प्रत्यूह इतिमात्रे तत्रतत्र श्रमर- 
कोटन्यायोदाहरणमिति मन्तव्यम्‌ ॥३६०॥ 


अतीव सूक्ष्मं परमात्मतत्वं 
न स्थूरूदुष्ट्या प्रतिपत्तुमहंति । 
समाधिनाऽत्यन्त-सुसूक्ष्मवृत्या 
ज्ञातव्यमार्य-रतिशुद्धबुद्धिभिः॥ ३६ १॥ 


निर्गुणतया अतीव सूक्ष्मं परं पंचकोशविलक्षणं आत्मतत्वं त्रिविध- 
परिच्छेदरहितं स्वप्रकाश-सदानन्दरूपं आत्मयाथात्म्यं स्थूलदुष्ट्या 
शरीरादि-स्थूरूवस्तुविषयिण्या दुष्ट्या अन्तःकरणवृत्या प्रतिपत्तुं व्याप्तुं 
नाहँति। अतिणुद्धबुद्धिभिः “ ज्ञानमुत्पद्यते पुसां क्षयात्पापस्य कमणः ” 
“ कषाये कर्मभिः पक्वे ततो ज्ञानं प्रवर्तते ” “ दुश्यते त्वग्ग्रया बुध्या 
सूक्ष्मया सूक्ष्मदर्शिभिः” ' ज्ञानप्रसादेन विशुद्धसत्वः ततस्तु तं पश्यते 
निष्कलं ध्यायमानः” इत्यादिवचनानुसारेण निमेलान्तःकरणैः आर्ये: 
श्रतिस्मृत्युक्तमागेगेः समाधिना अत्यन्तसुसूक्ष्मा प्रपंचाविषयकतया 
अखण्डाकारा या वृत्तिः तया ज्ञातव्यं विषयीकतंव्यम्‌ ॥ ३६१॥ 

अतस्समाधत्स्व यतेन्द्रियस्सन्‌ निरन्तरं शान्तमनाः प्रतीचि । 
विध्वंसय ध्वान्तमनाद्यविद्यया कृतं सदेकत्वविलोकनेन ।। ३६७।। 


अत: ब्रह्मातत्वस्फुटावगमार्थ सदा यतेर्द्रियः सन्‌ यतानि निगृहीतानि 
इन्द्रियाणि श्रोत्रादीनि येन सः यतेन्द्रियः निरन्तरं सन्ततं प्रशान्तमनाः 
शान्तं निविकारं मनः यस्य सः शान्तमनाः सन्‌ प्रतीचि प्रत्यगात्मनि 
समाधत्स्व मनः संस्थापय, तज्जन्येन सदेकत्वविलोकनेन गतसकळभेद-ब्रह्म- 
साक्षात्कारेण, अनाद्यविद्यया अनादिः या अविद्या सर्वेसंसारमूलभूता 
तया कृतं ध्वान्तं स्वरूपाप्रकाशं विध्वंसय विनाशय ॥। ३६७॥। 


निविकल्पक-समाधौ क्रमेणोपायानाह। योगस्येति । 


योगस्य प्रथमं वारं वाङ्निरोधोपरिग्रहः । 
निराशा च निरीहा च नित्यमेकान्तशीलता॥३६८॥ 


योगस्य बाह्यसकलवृत्तिनिरोधस्य वाङ्निरोधः मौनं प्रथमं द्वारं 
कारणं व्यवहारेण मनोवृत्तीनां वर्धमानत्वात्‌। अपरिग्रहः शरीर- 
स्थितिमात्र-साधनातिरिक्त-भोगसाधनास्वीकारः तत्स्वीकारे तद्रक्षणादो 
व्याप्रियमाणचित्तस्य वृत्तिनिरोधस्यासंभावितत्वात्‌। आशायां कर्मणि 
च चित्तं विक्षिप्ते जनसंघे स्थितौ च अतः निराशा च वैराग्यं, निरीहा 


च कर्मेभ्य उपरति :, नित्यमेकान्तशीलता एकान्ते विजने देशे शीलं स्थितिः 
यस्य एकान्तशील: सः तद्भावः तत्ता च योगस्य हेतवः ॥ ३६८।। 


एकान्तशीलतायाः योगहेतुत्वं उपपादयति। एकान्तेति। 


एकान्तस्थिति-रिन्द्रियोपरमणे हेतुदमश्चेतसः 
संरोधे करणं शमेन विलयं यायादहंवासना । 
तेनानन्दरसानुभूतिरचला ब्राह्मी सदा योगिनः 


तस्माच्चित्तनिरोध एव सततं कार्यः प्रयत्नान्मुने:॥। ३६९॥ 


एकान्तस्थितिः विजनदेश-निवासः इन्द्रियोपरमणे बहिरिन्द्रियाणां 
'निर्व्यापारतायां हेतुः। बहिरिन्द्रियोपरम एव दमः सः चेतसः अन्तःकरणस्य 
संरोधे करणं “ इन्द्रियाणि प्रमाथीनि हरन्ति प्रसभं मनः ” इति गीतोक्तेः । 

विजनदेशे शब्दादिविषयाभावात्‌ श्रोत्रादिष्वबहिर्मुखेषु अन्तःकरणं 
आत्माभिमुस्थं विन्दत इति भावः। स एव शमः। शमेन अहंवासना 
विलय यायात्‌ प्राप्नुयात्‌ तेन योगिनः अनात्मभ्यो निरुद्धवृत्तिकस्य सदा 
सर्वैदापि ब्रह्मी आनन्दरसानुभूतिः अनावृतब्रह्मस्वरूपा-नन्दाभिव्यक्तिः, 
अचला निश्‍चला च्यृतिशून्या । तस्मात्‌ वाह्येभ्यरिचित्ते निरुद्धे अहंवासनाया 
अपि क्षयेण ब्रह्मानन्दानुभवस्य निरगैलत्वात्‌ मुनेः मननशीलस्य प्रयत्नात्‌ 
सततं चित्तनिरोध एव कार्यः। निविकल्पक-समाधिः सदानुष्ठेय इत्यर्थः । 
॥। ३ ६ ९॥। | 


` योगस्य प्रथमं द्वारं बाङ्निरोध ” इत्युक्तं । तत्र प्रमाणं “ यच्छे- 
ह्ठाङ्मनसी प्राज्ञः तच्चच्छेज्ज्ञानआत्मनि। ज्ञानमात्मनि महति नियच्छेत्त- 
यच्छे-च्छान्त आत्मनि इति कठश्रुतिः, तामर्थत आह। वाचमिति। 


वाचं नियच्छात्मनि तं नियच्छ 
बुद्धो धियं यच्छ च बुद्धिसाक्षिणि । 
तं चापि पूर्णात्मनि निविकल्पे 
विलाप्य शान्ति परमां भजस्व ॥ ३७०॥ 


वाचं वागिन्द्रियं आत्मनि मनसि नियच्छ निरुन्धि, वाग्व्यापारं 
` विहाय आदौ मनोमात्रेणावतिष्ठस्व इत्यर्थः। पश्वादीनामिव यदा मौनं 
दुढं भवति ततः संकल्पविकल्पात्मकं मनोरूपात्मानं कवलाध्यवसाय- 
लक्षणायां बुद्धौ नियच्छ । तदा वास्यादिरहितः तक्षेव कत्र्यपि बुद्धिः 
बहिर्व्यापारेभ्य: शान्ता भवति। तां शान्तां धियं बुद्धिसाक्षिणि बुध्युपहिते 
चैतन्ये बुद्धेरुपाधित्वं भंक्त्वा केवलावबोधमात्रे यच्छ। शोधितत्वंपदार्थ 
जानीहीत्यर्थः। तंचापि पूर्णात्मनि त्रिविधपरिच्छेदशून्ये निविकल्पे निगुणे 
तत्पदलक्ष्ये ब्रह्मणि विलाप्य एकीकृत्य परमां आत्यन्तिकीं शान्ति मोक्षरूपां 
भजस्व ॥। ३७०॥ | 


वृत्तिनिरोधस्य स्वरूपानन्दाभिव्यंजकत्वं सोपपत्तिकमाह । देहेति । 


देहप्राणेन्द्रियमनो-बुध्यादिभिरुपाधिभि: । 
येयेवृत्तेस्समायोगः तत्तद्भावोस्य योगिनः॥।३७१॥ 


F 

तन्निवृत्या मुनेस्सम्यक्सवॉपरमणं सुखम्‌ । 
संदुश्यते सदानन्द-रसानुभव-विप्लवः॥ ३७२॥ 


यथा स्वच्छोपि स्फटिकः नीळवस्त्रादियोगेन नीलादिरूपवत्वेन 
भाति स्वयं स्वच्छः सन्नेव, तथा अस्य आत्मनः देहप्राणेन्द्रिय-मनोबुध्यादिभि: 
आदिपदेन आनन्दमयकोशः गृह्यते । यैः येः वृत्तेः समायोगः आकारताख्य- 
संबन्धः आन्तरैर्वा बाह्यर्वा कोशैः तत्तद्भावः तत्तत्तादात्म्यं। तेन तदीयधर्मे: 
धर्मवत्वेन अविद्यास्मितारागद्वेषाभिनिवेशरूपाः पंच क्लेशाः । अस्यैव योगिनः 
बहिवृत्ती: निरुत्धतः। तत्र हेतुः मुनेरिति, कोशपंचकविवेक-प्रकारणोक्त- 
युक्तिभिः ताननात्मत्वेन निषेधतः। तत्र अहंवृत्तीरकुरवेतः तभ्चिवृत्या 
देहाद्युपाधिनिवृत्या सर्वोपरमणं सर्वेषां दुःखात्मकानां अनात्मनां उपरमणं 
अभानं यत्र सुखे तत्सर्वोपरमणं सुखं सम्यग्भवतीति शेषः। तत्र मानं 
सदानन्दरसानुभवविप्लवः संदुश्यत इति। विप्लवः मग्नता पूर्णता वा, 
निदाघतप्तस्यजाह्ववी-ह्लदनिमग्नस्य यथा अन्तर्बहिरानन्दस्फूतिः तथा सर्वो- 
पाघिविनिर्मुक्तस्य केवलीभूतस्य अखण्डानन्द-स्फूतिरिति भाव: ॥।३७२॥। 


एतस्मिन्‌ निविकल्पकयोगे हेतुभूत-सर्वोपाधिनिवृत्तौ वैराग्यं 
“ योगस्य प्रथमं द्वारं ” इति सूत्रस्थानीये इलोके निराशाशाब्देन कथितं 
“ विवेकवैराग्यगुणातिरेकात्‌ „ इतिइलोके मनश्शुद्धिहेतुतया ` ताभ्यां 
दुढाभ्यां भवितव्यमग्रे ” इत्युक्तं तीब्रतमं अन्तरंगसाधनमिति निरूपयति । 
अन्तस्त्याग इति । 


अन्तस्त्यागो बहिस्त्यागो विरक्तस्येव युज्यते । 

त्यजत्यन्तरबहिस्संगं विरक्तस्तु मुमुक्षया ।। ३७३।। 

बहिस्तु विषयेस्संग: तथान्तरहमादिभिः। 

विरक्त एव शक्नोति त्यक्तुं ब्रह्मणि निष्ठितः ॥।३७४॥ 

अन्तर्बहिभाविन वर्तमानानां सवषां अनात्मनां त्यागः विरक्तस्येव 

युज्यते उपपद्यते । तत्र हेतुः विरक्तस्तु विरक्त एव मुमुक्षया केवल्येच्छया- 
अन्तर्बंहिस्संगं त्यजति। अहंममभावं न करोति। संगं विभज्य दशयति 
बहिरिति, बहिस्तु विषये: पुत्रादिभिः शब्दादिभिश्च संगः, तथा अन्तः 

अहमादिभिः देहप्राणमनोबुद्धयः आदिपदार्थः तैः संगः अवास्तव: तादात्म्य- 
रूपसम्बन्धः। इममुभयविधमपि संगं विरक्त एव निष्काममनस्क एव त्यक्तुं 
शक्कोति। त्यागे बीजमाह ब्रह्मणि निष्ठित इति। ब्रह्मण्येव नितरां 
सर्वेदा स्थितः अप्रच्यृतमना इत्यर्थः ॥ ३७४॥ 
ब्रह्मात्मना संस्थितौ वेराग्यवद्‌ बोधं कारणमाह। वैराग्येति। 
वैराग्यबोधौ पुरुषस्य पक्षिवत्‌ | 
पक्षो विजानीहि विचक्षण त्वम्‌ । 
विसुक्ति-सोधाग्रतलाधिरोहणं 
ताभ्यां विना नान्यतरेण सिंध्यति॥३७५॥ 
हे विचक्षण त्वं पुरुषस्य मुक्ति प्रेप्सतः वेराग्यबोधौ वैराग्यं च 
बोधश्च वैराग्यबोधौ वेराग्यमुक्त, बोधः आत्मनात्मविवेकजन्यः आत्म- 
स्वरूप-याथात्म्यानुभवः पक्षिवत्‌ पक्षिण इव पक्षिवत्‌ षष्ठ्यन्ताइतिः पक्षौ 
विजानीहि । तत्र हेतुः विमुक्ति-सौधाग्रतलाधिरोहणं विमुक्तिरूपं सौधाग्र- 
तलं रम्यरम्यमुच्चस्थानं तस्याधिरोहणं प्राप्तिः, ताभ्यां समुच्चिताभ्यां 
विना अन्यतरेण वेराग्येण वा बोधेन वा एकेन न सिध्यति। नहि पक्षी 
एकेन पक्षेण अम्वरतल गाहितुमीष्टे तद्वत्प्रकृतेपीतिभावः॥ ३७५॥। 


तदूपपादयति। अत्यन्तेति। 
अत्यन्तवेराग्यवतः समाधिः 
समाहितस्येव दूढप्रबोधः । 
प्रबुद्धतत्वस्य हि बन्धमुक्तिः 
मुक्तात्मनो नित्यसुखानुभूतिः ॥३७६॥। 
अत्यन्तरवेराग्यवतः अत्यन्तं यथा मनः पुनः नेव सञ्जते अनात्मसु 
तथा तीव्रवेराग्यं जुगुप्सा अस्यास्तीति अत्यन्तवेराग्यवान्‌ तस्य समाधिः 
ब्रह्मनिष्ठा संभवति। समाहितस्यैव ब्रह्मणि संस्थापितमनस्कस्यैव दृढ- 
प्रबोधः प्रत्ययान्तरामिश्चितन्नह्मप्रत्ययः। प्रबुद्धं तत्वं येन सः प्रबुद्धतत्वः 
तस्य बन्धमुक्तिः अनात्मनि आत्मबुध्यनृत्पत्तिः। मुक्तात्मनो नित्य- 
सुखानुभूतिः मुक्तः आत्मा यस्य सः मुक्तात्मा अतस्मिन्‌ तद्बद्धिरहितान्त:- 

करणस्तस्य नित्यं यत्‌ सुखं आत्मस्वरूपं तदनुभूतिः आवरणविक्षेपशून्य- 
ज्ञानवत्वा-न्निरगेलात्मानन्दानुभवः इति भावः ॥ ३७६॥ 


न सुखं देवराजस्य न सुखं चक्रवतिनः । यादृशं वीतरागस्य 
मुनेरेकान्तशीलिनः। यच्च कामसुखं लोके यच्च दिव्यं महत्सुखं । 
तृष्णाक्षयसुखस्यैते नाहतः षोड़शीं कलां। यावानर्थ उदपाने स्वेतः 
संप्लुतोदके । तावान्वेदेषु सर्वेषु ब्राह्माणस्य विजानतः। ' श्रोत्रियस्यचा- 
कामहतस्य ” “सोइनुते सर्वान्कामान्त्सह' इत्यादिप्रमाणसिद्धमर्थं वैराग्यस्य 
बोधस्य च फलं स्वानुभवसिद्धं प्रस्तोति। वैराग्यादिति। 


वेराग्यान्नपरं सुखस्य जनकं पश्यामि वश्यात्मनः 
तच्चेच्छुड-तरात्मबोधसहितं स्वाराज्य-साम्राज्यधुक्‌ । 

एतद्‌ द्वारमजस्रमुक्तियुवतेः यस्मात्त्वमस्मात्परं 
सर्वेत्रास्पृहया सदात्मनि सदा प्रज्ञां कुरु श्रेयसे ।। ३७७॥।। 


वश्यात्मन: वश्यः आत्मा कार्यकरणसंघातः यस्य आसनप्राणा- 
यामादिना देहेन्द्रियादिवशीकारेपि वेराग्यं विना सुखं नास्ति, अणिमादि- 
विभूतिषु सक्तानां बन्धस्य अवर्जनीयत्वात्‌ अवगम्यते हि पुराणादौ 
हिरण्यकशिप्वादयः महत्‌ तपः समास्थायापि वेराग्याभावात्‌ संसारिणः 
बभूवरिति। नहि तादृशं तपः अस्थिष्वपि पिपीलिकासंचारेपि अच्युतत्वं 
तपसः वश्यात्मत्वं विना संभवति। अतः वश्यात्मनोपि सुखं वैराग्यं 
विना न संभवतीत्युच्यते। देहादिकं अवशयतः वेराग्यं नेव संभवति इति 
वश्यात्मन इत्युक्तम्‌। तथाच हृठयोगादिना वश्यात्मनोपि सुखस्य जनकं 
वैराग्यात्परं न पश्यामि। तत्‌ वेराग्यं शुद्धतरः य आत्मबोधः पंचकोश- 
विवेकजन्यात्म-स्वरूपावगमः तेन सहितं चेत्‌ स्वाराज्य-साम्राज्यधुक्‌, 
स्वयमेव राट्‌ स्वराट्‌, रागसत्तायां हि विषयगमनेन मनसः तदधीनता, 
वैराग्ये अनन्याधीनः, तस्य भावः स्वाराज्यं इतरानियम्यत्वं तच्च साम्राज्यं 
सर्वेनियामकत्वं ब्रह्मविदः इश्वरादप्यधिकत्वात्‌। ते स्वाराज्य-साम्राज्ये 
दोग्धीति स्वाराज्य-साम्राज्यधुक्‌ । यस्मात्‌ एतत्‌ वैराग्यं अजस्रमुक्ति- 
युवतेः द्वारं, तत्तु “ अत्यन्तवैराग्यवतः समाधिः ” इति पूर्वश्लोके कथितं । 
अस्माद्धेतोः त्वं सर्वत्र विषयेषु परमत्यन्तं अस्पृहया, सदात्मनि सद्रूपे 

ब्रह्मणि सदा निरंतरं, श्रेयसे मुक्तये घ्रज्ञां तत्त्वप्रबोधहेतुं निविकल्पक- 
समाधि कुरु इत्यर्थः । ज्ञानस्य वस्तुतन्त्रत्वेन कर्तुमशक्यत्वात्‌ प्रज्ञा 
समाधिः तद्धेतुः ॥ ३७७॥। 


आशां छिन्धि विषोपमेषु विषयेष्वेषेव मृत्योस्सृतिः 

त्यक्त्वा जातिकुलाश्रमेष्वभिमति मुंचातिदूरात्तक्रियाः । 
देहादावसति त्यजात्मधिषणां प्रज्ञां कुरुष्वात्मनि 

त्वं द्रष्टास्यमलोसि निद्व॑य-परब्रह्मासि यद्वस्तुतः॥३७८॥ 


विषोपमेषु विषयेषु आशां छिन्धि, एषेव आशैव मृत्योः स्वरूपा- 
्प्रच्युतिरूपप्रमादस्य सृतिः मार्ग: । जातिकुलाश्रमेषु अभिमति त्यक्त्वा, 
क्रिया: जात्यादिनिमित्ताः अतिदूरान्मुंच। असति मिथ्याभूते देहादौ 
आत्मधिषणां अहंबुद्धि त्यज मा कार्षी:। यत्‌ यस्मात्कारणात्‌ त्वं द्रष्टासि 
देहादेदेश्यस्य, अमलोसि देहादेः: समलत्वात्‌। वस्तुतः निर्गतं द्वयं यस्मात्‌ 
नियं अद्टेतं तच्च तत्‌ परब्रह्म असि, तस्मात्‌ आत्मनि ब्रह्माणि प्रज्ञां अहं 
ब्रह्मास्मीति ज्ञानं कुरुष्व निविकल्पक-समाधिना संपादय ॥। ३७८॥ 


लक्ष्ये ब्रह्मणि मानसं दुढतरं संस्थाप्य बाह्येन्द्रियं 
स्वस्थाने विनिवेश्य निश्चलतनुङ्चोपेक्ष्य देहस्थितिम्‌। 
्रह्मात्मेक्यमुपेत्य तन्मयतया चाखण्डवृत्यानिशां 
ब्रह्मानन्दरसं पिबात्मनि मुदा शून्यः किमन्येभ्रेमे: ॥ ३७९॥ 


प्रारब्धं पुष्यति वपुः " इति निश्चित्य देहस्थितितत्पोषणादा- 
वभिमानं उपेक्ष्य त्यक्त्वा, निश्‍चलतनुः “ स्थिरसुखमासनं „ इतियोग- 
सूत्रानुसारेण निइचलातनुः यस्य, सुखासने उपविश्य बाह्येन्द्रियं ज्ञानकर्मेन्द्रिय 
ग्रामं स्वस्थाने स्वस्वगोलके विनिवेश्य “ विविक्तदेशे च सुखासनस्थः 
शुचिस्समग्रीवशिरङ्शरीरः । अत्याश्रमस्थः सकलेन्द्रियाणि निरुध्य भक्त्या 
स्वगुरुं घ्रणम्य। हृत्पुण्डरीकं विरजं विशुद्धं विचिन्त्य मध्येविशदं विशोकं । 
अचिन्त्य-मव्यक्त-मनन्तरूपं शिवं प्रशान्तममृतं ब्रह्मायोनिम्‌। तदादि- 
मध्यान्तविहीनमेकं विभुं चिदानन्द-मरूपमद्भृतं। उमासहायं परमेश्वर 
प्रभुं त्रिलोचनं नीलकण्ठं प्रशान्तं। ध्यात्वा मुनि्गेच्छति भूतयोनि 

समस्तसाक्षि तमसः परस्तात्‌ ' इति केवल्यश्वृत्तेः लक्ष्ये ब्रह्मणि मानसं दुढतरं 
निश्चलं संस्थाप्य ब्रह्मात्मेक्यमुपेत्य साक्षात्कृत्य अनिशं च अखंडवृत्या 
तन्मयतया ब्रह्मलूपतया आत्मनि, ब्रह्मानन्दरसं मुदा पिव। शून्ये: फल- 
रहिते: अनर्थदेश्व अन्ये: अनात्मविषयकैः श्रमैः अयथार्थज्ञानेः किम्‌ ? 
॥३७९॥ 

करुणातिरेकात भगवान्‌ आत्मनिष्ठां मुहुरुपदिशति। अनात्मेति! 


अनात्मचितनं त्यक्त्वा कश्मलं दुःखकारणम्‌ । 
चिन्तयात्मानमानन्दरूपं यन्मुक्तिकारणम्‌ ।। २८०॥ 


कृश्मछं अशुचिविषयकतया अशुचि, अत एव दुःखकारणं अनात्म- 
चिन्तनं त्यक्त्वा यत्‌ मुक्तिकारणं आत्यन्तिक-दुःखनिवृत्तिहेतुः तं आनन्द- 
रूपमात्मानं चिन्तय ।। ३८०॥ 


चिन्तनप्रकारमुपदिशति। एष इति। धियं यच्छ च बुद्धि- 
साक्षिणीत्यस्यार्थमाह । 
एषस्वयंज्योति-रशेषसाक्षी विज्ञानकोशे विलसत्यजख्रम्‌ । 
लक्ष्यं विधायेनमसद्विलक्षणं अखण्डवृत्यात्मतयानुभावय ।।३८ १॥ 
एष आत्मा स्वयंज्योतिः इतराप्रकार्यः, अशेषसाक्षी सवेद्रष्टा, 
विज्ञानकोशे बुद्धी विलसति अशेषेण भासते। असद्विलक्षणं सर्वावस्था- 
स्वनुवर्तेमानत्वेन स्वयंज्योतिष्ट्वेन सर्वेसाक्षितया च जडदृश्यबुध्यादि- 
विलक्षणं एनं अजस्रं, लक्ष्यं विधाय तत्रेव मनः स्थापयित्वा अखण्डवृत्या 
इतरप्रत्ययामिश्रया धारावाहिकया आत्मतया स्वस्वरूपतया अनुभवाय 
साक्षात्कुरु ॥ ३८ १॥ 


वृत्तावखण्डत्वं स्फुटयति। एतमिति। 
एतमच्छिन्नया वृत्या प्रत्ययान्तरशून्यया । 
उल्लेखयन्‌ विजानीयात्‌ स्वस्वरूपतया स्फुटम्‌ ॥३८२॥ 


प्रत्ययान्तरशून्यया विजातीयप्रत्ययातिरस्कृतया अविच्छिन्नया 
निर्मलवततितैलदीपज्वालावत्‌ तैरूधारावत्‌ धारया - वहन्त्या वृत्या एतं 

आत्मानं उल्लेखयन्‌ विषयीकुर्वनू स्वस्वरूपतया स्फुटं विजानीयात्‌ 
॥३८२॥। 

अत्रात्मत्वं दुढीकुर्वन्‌ अहमादिषु संत्यजन्‌ । 

उदासीनतया तेषु तिष्ठेद्‌ घटपटादिवत्‌ ॥३८३॥ 

अत्र परमात्मनि आत्मत्वं स्वस्वरूपत्वं दृढीकुवेन्‌ निश्चिन्वन्‌ 
अहमादिषृ संत्यजन्‌ तेषु कदाचित्प्रतीतेष्वपि घटपटादिवत्‌ घटपटादिष्विव 
तेषु उदासीनतया अहंताशून्यतया तिष्ठेत्‌ ॥ ३८३॥ 


वाचं नियच्छात्मनीत्यत्रोक्तं तंचापि पूर्णात्मनीति स्फुटं प्रति- 
पादथति। विशुद्धमिति। 
विशुद्धमन्तःकरणं स्वरूपे निवेश्य साक्षिण्यवबोधमात्रे । 
शनैश्शनैनिशचलतामुपानयम्‌ पूर्ण॑त्वमेवानुविलोकयेत्ततः ॥ ३८४।। 

विशुद्धं तमोरजोहीनं अन्तःकरणं अवबोधमात्रे अनुपहिते साक्षिणि 
स्वरूपे साक्षित्वोपलिक्षते निवेश्य संस्थाप्य शनेश्शनेः निइचलतामुपानयन्‌ 
तत्रेव स्थितौ यत्नं कुर्वन्‌ ततः पूर्णत्वमेवानुविलोकयेत्‌ । दर्पणापनये प्रतिबिबं 
मुखमिव सर्वासु वृत्तिषु निरुद्धासु चिदाभासोपि बिबभूतं ब्रहोव भवतीति 
भावः॥ ३८४।। 


एवमखण्डाकारवृत्या भंजिते सत्यज्ञानावरणे तत्कृतविक्षेपाः दूर- 
निरस्ता एव भवन्ति इतिभावेनाह। स्वाज्ञानकलप्तैरिति। 
देहेन्द्रिय-प्राणमनोहमादिभिस्स्वाज्ञान-क्‌छ्प्तेरखिलेरुपाधिभिः। 
विमुक्तमात्मान-मखण्डरूपं पूर्णं महाकाशमिवावलोकयेत्‌ ॥ ३८५॥ 

स्पष्टमन्यत्‌ ॥ ३८५।। 

तत्र चतुर्थपदार्थमुपपादयन्‌ दार्ष्टान्तिकमृपपादयति। घटेति। 
घटकलश-कुसूरू-सूचिमुख्ये-गंगनमुपाधिशते-विमुक्तमेकम्‌। 
भवति न विविधं तथेव शुद्धं परमहमादिविमुक्तमेकमेव ॥ ३८६॥। 


कुसूलः यत्र धान्यराशिः संञ्रियते स महापरिमाणः, सूचि: अत्यल्प- 
च्छिद्रा, अल्पे: महद्धिरच घटकलश-कुसू ल-सूचिमुख्य: मुख्यपदेन पाश- 

कूपादिपरिग्रहः उपाधिशतैः सूच्याकाशः पाशाकाशः इत्यादिभिन्नभिन्न- 
व्यवहार-प्रयोजकेः परस्सहस्रोपाधिभिः विमुक्तं गगनं एकं भवति महाकाश 
इतिव्यवहियते न वस्तुतः विविधं अनेकप्रकारं भवति। तथैव शुद्धं परं 
ब्रह्म अहमादिविमुक्तं एकमेव ॥३८६॥ 


दार्ष्टान्तिके मृषात्वाच्चोपाधीनां सुळभमेकत्वज्ञानमित्याह्‌ । ब्रह्मेति । 


ब्रह्माद्याःस्तंबपर्यन्ता मुषामात्रा उपाधयः । 
ततः पूर्णं स्वमात्मानं पद्येदेकात्मना स्थितम्‌ ॥३८७॥ 


ब्रह्मा समष्टि-लिगशरी राभिमानी चतुर्दशभुवनाधिपतिः स आद्यः 
येषामुपाधीनां ते ब्रह्माद्याः, स्तंबः अणुतमो जन्तुः सः पर्यन्तः अवधिः 
येषां ते स्तंबपर्यन्ताः उपाधयः भेदकदेहाः मृषामात्रा: सर्वाधिष्ठाने ब्रह्मणि 
कल्पिताः न वस्तुभूताः बाधयोग्याः इत्यर्थः। ततः विमृश्यमाने तेषा- 
मप्रतीयमानत्वात्‌ एकात्मना कत्पार्णववत्स्थितं पूर्ण त्रिविधपरिच्छेदशून्यं 
स्वमात्मानं स्वमुख्यस्वरूपं ब्रह्म पश्येत्‌ साक्षात्कुर्यात्‌ ॥ ३८७॥ 


सोपपत्तिक ब्रह्मव्यतिरेकेण भेदकत्वेनाभिमतं किमपि नास्तीत्याह । 
यत्रेति । 


यत्र श्रान्त्या कल्पितं यद्विवेके 
तत्तन्मात्रं नेव तस्माद्विभिन्नम्‌ । 
भ्रान्तेर्नाशे भ्रान्तिदुष्टाहितत्वं 
रज्ज्स्तस्माद्विश्वमात्मस्वरूपम्‌ ॥ ३८८॥ 


यत्राधिष्ठाने श्रान्त्या यत्कल्पितं आरोपितं तत्‌ तन्मात्रं अधिष्ठान- 
मात्रं भवति विवेके। विचारं कृत्वा जातेन नायं सर्प इत्यादिनिषेधेन 
भ्रान्तेः अयं सपं इत्याकारिकायाः नाशे सति श्रान्त्या दुष्ट यदहितत्त्वं 
सपेस्वरूपं रञ्जुरेव तद्वत्‌। अथात' आदेशो नेति नेति इत्यादिवाक्यैः 
जनितनिषेधज्ञानेन विश्वं सर्व जंगत्‌ अधिष्ठानभूतात्मस्वरूपं पश्चाच्चैव 
प्रतीयते रज्जुसर्पंवदिति भावः॥ ३८८ | 

स्वयंब्रह्मा स्वयंविष्णुः स्वयमिन्द्रः स्वयंशिव्रः । 
स्वयं विश्वमिदं सर्वं स्वस्मादन्यन्नकिचन॥ ३८९॥ 


“ तद्धैतत्पश्यन्‌ ऋषिर्वामदेवः प्रतिपेदे, अहं मनुरभवं सूर्यश्च” 
इत्यादिश्रृतेः, “ सयश्चायं पुरुषे यश्चासावादित्ये स एकः ” इतिच, एकमेव 
चेतन्यं उपाधिभेदात्‌ ब्रह्मा विष्णुः शिव इन्द्र: इत्येवं व्यवह्लियते। एकैव 
रज्जुः सर्प: दण्डः जलधारा भूतलुच्छिद्रं इति यथा कल्प्यते तथा इदं सर्वं 
विइवं स्वयं ब्रह्वोव स्वस्मादन्यन्न किचन सामान्ये विशेषाणां कल्पितत्वात्‌ 
स्वयमहं पश्यामि स्वयं त्वं पश्य स्वयं स अद्राक्षीत्‌ इत्यादिव्यवहारेष्वपि 
अहंत्व-त्वन्त्व-तत्तादीनां व्यावर्तमानत्वेपि स्वयन्त्वस्य सर्वेत्रानुवतेमानत्वेन 
स्वयंपदार्थ आत्मनि सर्वे विशेषाः कल्पिताः तदतिरेकेण न सन्तीतिभावः 
॥३८९॥ 


“ब्रह्मोवेदममृतं पुरस्तात्ब्रह्म पश्चात्‌ ब्रह्मदक्षिणतङ्चोत्तरेण, अहमेवा- 
धस्तात्‌ आत्मेवाधस्तात्‌ ” इत्यादिमुण्डकषछान्दोग्यादिश्रृत्यर्थं घ्यानदाढ्‌र्याय 
वृत्याखण्ड्याय च उपदिशति। अन्तरिति। 


अन्तस्स्वयं चापि बहिस्स्वयं 
च स्वयं पुरस्तात्स्वयमेंव पश्चात्‌ । 
स्वयं ह्यवाच्यां स्वयमप्युदीच्यां 
तथोपरिष्टात्स्वयमप्यधस्तात्‌ | ३९०॥। 


तरंगफेनश्रमबुद्बुदादि सर्वं स्वरूपेण जलं यथा तथा। 
चिदेव देहाद्यहमन्तमेतत्‌ सर्व चिदेवेकरसं विशुद्धम्‌ ॥३९१॥ 


भ्रमः आवर्तः, तरंगफेन भ्रमबुद्बुदादि सर्व स्वरूपेण यथा जलमेव 
नातिरिक्तमस्ति तथा देहादि अहमन्तं अहंकारान्तं एतत्‌ सर्व विशुद्ध 
एकरसं चिदेव। यस्य स्फुरणं बिना यन्न स्फुरति न तत्ततोतिरिच्यते यथा 
रज्जुसर्पादि। “ तमेव भान्तमनुभातिसर्वं तस्य भासा सवेमिदं विभाति ” 
इतिश्रुतेः आत्मभानव्यतिरेकेण भानाभावात्‌ सर्वेमात्मेव ३९१॥ 

सदेवेदं सर्वे जगदवगतं वाङ्मनसयोः 

सतोऱ्यन्नास्त्येव प्रकृतिपरसीम्नि स्थितवतः । 
पृथक्कि मृत्स्नायाः कलशघटकुम्भाद्यवगतम्‌ 

वदत्येष श्रान्तस्त्वमहमिति मायामदिरया ॥ ३९२॥ 


सन्‌घटः सन्‌पटः सतृकुड़यं इत्यादिवाचा सामानाधिकरण्यवत्या, 
भिन्नप्रवृत्तिनिमित्तकयोः शब्दयोः एकस्मिन्नर्थे वृत्तित्वं पदनिष्ठं सामानाधि- 
करण्यम्‌। “ एकत्र वृत्तिरर्थे शब्दानां भिन्नवृत्तिहेतूनां। सामानाधि- 
करण्यं भवतीत्येवं वदन्ति लाक्षणिकाः” इतिस्वात्मनिरूपणोक्तेः । 
मनसा च तादुशवारजन्यप्रत्ययेनच इदं सर्व जगत्‌ सदेवेत्यवगतं वाङ्मनसयो- 
रिति निमित्तसप्तमी वाङ्मनसाभ्यामित्यर्थः। यद्वा वाक्‌ “एऐतदात्म्यमिदं 
सर्व, वाचारम्भणं विकारो नामधेयं „ इत्यादिश्रृतिः मनः प्रपंचप्रविलापन- 
मार्गेण “ जनिविपरीतक्रमतो दुध्या प्रविलाप्य पंचभूतानि । परिशिष्टमात्म- 
तत्वं पञ्यन्नास्ते मुनिश्शान्त: ” इतिरीत्या अधिष्ठानमात्रविषयिणी 
अखण्डाकारवृत्तिः, तयोः वाङ्मनसयोःतस्यां वाचि तस्यां वृत्तौ च ब्रह्म- 
व्यतिरेकेण जगन्नेवावगम्यत इति यझ्चोरः स स्थाणुरितिवत्‌ इदं सर्वे 
जगत्‌ सदेव सद्व्यतिरेकेण नास्ति यश्चोरत्वेन ज्ञातः स स्थाणुः इति 
चोरत्वे बाधिते तयोः पदयोः सामानाधिकरण्यं एवं ब्रह्मौवेदं विइवं 
ऐतदात्म्यमिदं सर्वं इत्यादिश्रुतिषु सर्वत्वं बाधित्वा यत्सर्वत्वेन ज्ञातं 
तद्ब्रह्म॑वेति बोध्यते। इदमृपपादितमधस्तात्‌। वाङमनसयोरित्युक्तमर्थं 
विशदयति सत इति। प्रक्ृतिपरसीम्नि प्रकृतीनां उपादानानां परा या 
सीमा उपादानत्वविश्रान्तिभूमिः सर्वोपादानं ब्रह्मत्यर्थेः। तत्र स्थितवतः, 
यद्वा प्रकृतेः मूलप्रकृतेः मायायाः परा या सीमा तस्या अपि कल्पनाधिष्ठानं 
निर्गृणं ब्रह्म तत्र स्थितवतः सतोन्यन्नास्त्येव “ यत्र त्वस्य सर्वमात्मैवाभूत्‌ 
तत्केन क पस्येत्‌ ” इतिश्रृतेः। एतेन सर्वषां बाध उपादानेन अज्ञानेन 
सह नाशः उक्तो भवति। तमंशं दृष्टान्तेनाह, पृथगिति घटकलवदा-कृम्भादि 
पूर्व पृथक्त्वेनावगतं विचायंमणे मृत्स्नायाः मृदः पृथक्किम्‌ ? वाचारम्भण- 
श्रुतेः । अयमंशः विस्तरेण मृत्कार्यभूतोपीत्यादिना स्वयमाचार्ये: 
उपपादितः। मायामदिरया श्रान्तः त्वं एषः अविवेकी अहमिति एकमपि 
वस्तु पृथग्वदति। मायेव मदिरा विपरीतग्राहकत्वात्‌ ॥३९२॥ 

अतः भ्रान्तिनाशार्थ अट्वेतवस्तु चिन्तनीयमित्याह श्रुत्यवष्टंभेन। 
क्रियासमभिहारेणेति । 


क्रियासमभिहारेण यत्र नान्यदितिश्रृतिः। 
ब्रवीति द्वेतराहित्यं मिथ्याध्यासनिवृत्तये ॥ ३९३॥ 


“यत्र नान्यत्पश्यति नान्यच्छणोति नान्यद्विजानाति स भूमा ” 
इतिश्रुति: क्रियासमभिहारेण पौनःपौन्येन द्वेतराहित्यं द्वयोर्भावः द्विता 
सैव द्वैतं तस्य भेदस्य राहित्यं अभावं ब्रवीति । किमर्थमिति चेत्‌ मिथ्या- 
ध्यासनिवृत्तये सिथ्याभूतः यः अध्यासः भेदश्रमः तन्निवृत्तये। यहा 
अध्यासशब्देन प्रपंचरूपार्थाध्यासः ग्राह्यः तस्य निवृत्तये तस्य अधिष्ठानाव- 
शेषत्व-लक्षणनाशाय वाधायेति यावत्‌ ' अधिष्ठानावशेषो हि नाशः 
 कल्पितवस्तुनः " इत्यभियुक्तोकतेः रज्जुसर्पादौ दुष्टत्वाच्च। यदि 
विइवं सत्यं स्यात्‌ कथं दरेन-श्रवण-विज्ञानादिविषयो नस्यात्‌। अतः 
ब्रह्मणि वर्तमानस्य पुरुषस्य विश्वभानाभावात्‌ मिथ्येति भावः ॥३९३॥ 


ब्रह्मस्वरूपं सम्यक्‌ चित्ते आरोहयति ध्यातुम्‌। आकाशेति। 


आकाशवच्निमेल-निविकल्प- 
निस्सीम-निस्स्पंदननिविकारम्‌ । 
अन्तर्बेहिर्शून्यमनन्य-मद्वयं 
स्वयं परं ब्रह्म किमस्ति बोध्यम्‌ ॥ ३९४ 


अन्तर्वहिङ्शून्यमित्यन्तं आकाशब्रह्मणोः साधर्म्य, अनन्यं अद्वयमिति 
ब्रह्मविशेषणं, आकाशवत्‌ निर्मल नह्याकाशं धूल्यादिभिः धूसरितं भवति 
तथा ब्रह्मापि अज्ञानाद्यस्पृष्टं वस्तुतः निर्विकल्प एकरूपं इत्यर्थः । निस्सीमं 
अनवधि, निस्स्पन्दनं निष्क्रियं, निविकारं उत्पत्तिनाश-वृद्धि ्लासादिशून्यं, 
अन्तर्बेहिर्शून्यं परिच्छिन्नस्य हि अन्तर्बेहिरिति, पूर्णत्वात्‌ अन्तर्बहिरशून्यं 
स्वगतभेदरहितं, अनन्यत्‌ प्रत्यगभिन्नं न अन्यत्‌ अनन्यत्‌, अद्वयं न विद्यते 
द्वयं यस्य अद्वितीयं इत्यर्थ: । विजातीयशून्यं, स्वयं स्वतस्सिद्धं परं ब्रह्म 
तस्मिन्‌ बुद्धे कि अस्ति बोध्यं। एकस्मिन्‌ विदिते सर्व विदितं भवति इति 
सर्वात्मके परमात्मनि विदिते न किमपि बोद्धव्यमवशिष्यत इतिभावः । 

यद्वा अनन्यत्‌ सर्वात्मकं अत एवाद्दयं स्वव्यतिरिक्तद्वितीयशून्यं परंब्रह्मेव 
स्वयं जीवः आत्मा अतः अन्यत्‌ बोध्यं किमस्तीत्यर्थः। आकाशवदिति 
श्रोतुबुध्यारोहाय दृष्टान्त: इषुरिव सविता धावतीतिवत्‌। नहि ब्रह्मणः 
सदुशं वस्दु विद्यते “ न तत्सम ” इतिश्चृतेः। आकारस्य “ प्रतिज्ञाऽहानि 
रव्यतिरेकाच्छब्देभ्यः ” इत्युत्पत्तिसाधनात्‌ । लोके तदुत्पत्यादेः अदृष्टत्वात्‌ 
तद्ठन्निविकारं ब्रह्मेति  आकाशवत्सवेगतशच नित्यः ” इत्यादिवद्वक्तुं 
शक्यत्वात्‌ ।। ३९४।। 


वक्तव्यं किमु विद्यतेत्र बहुधा ब्रह्मव जीवस्स्वयं 
ब्रहोतज्जगदापराण्‌ सकल ब्रह्माद्वितीयं श्रुतेः । 
ब्रह्मोवाहमिति-प्रबुद्धसतयः समन्त्यक्तबाह्याः स्फुटं 
ब्रह्मीभूय वसन्ति संततचिदानन्दात्मनेव ध्रुवम्‌ ॥ ३९५।। 


अत्र ब्रह्मेकत्वविषये बहुधा अनेकप्रकारेः वक्तव्यं किमु विद्यते, 
सम्यग्बुध्यारोहाय बहुभिः दुष्टान्तैः सर्ववेदान्ततात्पर्य-विषयार्थः प्रति- 
पादितः तं संग्रहेण कथयति। विस्तरसंग्रहाभ्यां उक्तोर्थः सम्यज्ज्ञातु 
शक्यत इति वदन्ति “ श्लोकार्धन प्रवक्ष्यामि यदुक्तं ग्रन्थकोटिभिः । 
ब्रह्म सत्यं जगन्मिथ्या जीवो ब्रह्मेव नापरः” इति। ब्रह्मव जीवस्स्वयं 
जीवत्वमेवौपाधिकं ब्रह्मत्वं तु जीव इतिज्ञातस्य वास्तविकं स्वरूपं रज्जुरिव 
सर्पस्य। अतः जीवस्स्वयं ब्रह्मेव न व्यतिरिक्तः। आपराणु परमाणु- 
पर्यन्तं सकलमेतत्‌ जगत्‌ वियदादि ब्रह्मच तज्जत्वात्‌ तल्लत्वात्‌ तदनत्वात्‌ 
च “ सर्वं खल्विदं ब्रह्म, तज्जलानिति शान्त उपासीत ” इतिश्रुतेः तज्जलान- 
मिति भवितव्ये अवयवलोपइ्छान्दसः परमे व्योमन्‌ इत्यादिवत्‌ । 
अनादि अज्ञानादिकसपि तत्राधिष्ठाने कल्पितमिति न ततोतिरिच्यते अतः 
ब्रह्म अद्वितीयं स्वव्यतिरिक्तवस्तुशून्यं ` तत्त्वमसि ” अयमात्मा ब्रह्म ” 
४ इदं सर्व यदयमात्मा” “आत्मेवेदं सर्व 'ब्रह्मोवेदं सर्वे” एकमेवाद्वितीयं '" 
इत्यादिश्षृतेः। ब्रह्मवाहमिति-प्रबुद्मतयः प्रबुद्धा श्रृत्याचार्योपदेशेन ज्ञात- 
ज्ञेया मतिः बुद्धिः येषां ते प्रबुद्धमतयः स्फुटं वासनया सह सत्त्यक्तबाह्याः 
स्वरूपतस्त्यक्ताहमादयः ब्रह्मीभूय, पूर्व॑मज्ञानात्‌ अब्रह्मत्वं स्वस्य कल्पितं 
तदभिप्रायेण च्विप्रत्ययः, साक्षात्कृतब्रह्मभावाः संततचिदानन्दात्मनेव 

वसन्तीति विद्वदनुभवः उक्तः। एतत्‌ धुवं निश्चयः । यद्वा धरुवं निश्चलतया 
वसन्तीतियोजना ॥ ३९५॥ 


स्फुटं सन्त्यक्तवाह्यत्वात्‌, 


जहि मलमयकोडोऽहंधियोत्थापिताशां, 
प्रसभमनिलकल्पे लिगदेहेपि पश्चात्‌ । 
निगमगदितकीति नित्यमानन्दमूर्ति, 
स्वयमिति परिचीय ब्रह्मरूपेण तिष्ठ ॥ ३९६।। 


मलमयकोशे प्राचुर्यार्थे मयट्‌, स्थूलदेहे अहंधिया उत्थापिता जनिता 
या आशा तस्मिन्‌ पोषणार्थेषु च, तां प्रसभं बलात्कारेण जहि नाशय। 
मलमयेति हेतुगर्भ विशेषणं अहंधियः हानार्थम्‌। उक्तं हि ` पिण्डाण्डं 
त्यज्यतां मलभाण्डवदिति। ” पञ्चात्‌ स्थूलदेहसम्बन्ध्याशानाशानन्तरं 
अनिलकल्पे वायुवददश्ये लिगदेहेपि सप्तदशावयवोपेते सूक्ष्मशरीरे अपि 
अहंघिया उत्थापिता या आशा मनोनुकूल-विषयेषु, तां जहि प्रथमत एव 
सूक्ष्मत्यागस्य दुष्करत्वात्‌ दूरदूर-स्थूलपदार्थत्यागेन सन्निहितसूक्ष्मत्यागः 
सुकरः इति स्थूलपदार्थ-विषयाशाः जहीत्यादावृक्तम्‌ । तत्र हेतुः अहंधी- 
रिति-कथनेन दुष्टभीभत्से अहंधियोभावे आशा नेव जायते निमित्ता- 
पायात्‌ इति सूचितं। श्रृतिश्च अस्माल्लोकात्प्रेत्य, एतमन्नमयमात्मान- _ 
मुपसंक्रामतीत्यादिना पुत्रमित्रादिषु बाह्येषु अहंतां त्यक्त्वा देहमात्र- 
मात्मत्वेन मन्वीत, ततः ततोन्तरं प्राणमेव इति प्रतिपत्तृणां सौकर्याय 
उपदिदेश । तेनैव क्रमेण प्रथमं देहार्थ-पुत्रादिविषयंषु आशापरित्यागः 
आशैव त्यक्तव्या इति यदा तदा कि वक्तव्यं अहंताया विषये । ततः स्थूल- 
शरीरे अहंताया: आशायाइ्च त्यागः, ततः प्राणमय-मनोमय-विज्ञानमय- 
घटिते सूक्ष्मशरीरे पंचकोशविवेकप्रकरणोक्तयुक्तिभिः अहंधियं तत्प्रयो- 
ज्याशां च जहि नाशय, मानभूवं हि भूयासं इति परप्रेमात्मनि सर्वस्यास्ति। 
स्थूलादावहंधियि अयं प्रेमा तत्रैव भवतीति आशा दुनिरसा। अतः क्रमेण- 
विचारेण जनितदुढ-विवेकज्ञानेन स्थूल-सूक्ष्मशरीरयोः अहंतायां त्यक्तायां 
प्रियमोदाद्यवयवोपेतानन्दमयकोहे सावयव्रत्वाद्‌ ओपाधिकत्वाच्च 
अनित्यत्वनिश्चयेन अहंता नैव संभवति। एवं पंचकोशान्‌ अनात्मत्वेन 

निश्चित्य, निगमगदितकीति निगमैः वेदैः गदिता कीर्ति: सर्वेज्ञत्व-सर्व- 
शक्तत्व - सर्वेप्राणिप्राणयितृत्व - सर्वप्रशास्तृत्व - विशिष्टसगुणाधिष्ठानत्व- 
सच्चिदानन्दघनत्व-वाङ्मनसागोचरत्व-निराधारत्व-निर्गुणत्व - निष्कलत्व- 
नि्विकल्पत्व-निरंजनत्व-सूक्ष्मतमत्व-नित्यशुद्ध-मुक्तबुद्ध-सत्यानन्द-स्वभाव- 
त्वादिरूपा यस्य तं, नित्यमानन्दमूति, एतेन आबचन्दमयकोशनिरासः 
तस्य नित्यत्वाभावात्‌ परमात्मानं स्वयमिति स्वस्वरूपमिति, परिचीय 
निर्चित्य अनुभूय ब्रह्मरूपेण तिष्ठ कोशानां पंचानां अनात्मत्वेच 
निषिद्धत्वात्‌ ब्रह्नौवात्मेत्यनंगीकारे नैरात्म्यवादप्रसंगात्‌ अत एव श्रुति: 
“ असन्नेव स भवति ” इत्यादि: ॥३९६॥ | 


शवाकारं यावद्धजति मनुजस्तावदशुचि:, 
परेभ्यस्स्यात्वलेशो जननमरण-व्याधिनिरया:। 
यदात्मानं शुद्धं कलयति शिवाकारमचलं, 
तदा तेभ्यो मुक्तो भवति हि तदाह श्रुतिरपि ॥३९७॥ 


मनुजः यावत्कालं, स्थूलदेहतादात्म्येन चेतन्यहीनतया तस्य शवत्वं, 
पादांगुष्ठ-प्रभृति-शिरःपयन्तं यच्छरीरं तदेवाहमिति शवाकारं भजति 
तावत्कालं तस्य मलमयतया अशुचित्वात्‌ अयमपि स्वतः शुचिरपि अशुचिः । 
तथा परेभ्यः शत्रुव्याध्रादिभ्यः क्लेशः स्यात्‌ । जननमरण-व्याधिनिरयाः 
अस्मिन्लोके जननमरण-व्याधयः, देहमात्मत्वेन मत्वा स्थितस्य पापवत्वात्‌ 
“ योन्यथा सन्तमात्मानं ” इतिस्मृतेः देहपाते निरयः। एवं सदा 
दुःखवत्वमेव न ह वे सशरीरस्य सतः प्रियाप्रिययोरपहतिरस्ति” इतिश्चृतेः 
“ न सांपरायः प्रतिभाति वाळ  प्रमाचन्तं वित्तमोहेन मूढम्‌ । अयं लोको 
नास्ति पर इति मानी पुनः पुनवंशमापद्यते मे " इति यमवचनरूपश्रुतेश्च । 
यदा आत्मानं साधनचतुष्टयसंपच्चः विधिवद्‌ गुरुमृपसद्य तन्मुखारविन्द- 
_ गलितन्रुत्यन्त-वाक्येः तदनुसारियुक्तिभिइच शुद्धं देहत्रयातीतं शिवाकारं 
आनन्दस्वरूपं अचल अप्रमादं यथा तथा कलयति जानाति तदा तेभ्यः 
परक्ृतक्लेशेभ्यः जननमरण-व्याधिनिरयेभ्यशच मुक्तो भवति। हि. 
निश्चयः । तत्‌ श्रुतिरप्याह,. तदपि श्रुतिराह इति अपिशब्दः भिन्नत्रमोवा । 
पूर्वा धे समुच्चिनोति। यथाश्रृते अपिना अनुभवः समुच्चीयते गुरवश्च । 

आहापीति वा अन्वयः, “ अशरीरंवाव सन्तं न प्रियाप्रिये स्पृशतः, आनन्दं 
ब्रह्मणो विद्वान्‌ न बिभेति कुतरचन, तरति शोकमात्मवित्‌, ज्ञात्वा देवं 
मुच्यते सर्वपाशेः, तमेवं विद्वानमृत इह भवति, क्षीणेः क्लेशेः जन्ममृत्यु- 
प्रहाणिः, ज्ञात्वा शिवं शान्तिमत्यन्तमेति” इत्यादिः ' समाने वृक्षे 
पुरुषो निमग्नोऽनीशया शोचति मृह्ममानः। जुष्टं यदा पश्यत्यन्यमीश- 
मस्य महिमानमिति वीतशोकः ” इति च। अनेन इलोकेन पूर्वेरलोकोप- 
दिष्टार्थंः फलकथनेन उपपादितः अनात्मज्ञाने दूष्फलं आत्मयाथात्म्यज्ञाने 
आत्यन्तिकी दुःखनिवृत्तिरिति॥ ३९७॥। 


शुद्धशिवाकारत्वं कथमात्मन इति चेदाह। स्वात्मनीति। 


स्वात्मन्यारोपिताशेषाभासवस्तु-निरासतः । 
स्वयमेव परं ब्रह्म पूर्णमद्वय-मक्रियम्‌ ॥३९८॥ 


स्वात्मनि आरोपितानि केवलाज्ञानेन कल्पितानि यानि अशेषाभास- 
वस्तूनि अनात्मतद्वमे-रूपाणि तेषां निरासतः श्रृतियुक्तिभिः निदिध्यासनेन 
च विनाशनतः स्वयमेव परं ब्रह्म पूर्णमद्ठयमक्रियम्‌। ` अन्वेष्टव्यात्म- 
विज्ञानात्‌ प्राक्प्रमातृत्वमात्मनः। अन्विष्टस्स्यात्‌ प्रमातेव पाप्मदोषादि- 
वर्जित: । गौणमिथ्यात्मनोऽसत्वे पुत्रदेहादिबाधनात्‌ । सद्‌ ब्रह्मात्माहमित्येवं 
बोधे कार्यं कथं भवेत्‌ ” ,इत्यभियुक्तोक्तेः “ अथायमशरीरोऽमृतः प्राणो 
ब्रह्मेव तेज इव ” इतिश्रृतेष्च ३९८ 


आदौ प्रयत्नेन दृश्यं निरुध्य समाधौ क्रियमाणे तत्र निष्ठस्य पूर्व 
प्रतीतमपि दृश्यं शशविषाणवद्‌ भवतीत्याह । समाहितायामिति। 


समाहितायां सति चित्तवृत्तौ परात्मनि ब्रह्मणि निविकल्पे।. 
न दुस्यते कश्चिदयं विकल्पः प्रजल्पमात्रः परिशिष्यते ततः ॥।३९९॥ 


सति अबाध्ये परात्मनि निविकल्पे ब्रह्मणि चित्तवृत्तौ समाहितायां 
निश्चलतया स्थापितायां सत्यां अयं विकल्पः कर्चिदपि न दुश्यते। ततः 
प्रजल्पनमात्रः परिशिष्यते “ शब्दज्ञानानुपाती वस्तुशून्यो विकल्पः " इति 
तल्लक्षणात्‌ । अज्ञानस्य समूलकाषं कषितत्वेन कल्पिततादात्म्यमपि 
नास्तीति केवलमखण्डं सच्चिदानन्दमात्रमस्तीति भाव: । यथा असतः अर्थे- 

क्रियाकारित्वं नास्ति गगनकुसुमादः एव यत्यूब सुखदु खरागभय-क्रोधादिक 
उत्पादयामास तदपि प्रतीतमपि ब्रह्मनिष्ठं प्रति उत्खातदंष्ट्रोरगवत्‌ 


न स्वकार्यमाधत्त इति भावः ॥ ३९९॥ 


अनात्मवासनानां प्रक्षीणत्वात्‌ एवम्‌पदेशधारया वासिताइतान्तः- 
करणं शिष्य प्रति द्वैतस्य अत्यन्तमसत्व सकलवेदान्त-तात्प्यविषयं अनभव- 
गक्ति-दष्टान्त-श्रतिभिः उपदिशति। असत्कल्प इत्यादिना । 


असत्कल्पो विकल्पोयं विश्वमित्येक-वस्तुनि । 
निविकारे निराकारे निर्विशेषे भिदा कुतः ।॥।४००॥ 


विइवमिति यत्‌ अयं विधेयप्राधान्यात्पुल्लिगम्‌ । विकल्पः विविधं 
कल्प्यत इति विकल्पः अज्ञानेन कल्पित एव न वस्तुभूत इत्यर्थः । असत्कल्पः 
इषदसमाप्तो कल्पपूप्रत्ययः । निरंतरं ब्रह्मसमाहितमनसां सप्तमीं | 
भमिकां गतानां सर्वथा भानाभावात्‌ शशविषाणवदेव । तदितरेषां तु दष्ट- 
नष्टस्वरूपत्वात शक्तिरजतादिवत्‌ प्रातिभासिकः इति असन्नेवेत्यनुक्त्वा 
असत्कल्प इत्यक्तम्‌ । तथाच मिथ्यात्वेन तेन वस्तुनः ब्रह्मणः सह्वितीयत्वा- 
भावेन एकवस्तुनि विकाराकार-विशेषशून्ये गुणगुणिभावावयवावय- 
विभाव-जातिव्यक्तिभवादिशून्यं तादात्म्यस्याप्यभावेन भिदा कुतः 


[1४००।। 
द्रष्ट्रशन-दुद्यादि-भावशून्येक-वस्तुनि । 
निविकारे निराकारे निर्विशेषे भिदा कुत:।।४० १॥ 


द्रष्टा प्रमाता दशनं प्रमिति:, दृश्यं प्रमेयं, आदिपदेन प्रमाण- 
परिग्रह:। कर्तृकरणकार्याणि वा। एतत्सर्वं अविद्यावस्थायां । वस्तुतः 
निविकल्पे केवलाखण्डचिन्मात्रे “ यत्र त्वस्य सर्वमात्मेवाभूत्‌ तत्केन कं 
पश्येत्‌ ” इत्यादिश्रुत्या ज्ञानावस्थायां अज्ञाननाशात्‌ तन्मूलकानां द्रष्ट्र- 
दर्शन-दृश्यादिभावानामभावातू्‌ द्रष्ट्र-दर्शन-दुश्यादिरूपा ये भावाः तैः शून्य 
यदेकं वस्तु तस्मिन्‌ निविकारे विकारशून्ये निराकारे अवयवसंस्थानशान्ये 
भिदा भेदः कुतः नेवास्तीत्यर्थेः। प्रक्ृतिविकारभावाद्यभावात्‌ न भेद- 
प्रसक्तिरपीति भावः ॥ ४०१ ॥ 

कल्पार्णव-इवात्यन्त-परिपूर्णेकवस्तुनि । 
निविकारे निराकारे निविशेषे भिदा कुतः ॥४०२॥ 


प्रलयकाले चत्वारोपि समुद्राः मिलिताः ट्वीपादिशून्यतया केवलं 
जलमयं जगत्‌ कुर्वन्तीति पुराणेष्ववगम्यते । तदा सर्वत्र जलमेव न भूभागः 
कश्चित्‌ विभाजकाभावात्‌ । चतुर्णामपि समुद्राणां भूभागावस्थायां 
विभक्तानां एकीभूतत्वात्‌ कत्पार्णव इत्येकवचनं। तदापि आकाशादिक- 
मस्त्येव तथापि सर्वत्र जलं पूर्ण श्रोतृबुध्यारोहाय, इषुरिव सविता 
धावतीतिवद्दृष्टान्तः। अत एव अत्यन्तपु्णेत्युक्तम्‌ । ज्यायानाकाशादि- 
त्यादिश्चृत्या “ पादोस्य सर्वा भूतानि, त्रिपादस्यामृतं दिवि ” इति श्ृत्या च 
निरुपमभूमनि परमात्मन्येक-वस्तुनि निविकारे निराकारे निर्विशेषे भिदा 
कुतः ॥४०२॥ 


पूर्वमपि भेदाभावेपि भेदश्रान्तिकारणं अज्ञानं अवतिष्ट) तस्य 
समूलघातं हतत्वात्‌ इदानीं भेदश्रान्तिरपि नेत्याह । तेजसीति। 


तेजसीव तमो यत्र विलीनं श्रान्तिकारणम्‌ । 
अद्वितीये परे तत्वे निविशेषे भिदा कुतः ॥४०३॥ 


तमः अज्ञानं अस्धकारञ्च। यत्र परमात्मनि भ्रान्तिकारणं तमः 
अज्ञानं तेजसि सूर्यादिप्रकाशे तम इव अन्धकार इव विलीनं नष्टं तस्मिन्‌ 
अद्वितीय परे तत्वे निविशेषे भिदा कुतः। “ विभेदजनकेऽज्ञाने नाश- 
मात्यन्तिकं गते। आत्मनो ब्रह्मणो भेदं असंतं कः करिष्यति” इति- 
प्रमाणात्‌ ॥४०३॥ 


एकात्मके परे तत्त्वे भेदवार्ता कथं भवेत्‌ । 
सुषुप्तौ सुखमात्रायां. भेद: केनावलोकितः॥४०४॥ 


“ यद्वै तन्न पश्यति पश्यन्वै तन्न पञ्यति नलु तद्वितीयमस्ति ततोन्य- 
द्विभक्तं यत्पश्येत्‌ ” इतिश्रुतेः । सुषुप्तौ प्रपंचं न पश्यतीति यत्‌ तत्‌ 
ताकिकमत इव जडत्वान्न पश्यतीति मा वेदी: यतः सुषुप्तावपि नित्य- 
ज्ञानस्वरूपस्य आत्मनः स्वयंप्रकाशस्य सत्वात्‌ । अतः यदि द्वितीयं स्यात्‌ 
पश्येदेव नतु तद्द्वितीयमस्ति। अज्ञानसत्वेपि शक्ति-शक्तिमतो रेक्यात्‌ 

विभक्तत्वाभावात्‌ । अत एव ततोन्यद्विभक्तं इति पदद्ठयँ । अज्ञानोपहित- 
चेतन्यस्यैव सुषुप्तिसाक्षित्वात्‌ । तस्याज्ञानस्य अधिष्ठाने तत्रेव कल्पित- 
त्वात्‌ कल्पिते अधिष्ठानभेदाभावात्‌। यद्यपीदं सर्वदा समानं तथापि 
कार्योपाधीनां लीनत्वात्‌ सुषुप्तौ सुगममिति सुषुप्त्यवस्थामाश्रित्य श्रोतृ- 
बुध्यारोहाय निष्प्रपंचत्वसात्मनः प्रतिपाद्यते । यदि कश्चित्‌ जाग्रत्पुरुषः 
सुषुप्ति-स्थितं चिन्तयन्‌ मनसा अज्ञानं विविच्यात्‌ तदा अन्तःकरणवृत्तेरेव 
अज्ञानभंजकत्वात्‌ तदीयं मनः निष्प्रपंच-ब्रह्माकारं जातमेवेति तस्या 
एवावस्थायाः ज्ञानावस्थात्वात्‌ तदा केवलं अखण्डब्रह्मोव मनसावाप्तमिति 
सिद्धम्‌ समीहितमिति श्रृतेरभिप्रायः। विक्षेपाभावस्य उभयत्र समत्वात्‌ 
आवरणसत्त्वासत्वाभ्यामेव सुषुप्तिसमाध्योभेदात्‌। अत एवहृयुक्तं ` निद्रा 
समाधिस्थितिः ” इति। इदं वचनं जाग्रता पुरुषेण सुखमयी सुषुप्तिः 
चिरं चिन्त्यते चेत्‌ तस्य समाधि: भवतीत्यभिप्रायेणैव । तथाच एकात्मक 
परे तत्वे भेदवार्ता इत्यनेन भेदो नैवास्ति तद्वार्तापि कथं भवेत्‌ विकारा- 
कारविशेषाभावात्‌ “ यदाह्येवैष एतस्मिन्नदुश्येऽनात्म्येऽनिर्क्ते- 
ऽनिळयनेऽभयं प्रतिष्ठां विन्दते। अथसोऽभयं गतो भवति।' यत्र 
नान्यत्पश्यति नान्यच्छुणोति नान्यद्विजानाति स भूमा” इतिश्चृतेः । 
यदि भेदः सत्यः स्यात्‌ सुषुप्ताववलोक्येत। यद्यज्ञानं न किचिदवेदिषं इति 
सुषुप्तो बिन्नमित्युच्यंत तस्यापि ज्ञानमात्रायां समाध्यवस्थायां दग्धत्वात्‌ 
न सत्यत्वमिति अज्ञानस्य तत्कार्याणां च अत्यन्तं नष्टत्वात्‌ आदावन्ते 
च यन्नास्ति वतेमानेपि तत्तथा “ इत्युक्त्या नास्ति नासीत्‌ न भविष्यतीति 
त्रेकालिकनिषेधप्रतियोगित्वरूप-मिथ्यात्वं सिद्धमिति भावः॥४०४।। 


तदृपपादयति। न ह्यस्तीति। 


नह्यस्ति विश्व परतत्वबोधात्‌ 
सदात्मनि ब्रह्माणि निविकल्पे। 
काळत्रये नाप्यहिरीक्षितो गुणे 
नह्मम्बुबिन्दु-संगतृष्णिकायाम्‌ ।।४०५॥ 
सम्यज्ज्ञानं हि वस्तुसिड्धिहेतुः । पूर्वतुःअज्ञानात्‌ आन्तिरास मनसः । 
यमाणे दीपकलिकायमाने तम इव्‌ अज्ञानं नष्टमिति सदात्मनि 

निविकल्पे ब्रह्माणि विश्वं नह्यस्ति नैवास्तीत्यर्थः। तत्र मानं परतत्व- 
बोधादिति। परस्य ब्रह्मणः यत्त्वं निष्प्रपंचत्वरूपयथात्म्यं श्रुतिबोधितं 
तस्य बोधात्‌ अनुभवादित्यर्थः। नहि यथाप्रमाणं अनुभवानन्तरं संशय- 
` विपर्ययादिकं । अतः विश्व नैवास्ति । तत्र दृष्टान्तः, हि यतः, काळत्रयेपि 
गुणे रज्वां अहिः सर्पः नेक्षितः, मृगतृष्णिकायां मरुमरीचिकासु अंबुबिन्दुरपि 
न। तहत पूर्वमज्ञानात्‌ श्रान्त्या प्रतिपन्नमपि वस्तु न सदिति भावः । 
“ नाभावो विद्यते सतः ” इतिगीतोक्तेः विद्ठदनुभवाच्च। शुक्तिका हि 
रजतवदवभासते एकक्चन्द्रः सट्टितीयवत्‌ इत्यादिलोकिकानुभवात्‌ 
आरोपित-मिथ्यात्वे न विसंवाद: । अतः श्रुतिरपि “ यत्र हि द्वेतमिव भवति 
तदितर इतरं पश्यति। मृत्योस्स मृत्युमाप्नोति य इह नानेव पश्यति? 
इति इवकारानुबन्धेन द्वैतस्य मिथ्यात्वं सूचयति ॥४०५॥ 


तद्विषये स्फुटार्था श्रुतिमाह। मायेति। 
मायामात्रमिदं द्वेतं अद्वैतं परमार्थतः । 
इति ब्रूते श्रृतिस्साक्षात्सुषुप्तावनु भूयते ॥४०६॥ 


मायया मीयते प्रतीयत इति मायामात्रं इदं दृश्यं द्वैतं भेद इत्यर्थः । 
परमार्थतः सत्यभूतं अद्वैतं निर्भेदं ब्रह्म इत्यर्थः। इति साक्षात्‌ वाच्यवृत्या 
श्रृतिब्रृते । सरवरपि साक्षात्सुषुप्तावनुभूयते अतः नात्र विवादावसर 
इति भावः। अनुभवस्य अपौरुषेयतया निर्दोषश्रृत्यनृसारित्वात्‌ ॥४०६।। 


अनन्यत्वमधिष्ठानादारोप्यस्य निरीक्षितम्‌ । 

पण्डितेरज्जु-सर्पादौ विकल्पो भ्रान्तिजीवनः॥४०७॥ 

“ सुषुप्तिकाले सकले विलीने तमोभिभूतः सुखरूपमेति ” इति- 
कैवल्योपनिषदि तमोभिभूतइतिशब्देन तमसः स्थिति ब्रूते श्रुतिरिति चेत्‌ 
तस्य तत्र कल्पितत्वात्‌ समाधावसत्वाच्च अवस्तुत्वमित्याह आरोप्यस्य 
अधिष्ठानादनन्यत्वं व्यतिरेकेणाभावः रञ्जुसर्पादौ पण्डितैः निरीक्षितं । 
विकल्पः भेदग्रहस्तु श्रान्तिजीवनः श्रान्त्या जीवतीति भ्रान्तिजीवनः भ्रान्ति- 
मूलक इत्यर्थः। भ्रान्त्यभावे भेदः नेव प्रतीयते भेदविषयकसम्यज्ज्ञाना- 
भावात्‌ ॥४०७॥। 

भ्रान्तिनिरासोपायमाह । चित्तेति। 


चित्तमूलो विकल्पोयं चित्ताभावे न कश्चन। 

अतर्चित्तं समाधेहि प्रत्यग्रूपे परात्मनि ॥ ॥४०८॥ 

अयं विकल्पः चित्तं बहिर्मुखं मनः मूल यस्य सः चित्तमूलः। 
चित्ताभावे सुषुप्तौ न कश्चन अतः स्वरूपसती अविद्यापि चित्ताभावे 
न स्वकार्य-समर्था। सा जाग्रत्स्वप्नयोः चित्तात्मा परिणममाना विइवं 
जनयति। अतः चित्तं प्रत्यग्रूपे तव स्वरूपभूते परात्मनि समाधेहि संस्थापय, ` 
तेन अविद्यया साक सर्वषां विकल्पानां बाध एवेति भावः ।।४०८॥ 


परमात्मनि मनः समाधापयितुं शब्देविध्यति। किमपीत्यादिना 
त्रिभिःइलोकः । 
किमपि सततबोधं केवलानन्दरूपं 
निरुपममतिवेळ नित्यमुक्तं निरीहम्‌ । 
निरवधि गगनाभं निष्फलं निविकल्पं 
हृदि कलयति विद्वान्‌ ब्रह्म पूर्णं समाधौ ॥४०९॥ 


प्रकृति-विकृतिशून्यं भावनातीत-भावं 

समरसमसमानं मानसंबन्धदूरम्‌ । 
निगमवचन-सिद्धं नित्यमस्मत्रसिद्ध 

हृदि कलयति विद्वान्‌ ब्रह्म पूर्णं समाधी ॥४१०॥ 


अजरममर-मस्ताभास-वस्तुस्वरूपम्‌ 
स्तिमित-सलिळराझि प्रख्यमाख्या-बिहोनम्‌ । 
शमितगुण-विकारं शाइवतं शान्तमेकं 
हृदि कलयति विद्वान्‌ ब्रह्म पूर्ण समाधो ॥४११॥ 
किमपि वागगोचरं, सततः नित्यश्चासौ बोधश्च तं अखण्डज्ञानरूपं, 
कवलानन्दरूपं दूःखासं भिन्न-निरुपाधिक-सुखरूपं, तेन स्वयंप्रकाश-नित्य- 


सुखरूपतया परमपुरुषार्थत्वमुक्तम्‌। निरुपमं न तस्य प्रतिमास्ति ” इति 
श्रृतेः। वेळामतीत्य वर्तमानं अतिवेलं विश्वातीतमित्यर्थः। नित्यमुक्तं 

कदापि बन्धरहितं निरीहं निष्कामं निष्क्रियं वा। निरवधि कालतः 
देशतः वस्तुतश्च अन्तशून्यं । गगनाभं असंगं निर्मलं। निष्कळं निरवयवं । 
निविकल्पं विविधकल्पनाशान्यं । पूर्ण ब्रह्म विद्वान्‌ समाधौ हृदि कलयति । 
त्वमप्येयं कलयेति भावः। नित्यत्वा्निरवयवत्वात्‌ च “ तदेतद्‌ ब्रह्मपूर्वे- 
मनपरं ' इत्यादिश्रुत्या प्रक्ृतिविक्ृतिशून्यं, भावनां कल्पनां अतीतः भावः 
स्वभावः यस्य तत्‌ उपनिषदं विना केवलतकंण अधिगन्तुमशक्यं इत्यर्थ: । 
तत्‌ समरसं एकरूपं असमानं असदुशं । मानसम्वन्धदुरं अप्रमेयं श्रुत्यापि 
लक्षणया बोध्यमानत्वात्‌। “ प्रमाता च प्रमाणं च प्रमेयं प्रमितिस्तथा । 
यस्य प्रसादात्‌ सिध्यन्ति तत्सिद्धौ किमपेक्ष्यते। ” इतिसुरेश्वराचार्य- 
` वचनात्‌, स्वयं सिद्धे प्रत्यग्रूपे तस्मिन्‌ वेद्यवेदितृ-वेदनादि-भेदापनायक- 
श्रुतेरपि ताटस्थ्यात्‌ । यद्ठा मानं  प्रत्यक्षादिप्रमाणं तत्सम्बंधदूरं तत्सम्बन्धः 
मेयत्वं तज्जन्यप्रमाविषयत्वं तद्दूरं तद्रहितमिति यावत्‌। निगमवचन- 
सिद्धं सदा विद्वदनृभवगोचरं। हूदीत्यादि पृवेवत्‌। अजरं अपक्षयशून्यं 
अमरं नाशरहितं अस्ताभासवस्तु-स्वरूपं अस्ताः गताः आभासाः विकल्पाः 
यस्मिस्तत्‌ अस्ताभासं तच्च तत्‌ वस्तु च तत्स्वरूपं। स्तिमितसलिलराशि 
प्रख्यं निस्तरंग-जलराशिनि्चलं। आख्याविहीनं नामरहितं जात्यादि- 
प्रवृत्ति-निमित्तविरहात्‌ ते यदन्तरा इतिश्रृतेः। शमितगुणविकारं 
निर्गुणं निविकारं शाश्वत अनादिसिद्धं शान्तं अपरिणामि। एक अह्वितीयं 
हृदि कलयति विद्वान्‌ समाधौ पूर्ण ब्रह्म ॥ ४१ १॥ 


समाहितान्तःकरणःस्वरूप 
विलोकयात्मान-मखण्डवेभवम्‌ । 

विच्छिन्धि बन्धं भवगन्ध-गन्धिलं 
यत्नेन पुंस्त्वं सफलीकुरुष्व ॥ ४१२॥ 


स्वरूपे परमात्मनि समाहितान्तःकरणः निश्चलतया स्थापितमनाः सन्‌ 
अखण्डवैभवं अखण्डं वेभवं विभुत्वं यस्य तं आत्मानं अव्याक्ृताकाशस्यापि 
कल्पनाधिष्ठानं विलोकय साक्षात्कुरु। भवगन्धगन्धिलं संसारवासना- 
वासितं बन्धं अज्ञानं विच्छिन्धि नाशय '“ अविद्यास्तमयो मोक्षस्सा च 
बन्ध उदाहृतः ” इत्युक्तेः। यत्नेन “ यल्लाभा्ञापरो लाभो यत्सुखान्नापरं 

सुखम्‌। यद-बोधान्नापरो बोधस्तद्‌ ब्रह्मोत्यवधारय” इति ` आत्म- 
लाभान्नपरं किचिदस्ति ” “ आत्मानमन्विच्छ गुहां प्रविष्टं” इत्यादिवचनैः 
“ एतद्‌ बुध्वा बुद्धिमान्स्यात्‌ कृतकृत्यश्च भारत ” इतिगीतोक्तेः, “ आत्मा 
वा अरे द्रष्टव्य: एतावदरे खल्वमृतत्वं ” इतिश्रृत्या च आत्मसाक्षात्कारस्येव 
परमफळत्वात्‌ तदर्थं यत्नेन पुंस्त्वं बहु-सुक्ृत-लब्धं पुरुषत्वं सफलीकुरुष्व 
स्वरूपप्राप्त्या सार्थकं कुरु पुनर्मा संसार्षीरिति भाव: ॥४१२॥ 

सर्वोपाधिविनिर्मुक्तं सच्चिदानन्दमद्वयम्‌ । 

भावयात्मानमात्मस्थं न भूयः कल्पसेऽध्वने ॥४१३॥ 

आत्मानं भावय किविधं, सर्वोपाधिविनिमुंक्तं स्थूलसूक्ष्म-का रणरूप- 
भेदहेलुभिः विनिर्मुक्तं बिशेषेण नितरां वासनातोपि इत्यर्थ:। मुक्तं 
अस्पृष्टं, सच्चिदानन्दं अद्वयं आत्मस्थं । एतेन न विप्रकृष्टत्वं तस्य अत्र 
वाव किल सत्सौम्य न निभालयसे ” इतिश्रृतेः। सूक्ष्मायांबुद्धौ भासमानं 
इत्यर्थः। स्वमहिमप्रतिष्ठया तद्धावेन भूयः पुनः अध्वने संसृतये न कल्पसे । 
“न स पुनरावर्तते ” “ मामुपेत्य तु कौन्तेय पुनर्जन्म न विद्यते ” इत्यादि- 
श्रुतिस्मृतिभ्यः ४१३॥ 

आवृत्यभावमुपपादयति। छायेवेति। 
छायेव पुंसः परिदृश्यमान-माभासरूपेण फलानुभूत्या । 
शरीर-माराच्छववन्निरस्तं पुनन संधत्त इद॑महात्मा ॥४१४।। 

महात्मा ब्रह्माभावं प्राप्तः पुरुषः फलानुभूत्या फल अखंण्डाकारवृत्या 
अनावृततया अभिव्यक्त-स्वरूपचेतन्यं तस्यानुभूत्या अनुभवेन हेतुना 
आभासखरूपेण सर्पत्यक्त-निर्मोक इव सपेरूपेण इतरदुष्ट्या पूर्ववत्‌ पुंसः 
छायेव आदेहपातं परिदुश्यमानं आराद्‌दूरे शववक्षिरस्तं इदं शरीरं पुननें 
सन्धत्ते तत्राहंतादिकं न करोति प्रतीतावपि घटादाविव उदासीनस्तत्र 
भवतीति भावः ॥४१४।। 

सतत-विमलबोधा-नन्दरूपं स्वमेत्य, 
त्यज जडमलरूपोपाधिमेतं सुदूरे । 
अथ पुनरपि नेव स्मर्यतां वान्तवस्तु, 
स्मरणविषयभूतं कल्पते कुत्सनाय ॥४१५॥ 

नित्यनि्मेलप्रकाशानन्दरूपं ब्रह्म स्वमेत्य प्रत्यक्तया प्राप्य, जड- 
मलरूपं उपाधि एतं स्थूलदेहं सुदूरे त्यज। अथ स्वयं निर्मलचिदानन्दरूपं 
्रहोवेति ज्ञानानन्तरं पुनरपि नेव स्मर्यताँ दूरं मलभाण्डवत्त्यक्तत्वात्‌ । 
तत्र दृष्टान्तमाह वान्तवस्तु वमनकर्मीभूतं वस्तु स्मरणविषयभूतं स्मृत- 
मित्यर्थे: कुत्सनाय स्वस्य जुगुप्सायै परकृते निन्दायैवा कल्पते। नहि 
मलिनं वस्तु स्मरणीयं, मनसः विकारापत्तेः। निन्दन्ति च लोके त्यक्तं 
दुष्ट वस्तु स्मरन्तम्‌ ॥४१५॥ 


समूळमेतं परिदह्य वह्नौ 
सदात्मनि ब्रह्मणि निविकल्पे । 
ततस्स्वयं नित्यविशुद्धबोधा- 
नन्दात्मना तिष्ठति विद्वरिष्ठः ॥ ४१६॥ 


सदात्मनि कालत्रयावाध्य-स्वरूपे निविकल्पे ब्रह्माणि वह्नौ एतत्‌ 
शरीरं समूलं अज्ञानेन सह परिदह्य निरवशेषं दर्ध्वा। ततः विद्ृरिष्ठः 
विदन्तीति विदः तेषु वरिष्ठः विद्वरिष्ठ:। स्वयं नित्यविशुद्ध-बोधानन्दा- 
त्मना तिष्ठति न कदाचिदपि तस्य अनात्मप्रतिभातमिति भावः॥४१६॥ 


प्रारब्ध-सूत्र-ग्रथितं शरीरं 
प्रयातु वा तिष्ठतु गोरिव ख्रक्‌। 
न तत्पुनः पश्यति तत्ववेत्ताऽनन्दा- 
त्मना ब्रह्माणि लीनवृत्तिः ॥४१७॥ 


सूत्र-ग्रथिता स्रक्‌ माला रज्जुर्वा अलंकरणाद्यर्थ गलादौ बद्धा, 
प्रयालु तिष्ठतु वा, यथा गोः तत्र न दृष्टि: तथा प्रारब्धमेव सूत्रं तेन ग्रथितं 
रचितं विदुषः अभिमानाभावेपि तदीयतया इतरज्ञायमानं ` तत्त्व- 
साक्षात्कारात्पूर्वं तदीयसुख-दुःखसाक्षात्कारावच्छेदकतया प्रारब्धकर्मणा 
निर्मितं शरीरं ब्रह्मासाक्षात्कारानन्तरं प्रयातु म्रियतां तिष्ठतु वा प्राणान्‌ 
धारयतु वा। तत्त्ववेत्ता आत्मयाथात्म्यदर्शी तत्‌ शरीरं पुनः स्वस्य ब्रह्मात्व- 
ज्ञानानन्तरं न पश्यति । तत्र हेतुः आनन्दात्मना ब्रह्मणि लीना वृत्तिः यस्य 
सः लीनवृत्तिः। वृत्तेबेहिरनागमने हेतुः आनन्दात्मनेति। यदा अनावृता- 

नन्दात्मना मनोवृत्तिर्लीता कथं कुतोवा मनसः बहिर्मुखत्वं स्यात्‌। 
सर्वेदापि सुखं मे भूयादिति या स्थिता इच्छा तस्याः विषयः प्राप्तः । 
. ततः नित्यनिरतिशयसुखं प्राप्य तदात्मना लीनं मनः न बहिर्देति। 
वक्ष्यति “ कस्तां परानन्दरसानुभूति-मृत्सुज्य शून्येषु रमेत विद्वान्‌ । 
चन्द्रे महाह्णादिनि दीप्यमाने चित्रेन्दुमालोकयितुं क इच्छेत्‌ ” इति॥ ४ १७॥ 


न तत्पुनः पश्यतीत्याद्यु्तरार्धमुपपादयति। अखण्डेति । 


अखण्डानन्द-मात्मानं विज्ञाय स्वस्वरूपतः। 
किमिच्छन्‌ कस्य वा हेतोदंहं पुष्णाति तत्ववित्‌ ॥४१८।। 


तत्त्ववित्‌ अखण्डानन्दमात्मानं स्वस्वरूपत्वेन विज्ञाय किमिच्छन्‌ 
यदि किचिदिच्छति तस्याघ्राप्तस्य प्राप्तये प्रयत्नं कुर्यात्‌। देहं विना 
प्रयत्नकरणासंभवात्‌ देहं पुष्णीयाच्च। अत उक्तं कस्य वा हेतोः कस्मे 
फलायेत्यर्थः । देहं पुष्णाति। उक्तं हि श्रुत्या “ आत्मानं चेद्विजानीया- 
दयमस्मीति पुरुषः। किमिच्छन्‌ कस्य कामाय शरीरमनुसंज्वरेत्‌ ” इति 
॥ ४१८ ॥ 


सम्यग्विदित-तत्त्वस्य लक्षणमाह । संसिद्धस्येति। 


संसिद्धस्य फलं त्वेतज्जीवन्मक्तस्य योगिन: । 
बहिरन्तस्सदानन्द-रसास्वादन-मात्मनि ॥४१९॥ 


साधनचतुष्टय-संपत्ति-पुरस्सरं गुरुमुपसद्य तन्मुखात्‌ वेदान्तवाक्यार्थ 
श्रृत्वा मत्वा निदिध्यास्य सम्यगात्मानुभववतः योगिनः परमात्मन्येव 
स्थापितचित्तस्य जीवन्मुक्तस्य जीवतोपि सर्वोपाधि-संबन्धविनिमुक्तस्य तु 
एतत्‌ फलं यदात्मनि अन्तःकरणे बहिरन्तःस्सदानन्दरसास्वादनम्‌। 
व्यृत्थानेपि नानन्दस्य तिरोधानं अखण्डाकारवृत्या आवरणस्य भंजितत्वात्‌ 
तदुक्तं बहिरिति। इतरेरपि तदीयमूर्तिदर्शनेन अयं पूर्णानन्द इति निरन्तर- 
स्मित-स्मेरावलोकनादिना ज्ञायते इति तस्य पूर्णनन्दात्मना स्थिति: निरंतरैव 
अविद्यानिवृत्तिरूप-मोक्षस्यापि दुष्टफलत्वात्‌ ॥४१९॥ 

तत्र साक्षात्परंपरया वा साधनानां विशिष्य फले विज्ञाते, पूर्णता 
मृमक्षणा प्रयत्नेन तत्राधातं शक्यते । तदर्थ वेराग्यबोधोपरतीनां क्रमेण 
फलं दर्शयति। वेराग्यस्येति । 


वैराग्यस्य फलं बोधः बोधस्योपरतिः फलम्‌ । 
स्वानन्दानु-भवाच्छान्तिरेषंवोपरतेः फलम्‌ ॥४२०॥। 


विमुक्ति-सोधाग्रतलाधिरोहणं ताभ्यां विना नान्यतरेण सिध्यतीति 
कथितं,  वेराग्यान्नपरं सुखस्य जनकं पश्यामि वश्यात्मनः, तच्चेच्छद्धतरा- 
त्मबोध-सहितं स्वाराज्यसाम्राज्यधक्‌ ” इति च। तेन मोक्षे तयोः समतया 
हेतुत्वमिव प्रतीयते। यद्यपि “ एतद्द्वारमजस्रमुक्ति-युवतेः ” इत्यस्ति 
तथापि “ सर्वंत्रास्पृहया सदात्मनि कुरु प्रज्ञां निजश्रेयसे ” इत्यृत्तरार्धेपि 
वैराग्यबोधयोः हेलुहेतुम-द्भावः स्पष्टं न प्रतीयते। ततः स्फुटयति, यद्चपि- 
विवेक-वेराग्य-दामादिषट्क-मुमुक्षुत्वरूप-ब्रह्मविचार-साधनमध्ये वैराग्यं 
उपरतिश्च घटकोकृते अथापि तेषां साधनानां अन्तरंगत्वात्‌ विचारकाले 
सामान्यतो वर्तमानानामपि श्रवणमननरूप-ज्ञानसाधनानुष्टानेन उत्त्तमत्वं 
संभवेत्‌ अत एव ' बाह्यानालंबनं वृत्तेः एषोपरतिरुत्तमा ” इत्युक्तम्‌ । 
विचारदशायां निदिध्यासनमन्तरा विपरीतभावनायाः अनिवृत्तेः बाह्या- 
नालंबनत्वं दुर्ंटं। अथापि शाब्दादिविषयानालंबनत्वेन वृत्तिः विचारं 
साधयतीतिः वक्तव्यं। इदानीं तु पंचकोशनिषेध-पुरस्सरं निदिध्यासनेन 
स्वनुभवे संपादिते अनात्माविषयकत्वं असंकोचेन वक्तुं शक्यते अतःबोधस्य 
उपरतिः फलमित्युच्यते। अतः शमादिषट्कमध्ये शमफल-दमफळत्वेन 
कथिताया अप्यृपरतेः उत्तसत्व-सिध्यनन्तरमेव ` स्वलक्ष्यं नियतावस्था 
मनसश्शम उच्यते ” इतिलक्षितशमः शान्तिपदेन स्वानन्दानुभवाच्छान्ति- 
रेषेवोपरतेः फलं इत्युक्तं । पूर्वं प्रयत्नेन आप्तवाक्यादिना संपादितानामपि 
साधनानां विचारेण प्रकृष्यमाणत्वात्‌ असंकुचित-लक्षणवत्त्वं संभवतीति 
भावः। तथाच “ ब्रह्म सत्यं जगन्मिथ्येत्येवं-रूपो विनिषुचयः। सोयं 
नित्यानित्य-वस्तु-विवेकः समुदाहृतः ” इतिलक्षितः विवेकः पूर्वं परोक्ष- 
ज्ञानरूपः विचारात्पश्चात्‌ अपरोक्षत्वं प्राप्नोति। एवं वैराग्यमपि उत्कट- 
विषयेच्छाभावरूपं “ रसोप्यस्य परं दुष्ट्वा निवतंते ” इति गीतावचनात्‌ 
स्वरूपानन्दसाक्षात्कारे विषयेषु वासनात्मनापि रागो न तिष्ठतीति 
| 

असंकुचितं भवति। तस्मादभ्यास-वैराग्याभ्यां सम्यङ्मनो निरुध्य विचारे 
क्रियमाणे बोधः अवश्यंभावी यदि न जातः वैराग्यरूप-साधनं न पूर्ण- 
मस्तीति ज्ञातव्यम्‌ । ततः तद्वार्द्याय प्रयत्नः कार्य: । एवं बोधे उपनिष- 
ज्जन्ये आत्मसाक्षात्कारे जाते असंदिग्धाविपर्यस्तात्म-परोक्षज्ञाने वा जाते 
उपरतिः तस्य बोधस्य फलं । ज्ञात्वापि बाह्येभ्यः निवृत्यभावे मनसः दुढं 
ज्ञानं न जातमित्येव ज्ञेयम्‌। तत्र च कारणं वैराग्यापरिपूर्तिरेव । वैराग्यं 
पूर्ण दृढ आत्मनिश्चयश्च नो चेद्‌ विद्यावतां भेदः कोवा, विद्यावतामपि 
कुतः अनुपरमणं, उपरतौ च मनसः स्वानन्दानुभवाच्छान्तिः निष्क्रियात्मना- 
वस्थानं एषैवफलमुपरतेः। *“ ज्ञानामृतेन तृप्तस्य कृत-क्ृत्यस्य योगिनः । 
नेवास्ति किचित्कतेव्यं अस्ति चेन्न स तत्त्ववित्‌? इत्युक्तेः । 
“ यद्युत्तरोत्तराभावः पूर्वपूर्वं तु निष्फलं ” एवं तत्तद्दुष्टफल-निष्पत्तिपर्य्तं 
तत्तत्साधनं न पूर्ण भवतीति ज्ञाने प्रयत्नः साधकेन सुष्ठु कर्तु शक्यत इति 
साधनपूर्णताये समृपन्यासः ।।४२०॥ 


ब्रह्मविद्यायाः फलमाह। निवृत्तिरिति। 


निवृत्तिः परमा तृप्तिः आनन्दोनुपमः स्वतः । 
दुष्टदुःखेष्वनुद्वेगः विद्यायाः प्रस्तुतं फलम्‌ ।।४२ १॥ 


निवृत्तिः सर्वेभ्यः कार्येभ्यो निवृत्तिः निर्व्यापारत्वं कतँव्यानवशेषता । 
परमा तृप्तिः निरंकुशा तृप्तिः कतेव्यं कृतं प्राप्तव्यं प्राप्तं इतःपरं करणीयं 
प्राप्तव्यं वा किमपि नास्तीति स्वस्य धन्यधन्यतया सुखविशेषः स्वतः 
अनुपमः असदुशः आनन्दः विषयनिरपेक्षः नित्यनिरतिशय-सुखं । प्रारब्ध- 
कर्मणा दुष्टदुःखेषु अनुट्ठेगः, अज्ञानी तु दुःखेषु प्रसक्तेषु अहं पापी धिङ्‌ मां 
दुरात्मानं इत्यनुतापवान्‌ भवति। यद्यप्ययं विवेक इव भाति। तथापि 
पूर्वस्मिन्‌ जन्मनि चेत्‌ पापप्रवृत्ति-प्रतिबन्धकत्वात्‌ सप्रयोजनो भवति 
स्म, इदानींतु निष्प्रयोजन इति श्रान्तिःतमोविकारः। दुःखं तु रागादि- 
निमित्तवशात्‌ रजोगुण-विकाररूपा संतापात्मिका चित्तवृत्तिः इति 
दुःसोद्ठेगयोभेदः। ज्ञानिनः अयमुद्वेगो न भवतीति चत्वारि फलानि 
निवृत्तिः, निरंकुशा तृप्तिः, असदुशानन्दः निविषयः, दृष्टदु:खेषुअनुद्वेग- 
श्चेति। विद्यायाः आत्मतत्वञ्गानस्य प्रस्तुतं मुख्यं दृष्टं फलम्‌ ४२ १॥ 

तत्र निवृत्तिमुपपादयति। यदिति। FR हे 
यत्कृतं श्रान्तिवेलायां नानाकर्म जुगृप्सितम्‌। ` 
पश्चान्नरो विवेकेन तत्कथं कर्तृ-महति॥४२२॥। 


विद्याफलं स्यादसतो निवृत्तिः 

प्रवृत्ति रज्ञानफलं यदीक्षितम्‌ । 
तञ्ज्ञा-ज्ञयोर्यन्मृगतृष्णिकादौ 

नोचेद्‌ विदो दुष्टफलं किमस्मात्‌ ॥४२३॥ 


अविवेक-विवेकयोः एतावति वैलक्षण्ये विवेकफरभूतायां विद्यायां 
परमात्मविषयिण्यां कि वक्तव्यमिति भावेनाह्‌। यत्कृतमिति। भ्रान्ति 
वेलायां जुगृप्सितं नाना कर्म यत्कृतं तत्‌ कर्म विवेकेन पश्चात्‌ कथं 
कतुँमहुतीत्यनेन विवेकिनः यथा जुगुप्सित-कमंभ्यो निवृत्तिः एवं विद्यावतः 
घ्राप्याभावात्‌ ब्रह्मनिष्ठतया च सर्वेक्म॑निवृत्तिरिति भावः। इदं फलं लोक- 
दुष्टमित्याह विद्येति। विद्याफलं स्यादसतो निवृत्तिः प्रवृत्तिरज्ञानफलं तद्‌ 
ईक्षितं दृष्टं तज्ज्ञाज्ञयो: । यत्‌ यस्मात्कारणात्‌ मृगतृष्णिकादौ आदिपदेन 
शुक्तिरजतादिकं ग्राह्यम्‌ । मृगतृष्णिकेति ज्ञानवान्‌ न जलार्थं मरुभूमौ 
प्रवतते । मरुभूमौ सूर्यकिरणपाते जलवद्‌ भासते इति ज्ञानशून्यस्तु मरुभूम्य- 
ज्ञानेन तत्र जलत्रान्त्या प्रवतंते नेष्टं रभते, विफळप्रवृत्तिमान्भवति। तत्‌ 
तस्मात्कारणात्‌ विद्याफलं असतो निवृत्तिः अज्ञानफल प्रवृत्तिः इतीक्षितं 
नोचेदेवं विदः ज्ञानिनः अस्माद्‌ असन्निवृत्तिरूपात्‌ दुष्टं फलं कि । प्रकृते 
ब्रह्मविद्याविषये तु असच्छब्देन अनात्मा गृह्यते ब्रह्मभिन्नं सर्व । पूर्व- 
मञ्ञानावस्थायां तत्र प्रवृत्तिरासीत्‌ अलश्धस्वरूपानन्दत्वात्‌। इदानीं तु 
स्वात्मानं विदितवतः तत्र सर्वत्र मिथ्यात्वज्ञानेन नेव प्रवृत्तिः इति असन्नि- 
वृत्ति: विद्याफलं ।॥ ४२३॥ 


प्रृत्तिकारणाभावाच्च निवृत्तिरित्याह। अज्ञानेति। अनिच्छोरित्य- 
नेन परमा तुप्तिरप्युक्ता भवति । 


अज्ञान-हृदयग्रन्थे-विनाशो यद्यशेषतः। 
अनिच्छोविदुषः किनु प्रवृत्तेः कारणं स्वत: ॥४२४॥ 

अज्ञानप्रयोज्यः यः हृदयग्रन्थिः बुद्धौ साक्षिणः तादात्म्याध्यासः 
तस्य अखण्डाकारवृत्या मूलभूताज्ञाननाशेन अशेषतः निर्वासनतया यदि 
विनाशः सकारणं नाशः। तदा इत्यध्याहार्यन्‌ यदीति सत्वात्‌। स्वतः 
अनिच्छो: इच्छारहितस्य विदुषः प्रवृत्तेः कारणं किन्‌? सर्वत्र 
प्रवृत्तौ इच्छेव कारणं, तदभावे प्रवृत्यभावात्‌ वदन्ति हि “ प्रयोजन- 
मनुहिश्य न मन्दोपि प्रवतेत ” इति अत एव साधनचतुष्टये मुमक्षत्वमपि 
घटकीकृतं। इच्छा च अन्तःकरणधर्मः “ कामः संकल्पः " इत्यादिना 
“ इत्येतत्सर्वं मन एव ” इतिश्र॒तेः। मनसोपि बहिरिच्छा आनन्दरूपात्मा 
दशनात्‌ स्थिता । तत्र दोषदशैनेन नित्यनरतिशयानन्द-रूपात्म-श्रवणमनन- 
निदिध्यासनेषु शास्त्रीयेषु मुमुक्षया प्रावतिष्ट । आत्मदशनेन तत्रापीच्छा 
प्राप्तफलत्वान्नास्ति। विचारकाल एव बहिरिच्छा सुतरां नास्ति 
वैराग्यस्य परमसाधनत्वात्‌। तथाच तस्य इच्छासत्वे तत्तादात्म्याध्यासेन 
साक्षिणोपीच्छा इति वक्तव्यं। आत्मेच्छापि आत्माज्चानकालिक्येव। 
अज्ञाननाशे तत्प्रयोज्य-चिज्जडतादात्म्याध्यास-चाशेन आत्यन्तिकी निवृत्ति- 
रिच्छाया इति सर्वथापि बहिरन्तर्वा प्रवृत्तिकारणं विषयः कोपि नास्तीति 
निष्त्रियात्मनावस्थानं निवृत्तिशब्दार्थेः ब्रह्मविद्यायाः दुष्टं फलं ॥४२४॥ 


वैराम्यबोधोपरतयः पूर्णतया कदा ज्ञेया इतिप्रश्‍ने तदवधि शिष्या- 
नुग्रहाय उपदिशति । वासनेति। 


वासनानुदयो भोग्ये वैराग्यस्य तदावधिः। 
अहभावोदयाभावो बोधस्य परमावधिः । 
लीनवृत्ते रनुत्पत्ति-मयांदोपरतेस्तु सा ।।४२५॥ 


भोग्ये वासनाया अनुदयः अनुद्दोधः, अनुभूते विषयं पुरस्थितेपि 
तत्संस्कारानुद्वोधः यदा तदा वेराग्यस्य अवधिः। तदीयं मनः विषयेषु 
नष्टमेव कुतो रागपघ्रसक्तिः वैराग्यस्य परस्येषा परा काष्ठा प्रदशिता। 
अहंभावस्य उदयाभावः अनुत्पत्तिः बोधस्य परमावधिः। अहं ब्रह्म इत्यपि 
बाधायां सामानाधिकरण्यम्‌ । अतः सर्वात्मके अहन्त्वमपि कल्पितमेव। 
अत एवोक्तं “ वदत्येष श्रान्तस्त्वमहमिति मायामदिरया ” इति। यदहन्त्वे 


न ज्ञातं तद्‌ ब्रह्म इत्येवार्थः अहं ब्रह्वोत्यस्य, यः चोरः स स्थाणुरितिवत्‌। 

यद्दा कोशेष्वहंभावस्य उदयाभावः इत्यर्थः । लीनवृत्तेरनुत्पत्ति: मर्यादोपरतेस्तु 
सा, आनन्दात्मना लीना या मनोवृत्ति: तस्या अनुत्पत्तिः यथा आज्यं पुनः 
क्षीरं न भवति तथा स्वतः अनुपमः आनन्दः अतः परमा तृप्तिः ततः सर्वतो 
निवृत्तिः इति हेतुहेतुम-द्भावः॥४२५॥ 


इदानीं निरुपममानन्दं ज्ञानिनो दर्शयति। ब्रह्माकारतयेत्यादिना। 


ब्रह्माकारतया सदा स्थिततया निमुक्त-बाह्यार्थधीः 
अन्यावेदित-भोग्यभोगकलनो निद्राळूवद्‌ बालवत्‌ । 

स्वप्नालोकित-लोकवज्जगदिदं पद्यन्कवचिल्लब्धधी | 
आस्ते कश्चिदनन्त-पुण्यफलभुग्धन्य: स मान्यो भूवि ॥४२६।॥। 


धियः निर्मक्तबाह्याथेत्वे हेतुः ब्रह्माकारतया सदा स्थिततयेति। 
सदा प्रत्ययान्तरवून्यत्वेन अच्छिन्नतया ब्रह्माकारतया परमपुरुषार्थ 
भूताखण्ड-सच्चिदानन्द-परमात्माकारतया स्थिततया निर्मुक्ताः नितरां 
सवासनमित्यरथः मुक्ताः नष्टाः बाह्यार्थाः यस्यां सा नलु ययेति स्वयमेव 
निवृत्तत्वात्‌ विषयाणां प्रयत्नस्य अनपेक्षितत्वात्‌ ' रसोप्यस्य परं 
दुष्ट्वा निवतेते ” इति ब्रह्मदशेने विषयनिवतेनार्थ प्रयत्नानपेक्षितत्वस्य 
प्रतीयमानत्बात्‌। तथाच निर्मुक्ता बाह्यार्थेधीः यस्य सः निर्मुक्त- 
बाह्याथंधी:। कङ्चिदित्यस्य विशेषणं अन्यावेदित-भोग्यभोगकलनः अन्ये: 
आवेदितं यद्भोग्यं शरीरस्थितिनिमित्तं अन्नपानादिकं तेत भोगस्य 
कलना संपत्ति: घटना यस्य सः | आस्यप्राप्तान्नभुगित्यर्थः। [यथा निद्रालु- 
रन्ये: भोजितं भुनविति बालश्च मात्रा भोज्यते तथा बहिर्मुखत्वाभावेन 
निरभिमानतया च निद्राळूवत्‌ बालवत्‌ अन्यावेदित-भोग्यभोगकलनः, 
प्रारब्धकर्मायत्त-भोगोपि परमुखेन शरीरस्थितिहेतुर्भवति इतिभावः । 
क्वचित्परमात्मनि लब्धधी: लब्धा प्रतिष्ठिता धीः यस्य सः लब्धधी 
यद्वा क्वचित्‌ कदाचित्‌ लब्धधी: व्युत्थितमनाः इदं जगत्‌ स्वप्नालोकित- 
लोकवत्‌ मिथ्यात्वेन पश्यन्‌ कश्चित्‌ ब्रह्मविद्वर: अनन्तपुण्यफलभुक्‌ शत- 
कोटि-जन्मसु कृतसुकृत-फलभूत-मोक्षानन्दानुभवी आस्ते स धन्यः भुवि 
मान्यः सकलपृज्य:। एतेन विषयान्विना स्वतः आनन्दः अनुपमः उक्तः 
आत्मविद्याफलं। ' सोश्नुते सर्वान्कामान्‌ सह”, ' यावानर्थं उदपाने 

सर्वतः संप्लुतोदके । तावान्‌ सवेषु वेदेषु ब्राह्मणस्य विजानतः” इति- 
श्रुतिस्मृतिभ्यां “एतस्यैवानन्दस्य अन्यानि भूतानि मात्रामुपजीवन्ति” इति 
श्रुतेश्च । लोके यावन्तः पुरुषाः यावद्धि: पुण्यैः यावन्ति सुखान्यनुभवन्ति 
अयं परावरेकत्वज्ञानी युगपत्‌ सर्वाणि सुखानि समुद्रस्थानीय-ब्रह्मा- 
नन्दानुभवादनुभवतीति वा अर्थः अनन्तपुण्यफलभुगित्यस्य “ सोश्नुते 
सकलान्कामान्‌ अक्रमेण सुरर्ष॑भाः। विदितब्रह्मरूपेण जीवन्मुक्तो न 
संशयः ” इति तैत्तिरीयकार्थविवरणाद्‌ ब्रह्मगीतासु सर्वेषां सुखानां विषया- 
भिव्यंग्यानां ब्रह्मानन्द-सिन्धुबिदु-कणिकायमानत्वात्‌ । “ स्नातं तेन समस्त- 
तीर्थेसलिले सर्वापि दत्तावनिः, यज्ञानां च सहर्रमिष्टमखिला देवाइच 
संतपिताः। संसाराच्च समृद्धृतास्स्वपित रस्त्रेलोक्य-पूञ्योप्यसौ, यस्य 
ब्रह्मविचारणे क्षणमपि स्थैर्यं मनः प्राप्नुयात्‌ ” इत्युक्त्या ब्रह्मनिष्ठा 
यस्य सर्वेदास्य मान्यतायां किमुवक्तव्यम्‌ । उक्तं हि “कुल पवित्रं जननी 
कृतार्था विश्वंभरा पुण्यवती च तेन। अपार-संवित्सुखसागरेस्मिन्‌ लीनं 
परे ब्रह्मणि यस्य चेतः” इति “ तस्मादात्मज्ञं ह्यचंयेदृभूतिकामः ” 
इतिश्रुतेदच ॥ ४२६॥ 


जीवन्मुक्त-लक्षणे ज्ञाते साधकं: मुमुक्षभिः तथा स्थातुं प्रयतितुं 
शक्यत इति मुमुक्ष॒जनानुग्रहार्थं तल्लक्षणं वक्तं प्रक्रमते। स्थितप्रज्ञ इति । 


२) > ०० > 


स्थितप्रज्ञो यतिरयं यस्सदानन्दमइ्नुते । 

ब्रह्मण्येव विलीनात्मा निविकारो विनिष्क्रियः ॥४२७॥। 

ब्रह्मण्येव विलीनात्मा विलीनः आत्मा अन्तःकरणं यस्य अत एव 
निविकारः हर्षविषादाद्यान्तरविकारशून्यः। विनिष्क्रियः बाह्यदेहादि- 
चेष्टाशून्यः, “ क्रिया स्वाश्रयमविकुवेती नेवात्मानं लभते ” इति समन्वय- 
सुत्रभाष्यात्‌ निविकारत्वे हेतुः विनिष्क्रिय इति वा। यः सदानन्द- 
मझ्नुते अयं यतिः स्थितप्रज्ञः इति। सूत्रस्थानीयोयं श्लोक: ॥४२७॥ 

तत्र स्थितप्रज्ञत्वं व्याकुस्ते। ब्रह्मेति। 

ब्रह्मात्मनोः शोधितयोरेकभावावगाहिनी । 

निविकल्पा च चिन्मात्रा वृत्तिः प्रज्ञेति कथ्यते । 

सा सर्वदा भवेद्यस्य स जीवन्मुक्त इष्यते ॥४२८॥ 

स्थिता सततं वतेमाना प्रज्ञा यस्य सः स्थितप्रज्ञ इति विग्रहः। 
तत्र प्रज्ञाशब्दाथमाह शोधितयो: महावाक्यार्थकथनावसरे दर्शितदिशा 
तत्त्वंददलक्ष्ययो: उपाधिविनिर्मक्तयो:, ब्रह्मात्मनोः परमात्मप्रत्यगात्मनोः, 
एकभावावगाहिनी एक्यविषयिणी निविकल्पा संसर्गादिमिथ्यापदार्था- 
विषयिणी चिन्मात्रा अखण्डचिदाकारा वृत्तिः श्रवण-मनन-निदिध्यासन- 
संस्कृतमनःपरिणामः प्रज्ञा इति कथ्यते । स्थिताशब्दार्थमाह “ सा सवेदा 
` भवेद्यस्येति,” सजीवन्मुक्त इष्यते अतस्मिस्तद्बुद्धेरेव बन्धत्वात्‌ सर्वदा 
अखण्डाकारयवृत्तौ सत्यां बन्धप्रसक्तेरभावात्‌ ४२८ 


यस्य स्थिता भवेत्‌ प्रज्ञा यस्यानन्दो निरन्तरः । 
प्रपंचो विस्मृतप्रायः स जीवन्मुक्त इष्यते ।४२९॥। 


सूवश्‍लोकस्थस्य यस्सदानन्दमइनृते ब्रह्माण्येव विलीनात्मा इत्यस्य 
विवृतिः। अत्र सर्वं तस्य स्वरूपं अतः विशेषणानां व्यावर्तकत्वशंका 
नकार्या। यहां यस्य स्थिता भवेत्प्रज्ञा स जीवन्मुक्तः, एवं यस्यानन्दो 
निरन्तरः स जीवन्मुक्तः, यस्य प्रपंच: विस्मृतप्रायः स जीवन्मुक्तः इति 
योजना । “ उपदेक्ष्यन्ति ते ज्ञानं ज्ञानिनस्तत्त्वदर्झिनः ” इतिस्मृत्या शिष्य- 
बोधनार्थं शिष्यादृष्टेन व्युत्थानदशायां तदुपयो गि-प्रमाणवाक्यादिरूप-प्रपंचः 
«मरयेते नान्यत्‌ किचिदिति विस्मृतप्राय इति घ्रायःपदम्‌ ॥४२९॥ 


सुषुप्तेः भेदमाह । लीनधीरिति। 


लीनधीरपि जागति यो जाग्रद्धमेवजितः । 
बोधो निर्वासनो यस्य स जीवन्मुक्त इष्यते ।।४३०॥। 


सुषुप्तौ मनसः अज्ञाने लयः, इदानी ब्रह्मणि चिन्मात्रे, ततः तमः- 
प्रसक्तेरेवाभावात्‌ छीनधीरपि जागति नष्टाविद्यानिद्ग इत्यर्थः । 
अनावृतात्म-संवद्ध-सकलपदार्थंत्वात्‌ स्वाव्यतिरेकेण सवेमुपलभत इति वा । 
“ इन्द्रियेररथोपलब्धिर्जागरितमिति ” लक्षणं सुयोजं । जागरेपि न पूर्ववत्‌ 
स्थूलदेहाद्यभिमान इत्याह, यो जाग्रद्धर्म-वजितः, ' रागद्वेषवियुक्तैस्तु 
विषयानिन्द्रियैश्चरन्‌ । आत्मवश्यैविधेयात्मा स॒ शान्तिमधिगच्छति” 
इ तिस्मृतिरीत्या अध्यासकाल एव शान्त्यर्थमेव प्रयत्नस्य कृतत्वात्‌ । 

यस्य बोधः पदार्थानां बोधोपि निर्वासनः सक्तिरहित इत्यथ:। 
“ यदुच्छोपनतेष्वक्षि-दिग्द्रव्येषु यथा पुनः । नीरागमेव पतति तद्वद्‌ भोग्येषु 
धीरधीः ” इति वासिष्ठोक्तेः हेयोपादेयबुद्धिरहित इति भावः। यद्वा 
लीनधीरपि जागति, चक्षुरादीन्ब्रियाणां स्वस्वगोलकेष्ववस्थानेन उपरत्य- 
भावज्जगति। इन्द्रियसत्वेपि मनसः ब्रह्मणि लीनत्वात्‌ नेन्द्रियेरर्थानुपलभते 
यतः ततः जाग्रद्धमंवजितः। कदाचिदूपलब्धावपि दुढतमविवेकप्रकर्षात्‌ 
रागद्वेषादिशून्यत्वं निर्वासनबोधत्वं। तेन निविकारत्वं सूत्रश्‍लोकस्थं 
विवृतं ॥४३०॥ 


हादशभिः इलोकेः निविकारत्वं मुख्यतया उपपादयति, तस्मिन्सति 
प्रज्ञाप्रतिष्ठायाः तस्यां च सदानन्दस्य अयत्मसिद्धत्वात्‌ । 


शान्तसंसारकलनः: कलावानपि निष्कलः । 
यस्सचित्तोपि निङ्चित्तः स जीवन्मुक्त इष्यते ॥४२३१॥ 


शान्ता संसारकलना यस्य सः शान्तसंसार-कलनः, इदं विशेषणं 
निङ्चित्तत्वे हेतु: । कलावानपि सकलळविद्याविदपि निष्कलः ब्रह्मवृत्ति- 
व्यतिरिक्तवृत्तिशून्यत्वात्‌। यद्वा आमोक्षं प्राणश्रद्धादि-षोडशकला- 
विशिष्टोपि तत्राभिमानरूप-संगाभावात्‌ परकीयप्राणादिभिरिव कलासंसर्ग- 
शून्य इत्यर्थः । यस्सचित्तोपि स्वात्मना परिणत-चित्तविशिष्टोपि निश्चित्तः 
बहिवृत्तिशून्यत्वात्‌ मुग्धादिवत्‌ रागादिशूत्यत्वा्ठा। स जीवन्मुक्त 
इष्यते ।।४ ३ १।। 

वर्तैमानेपि देहेस्मिशछायावदनुर्वतिनि । 

अहंताममताभावो जीवन्मुक्तस्य लक्षणम्‌ ॥४३२॥ 

छायावदनुवतिनि अस्मिस्थूलदेहे वरतेमानेपि अहंताममतयोरभावः 
परकीयशरीर इव जीवन्मुक्तस्य लक्षणं । एतेन सर्वेषां विकाराणां राग- 
द्वेषादीनां जरामरणादीनां वा स्थूलदेहाभिमानमूलकत्वात्‌ मूलाभावे 
निविकारत्वं स्पष्टमुपपादितम्‌ ॥४३२।। 

अतीताननु-संधानं भविष्यदविचारणं । 

औदासीन्यमपि प्राप्ते जीवन्मुक्तस्य लक्षणम्‌ ॥४३३॥ 

अतीतस्य अननुसंधानं अस्मरणं, भविष्यतः आगामिनः अविचारणं 
अचिन्तनं, प्राप्तेपि वतमान इत्यर्थः औदासीन्यं संगशून्यत्वं जीवन्मुक्तस्य 
लक्षणम्‌ ।॥।४३३॥ 


गुणदोषविशिष्टेस्मिन्‌ स्वभावेन विलक्षणे । 
सवत्र समदर्शित्वं जीवन्मुक्तस्य लक्षणम्‌ ॥४३४।। 


गुणदोषविशिष्टे अत एव स्वभावेन विलक्षणे अस्मिन्‌ जगति सर्वत्र 
समर्दशत्वं “ न निषेधति दोषधिया गुणबुध्या वा त किचिदादत्ते। 
आविद्यक-मखिलमिति ज्ञात्वोदास्ते यतिः कोपि” इत्यात्मविद्या- 
विलासोक्तरीत्या हानोपादानरहितत्वं। यद्वा समं ब्रह्म, निर्दोषं हि समं 
ब्रह्म ” इतिस्मृतेः सवैत्र ब्रह्मदशित्वं जीवन्मुक्तस्य लक्षणम्‌ ।॥ ४ ३४।। 


इष्टानिष्टार्थ-संघ्राप्तो समदशितयाऽऽत्मनि । 

उभयत्राविकारित्वं जीवन्मुक्तस्य लक्षणम्‌ ॥४३५॥। 

इष्टस्य वा अनिष्टस्य वा अथस्य संप्राप्तौ समर्दाशतया इदमिष्टं 
इदमनिष्टं इतिबुध्यभावात्‌ आत्मनि उभयत्राविकारित्वं हुर्षोद्वेगशून्यत्वं 
जीवन्मुक्तस्य लक्षणम्‌ लोकदृष्ट्या इष्टानिष्टेति-कथनं ॥४३५॥ 


ब्रह्मानन्दरसास्वादा-सक्तचित्ततया यतेः । 
अन्तर्बेहि-रविज्ञानं जीवन्मुक्तस्य लक्षणम्‌ ॥४३६।। 


ब्रह्मेति । स्पष्टम्‌ ॥४३६॥ 


देहेन्द्रियादौ कतेव्ये ममाहंभावर्वाजतः। 
औदासीन्येन यस्तिष्ठेत्‌ स जीवन्मुक्त इष्यते ॥४३७॥ 


देहेन्द्रियादौ आदिपदेन प्राणमनोबुध्यहंकार-परिग्रहः । कतेव्ये कर्मणि 
च ममेदं कर्तव्य मयेदं कृतमिति वा ममभाववजितः। देहेन्द्रियादौ 
अहं मनुष्य: अहं पश्यामि, मम देहः, मम चक्षुरित्याद्यघ्यासवजितः। 
य औदासीन्येन आध्यासिकतादाम्यशून्यतया असंगतया तिष्ठेत्‌ स जीवन्मुक्त 


इष्यते ।।४ ३७॥। 
F 

विज्ञात आत्मनो यस्य ब्रह्मभावः श्रृतेबलात्‌। 
भवबन्ध-विनिर्मुक्तः स जीवन्मुक्त इष्यते ॥।४३८॥ 


श्रुतेर्बलात्‌ तत्त्वमसीत्यादि-वेदवाक्यमहिम्ना आत्मनः स्वस्य ब्रह्मा- 
भावः ब्रह्मात्वं यस्य विज्ञातः साक्षादकारि। भवबन्धविनिमुक्तः सकल- 
विधश्रान्तिशून्यः मूराज्ञाननाशात्‌ स जीवन्मुक्त इष्यते ॥४३८॥ 


भवबन्ध-विनिर्मूक्तत्वं स्फुटमाह्‌ । देहेति। 


। - देहन्द्रियेष्वहंभावः इदंभावस्तदन्यक । 
यस्य नो भवतः क्वापि स जीवन्मुक्त इष्यते ॥४३९॥ 


देहे इन्द्रियेषु च अहंभावः, तदन्यके तदन्यस्मिन्‌ घटादौ इद॑भावः 
यस्य क्वापि कस्मिन्नपि काले न भवतः स जीवन्मुक्त इष्यते । अनात्मत्वस्य 
समत्वात्‌ देहेर्द्रियाणां घटादेश्च, स्वस्मिन्कल्पितत्वस्य च समत्वात्‌। 
केवरूपूर्ववासना-मूरकः अहमिदंभावः निर्वासनबोधवतः जीवन्मुक्तस्य न 
संभवतीति भाव: ॥४३९॥ 


जीवेशोभय-संसाररूप-दुर्वासनोज्झिता । 

सा स्वेदा भवेद्यस्य स जीवन्मुक्त उच्यते ।॥। 
नप्रत्यर्ब्रह्मणोभंदं कदापि ब्रह्मसर्गयोः । 

प्रज्ञया यो विजानाति स जीवन्मुक्त इष्यते ॥४४०॥ 


“ विभेदजनकऽज्ञाने नाशमात्यन्तिकं गते। आत्मनि ब्रह्मणो भेदं 
असन्तं कः करिष्यति ” इतिप्रमाणात्‌ प्रत्यःब्रह्मणोः, जीवब्रह्मणोः, सृज्यत 
इतिसर्गेः जगत्‌ “ ब्रह्मावेदं विश्वं ” इत्यादिश्रृत्या रज्जुसपेवद्‌ ब्रह्मणि 
कल्पितस्य अधिष्ठानभेदाभावात्‌ । “ यत्र त्वस्य सर्वमात्मैवाभूत्‌ तत्केन 
क॑ पश्येत्‌ ” इत्यादिश्रृत्या “ यत्र नान्यत्पश्यति ” इत्यादिश्रुत्या च “ यदा 
ह्येवैष एतस्मिन्नुदर-मन्तरं कुर्ते, अथ तस्य भयं भवति” इति श्रृत्याच 
अभयन्रह्माप्रतिष्ठस्य तस्य किचिदपि भेदज्ञानं नास्तीति भावः। तथा च 
भेदस्याभावादेव तस्य ज्ञानाभावः, शशविषाणवत्‌ त्रेकालिकनिषेध-प्रति- 
योगित्वात्‌ । वस्तुसतः अज्ञाने किचिज्ज्ञत्वं नत्वसतः। न हि संज्ञानां 
योगिनां शशविषाणाद्चज्ञानाद-सर्वेज्ञत्वं कश्चिदुपैति। तस्मान्निविकल्पया 

सकलशास्त्र-संस्कार-संस्कृतमन:परिणामरूपया चिन्मात्रया प्रज्ञया भेदं न 
विजानाति शास्त्रस्य प्रयोजनव - दनधिगताबाधितार्थ - बोधकत्वेनैव 
प्रामाण्यात्‌ । लोकाज्ञानसिद्ध: निष्प्रयोजनः उपादानेन अज्ञानेन सह 
निवृत्तः भेदः कथं अखण्डाकारवृत्तौ विषयभावं प्राप्तुमहः स्यात्‌ । 
“ प्रतीतिर्जीव-जगतोः स्वप्नवद्भाति यावता। तावच्निरंतरं विद्वन्‌ 
स्वाध्यासापनयं कुरु ' इत्यृपदेशप्रकारेण अपनीतसकलञ्रमस्य न कदापि 
भेदज्ञानं भवतीति एवलक्षण-संपन्नः यः सः जीवन्मुक्त इष्यते ॥४४०॥ 


साधुभिः पूज्यमानेस्मिन्‌ पीड्यमानेपि दु्जेनेः। 
समभावो भवेद्यस्य स जीवन्मुक्त इष्यते ॥४४१॥।। 


अस्मिन्‌ शरीरे साधुभिः पूज्यमाने दुर्जेने: पी इयमानेपि यस्य समभावः 
समत्वं हर्षामर्षादिशून्यत्वं स॒ जीवन्मुक्त इष्यते ॥ ४४ १॥ 


कि बहुना 
यत्र प्रविष्टा विषयाः परेरिता: 
नदीप्रवाहा इव वारिराशौ । 
लिनन्ति सन्मात्रतया न विक्रियां 
उत्पादयन्त्येष यतिविमुक्तः।।४४२॥ 


परेरिता: परे: अन्येः ईरिताः अनेन स्वतः विषयोन्मुखत्वं नैवास्ती- 
क्षितब्रह्मणः पंस: इत्युक्तम्‌ । परेरिताः परक्ृत-स्तुतिनिन्दादयोपि परदृष्ट्या 
साध्वसाधृ-शब्दाद्यात्मकाः विषयाः यत्र प्रविष्टाः यमुदिश्य कृताः वारिराशौ 
प्रविष्टा: नदीप्रवाहा इव लिनन्ति लीयन्ते न विक्रियामुत्पादयन्ति हर्ष 
वा अमर्ष वा दैन्यं वा। तत्र हेतु: सन्मात्रयेति अखण्डब्रह्मोवाहमिति 
निङ्चित्य स्थितवतः शरीराद्याश्रित-स्तुतिनिन्दादिना कि भवति । निर्गुणे 
निर्दोषे च ब्रह्माणि स्थितवतां सकलळविध-विकारशून्यत्वं। तत्र परकृतं 
सर्वं आकाहाहननार्थ-खड्गाद्यायुध-प्रयुक्तिवद्‌ व्यर्थमिति भाव्रः। एष यतिः, 
यत्र प्रविष्टाः विक्रियां नोत्पादयन्ति एष यतिः विमुक्तः क्षीणवासनत्वात्‌ 
नष्टमनस्त्वाच्च ॥४४२॥ 

` . “तस्य तावदेव चिरं यावञ्चविमोक्ष्ये अथ संपत्स्ये " इतिश्चुत्या 
“ भोगेन त्वितरे क्षपयित्वा संपद्यते ” इतिसूत्रेण च ज्ञानिनामपि प्रारब्ध- 
कर्मायत्तः भोगः स्वीकर्तव्यो भवति। तथाच सुखदुःखानुभवरूपत्वात्‌ 
भोगस्य, कथं निविकारत्वं इति शंकायां प्राह । विज्ञातेति। 


विज्ञातब्रह्मतत्त्वस्य यथापूर्वं न संसृतिः । 
अस्ति चेन्नस विज्ञातब्रह्मभावो बहिर्मुखः ।।४४३। 


विज्ञातमनुभूतं ब्रह्मातत्वं येन सः विज्ञातन्रह्मतत्वः, तस्य मिथ्याज्ञान 
नाशेन तत्कृताभिमानाभावात्‌ यथापूर्वं अनुभवात्प्रागिव न संसृतिः सुख- 
दुःखानुभवः स्पृहोद्वेगशून्यत्वात्‌ तदुक्तं गीतासु ५ दुःखेष्वनुद्विग्नमनाः 
सुखेषु विगतस्पृहः। वीतरागभयक्रोधः स्थितधी-मुनिरुच्यते” इति। 
इतरेषां नैवंविधत्वं, दुःखेषु उद्विजन्ते सुखेभ्यः स्पृहयन्ति च रक्ताः भीताः 
कोपिनश्च । तदाह, अस्ति चेत्‌ उद्वेगस्पृहादिकं न स विज्ञातब्रह्मभावः 
बहिर्मुखः कोशेष्वात्माभिमानवान्‌ ॥४४३॥ 


प्राचीनवासनावेगादसौ संसरतीति चेत्‌ । 
न सदेकत्वविज्ञानान्मन्दीभवति वासना ॥४४४॥ 


ब्रह्मानुभवात्प्राककालिकी अनादिभवसंचिता या वासना तस्याः 
वेगात्‌ असौ ब्रह्मवित्‌ संसरति बन्धं भजत इति चेत्‌ न, सदेकत्वविज्ञानात्‌ 
अद्वितीयाखण्ड-स्वप्रकाशानन्द-ब्रह्माभेद-साक्षात्कारात्‌ वासना अल्पजड- 
दुःखात्मकत्वेन निङ्चितानात्म-स्वात्मत्वञ्रमजनितवासना मन्दीभवति 
तनूभवति शिथिला भवतीत्यर्थः अरुणोदयकालिकं तम इव ॥४४४॥ 


तत्र दुष्टान्तमाह। अत्यन्तेति । 
अत्यन्तकामुकस्यापि शक्तिः कुण्ठति मातरि। 
तथेव ब्रह्मणि ज्ञाते पूर्णानन्दे मनीषिणः ।।४४५॥ 


पूर्णानन्दे अखण्डानन्दरूपे ब्रह्मणि साक्षात्कृते मनीषिणः विवेकिनः 
इत्यर्थः। जगति वृत्तिः कुण्ठति। वक्ष्यति हि “चन्द्रे महाह्लादिनि 
दीप्यमाने चित्रेन्ुमालोकयतुं क इच्छेत्‌ ” इति ॥४४५॥ 

निदिध्यासनशीलस्य बाह्यप्रत्यय ईक्ष्यते । 
ब्रवीति श्रृतिरेतस्य प्रारब्धं फलदर्शनात्‌ ।४४६॥ 


विपरीतभावनानिवृत्यर्थं निदिध्यासने शीलं निदिध्यासनं वा यस्य 
तस्य बाह्यप्रत्यय ईक्ष्यते संततमात्मनि बुद्धेः स्थापनार्थ प्रयत्नस्य सत्वात्‌ । 
एतस्य ध्यातुः फलदर्शनात्‌ सुखदुःखानुभवदंशेनात्‌, श्रुति: प्रारब्धं ब्रवीति 
कतुत्वस्य दुःखरूपत्वात्‌ देहादिभानस्यापि ध्यानविरमे संभवात्‌ पूर्वे- 
कर्मायत्तं सुखंदुःखं वा भासेत निदिध्यासनस्य सविकल्पकसमाधि- 
रूपत्वात्‌ । तदुक्तं “ श्रृतेःशतगुणं विद्यात्‌ मननं मननादपि। निदिध्यासं 
रक्षगुणं अनन्तं निविकल्पकम्‌। ' ' निविकल्पक-समाधिना स्फुटं 
ब्रह्मतत्वमवगम्यते ध्रुवं । नान्यथा चलतया मनोगते: प्रत्ययान्तरविमिश्रितं 
भवेत्‌ ” इति। तदुक्तं बाह्यप्रत्यय ईक्ष्यत इति। यदा बाह्प्रत्ययः तदा 
प्रारब्धायत्तं सुखं वा दुःखं वा भवतीति “ न ह वे सशरीरस्य प्रियाप्रिययो- 
रपहतिरस्ति ” इतिश्रुतिरुपपद्यते। तदा ब्रह्मासाक्षात्कारस्य अजातत्वात्‌ 
अध्यासबाधाभावात्‌ शरी रात्मनोः आध्यासिकसंबन्धस्य सत्वात्‌ सशरीरत्वं । 
तथाच “तस्य तावदेव चिरं” इत्यादिश्रुतिः भोगेनेत्यादि-सुत्रं च 
तदभिप्रायं प्रारब्धादेः अनात्मधमंत्वात्‌ निर्गुणन्रह्मविदः तदसंभवात्‌ 
॥४४६॥। 


 ₹कोकोक्तमुपपादयति। सुखादीति। 


सुखाद्यनुभवो यावत्तावत्प्रारब्धमिष्यते । 
फलोदयः क्रियापूर्वो निष्क्रियो नहि कुत्रचित्‌ ॥४४७॥ 


आदिपदेन दुःखपरिग्रहः। यावत्कालं सुखाद्यनुभवः तावत्कालं 
प्रारब्धमिष्यते। तत्र हेतुमाह, हि यस्मात्‌ फलोदयः फलस्य सुखस्य दुःखस्य 
वा उदयः उद्भवः क्रियापूर्वेः क्रिया पूर्वा यस्य सः कमेजन्य इत्यर्थः । 
कुत्रचिदपि न निष्क्रियः क्रियां कर्म विना न संभवति निनिमित्तकार्या- 
भावात्‌ । सुखदुःखयोः सदसत्कमेक-निमित्तकत्वात्‌ अनात्मतादात्म्याध्यासं 
विना अनात्माञश्रित-क्मेफलसंबन्धाभावात्‌ । तथाच बाह्यप्रत्ययवतः ध्यान- _ 
शीलस्य कर्मायत्त: भोगः संभवतीत्युपपादितं ।।४४७॥। 

ूर्वोक्तश्चुति-सूत्रयोः मन्दशंका-समाधानार्थेत्वं विवक्षुः आदौ 
तदधिगम उत्तरपूर्वाघयोरश्लेष-विनाशौ इतिसूत्रानुरोधेन (तदधिगमे 
ब्रह्माधिगमे उत्तराघस्य अइ्लेषः पूर्वाघस्य विनाशः इति सूत्रार्थः) क्षीयन्ते 
चास्य कर्माणि इतिश्चुत्या च प्रारब्धव्यतिरिक्त-कर्माणि गृह्यन्ते इति 
भावेन ब्रह्मसाक्षात्कारस्य संचितकमनाशकत्वमाह । अहमिति। 


अहं ब्रह्मेतिविज्ञानात्‌ कल्पकोटिशताजितम्‌ । 
संचितं विलयं याति प्रबोधात्‌ स्वप्नकमेवत्‌॥४४८॥ 


संचितं अनारब्धफलक पूर्व कमें कल्पकोटिशताजितं अकतें-ब्रह्माभेद- 
साक्षात्कारात्‌ प्रबोधात्‌ जागरात्‌ स्वप्नकर्मवत्‌ विलयं विनाशं याति 
प्राप्तोति ॥४४८॥। 


दुष्टान्तमुपपादयति। यत्क्ृतमिति। 


यत्कृतं स्वप्नवेलायां पुण्यं वा पापमुल्बणम्‌ । 
सुप्तोत्थितस्य कि तत्स्यात्‌ स्वर्गाय नरकाय वा ॥४४९॥ 


स्पष्टोर्थः। एवं अविद्यानिद्राकालकर्मभिः आत्मैकत्व-दर्शन- 
प्रबोधवतः नष्टाविद्यत्वेन च औपाधिकेनापि कर्तुत्वेन शून्यस्य न फल- 
मारभ्यत इति भावः ।।४४९॥ 


संचितकमेणां अनात्माध्यासनाशेन नाशमुक्त्वा आगामिनां कर्मणां 
अइलेषमाह। स्वमिति। पूर्व कर्माश्रयानात्माध्यासात्‌ कर्तृत्वज्ञानं 
स्वस्मिन्चासीत । कर्तेत्वज्ञानकाले कृतान्यपि कर्माणि कतेत्वज्ञाननादा- 
न्रष्टानि इदानीं तु अकतृ-ब्रह्मात्मत्वबोधे आगामिकमं-संबन्ध एव नास्तीति 
तदइलेष इत्यच्यते 


स्वमसंगमुदासीनं परिज्ञाय नभो यथा। 
न श्लिष्यते यतिः किचित्कदाचिद्‌ भाविकर्मभिः ॥४५०॥ 


स्वं स्वात्मानं असंगं एक~उदासीनं अकर्तारं परिज्ञाय सम्यगनुभूय । 
यथा नभः गगनं जलानलानिळादिभिः न रिलष्यते तथा आत्मविद्यतिः 


श्रीविवेकचूडामणिः सब्याख्यः २३९ 


कदाचिदपि किचिदपि भाविकर्मेभिः आत्मातृभवोत्तरकालिकेः कर्मभिः 
शरीरादौ भर्वाद्धरपि न श्लिष्यते। तत्र अभिमानरूपसंगाभावात्‌ कर्मे- 
धमितादात्म्याध्यासे कर्माध्यासरूप-इलेषः तस्य मूलाज्ञाननाशेन नष्टत्वात्‌ 
नानात्मधर्म-इलेष: ।।४५०॥। 


उक्तमर्थं नभसि दृष्टान्ते उपपादयन्‌ दाषष्टान्तिके योजयति। 
न नभ इति। 
न नभो घटयोगेन सुरागन्धेन लिप्यते । 


Nf ६३ 


तथात्मोपाधियोगंन तद्धम-नेव लिप्यते ॥४५ १॥। 

जगद्व्याप्य वर्तेमानं नभः घटावच्छिन्नतया परिच्छिन्तमिव 
रूक्ष्यमाणमपि निमलत्वात्‌ अमूर्तत्वात्‌ अवच्छेदकघटगत-सुराया गन्धेन 
न लिप्यते। एवं आविदेहर्कंवल्यं अनुवर्तमानेरपि उपाधिभिः स्थूल- 
सूक्ष्मशरीररूपे: योगेन मिथ्यासंबन्धेन तद्धमें: स्थूलसूक्ष्मशरीरधरमेः देवता- 
वन्दन-तारजपादिधर्मे: नेव लिप्यते ॥ ४५ १॥ 


इदानीं “ भोगेन त्वितरे क्षपयित्वा संपद्यते” इति सूत्राथेमाह । 
ज्ञानोदयादिति । | 

ज्ञानोदयात्पुरारब्ध कर्म ज्ञानान्न नश्यति । 

अदत्वा स्वफलं लक्ष्यमुहिश्योत्सुष्टबाणवत्‌ ॥४५२॥ 

अहुंब्रह्मास्मीति-साक्षात्कारोत्पत्तेः प्राक्‌ आरब्धं फलदानाय प्रवृत्तं 
कर्म स्वफलं सुखदुःखान्यतररूपं अदत्वा, लक्ष्यमुद्दिश्य उत्सृष्टबाणवत्‌, इदं 
उत्तरश्लोके स्फुटीक्रियते, ज्ञानात्‌ अकर्त्रात्म-साक्षात्कारात्‌ न नश्यति 
संचितवत्‌ ।।४५२॥। 


लक्ष्यमृहिव्येत्यादिदुष्टान्तं स्फुटयति। व्याघ्येति। 


व्याघ्रबुध्या विनिर्मुक्तो बाणः पश्चात्तु गोमतो । 
न तिष्ठति च्छिनत्येव लक्ष्यं वेगेन निर्भरम्‌ ॥४५३॥ 


“ दुष्टोयं व्याघ्रो हन्तव्यः ” इतिबुध्या विनिर्मुक्तः आकर्णान्तमाक्कष्य 
त्यक्तः बाणः पश्चात्‌ बाणत्यागानन्तरं तु गोमतौ पुरोव्यक्तिः गोरिति 

मतौ जातायामपि न तिष्ठति निवृत्तगतिनं भवति। वेगेन निर्भर नियतं 
सम्यक्‌ लक्ष्यं पुरोवस्तु छिनत्येव हिनस्त्येव। एवं फलदानाय 
प्रवृत्तत्वात्‌ ब्रह्मसाक्षात्कारोदयेपि स्वफलं दत्वैव क्षीयते इति। इतरे 
आरब्धफले पुण्यपापे भोगेन तत्फलानुभवेन क्षपयित्वा संपद्चते विदेहमुक्तो 
भवतीति सूत्रार्थः। एवं तस्य ज्ञानिनः तावदेव चिरं तावानेव विलंबः 
यावञ्लविमोक्ष्ये प्रारब्धकर्माधीनतया शरीरान्नविमोक्ष्यते, अथ शरीर- 
पातानन्तरं संपत्स्ये संपत्स्यते विदेहमुक्तो भवति इति श्रृतेरथः ॥४५३॥ 


उक्तश्रृतिसूत्रार्थं सर्वं पूर्वार्धेन संगृह्य परमार्थमाह उत्तराधंन। 
प्रारब्धमिति । 


प्रारब्धं बलवत्तरं खलु विदां भोगेन तस्य क्षयः 
सम्यज्ज्ञान-हुतादनेन विलय: प्राक्संचितागामिनां । 
्रह्मात्मैक्य-मवेक्ष्य तन्मयतया ये सर्वदा संस्थिताः 
तेषां तत्त्रितयं नहि क्वचिदपि ब्रह्वोव ते निर्गृणम्‌ ॥४५४॥ 


ज्ञानस्यैकरूपत्वेपि समाधिप्रकर्षेण ब्रह्मवित्‌, ब्रह्माविद्वरः, ब्रह्मा 
विद्वरीयान्‌, ब्रह्माविद्वरिष्ठः इति सत्वापत्त्यसंसक्ति-पदार्थाभावना-तुर्येगेति 
भूमिकानुसारेण समृपजातन्रह्मसाक्षात्काराः व्यर्वाह्मयन्ते । तत्र तुर्येगाख्य- 
भूमिकांगतस्य ब्रह्मविद्वरिष्ठस्य केवलनिर्गुणब्रह्मरूपत्वात्‌ परक्ृतप्रबोधोपि 
नास्तीति त्रिविधमपि कर्म नास्ति । ब्रह्मविद्वरीयसः परकृतप्रबोधे प्रपंचभानं 
तदा प्रारब्धं व्याप्रियेत यथा प्रह्लादस्य महाविष्णु-पांचजन्यरवश्रवणेन 
समाधेर्व्युत्थानं । ब्रह्माविद्वरस्य स्थितघ्रज्ञस्यापि कर्मवशात्‌ स्वयं व्यृत्थितस्य 
सुखदुःखादिभानं गीतासु स्पष्टं प्रतीयते “ स्थितप्रज्ञस्य का भाषा ” 
इत्यर्जुन-प्रदनस्योत्तरेण। ज्ञानपरिपाकार्थं स्वीकृतसंन्यासाः स्वोपदेशेन 
जनकादीना-मुत्पादित-ब्रह्मसाक्षात्काराः याज्ञवल्क्यादयः ब्रह्माविदः। 
तादृशानां विदां ज्ञानिनां ज्ञानप्रारब्धयोमेध्ये प्रारब्धं बलवत्तरं, खलु 
प्रसिद्धं । तस्य प्रारब्धकर्मणः भोगेन क्षयः नाशः। सम्यज्ज्ञानमेव हुताशनः 
अग्निः तेन प्राक्संचितानां कमणां ज्ञानानन्तरकालिकानां आगामिनां 
विलय: क्रमेण विनाशाइलेषो। ब्रह्मात्मेक्यमवेक्ष्य साक्षात्कृत्य तन्मयतया 
स्वार्थे मयट्‌ ब्रह्मरूपतयेत्यर्थः ये सर्वदा संस्थिताः तुर्यगां भूमिमारूढाः 

तेषां तत्‌ त्रितयं त्रिविधमपि कर्म नहि क्वचिदपि कदाचिदपीत्यर्थः। ते 
निर्गुणं ब्रह्मव। ततः सत्वादिगुणकार्याणां नैव प्रसक्तिरिति भावः 
॥४५४॥| 


तत्स्फुटयति। उपाधीति। 


उपाधितादात्म्य-विहीन-केवल- 
ब्रह्मात्मनेवात्मनि तिष्ठतो मुनेः । 
प्रारब्ध-स-ड्राव-कथा न युक्ता, 
स्वप्नाथे-संबन्धकथेव जाग्रत: ४५५॥। 
अज्ञानदशायां आध्यासिक-मृपाधितादात्म्यं जीवस्य आसीत्‌। 
इदानीं तु ्रत्याचार्यप्रसादेन समृपजात-परापरेकत्वविवेक-प्रकर्षण 
उपाधिभिः अहंकाराकिभिः यत्तादात्म्यं तद्विहीनं यत्‌ केवल ब्रह्म त्रिविध- 
परिच्छेदशून्यं निविकल्पं निष्प्रपंचं ब्रह्मतत्तादात्म्येनेव आत्मानि तिष्ठतः 
“स॒ भगवः कस्मिन्प्रतिष्ठित इति, स्वे महिम्नि” इतिश्रृते: । पूर्वमुपाधिषु- 
स्थितिरासीत्‌ तदिदानीं नास्तीत्यावेदयितुं आत्मनि तिष्टत इति 
कथितम्‌। स्वस्थस्य मुनेः प्रारन्धसःद्भाव-कथा न युक्ता तत्र दृष्टान्त: जाग्रतः 
प्रबुद्धस्य स्वप्नार्थसबन्धकथेवेति ।।४५५।। 


तत्स्फ्टयति। नेति। 


न हि प्रबुद्धः प्रतिभासदेहे देहोपयोगिन्यपि च प्रपंचे। 
करोत्यहन्तां ममतामिदतां किन्तु स्वयं तिष्ठति जागरेण ॥।४५६॥। 


न तस्य मिथ्यार्थ-समर्थनेच्छा न संग्रहस्तज्जगतीपि दृष्ट: । 
तत्रातुवृत्तियेदि चेन्मुषार्थं न निद्रया मुक्त इतीष्यते ध्रुवम्‌ ४५७।। 


प्रबुद्धः स्वप्नादृत्थितः पुरुषः प्रतिभासदेहे स्वप्नकाले भातदेहे, 
देहोपयोगिनि प्रपंचेपि क्रमेण अहंतां ममतां इदन्तां च न करोति। हि 
निश्चयः किलु स्वयं जागरेण तिष्ठति। नहि स्वप्ने पश्वादिरूपतां स्वस्य 
दुष्ट्वा जाग्रत्‌ सः तृणादिकं भक्षयति स्वकीय-नियमं वा त्यजति। 
तस्य मिथ्यार्थसमर्थनेच्छा स्वप्नभात-देहादिपदार्थ-समर्थनेच्छा नास्ति। 

तत्काले भातजगत्‌ तज्जगत्‌ स्वाप्निकं जगदित्यर्थः। तस्य संग्रहः स्वीकारः 
न दुष्टः । यदि तत्र मुषार्थे देहजगदादिरूपे अनुवृत्तिः मनसः जाग्रत्कालिक- 
वस्तुनीव, न निद्रया मुक्त इति ध्रृवमिष्यते॥४५७॥। 


तद्वत्परे ब्रह्मणि वर्तमान: सदात्मना तिष्ठति नान्यदीक्षते । 
स्मृतिर्यथा स्वप्नविलोकितार्थं तथाविधः प्राशनमोचनादौ ॥।४५८। 


तद्वत्‌ सुप्तप्रबुद्धवत्‌ परे ब्रह्मणि वर्तमानः संस्थापितमनाः पुमान्‌ 
सदात्मना अवाध्यासंगचिद्र्पेण तिष्ठति। अन्यत्‌ नेक्षते अन्यस्यासत्वात्‌ 
“ यत्र नान्यत्पश्यति ” इत्यादिश्रृतेः “ यत्र त्वस्य सर्वमात्मैवाभूत्‌ तत्केन कं 
पद्येत्‌ ” इतिश्रृतेष्च। ब्रह्मविदोपि अन्नादानविसर्गादिकं कुर्वन्तीति मन्द- 
झंकायामुत्तरमाह स्मृतिरिति। प्रबुद्धस्य स्वप्नविलोकितार्थं यथा स्मृतिः 
न तत्र सत्यत्वबृद्धिः तथा विदः ज्ञानिनः प्राशनमोचनादौ, ˆ नाप्रतीति- 
स्तयोर्बाधः कितु मिथ्यात्वनिश्चय: इतिपंचदक्यां। स्वप्ने स्वात्मानं 
व्याघ्रं मन्वानोपि प्रबुद्धः न तत्सत्यत्वं मनुते कितु स्मृतिः स्यात्‌ तथा पूर्वं 
प्राशनमोचनादिकतुं शरीरं अहंतया अमन्यत इदानीं स्ववास्तविकस्वरूपं 
दृष्टवतः अहंतां विना प्राशनादिकतृ शरीरं प्रतीयेत पृथक्तया, व्युत्थानेपीति 
भावः ॥।४५८॥ 


आत्मनः प्रारब्धं कर्म नास्तीत्यंशं युक्त्या समथ॑यति। कमेंणेति। 


कर्मणा निमितो देहः प्रारब्धं तस्य कल्प्यतां । 
नानादेरात्मनो युक्तं नेवात्मा कर्मनिमितः॥४५९॥ 


अजो नित्य इति ब्रूते श्रुतिरेषा त्वमोघवाक्‌ । 
तदात्मना तिष्ठतोस्य कुतः प्रारब्ध-कल्पना ।।४६०।। 


आत्मनोनादित्वे प्रमाणमाह। अजो नित्य इति। “ अजो नित्यः 
शाइवतोयं पुराणो न हन्यते हन्यमाने शरीरे” इत्यादिकठश्रृतिः । 
अमोघवाक्‌ अमोघा अवाधितार्थका वाक्‌ यस्याः, घटकत्वं षष्ठ्यर्थः । 
तदात्मना स्ववास्तविकस्वरूपेण तिष्ठतोस्य ज्ञानिनः प्रारब्धकल्पना कुतः? 
देहात्मना स्थितौ प्रारब्धाश्रय-देहतादात्म्याध्यासेन तद्धर्म-प्रारब्धाध्यासोपि 
स्यात्‌ न ज्ञानिनि सा कथा ॥४६०॥ 

तत्स्पष्टयति। प्रारब्धमिति। 


प्रारब्धं सिध्यति तदा यदा देहात्मना स्थितिः। 
देहात्मभावो नेवेष्टः प्रारब्धं त्यज्यतामतः। | 
शरीरस्यापि घ्रारब्ध-कल्पना भ्रान्तिरेव हि ॥४६१॥ 


यदा देहात्मना स्थितिः तदा देहध्मे-प्रारब्धं कल्पनया वा आत्मनः 
सिध्यति। देहात्मभावः नैवेष्टः अध्यासमूलाज्ञानस्य नष्टत्वात्‌ अतः 
प्रारब्धं त्यज्यतां आत्मनि प्रारब्धप्रसंगः न कार्य इतिभावः। विचार्यमाणे 
शरीरस्यापि प्रारब्धकल्पना भ्रान्तिरेव हि निश्चयः।।४६१॥ 


तदुपपादयति । अध्यस्तस्येति। 

अध्यस्तस्य कुतस्सत्त्वं असत्त्वस्य कुतो जनिः । 

अजातस्य कुतो नाशः प्रारब्धमसतः कुतः ॥४६२॥। 

असत्त्वस्य न विद्यते सत्त्वं यस्य तत्‌ असत्त्वं तस्य असतः इत्यर्थः । 
जनिः उत्पत्तिः कुतः ? नास्तीत्यर्थेः। अजातस्य नाशः कुतः? सोपि न। 
उत्पत्यर्थं प्रारब्धस्वीकारः, नो चेत्‌ लोकसिद्धं देवतिर्यङ्मनृष्यादिवैषम्यं 
दुरुपपादमिति, ब्रह्मव्मतिरिक्तस्य सवस्यमिथ्यात्वं यदा अवसितं तदा 
शुक्तिरजतादिवत्‌ केवलाज्ञानतः प्रतिभासमानस्य न कर्मनिमित्तकत्वं । 
“ स्थाणुमन्येनु-संयन्ति यथाकमं यथाश्रुतं ” इत्यादिश्रुतिरपि व्यवहार- 
दुष्ट्या वदतीति भावः ॥४६२॥ 


इदानीं “ तस्य तावदेव चिरं यावन्नविमोक्ष्ये अथ संपत्स्ये” इति 
श्रृतितात्पर्यमाह। ज्ञानेति । 

ज्ञानेनाज्ञानकार्येस्य समूलस्य लयो यदि । 

तिष्ठत्ययं कथं देह इतिशंकावतो जडान्‌ । 

समाधातुं बाह्म-दृष्ट्या प्रारब्धं वदति श्रुतिः ॥४६३॥ 

अज्ञानकार्यस्य वियदादिप्रपंचस्य अहंकारादिदेहान्तस्य च बाह्या- 


ध्यात्मिकस्य समूलस्य मूलमज्ञानं तेन सहितस्य, ज्ञानेन ब्रह्मसाक्षात्कारेण 
यदि लयः बाधः, अयं देहः पांचभौतिक: कथं तिष्ठति इतिशंका एषामस्तीति 

शंकावंतः तान्‌ शंकावतः जडान्‌ प्राकृतान्‌ मन्दान्‌ समाधातुं बाह्यदुष्ट्या 
व्यवहाररीत्या प्रारब्धं श्रुतिवंदति “ यावन्नविमोक्ष्ये „ इत्यादिना ॥४६३॥ 


कमेजन्यं शरीरादि न शुक्तिरजतादिवत्‌ प्रातीतिकं कितु सत्यमिति 
वक्तुमिति कदापि न भ्रमितव्यमित्याह। नत्विति। 


नतु देहादिसत्यत्व-बोधनाय विपश्चिताम्‌ । 
यतः श्रृतेरभिप्रायः परमार्थकगोचरः।।४६४॥। 


विपर्चितां ज्ञानिनां यद्देहादि तस्य सत्यत्वबोधनाय प्रारब्धं नतु 
वक्ति। विपश्चितामित्यस्य बोधनायेत्यनेन वा संबन्धः। ज्ञानेन तेजसा 
तिमिरस्यंव जगदुपादानभूताज्ञानस्य नाशेपि देहः प्रारब्धनाशे नब्यति 
तावान्विरंब इत्युक्त्या तस्य आज्ञानिकत्वं नास्ति कितु कर्मजन्यतया 
सत्यत्वमिति प्रतीयेत, नत्वेवं, ताकिकादिमते तन्तूपादानकस्य पटस्य 
तन्तुनाशक्षणे निरुपादानकतया स्थितिवत्‌ ' उपादाने विनष्टेपि क्षणं 
कार्य प्रतीक्षते। इत्याहुस्ताकिकास्तद्ददस्माकं कि न संभवेत्‌। तंतूनां 
दिनसंख्यानां तेस्तादुक्‌ क्षण ईरितः। ्रमस्या-संख्यकल्पस्य योग्यः क्षण 
इहेष्यताम्‌ '। इति चित्रदीपोक्तरीत्या अनादिकालप्रवृत्ताज्ञानोपादान- 
कस्यापि देहादेः अञ्चाननाशानन्तरं कंचित्कालं स्थितेवंक्तुं शक्यत्वात्‌ । 
विजिगीषुकथायामेतादुश-समाधानं “ न निरोधो नचोत्पत्तिः न बद्धो 
न च साधकः। न मुमुक्षु्न वै मुक्त इत्येषा परमार्थता ” इतिश्रुत्यनुसारेण 
ब्रह्ममात्रस्य परमाथेत्वात्‌। ' ज्ञानेनाज्ञानकार्यस्य समूलस्य लयो यदि। 
तिष्ठत्ययं कथं देह इति जडानां शंकासमाधानार्थ श्रुतिः घ्रारब्धं वक्तीति 
वस्तुस्थितिः। यतः श्रुतेरभिप्रायः परमार्थक-गोचरः प्रमाणान्तरानधिगत- 
प्रयोजनवदवाधितार्थ-विषयक इत्यर्थ: । नहि ज्ञानिनां अज्ञाननाशानन्तर- 
मपि कर्मसमाप्तिपर्यन्त शरीरं तिष्ठतीति प्रतिपादनेन किचित्फलमस्तीति 
तस्य तावदेवेति श्रुति: मन्दशंकासमाधानार्थेमेवेतिभावः ४६४ 


इदानीं श्रृतितात्प्येविषयं परमार्थं सप्तभिः इलोकेः संगह्हाति । 
परिपूर्णमित्यादिभिः। 

परिपूर्णेमनाद्चन्तं अघ्रमेय-मविक्रियं । 

एकमेवाह्यं ब्रह्म नेह नानास्ति किचन ॥४६५॥ 


श्रीविवेकचूडामणिः सव्याख्यः २४५ 


` परिपूर्ण देशपरिच्छेदशून्यं अनाद्यन्तं उत्पत्तिनाशविधुरं, अप्रमेयं 
फलव्याप्तिशून्यं अविक्रियं अपरिणामि एकं स्वगतभेदरहितं, एव सजातीय- 
भेदरहितं अद्यं विजातीयभेदरहितं, इह ब्रह्माण, किचन किचिदपि, नाना 
नानात्वं भेद इत्यर्थः नास्तीतिश्रुतिः सकलविधभेदशान्यं ब्रह्म ब्रूते । “ मन- 
सेवानुद्रष्टव्यं नेह नानास्ति किचन। मृत्योस्स मृत्युमाप्नोति य इह नानेव 
पश्यति ” इति बृहदारण्यकश्रुति:। एकमेवाद्वितीयमिति छान्दोग्यश्रुतिः 
अर्थेत उक्ता एकमेवाद्वयमिति ॥४६५॥ 

श्रौतशब्दैः श्रृत्यर्थानुसारि-स्वशब्देश्च परमार्थतत्त्वं ब्रूते 


सद्धनं चिद्धनं नित्यमानन्दधन-मक्रियम्‌ । 

एकमेवाद्वयं ब्रह्म नेह नानास्ति किचन ॥।४६६॥। 

घनः मतः, सच्छरीरं, चिच्छरीरं, नित्यं आनन्दशरीरं, सच्चि- 
दानन्दस्वरूपमित्यर्थः। अक्रियं सृष्ट्यादिक्रियाञून्यम्‌ ॥४६६॥ 

प्रत्यगेकरसं पूर्ण अनन्तं सर्वतोमुखम्‌ । 

एकमेवाद्वयं ब्रह्म नेह नानास्ति किचन ॥४६७॥। 

सर्वात्मभूतं व्यापि, नाशरहितं, सर्वात्मभूतत्वादेव सर्वतोमुखं “ त्वं 
जातो भवसि विश्वतोमुखः ” इतिश्रृतेः ॥४६७॥ 

अहेतुमनुपादेयं अनाधेयमनाश्रयम्‌ । 

एकमेवाद्वयं ब्रह्म नेह नानास्ति किचन ॥४६८॥ 

स्वात्मत्वादहेयं अनुपादेयं च, निष्प्रपंचत्वादनाधेयं न विद्यते आधेयं 
यस्य । अनाश्रयं न आश्रयो यस्य निराधारं, अहेयं निर्दोषं अनुपादेयं 
निर्गुणमिति वा अर्थः॥४६८॥ 

निर्गुणं निष्कलं सूक्ष्मं निविकल्पं निरंजनम्‌ । 

एकमेवाद्वयं ब्रह्म नेह नानास्ति किचन ॥४६९॥ 

अनिरूप्यस्वरूपंयन्मनोवाचामगोचरम्‌ । 

एकमेवाद्वयं ब्रह्म नेह नानास्ति किचन ॥।४७०॥ 


२४६ श्रीविवेकचूडामणिः सव्याख्यः 


यत्‌ मनोवाचां अगोचरं, तत्‌ तस्मात्‌ अनिरूप्यस्वरूपं केवलानुभवेक- 
वेद्यमित्यर्थ:। वाचा वक्तुमशक्यमेव मनसा मन्तु” मिति वक्ष्यते 
शिष्योक्तिमुखेन ॥४७०॥ 


सत्‌ समृद्धं स्वतस्सिद्धं शुद्धं बुद्धमनीदुशम्‌ । 
एकमेवाद्यं ब्रह्म नेह नानास्ति किचन ॥।४७१।। 


सत्‌ अबाध्यं, समृद्धं अखण्डानन्दरूपं, स्वतस्सिद्धं सर्वेप्रमाणप्रवृत्ति- 
हेतुत्वात्‌। शुद्ध दोषास्पृष्टं, बुद्ध ज्ञानरूपं, अनीदुशं इदमिव दुश्यत इति 
ईंदुशं न ईदृशं निरुपमं बुद्धौ धारया सूक्ष्मतमार्थ ग्राहयितृं एवं श्रौतार्थस्य 
कथनीयत्वात्‌ इंदृशस्थलेष्‌ पौनरुक्त्याशंका नेव कार्या ॥४७१॥ 


निरस्तरागा निरपास्तभोगाः 
शान्तास्सुदान्ता यतयो महान्तः । 

विज्ञाय तत्त्वं परमेतदन्ते 
प्राप्ताः परां निर्वृतिमात्मयोगात्‌ ॥४७२॥ 


निरस्तः रागः येस्ते निरस्तरागाः दुरीकृतविषयेच्छाः, निरपास्त- 
भोगाः अत एव निरपास्तः भोगः सेस्ते नितरां त्यकतभोगाः। यदुच्छा- 
लाभसंतुष्टा: रागसत्वे हि भोगः उक्तं हि पूर्वं “ अन्यावेदितभोग्यभोग- 
कलनो निद्रारूवद्‌ बालवत्‌ ” इति। यद्वा शीतोष्णादिद्वन्द्र-सहिष्णव इति 
तत्पदस्यार्थः। शान्ताः ब्रह्मणि स्थापितमनसः, सुदान्ताः निगृहीत- 
बहिरिन्द्रियाः, यतयः प्रयत्वशीलाः। महान्तः बहिरिर्द्रियद्वारा निर्गतस्य 
मनसः परिच्छिन्नविषयाकारेण परिणामे तदुपहितः जीवोप्यल्पो भवति 
न शान्तानां दान्तानां च तथात्वमिति। निरन्तरमन्तमुखमनसां महत्वं 
सहजमेव। तादृशाः पुरुषधोरेयाः एतत्‌ ' परिपूर्णंमनाद्यन्तं ” इत्यादिना 
संकीतितं परं तत्त्वं सर्वोत्कृष्ट ब्रह्म विज्ञाय, आत्मनि योगः आत्मयोगः 
निविकल्पकसमाधिः तस्माद्धेतोः परां निवृति नित्यनिरतिशयानन्दरूपां 
मुक्ति अन्ते ज्ञानप्राप्त्यनन्तरं, प्राप्ताः अवापुः। अन्ते प्रारब्धकर्मणो वा 
अन्ते देहपात इति यावत्‌ परां निवृति विदेहकेवल्यं प्राप्ताः, तदा आत्म- 
योगाद्विज्ञाय इति संबन्धः ॥४७२॥ 


` श्रीविवेकचडामणि: सव्याख्यः २४७ 


माभेष्ट विद्वंस्तव नास्त्यपायः संसारसिंधोस्तरणेस्त्युपायः । 
यनव याताः यतयोस्य पारं तमेव मार्ग तव निदिशामि” इति यदुक्तं 
तत्समापयति। भवानपीत्यादिना । 
भवानपीदं परतत्त्वमात्मनः 
स्वरूपमानन्दधनं निचाय्य । 
विधूय मोहं स्वमनःप्रकल्पितं 
मुक्तः कृतार्थो भवतु प्रबुद्धः ।।४७३॥ 
भवानपि आत्मनः भवतः स्वरूपं आनन्दघनं इदं परतत्वं ब्रह्म 
निचाय्य साक्षात्कृत्य स्वमनःप्रकल्पितं मोहं अनात्मस्वात्मश्रमं विधूय 
समूलं विनाद्य प्रबुद्धः अविद्यानिद्रारहितः मुक्तः अध्यासरूप-बन्धान्मुक्तः 
कृतार्थो भवतु इत्याशीरूपोपदेशः ।।४७३॥ 
समाधिना साधु सुनिइचलात्मना 
पद्यात्मतत्वं स्फुटबोधचक्षुषा । 
निस्संशयं सम्यगवेक्षितश्चेत्‌ 
श्रुतःपदार्थो न पुनविकल्पते ।।४७४॥ 
सुष्टु निश्चल: आत्मा अन्तःकरणंयस्मिन्‌तेन समाधिना निविकल्पकेन 
स्फुटं यद्‌ बोधरूपं चक्षुः “ निविकल्पक-समाधिना स्फुटं ब्रह्मतत्त्वमवगम्यते 
ध्रुवम्‌। नान्यथा चलतया मनोगते: प्रत्ययान्तरविमिश्रितं भवेत्‌ " 
इत्युक्तं) तेन बोधचक्षुषा रूपं यथा बाह्यचक्षुषा तथा साधु असंदिग्धा- 
विपर्यासं, आत्मतत्त्वं पश्य साक्षात्कुरु। श्रुतः आप्तमुखेन श्रुतः पदार्थ: 
निस्संशयं क्रियाविशेषणं संशयाविषयः सन्‌ सम्यगविपर्यंस्तः अवेक्षितश्चेत्‌ 
अनुभव-गोचरतामापादितञ्चेत्‌ पुनने विकल्पते नान्यथा भातीत्यथः 
॥४७४॥ - 
स्वस्याविद्या-बन्ध-संबन्धमोक्षात्‌ 
` सत्यज्ञानानन्दरुपात्मलब्धो । 
शास्त्रं युक्तिदेशिकोक्तिः प्रमाणं 
` चान्तःसिद्धा स्वानुभूतिः प्रमाणम्‌ ।।४७५।। 

स्वस्य आत्मनः अविद्या-बन्ध-संबन्ध-मोक्षात्‌ अविद्यया ये बन्धाः 
अहंकारादिदेहान्ताः तैः यः संबन्धः आध्यासिक-तादात्म्यं तस्मान्मोक्षः 
स्वस्वरूपावबोधेन वियोगः, तस्मात्‌ सत्यज्ञानानन्दरूपात्मलब्धो सत्य- 
ज्ञानानन्दरूपः यः आत्मा स्वस्वरूपं तस्य लब्धौ प्राप्तौ विषये शास्त्रं 
“अस्य महिमानमिति वीतशोकः” “ब्रह्मविदाप्नोति परं” इत्यादि युक्तिः 
कण्ठचामीकरन्यायः, देशिकोक्तिः “ तत्वमस्यादिवाक्योत्थ-ब्रह्मात्मेकत्व- 
बोधतः । ब्रह्मण्यात्मत्व-दाढ्याय स्वाध्यासापनयं कुरु” इत्यादिः प्रमाणं 
अन्तःसिद्धा शास्त्र-युक्ति-गुरूक्त्यनुरूपा स्वानुभूतिङ्च प्रमाणम्‌ ।४७५॥। 


उक्तार्थ दृष्टान्तार्थं अनुभवप्रमाणकानन्यानप्याह। बन्ध इति। 


बन्धो मोक्षश्च तृप्तिश्च चिन्तारोग्य-क्षुधादयः। 
स्वेनेव वेद्या यज्ज्ञानं परेषासानुमानिकम्‌ ॥४७६॥। 


अविद्या तदस्तमयः अलंबुद्धि: चिन्ता आरोग्यं क्षुत्‌ पिपासा, रोगः 
कुक्षिशूलादिः आदिपदार्थः। स्वेनेव वेद्याः साक्षादनुभवगम्याः यत्‌ यस्मात्‌ 
परेषां ज्ञानं आनुमानिकं परोक्षं हेतोदुष्टत्वे श्रमात्मकं च स्यादिति 
भावः ।॥४७६।। 


तटस्थिता बोधयन्ति गुरवदश्रुतयो यथा । 

प्रशयेव तरेद्विद्वानीरवरानुगृहीतया।४७७॥ 

यथा नद्यां नावि गच्छन्तं एवमेवं क्षेपणीं क्षिपेति तटस्थितः बोधयति 
स्वयं क्षेपणाकुशलं तथा गुरवोपि तथा श्रुतयः उपनिषदः तटस्थिताः 
परोक्षज्ञानजनकाः तथा मार्ग दशेयन्ति। विद्वान्‌ ईश्वरानुगृहीतया प्रज्ञयेव 
“ब्रह्मात्मतोइशोधितयो” रिति लक्षितया चिन्मात्रवृत्यव तरेत्‌ संसार- 
वारिधिमिति शेषः॥।४७७॥ 


स्वानुभूत्या स्वयं ज्ञात्वा स्वमात्मानमखण्डितम्‌ । 
संसिद्धः सुसुखं तिष्ठेक्निविकल्पात्मनात्मनि ॥४७८॥ 


स्वमात्मानं अखण्डितं स्वयं स्वान्‌भत्या ज्ञात्वा, संसिद्धः आत्मनि 

निविकल्पात्मना सुसुखं तिष्ठेत्‌ इत्यन्वयः। स्पष्टोर्थः॥४७८॥ 


श्रीविवेकचूडामणिः सव्याख्यः २४९ 


वेदान्तसिद्धान्त-निरुक्तिरेषा ब्रह्मेव जीव: सकलं जगच्च। 
अखण्डरूपस्थितिरेव मोक्ष: ब्रह्माद्वितीयं श्रुतयः प्रमाणम्‌ ॥४७९॥ 


वेदान्तैः सिद्धः यः अन्तः निर्णयः तस्य निरुक्तिः तज्जनक-संकुचित- 
शब्दः, एषा, जीवः ब्रह्मौव सकलं जगच्च ब्रह्मौव, मोक्ष: अखण्डरूपस्थितिरेव 
ब्रह्मस्वरूपेणावस्थानं इत्यर्थः । ब्रह्माद्वितीयं, तत्र प्रमाणं श्रुतयः। श्रृतीनां 
बहुत्वेपि सर्वाभिरपि जनिष्यसाणप्रसायाः एकत्वात्‌ प्रभाणमित्येकवचनं । 
वेदान्तानां यः सिद्धान्तः निर्णीतार्थः, सिद्धान्तशब्दस्य तत्तच्छास्त्र-सिद्धार्थ- 
रूपतया परेर्व्याक्कतत्वात्‌ तस्य निरुक्तिः निर्णयजनकसंकुचितदाब्दः 
निर्वचनमिति वार्थः। तत्वमसि, सर्वं खल्विदं ब्रह्म, ब्रह्मवेदं विश्वं, 
एकमेवाद्वितीयं, इत्यादिश्रुतयः ४७९॥ 

इति गुरुवचनाच्छतिप्रमाणात्‌ 
परमवगस्य सतत्व-मात्मर्युवत्या । 
प्रशामितकरणः समाहितात्मा 
क्वचिदचलाकृति-रात्मनिष्ठितोभूत्‌ 11४८ ०॥ 

इति पूर्व विस्तर-संग्रहरूपेण कथितात्‌ गुरुवचनात्‌ श्रुतिप्रमाणात्‌ 
श्रुतयः प्रमाणानि यस्य गुरुवचनस्य तत्‌ श्रुतिप्रमाणं तस्मात्‌ । शास्त्र 
युक्तः देशिकोक्तिः प्रमाणं चान्तःसिद्धा स्वानुभूतिः प्रमाणं ” इत्यत्र 
शास्त्रस्य पृथक्कीतेनात्‌ श्रुतिरूपप्रमाणादिति वा अथः । आत्मयुक्त्या श्रुत्या- 
चार्योपदिष्टाथे-मननेनेत्यर्थ: । परं सतत्त्वं परं ब्रह्म परमार्थतत्त्वं अवगम्य 
प्रशमितकरण: प्रकर्षण दमितानि करणानि चक्षुरादीनि बाह्यानि येन। 
यद्वा आत्मयुक्त्या, युक्तिः योगः वृत्तिनिरोध आत्मनः मनसः वृत्ति- 
निरोधेन करणानि वाह्यानि प्रकर्षण शमितानि इति सुवचम्‌। सम्यगाहितः 
बरह्मणि स्थापितः आत्मा अन्तःकरणं येन यस्येति वा, मनोवृत्तिनिरोधेन 
चक्षराद्युपशमेपि नात्मनिष्ठा अत उक्तं समाहितात्मेति । क्वचिदेकान्त- 
प्रदेशे अचलाकृतिः पर्वतवदप्रकम्प्यः, आत्मनिष्ठितः ब्रह्मनिष्ठः अभूत्‌। 
आत्मनि स्थितः आत्मनिष्ठितः, जातात्मनिष्ठ इति वा ॥४८०॥ 


कंचित्कालं समाधाय परे ब्रह्मणि मानसम्‌ । 
व्युत्थाय परमानन्दादिदं वचनमब्रवीत्‌ ॥४८१॥। 

बुद्धिविनष्टा गलिता प्रवृत्ति: 
ब्रह्मात्मनोरेकतयाधिगत्या । 

इदं न जानेप्यनिदं न जाने. 
किवा कियद्वा सुखमस्य पारम्‌ ॥४८२॥ 


ब्रह्मात्मनोरेकतयाधिगत्या साक्षात्कारेण बुद्धिविनष्टा, प्रवृत्ति- 
गलिता, इदं प्रत्यक्षगतं न जाने अनिदमपि परोक्षमपि न जाने । पूर्व 
तथा विभाग आसीत्‌ पुरोवति प्रत्यक्षं अपरं परोक्षमिति, इदानीं तथा 
नास्तीति कथनं। किवा कियद्वा सुखं, अस्य पारं कि कियद्वा सुखं । 
एतावन्तं कालं अनुभूतं अखण्डं सुखं इति तत्र कालतः देशतः 
वस्तुतश्च अपरिच्छिन्नत्वं कथयति । इदं न जानेप्यनिदं न जाने इत्यनेन 
वस्तुतः परिच्छेदो नास्तीत्युक्तं । किवा कियद्वा सुखमस्य पारमिति कालतो 
देशतश्च स नास्तीत्युक्तम्‌ ॥४८२।। 


वाचा वक्तुमशक्यमेव मनसा मन्तुं नवा शक्यते 
स्वानन्दामृत-पूरपूरितपर-ब्रह्मांबृधे-वभवम्‌ । 
अम्भोराशिविशीणे-वाषिक-शिलाभावं भजन्मे मनः 
यस्यांशांशलवे विलीनमधुनाऽऽनन्दात्मना निर्वृतम्‌ ॥४८३॥ 
वार्षिकशिला वर्षोपलस्तु करकः इत्यमरः। 


क्वगतं केन वा नीतं कुत्र लीनमिदं जगत्‌ । 
अधुनेव मया दुष्टं नास्ति कि महदद्भुतम्‌ ॥४८४॥ 


कि हेयं किमुपादेयं किमन्यत्‌ कि विलक्षणम्‌ । 
अखण्डानन्दपीयूष-पूर्णो ब्रह्ममहार्णवे ॥४८५॥ 


नकिचिदत्र पश्यामि नश्ृणोमि न वेद्म्यहं । 
स्वात्मनेव सदानन्दरूपेणास्मि विलक्षणः ॥४८६॥ 


पंच-कोशविलक्षण इत्यर्थः ॥ ४८६॥ 

प्लुष्टाज्ञान: कृतकृत्यः गुरं प्रणमति। नम इति। ५ भावाहेतं 
सदा कार्य क्रियाद्वैतं न कुत्रचित्‌। अद्वैतं त्रिषु लोकेषु नाइतं गुरुणा सह ” 
इत्यनुशासनम्‌ । | 
नमो नमस्ते गुरवे महात्मने विमुक्त-संगाय सदुत्तमाय । 
नित्याद्वयानन्द-रसस्वरूपिणे भूम्ने सदापार-दयाम्बुधाम्ने ॥४८७॥। 

सदुत्तमाय ब्रह्माविद्ठरिष्ठाय, भूम्ने ब्रह्मव्यतिरिक्तविषयक-दशन- 
श्रवण-विज्ञानशून्याय सदा अपारा च सा दया च सेवाम्बु तस्य धाम्ने 
निक्षेपस्थानाय करुणाजलनिधये ।।४८७। 


यत्कटाक्ष-शशि-सान्द्रचर्द्रिका-पातधूत-भवतापज-श्रमः । 
प्राप्तवानह-मखण्डवेभवानन्द-मात्मपद-मक्षयम्‌ क्षणात्‌ ॥४८८॥ 

निष्कल -निष्क्रिय-शान्त -निरवद्य -निरंजन-परब्रह्म -निमँग्न - मनस्सं- 
विततया शिशिर-शिशिरा: जगदाह्वादका: ये कटाक्षाः अमृतझरभगाः 
अपांगा: त एव शशी तदीया सान्द्रचन्द्रिका। यदा त एव शशि-सार्‍्द्र- 
चन्द्रिका तस्याः पातेन निरगेलं प्रसरणेन धूतः तिरस्कृतः संसारतापजश्वमः 
यस्य मम सः अहं अखण्डवेभवानन्दं निरतिशय-स्वप्रकाशसुखं अक्षयं 
शाइवतं आत्मपदं विष्णुपरमपदं क्षणात्‌ प्राप्तवान्‌ तस्मै गुरवे महात्मने 
नमः इति पूर्वणान्वयः ॥। ४८८।। 


गुरुप्रसादरब्धं स्वानुभवमाविष्करोति । 

धन्योहं कृतकृत्योहं विमुक्तोहं भवग्रहात्‌ । 
नित्यानन्दस्वरूपोहं पूर्णोहं त्वदनुग्रहात्‌ ॥४८९॥। 
असंगोह-मनंगोह-मलिगोह-मभंगुरः । 
प्रशान्तोह-मनन्तोह-मतान्तोहं चिरंतनः ॥।४९०॥ 
अतान्तः अश्रान्त इत्यर्थः ४९०॥ 


अकर्ताह-मभोक्ताह-मविकारोह-मक्रियः। 
शुद्धबोध-स्वरूपोहं केवलोहं सदाशिवः ।॥४९ १।। 

द्रष्टुः श्रोतुर्वक्तुः कतुँ भोक्तु-विभिन्न एवाहम्‌ । 
नित्यनिरंतर-निष्क्रिय-निस्सीमा-संगपूर्णबोधात्मा ॥४९२॥ 


नाहमिदं नाहमदोऽप्युभयोरवभासकं परशुद्धम्‌ । 
बाह्याभ्यन्तर-शून्यं पूर्णं ब्रह्माद्वितीयमेवाहम्‌ ॥४९३॥ 
सर्वोपाधि-सम्बन्ध-विनिर्मुक्त इत्यर्थः । त्रिविधपरिच्छेदशून्ये कुतोवा 
बाह्याभ्यन्तरकल्पना, शरीरदुष्ट्या सा नात्मदुष्टया ॥४९३॥ 
निरुपममनादितत्वं त्वमहमिदमद इतिकल्पनादूरम्‌ । 
नित्यानन्दैकरसं सत्यं ब्रह्माद्वितीयमेवाहम्‌ ॥४९४॥ 


नारायणोहं नरकान्तकोहं पुरान्तकोहं पुरुषोहमीशः । 
अखण्डबोधोह-मशेषसाक्षी निरीशवरोहं निरहं च निर्ममः ॥४९५॥ 


अहंताममताशून्य इत्यर्थ: । “ अत एव चानन्याधिपतिः ” इति 
ब्रह्मसूत्रम्‌ ॥४९५॥ | 
सर्वेषु भूतेष्वहमेव संस्थितः, 
ज्ञाना (त्रा) त्मनान्तर्बहिराश्रयः सन्‌ । 
भोक्ता च भोग्यं स्वयमेव सर्वे 
(य) तद्यत्पृथग्दुष्टमिदंतया पुरा ॥४९६॥ 


सवेषु भूतेषु वियदादिषु अन्तबंहिराश्चयः सन्‌ ज्ञाना (त्रा) त्मना अहमेव 
संस्थितः स्वोपाध्यन्तःकरणवृत्या व्याप्य हि सर्व जानाति, ज्ञानकाले सर्वे- 
स्यापि अन्तःकरणाविच्छिन्न-चेतन्यरूप-प्रमात्रभिन्नस्वावच्छिन्नचंतन्याध्य- 
स्ततया अधिष्ठानं सर्वस्य स्वयमेवेतिभावः नाधिष्ठानाद्‌ भिन्नतारोपि- 
तस्येति भोक्ता च भोग्यं शब्दादि स्वयमेव सर्वं पुरा यद्यत्‌ पृथक्‌ दुष्टं 
तत्सत्तार्फूतिव्यतिरिक्त-सत्तास्फूतिकत्वाभावात्‌ - शूक्तिरजतरज्ज्‌-सर्पादि- 


वत्‌ ॥४९६॥ 

मय्यखण्ड-सुखाम्भोधो बहुधा विश्ववीचयः । 
उत्पद्यन्ते विलीयन्ते मायामारुत-विभ्रमात्‌ ॥४९७॥। 


स्वात्मनिरूपणे “ मयि सुखबोधपयोधौ महति ब्रह्माण्ड-बुद्बुद- 
सहस्रं। मायामयेन मरुता भूत्वा भूत्वा मुहुस्तिरोधत्ते” इति स्पष्टम्‌ 
॥४९७॥ | 


स्थूलादिभावा मयि कल्पिता 
भ्रमादा-रोपितानुस्फुरणेन लोके: । 
काले यथा कल्पक-वत्सरायन- 
त्वादयो निष्कल-निविकल्पे॥४९८।। 


“ अष्टादशनिमंषास्लु काष्ठा त्रिशत्तु ताः कला ” इत्यादिना अखण्डे 
एककाले निष्कले निरवयवे निविकल्पे कळलाकाष्ठादिपरिणाम-रहिते यथा 
लोक: क्षणदिन-मासर्त्व॑यन-संवत्सर-कल्पादिभेदाः कल्पिताः, तथा 
आरोपितानुस्फुरणेन कल्पितस्फूतिमात्रेण स्थूळादिभावाः स्थूल-सूक्ष्म- 
कारण-दारीर-रूपपदार्था: श्रमात्‌ मयि कल्पिताः लोकैः इत्यन्वयः । 
नहि नादविदु-कलातीतः कालं वा लड्भेदान्‌ वा पश्यति तद्वत्‌ देशकालवस्तु- 
परिच्छेदशून्यं भूमानं पश्यतो मम समूळकाषं-कषिताज्ञानस्य नारोपितानृ- 
स्फुरणं श्रान्त्यभावादिति भावः ॥४९८॥। 
आरोपितं नाश्रयदूषकं भवेत्‌ कदापि मूढर्मेतिदोषदूषितेः । 
नाद्रीकरोत्यूषर-भूमिभागं मरीचिका-वारिमहाप्रवाहः ।॥ ४९ ९।। 

मतिदोषदूषिते: मूढेरारोपितं आश्रयदूषकं निरधिष्ठानभ्रमायोगात्‌ 
आश्रयस्य स्वाधिष्ठानस्य दोषावहं कदापि न भवेत्‌। उक्तं हि अध्यास- 
भाष्ये “ तत्रैवंसति यत्र यदध्यासः तत्कृतेन गृणेन दोषेण वा अणुमात्रेणापि 
स न सम्बध्यते ” इति । तद्‌ दृष्टान्तेन स्फुटयति नेति। मरीचिकावारि- 
महाप्रवाहः ऊषरभूमिभागं नार्ब्रीकरोतीति। उषरभूमिभागः मरीचिका- 
वारिमहाप्रवाह-कल्पनाश्रयः ४९९॥ 


आकाशवत्‌ कल्पविदूरगोहं 
आदित्यवद्भास्य- विळक्षणोहम्‌ । 

अहार्यवन्नित्य-विनिश्‍चलोहं 
अम्भोधिवत्‌ पारविवजितोहम्‌ ॥५००॥ 


'“ आकाशवत्‌ सर्वंगतरच नित्यः ” इत्यादिश्रुतेरर्थ: अनुभूत इति 
अनुभवप्रकाशनमिदं । कल्पविदूरगः कालापरिच्छिन्न:। “ स्वयंज्योतिः ` 
श्रुत्यर्थमाह आदित्यवत्‌ भास्य-विरक्षणोहं अहार्यंवत्‌ पर्वतवत्‌ नित्यविनिश्च- 
लोहम्‌ । अम्भोधिवत्‌ पारविवजितोहम्‌ ।।५००॥ 


क. - लक 


न मे देहेन सम्बन्धो मेघेनेव विहायस:। 

अतः कुतो मे तद्धर्माः जाग्रत्स्वप्न-सुषृप्तयः ॥॥५० १॥। 

विहायसः आकाशस्य मेघेन यथा संबन्धो नास्ति, “ धूमज्योति- 
स्सलिलमरुतां सन्निपातः क्व॒ मेघः” इतिकालिदासोक्तेः पृथ्वी-जलतेजो 
वायुसंघातरूपेण मेधेन यथाकाशं न संसृज्यते नवा नीरवर्षणेन आर्द्रीक्रियते 
निलिप्तस्वभावत्वात्‌ अमूर्तत्वात्‌ एवं मे मम आत्मनः पांचभौतिकेनापि 
देहेन संबन्धः नास्ति उक्तहेतोरेव। अतः ध्मिसंबन्धाभावात्‌ तद्धर्माः 
जाग्रत्स्वप्न-सुषुप्तयः मे कुतः इत्यन्वयः ॥५० १॥ 


उपाधिरायाति स एव गच्छति 
स एव कर्माणि करोति भुङ्क्ते । 
स एव जीवन्‌ म्रियते सदाहं 
कुलाद्रिवन्निरचल एव संस्थितः ॥५०२॥ 
न मे प्रवृत्ति-नेंच मे निवृत्तिः 
सदेकरूपस्य निरंकुशस्य । 
एकात्मको यो निबिडो निरन्तरो 
व्योमेव पूर्णः स कथं नु चेष्टते ।।५०३।। 
“ उत्क्रान्ति-गत्यागतीनां ” “ तद्गुणसारत्वात्त-द्व्यपदेशः प्राज्ञवत्‌ ” 
“कर्ता शास्त्रार्थवत्वात्‌ ” “ यथा च तक्षोभयथा ” “ चराचरव्यपाश्रयस्तु 


स्यात्तद्व्यपदेशो भाक्तस्त-्भावभावित्वात्‌ ” इति क्रमेण तत्र तत्र सूत्राणि । 
सदाहं कुलाद्विवन्निश्चल एव संस्थितः प्रवृत्तिनिवृत्यो: यौगपद्ये वा क्रमिकत्वे 


I) 1६ 

वा एकरूपत्वं न संभवति, निरंशकस्य निरवयवस्य विक्रियासंभवश्च । 
तदुपपादयति एकात्मको यो निबिड: सान्द्रः, निरन्तरः निरवकाशः 
व्योमेव गगनमिव पूर्णः स कथं नु चेष्टते ॥५०३॥ 


पुण्यानि पापानि निरिन्द्रियस्य 
निश्चेतसो निविकृते-निराकृतेः । 

कुतो ममाखण्ड-सुखानुभृते ब्रते 
ह्यनन्वागतमित्यपि श्रुतिः ॥५०४।। 


तिता विहितकर्म-जन्यं पुण्यं, निषिद्धकर्म-जन्यं पापं, कर्म च त्रिविधं 
र मानसं वाचिकं चेति, उक्तं च गीतासु ` शरीरवाङ्मनोभि-यंत्‌ 
कस प्रारभते नरः। न्याय्यं वा विपरीतं वा” इति। महानदी-स्नान- 
दवत्राह्मण-प्रदक्षिणादीनि शारीराणि पुण्यानि, महामन्त्रजप-भगवज्ञाम- 
संकोर्तेन-तद्गुणकथनादीनि वाचिकानि पुण्यानि, ईश्वरध्यानस्वपरहित- 
चिन्तनादीनि मानसानि पुष्यानि। अगम्यागमन-परनिन्दा-नृतवदन- 
निषिद्धध्यानादीनि क्रमेण शरीर-वाङ्मनोजन्यानि पापानि। उक्तं हि 
“ शरीरजैः कर्मदोषे्याति स्थावरतां नरः। वाचिकः पक्षिमृगतां मानसे- 
रन्त्यजातितां ” इति। वाक्पदं चक्षुशश्रत्राद्युपलक्षकं। यद्वा वावपदेन 
कर्मसाधनानीन्द्रियाणि, मनः पदेन ज्ञानसाधनानि चक्षुरादीर्द्रियाणि 
गृह्यन्ते। सदसत्करण-दर्शंन-श्रवणादीनि तत्तत्पुण्यपापानि। एतत्सर्व 
इन्द्रियाणां चेतसो वा साकारस्य शरीरस्य वा स्थूलस्य। निरिन्द्रियस्य 
“ न तस्य कार्य करणं च विद्यते ” इतिश्रुतेः । “ सचक्षुरचक्षुरिव सकर्णोकणं 
इव समना अमना इव सप्राणोप्राण इवेतिच। वस्तुतः अचक्षुरपि परदुष्ट्या 
सचक्षुरिव जीवन्मुक्तः आध्यासिक-सम्बन्धरह्तितया तिष्टतीति तद्थः। 
तथाच सेन्द्रियत्वं समनस्त्वं सशरीरत्वं च मिथ्याज्ञाननिवन्धनं आभिमानिक 
तादात्म्य-संबन्धेन तत्तद्विरिष्टत्वमेव। ब्रह्मसाक्षात्कार-दग्धा-ञ्ञानस्य 
कुतः अभिमानः कुतस्तरां तादात्म्यं। तस्मात्‌ निरिन्द्रियस्य निश्चेतसः 
निराकृतेः इतिपदत्रयेण वाङ्मनश्शरीररूप-पुण्यपाप-साधनरहितत्वं 
कथितं । ताकिकाः आत्मन एव पुण्यं पापं च वदन्ति। निविकृतेरित्यनेन 
विहित-निषिद्ध-कर्मजन्ययोः पुण्यपापयोः विकारतया नित्यस्यानित्ण 
धर्माश्रयत्वे अनित्यत्वप्रसंगात्‌ विकृतिशून्य आत्मा उक्त: । न 

श्रुतिसारसमुद्धरणे तोटकाचार्य: “ न हि नित्यमनित्यगुणेन गुणि ” इति । 
वियदधिकरणभाष्ये च अनित्यशब्दाश्रयत्वेन गगनस्यानित्यत्वमिति। 
तथाच स्वतो निविकारतया मूलाज्ञाननाशेन शरीरेन्द्रिय-चेतोरूपोपाधि- 
संबन्धाभावाच्च अखण्ड-सुखानुभूतेः अनावृतापरिच्छिन्न-स्वरयप्रकाशा- 
नन्दस्वरूपस्य मम कुतः पुण्यानि कुतस्तरां पापानि। तत्र श्रुति प्रमाणयति 
“ बूते ह्यनन्वागतमित्यपि श्रुतिः” इति। “ अनन्वागतं पुण्येन अनन्वागतं 
पापेन तीर्णो हि तदा सर्वान्‌ शोकान्‌ हृदयस्य भवति ” इति सुषुप्तिकाले 
मूखाज्ञानसत्वेपि तत्कार्याध्यासाभावात्‌ पुण्यपापास्पृष्टत्वं हृदयगत-सकल- 
शोकास्पृष्टत्वं च बोधितं । तथा सर्वेरनुभूयते च । संप्रति कारणाज्ञानस्यापि 
नाशात्‌ पुण्यपापदुःख-संबन्धः सुतरां नास्तीति को मोहः कः शोकः इति- 
श्रुताविव कुतरशब्देन तेषां अभावः आक्षेपेण बोधितः। यदि पुण्यपाप- 
दुःखानां आत्मधमंत्वं सुषप्तावपि तदन्वयः स्यात्‌ । तदा स्वरूपसुखानुभवः, 
नतु पुण्यफलं परिच्छिन्नं सुखमनुभूयते । तस्य सुखस्य विषयसंबन्धा- 
जनितत्वात्‌ । तदा दुःखं तु नैवास्ति ˆ एषोस्य परम आनन्दः ” इतिश्रृतेः 
अनुभवाच्च। ततः पापानन्वयः। हृदयस्य शोकान्‌ इत्यनेन शोकशब्दित- 
दु:खस्य आत्मधमेत्वं नास्तीति कथितं भवति। जाग्रत्स्वप्नयोरध्यासात्‌ 
ते कल्प्यन्ते स्म, इदानीं तदभावात्‌ कल्पना नास्तीति श्रुत्यर्थः ॥५०४॥ 


उक्तमर्थं दृष्टान्तेन विशदयति द्वाभ्यां, 


छायया स्पृष्टमुष्णं वा शीतं वा सुष्ठु दृष्ठ वा। 

न स्पृशत्येव यत्किचित्‌ पुरुषं तद्विलक्षणम्‌ ।।५ ०५।॥। 

स्वशरीरच्छायायाः जलळाग्न्यादिसंवन्धे सदसद्ठस्तु-संबन्धे वा 
शरीरस्य यथा शीतोष्णादिसंबन्धो नास्ति एवं बुद्धौ प्रतिफलतः जीवस्य 
उपाधेः प्रतिबिब-पक्षपातित्वात्‌ तद्धर्म-पुण्यसुखादिसंबन्धेपि अज्ञान- 
नाशेन जीवत्वविगमानन्तरं तद्विलक्षणं बिबभूतं पूर्णत्वात्‌ पुरुषं यत्किचिदपि 
न स्पृशति। छायापर्याये पुरुषशब्देन शरीरं ग्राह्मम्‌। तद्विलक्षणं छाया- 
विलक्षणं । न साक्षिणं साक्ष्यधर्माः संस्पृशन्ति कदाचन॥।५०५। 


अविकारमुदासीनं गृहधर्माः प्रदीपवत्‌ । 
देहेन्द्रिय-मनोधर्साः नेवात्मानं स्पृशन्त्यहो ।।५०६॥ 

गृहधर्माः गृहप्रकाशकं प्रदीपं यथा न संस्प॒शन्ति, एवं साक्ष्यधर्मा 
दृश्यबुद्धीन्द्रिय-शरीरधर्माः विलक्षणं कदाचन दरूख्पं स्वयंप्रकादां 
अविकारं उदासीनं साक्षिणं न संस्पृशन्ति। देहेन्ब्रिय-मनोधर्माः नैवात्मानं 


अविकारमुदासीनं स्पृशन्तीति प्रदीपद्ष्टान्तेन पुण्यानि पापानीत्यादि- 
₹ुलोकार्थो विवृतः ।।५०६॥। 


त्रिभिः दृष्टान्तैः आत्मनोऽसंगतां प्रतिपादयति। रवेरिति। 


रवेयेथा कर्मणि साक्षिभावो वह्वेयैथा वाऽयसि दाहकत्वम्‌ । 
रज्जायंथाऽऽरोपितवस्तु-संगः तथेव कूटस्थ-चिदात्मनो मे।।५०७॥ 


कमसाक्षी जगच्चक्षुरिति प्रसिध्या सकलप्राणिकमंसाक्षित्वं तादृश- 
कर्मासंगिनो रवेर्यंथा तथा कूटस्थ-चिदात्मनो मे निविकारचिद्रूपस्य मम 
सकळ-कर्मासंगिनः साक्षित्वं। एवं वह्वेर्दाहकत्वं अयोदहतीति यथा 
अयसि कल्पितं एवं बुध्यादिगतं कर्तृत्वं मयि। एवं रज्जोः कल्पितसर्पे- 
दण्डोदधारादि-वस्तुसंगः तादात्म्यरूपः यथा कल्पितः तथा निविकार- 
चिद्रूपस्य मम कल्पितदेहादि-संबन्धः। वस्तुतः असंगत्वं दुष्टान्तत्रयेपि 
।।५०७॥। 

स्वस्यानुभवान्निर्धमकत्वमाह। कर्तति । 

कर्तापि वा कारयितापि नाहं 

भोक्तापि वा भोजयितापि नाहम्‌। 
द्रष्टापि वा दशंयितापि नाहं 

सोहं स्वयं-ज्योतिरनीदुगात्मा ॥५०८॥ 

“ विज्ञानं यज्ञं तनते, एष ह्येव साध कर्म कारयति ” इतिश्चृत्या 
बध्यपहितस्य मायोपहितस्य च क्रमेण कर्तृत्वं कारयितृत्वं एवं भोक्तृत्वं 
भोजयितृत्वं च । द्रष्ट्रत्वस्यापि दुश्यसापेक्षत्वात्‌ अद्वितीये तदपि कल्पितमंव 
वस्तुतो नास्ति। चक्षुरादिप्रेरकत्वमपि व्यवहारावस्थायामंव न वस्तुतः । 
अतः दशियितापि नाहं, सोहं अनीदक्‌ सकलधर्मर्वाजतः “ साक्षी चेता 
केवलो निर्गुणश्च ” इतिश्रृतेः। स्वयंज्योतिः अनन्याधीनस्फुरणः आत्मा 


॥५०८॥ 

चलत्युपाधौ प्रतिबिबलोल्य- 
मौपाधिक मूढधियो नयन्ति । 
स्वबिबभूतं रविवद्विनिष्क्रियं 
कर्तास्मि भोक्तास्मि हतोस्मि हेति॥५०९॥ 


' ध्यायतीव लेलायतीव ” इतिश्वृतिः। बुद्धिशरीराद्युपाधि-धर्मान्‌ 
भ्रान्त्या मूढधियः विनिष्क्रिये रवौ बिवभूते यथा चलति जले, तत्र उपाधौ 
भासमानरविप्रतिबिबे प्रतीयमानं चलनं नयन्ति कल्पयन्ति रविषचलतीति 
तथा उपाधौ बुध्यादौ चलति औपाधिकं तन्निमित्तं तत्र प्रतिबिबभूत- 
जीवलौल्यं विनिष्क्रियं स्वबिवभूतं आत्मानं कर्तास्मि भोक्तास्मीति बुद्धि- 
तादात्म्याध्यासात्‌ हतोस्मीति स्थूलदेहतादात्म्याध्यासात्‌ नयन्ति। प्रति- 
बिबेपि उपाधिधर्माः श्रान्तिसिद्धाः बिबे सुतरां न सन्ति। तथापि मूढधियः 
नयन्ति। अतः श्रुत्या यकत्या अनुभवेन च सिद्धनिरगुणत्वस्य न कोपि विरोधः 
।।५०९॥ 


घटाकाशद्ष्टान्तेन स्थूलदेहधर्माः नात्मन इत्याह। जल इति। 


जले वापि स्थळे वापि छूठत्वेष जडात्मकः । 

नाहं विलिप्ये तद्धमें: घटधमेनंभो यथा ।॥।५१०॥। 

जडात्मकः एष देह: जले वापि स्थल वापि लृठतु। नभः आकाशः 
यथा घटधमॅ: अनित्यत्वादिभिः पृथु-बुध्नोदराद्याकारंः तीलादिरूपेश्च 
न लिप्यते तथा तद़में: स्थूलदेहध्मे: जलस्थलादि-संबन्ध-प्रयुक्त-शैत्याभि- 
घातादिभिः नाहं विलिप्ये जरामरणादिभिश्च।।५१०॥ 


कतृत्व-भोक्तृत्व-खरत्व- 
मत्तता-जडत्व-बद्धत्वविमुक्ततादयः । 
बुद्धेविकल्पा न तु सन्ति वस्तुतः 
स्वस्मिन्परे ब्रह्माणि केवलऽद्वये ।।५ १ १॥ 
केवलेद्रये परे ब्रह्मणि स्वस्मिन्‌ कर्तृत्वादि-विमुक्ततान्ताः बुध्यध्यास- 
निबन्धनाः विविधकल्पनाः वस्तुतो न सन्ति॥५११॥ 

सन्तु विकाराः प्रकृतेदेशधा शतधा सहस्रधा वापि। 

तै: कि मेऽसंगचिते: न द्यंबुदडंबरोऽम्बरं स्पृशति ५ १२॥ 

सर्वस्य प्रपंचस्य मूलप्रकृतेः सकाशात्‌ साक्षात्परंपरया जातत्वात्‌ 
मूळप्रकृतेः मायायाः विकाराः दशधा शतधा सहस्रधा वापि सन्तु । असंग- 
चितेः मे ते: विकारैः कि स्यात्‌ । तत्र दृष्टान्तः अम्बृदडम्बरः मेघगर्जनादिकं 
अम्बरं गगनं न हि स्पृशति। सदा निविकारे गाने मेघोदय-गर्जन-विनाशा- 
दिना न कोपि विशेषः इति ॥५१२॥ 


श्रीगुरूपदेशानुसारेण जातं अद्वेतानुभवं विशदयति। अव्यक्ता- 
दीत्यादिना । | 
अव्यक्तादि स्थूलपर्यन्तमेतद्‌ विश्व यत्राभासमात्रं घ्रतीतम्‌ । 
व्योमप्रख्यं सूक्ष्ममायन्तहीनं ब्रह्माद्वैतं यत्तदेवाहमस्मि ॥५१३॥ 
स्पष्टम्‌ ॥। | 
सर्वाधारं सर्ववस्तुप्रकाशं सर्वाकारं सर्वंगं सर्वेशून्यम्‌ । 
नित्यं शुद्धं निष्कलं निविकल्पं ब्रह्माद्वेतं यत्तदेवाहमस्मि ॥५ १४॥ 
यत्प्रत्यस्ता (यस्मिन्नस्ता) शेषमाया विशेष 
प्रत्यग्रूपं प्रत्ययागम्यमान । 
सत्यज्ञानानन्त-मानन्दरूपं 
ब्रह्माद्वैतं यत्तदेवाहमस्मि ॥५१५॥। 
तस्य भासा सर्वमिदं विभातीतिश्चुतेः सर्वेषां वस्तूनां प्रकाशो यस्मात्‌ 
तत्सर्वंवस्तुप्रकाशं इदं सर्वं यदयमात्मेतिश्रृतेः सर्वाकारं सर्वगं - 
अपरिच्छिन्नं सर्वशून्यं स्वव्यतिरिक्तस्या-भावात्‌, (यस्मिन्निति अभेदे 
सप्तमी) अखण्डाकार-वृत्तीतरवृत्यविषयः इत्यथः प्रत्ययागम्यमानसित्यस्य । 
निष्क्रियोस्म्यविकारोस्मि निष्कलोस्मि निराकृतिः । 
निविकल्पोस्मि नित्योस्मि निरालंबोस्मि निद्टँयः॥ ५ १६॥ 


सर्वात्मकोहं सर्वोहं सर्वातीतोहमद्वयः । 
केवलाखण्ड-बोधोह-मानन्दोहं निरन्तरम्‌ ॥५१७॥ 

स्वाराज्य-साम्राज्य-विभूतिरेषा भवत्कृपा-श्रीमहितप्रसादात्‌ । 
प्राप्ता मया श्रीगुरवे महात्मने नमो नमस्तैस्तु पुननमोस्तु ।।५ १८॥ 


महास्वप्ने मायाकृतजनिजरामृत्युगहने 

भ्रमन्तं क्लिश्यन्ते बहुलतरतापेरनुकलम्‌ । 

अहंका रव्या घ व्यथितमिममत्यन्तकृपया 

प्रबोध्य प्रस्वापात्परमवितवान्मामसि गुरो॥ ५१९॥ 


नमस्तस्मै सदेकस्मे नमश्चिन्महसे मुहुः । 
यदेतद्विवरूपेण राजते गुरुराज ते॥ ५२०॥। 


इति नतमवलोक्य शिष्यवर्य 
समधिगतात्मसुखं प्रबुद्धतत्त्वम्‌ । 
प्रमृदितह्दयः स देशिकेन्द्र: 

पुनरिदमाह वचः परं महात्मा॥ ५२१ ॥ 


्रह्मत्रत्ययसंतति जँगदतो ब्रह्मेव सत्सर्वतः 
पञ्याध्यात्मदुशा प्रशान्तमनसा सर्वास्ववस्थास्वपि। 
रूपादन्यदवेक्षितुं किमभितश्चक्षुष्मतां विद्यते 
तद्वद्ब्रह्मविदः सतः किमपरं बुद्धेविहारास्पदम्‌ ॥ ५२२॥ 


कस्तां परानन्दरसानुभूति- 

मुत्सृज्य शून्येष रमेत विद्वान्‌ । 

चन्द्रे महाह्वादिनि दीप्यमाने 
चित्रेन्दुमालोकयितुं क इच्छेत्‌ ॥ ५२३ ॥। 


असत्पदार्थानुभवे न किचि- 

न्ञह्मस्ति तुप्तिनेच दुःखहानिः । 
तदद्वयानन्दरसानुभूत्या 

तृप्तः सुखं तिष्ठ सदात्मनिष्ठया ॥५२४॥ 


श्रीविवेकचूडामणिः सव्याख्यः 


स्वमेव स्वतः पञ्यन्मन्यमानः स्वमद्वयम्‌ । 
स्वानन्दमनुभुंजानः काळं नय महामते॥ ५२५॥ 


अखण्डबोधात्मनि निविकल्पे 

विकल्पनं व्योम्नि पुरः प्रकल्पनम्‌ । 
तदद्वयानन्दमयात्मना सदा 

शान्ति परामेत्य भजस्व मौनम्‌ ॥ ५२६॥ 


तूष्णीमवस्था परमोपशान्ति- 

बुद्धेरसत्कल्पविकल्पहेतोः । 

ब्रह्मात्मना ब्रह्मविदो महात्मनो 
यत्राद्वयानन्दसुखं निरन्तरम्‌ ॥ ५२७॥। 


नास्ति निर्वासनान्मोनात्परं सुखकृदुत्तमम्‌ । 
विज्ञातात्मस्वरूपस्य स्वानन्दरसपायिनः॥ ५२८॥ 


गच्छंस्तिष्ठन्नुपविशन्‌ शयानो वान्यथापि वा। 
यथेच्छया वसेद्विद्वानात्माराम: सदा मुनिः॥ ५२९॥ 


न देशकालासनदिग्यमादि- 
लक्ष्याद्मपेक्षा प्रतिबद्धवृत्तेः । 
संसिद्धतत्त्वस्य महात्मनोऽस्ति 

स्ववेदने का नियमाद्यवस्था ॥ ५३०॥ 


घटोऽयमिति विज्ञातुं नियमः कोन्वपक्ष्यते । 
विना प्रमाणसुष्ठ्त्वं यस्मिन्सति पदार्थधीः ५३१॥ 


अयमात्मा नित्यसिद्धः प्रमाणे सति भासते । 
न देशं नापि वा काळं न शुद्धि वाप्यपेक्षते॥ ५३२॥ 


२६२ श्रीविवेकचूडामणिः सव्यास्य: 


देवदत्तोऽहमित्येतद्विज्ञानं निरपेक्षकम्‌ । 
तद्वद्ब्रह्मविदोऽप्यस्य ब्रह्माहमिति वेदनम्‌॥ ५३३ ॥। 


भानुनेव जगत्सर्वं भासते यस्य तेजसा। 
अनात्मकमसत्तुच्छं कि नु तस्यावभासकम्‌॥ ५३४॥। 


वेदशास्त्रपुराणानि भूतानि सकलान्यपि । 
येनार्थवन्ति तं कि नु विज्ञातारं प्रकाशयेत्‌ ॥ ५३५॥ 


हक 


एष स्वयं ज्योतिरनंतशक्ति- 
रात्माप्रमेयः सकलानुभूति: । 
यमेव विज्ञाय विमुक्तबन्धः 
जयत्ययं ब्रह्माविदुत्तमोत्तमः॥ ५३६॥ 


न खिद्यते नो विषये: प्रमोदते 
न सञ्जते नापि विरज्यते च। 
स्वस्मित्सदा क्रीडति नन्दति स्वयं 
'निरन्तरानन्दरसेन तृप्तः ।। ५३७॥ 


क्षुधां देहव्यथां त्यकत्वा बालः क्रीडति वस्तुनि । 
तथैव विद्वान्‌रमते नि्मेमो निरहं सुखी ॥ ५३८॥ 


'चिन्ताशून्यमदैन्यभैक्षमशनं पानं सरिद्वारिषु 

स्वातन्त्र्येण निरङ्कुशा स्थितिरभीनिद्रा इमशाने वने। 
वस्त्रं क्षालनशोषणादिरहितं दिग्वास्तु शय्यामही 

संचारो निगमान्तवीथिषु विदां क्रीडा परेब्रह्मणि ५३९॥ 


'विमानमालम्ब्य शरीरमेतत्‌ 

' भनक्त्यशेषान्विषयानुपस्थितान्‌ । 
'परेच्छया बालवदात्मवेत्ता 
योऽव्यक्तलिङ्गोऽननुषक्तबाह्यः । ५४०॥ 


श्रीविवेकचूडामणिः सव्याख्यः 


दिगम्बरो वापि च साम्बरो वा 
त्वगम्बरो वापि चिदम्बरस्थः। 
उन्मत्तवद्वापि च बालवद्ठा 
पिशाचवद्ठापि चरत्यवन्याम्‌॥ ५४१॥ 


कामान्नी कामरूपी संश्चरत्येकचरो मुनिः। 
स्वात्मनेव सदा तुष्टः स्वयं सर्वात्मना स्थित: ॥ ५४२ ॥ 


क्वचिन्मूढो विद्वान्क्वचिदपि महाराजविभवः 
क्वचिद्भ्रान्तः सोम्यः क्वचिदजगराचार कलितः। 
क्वचित्पात्रीभूतः क्वचिदवमतः क्वाप्यविदित- 
स्चरत्येवं प्राज्ञः सततपरमानन्दसुखितः।। ५४३ ॥ 
निर्धनोऽपि सदा तुष्टोऽप्यसहायो महाबलः । 
नित्यतृप्तोऽप्यभुंजानोऽप्यसमः समदशनः ॥ ५४४ |। 
अपि कुर्वेन्नकुर्वाणस्चाभोक्ता फलभोग्यपि । 
झारीर्यप्यशरीयेषपरिच्छिन्नोऽपि सवेग: ।। ५४५ ॥ 
अशरिर सदा सन्तमिमं ब्रह्मविदं क्वचित्‌ । 
प्रियाप्रिये न स्पुशतस्तथेव च शुभाशुभे॥ ५४६॥ 
स्थूलादिसंबन्धवतोऽभिमानिनः 

सुखं च दुःखंच शुभाशुभे च। 

विध्वस्तबन्धस्य सदात्मनो मुनेः 

कुतः शुभं वाप्यशुभं फल वा॥ ५४७॥। 

तमसा ग्रस्तवद्भानादग्रस्तोऽपि रविजेने:। 

ग्रस्त इत्युच्यते श्रान्त्या ह्यज्ञात्वा वस्तुलक्षणम्‌ ॥ ५४८॥ 
तढ़द्वेहादिबन्धेभ्यो विमुक्तं ब्रह्मवित्तमम्‌ । 

पच्यन्ति देहिवन्मूढाः शरीराभासदशनात्‌॥। ५४९ ॥ 


२६३ 


२६४ श्रीविवेकचूडामणिः सव्याख्यः 


अहिनिल्वंयनीवाऽयं मुक्तदेहस्तु तिष्ठति । 
इतस्तत श्चाल्यमानो यत्किचित्प्राणवायुना ।। ५५०॥ 


स्त्रोतसा नीयते दारु यथा निम्नोन्नतस्थलम्‌ । 
देवेन नीयते देहो यथाकालोपभुक्तिष्‌॥ ५५१॥ 


घ्रारन्धक्मेपरिकल्पितवासनाभिः 
संसारिवच्चरति भुक्तिषु मुक्तदेहः । 

सिद्धः स्वयं वसति साक्षिवदत्र तूष्णीं 
चक्रस्य मूलमिव कल्पविकल्पशून्य: ।। ५५२॥ 


नेवेन्द्रियाणि विषयेषु नियुङ्क्त एष 
नेवापयुङक्त उपदशंनलक्षणस्थ: । 

नेव क्रियाफलमपीषदपेक्षते सः 
स्वानन्दसान्द्ररसपानसुमत्तचित्तः॥। ५५३ ॥। 


लक्ष्यालक्ष्यगति त्यक्त्वा यस्तिष्ठेत्केवलात्मना। 
शिव एव स्वयं साक्षादयं ब्रह्मविदुत्तमः ।। ५५४ ॥। 


जीवन्नेव सदा मुक्तः कृतार्थो ब्रह्मवित्तमः । 
उपाधिनाशाद्‌ब्रह्लौव सद्‌ब्रह्माप्येति निद्देयम्‌ ॥ ५५५॥ 


शेळषो वेषसद्भावाभावयोइच यथा पुमान्‌ । 
तथेव ब्रह्माविच्छ्रेष्ठः सदा ब्रह्मेव नापरः॥ ५५६॥ 


यत्र क्वापि विशीर्णं पर्णमिव तरोवेपुः पतनात्‌ । 
ब्रह्मीभूतस्य यतेः घ्रागेव हि तच्चिदग्निना दग्धम्‌ ५५७॥ 


सदात्मनि ब्रह्मणि तिष्ठतो मुनेः 
पूर्णाद्वयानन्दमयात्मना सदा । 

न देशकालाद्युचितप्रतीक्षा 
त्वडमांसविट्पिण्डविसर्जनाय ।। ५५८ ॥ 


श्रीविवेकचूडामणिः सव्याख्यः 


देहस्य मोक्षो नो मोक्षो न दण्डस्य कमण्डलोः । 
अविद्याहृदयग्रन्थिमोक्षो मोक्षो यतस्ततः ॥ ५५९॥ 


कुल्यायामथ नद्यां वा शिवक्षेत्रेषपि चत्वरे। 
पणं पतति चेत्तेन तरोः कि नु शुभाशुभम्‌ ५६०॥ 


पत्रस्य पुष्पस्य फलस्य नाशव- 
हेहेन्द्रियप्राणधियां विनाशः । 
नैवात्मनः स्वस्य सदात्मकस्या- 
नन्दाक्कते वृक्षवदास्त एष: ।। ५६१ ॥ 


प्रज्ञानघनइत्यात्मलक्षणं सत्यसूचकम्‌ । 
अनूद्यौपाधिकस्येव कथयन्ति विनाशनम्‌ || ५६२॥ 


अविनाशी वा अरेयमात्मेति श्रुतिरात्मनः । 
प्र्रवीत्यविनाशित्वं विनश्यत्सु विकारिषु ॥ ५६३॥। 


पाषाणवृक्षतुणधान्यकटाम्बराद्या 

दग्धा भवन्ति हि मृदेव यथा तथेव । 
देहेन्द्रियासुमनआदिसमस्तदुश्यं 
ज्ञानाग्निदग्धमुपयाति परात्मभावम्‌ ॥ ५६४ ॥ 


विलक्षणं यथा ध्वान्तं लीयते भानृतेजसि। 
तथैव सकलं दृश्य ब्रह्मणि प्रविलीयते || ५६५ ॥ 


घटे नष्टे यथा व्योम व्योमेव भवति स्फुटम्‌ । 
तथैवोपाधिविलये ब्रह्मोव ब्रह्मवित्स्वयम्‌ ५६६ ॥ 
क्षीरं क्षीरे यथा क्षिप्तं तैलं तैले जलं जले | 
संयुक्तमेकतां याति तथात्मन्यात्मविन्मुनि: ॥ ५६७॥ 


२६६ श्रीविवेकचूडासणि: सव्याख्यः 


एवं बिदेहकेवल्यं सन्मात्रत्वमखण्डितम्‌ । 
ब्रह्मभावं प्रपद्येष यतिर्नावतँते पुनः ।। ५६८॥ 


सदात्मेकत्वविज्ञानदग्धाविद्यादिवर्ष्मणः । 

अमुष्य ब्रह्माभूतत्वाद्ब्रह्मणः कुत उद्धवः ॥ ५६९॥। 
मायाक्लूप्तौ बन्धमोक्षो न स्तः स्वात्मनि वस्तुतः । 
यथा रज्जौ निष्क्रियायां सर्पाभासविनिगेमो॥ ५७० ॥। 


आवृतेः सदसत्त्वाभ्यां वक्तव्ये बन्धमोक्षणे । 
नावृतिब्रह्मणः काचिदन्याभावादनावृतम्‌। 
यद्यस्त्यद्वेतहानि: स्यादृद्वैते नो सहते श्रुतिः ।॥ ५७१ ॥ 


बन्धञ्च मोक्षञ्च मुषेव मूढा 
बुद्धे्गुणं वस्तुनि कल्पयन्ति । 
दुगावृति मेघकृतां यथा रवौ 
यतोऽह्वयासङ्गचिदेकमक्षरम्‌ ॥ ५७२॥ 


अस्तीति प्रत्ययो यशच यश्च नास्तीति वस्तुनि। 
बुद्धेरेव गुणावेतौ न तु नित्यस्य वस्तुनः॥। ५७३॥ 


अतस्तौ मायया क्लप्तौ बन्धमोक्षौ न चात्मनि। 
निष्कले निष्क्रिये शान्ते निरवद्ये निरंजने। 
अद्वितीये परेतत्त्वे व्योमवत्कल्पना कुतः ।। ५७४ ॥ 
न निरोधो न चोत्पत्ति नं बद्धो न च साधकः। , 
न मुमुक्षु नेवे मुक्तः इत्येषा परमार्थता॥ ५७५ ॥ 
सकलनिगमचूडास्वान्तसिद्धान्तगुह्यं 
परमिदमतिगृह्यं ्दाशतं ते मयाद्य। 
अपगतकलिदोषः कामनिर्मक्तबुद्धि- 
स्तदतुळमसकृत्त्वं भावयेदं मुमुक्षुः ५७६॥ 

श्रीविवेकचूडामणिः सब्याख्य: 


इति श्रृत्वा - गुरोर्वाक्यं प्रश्रयेण कृतानतिः। 

स तेन समनुज्ञातो ययौ निर्मुक्तबन्धनः॥ ५७७॥ 
गुरुरेष सदानन्दसिन्धो निर्मग्नमानसः। 
पावयन्वसुधां सर्वा विचचार निरन्तरः ॥ ५७८॥ 
इत्याचार्यस्य शिष्यस्य संवादेनात्मलक्षणम्‌ । 
निरूपितं मुमुक्षूणां सुखबोधोपपत्तये ॥ ५७९ ॥ 
हितमिदमुपदेशमा द्वियन्तां 
विहितनिरस्तसमस्तचित्तदोषाः। 

भवसुखविमुखाः प्रशान्तचित्ताः 

श्रुतिरसिका यतयो मुमुक्षवो ये॥ ५८०॥ 


संसाराध्वनि तापभानुकिरणप्रोद्‌भूतदाहव्यथा- 


खिन्नानां जलकाङक्षया मरुभुवि भ्रान्त्या परिश्राम्यताम्‌ ) 


अत्यासन्नसुधास्बुधि सुखकरं ब्रह्माद्वयं दर्शय- 


न्त्येषा हांकरभारती विजयते निर्वाणसंदायिनी ॥ ५८ १ ॥ 


२५५७ 


"इति श्रीमत्परमहंसपरिव्राजकाचार्यस्य श्रीगोविन्दभगवत्पुज्यपादशिष्यस्य 


श्रीमच्छंकरभगवतःकृतो विवेकचूडामणिः 


शुगगिरिजगद्गुरुश्री चन्द्रशेख रभा रतीस्वाम्यनुगुहितव्याख्यासनाथः 


समाप्तः ।। 


अकर्ताहमभोक्ता हम्‌ 
अकृत्वादृश्यविलयम्‌ 
अङ्गृत्वा शत्रुसंहारम्‌ 
अखण्डनित्याद्वय 
अखण्डबोघात्मनि 
अखण्डानन्दमात्मानम्‌ 
अजरममरमस्ता- 
अजो नित्य इति ब्रूते 
अज्ञानमालस्यजडत्व 
अज्चानमूलोञ्यमनात्म 


अज्ञान योगात्परमात्मनः 


अज्ञानसर्पदप्टस्य 
अज्ञानहृदयग्रन्थेति- 
अज्ञानहृदयग्रन्थेवि 
अतः परं ब्रह्म सद 
अतः पृथङ नास्ति 
अतः प्रमादान्न परो 
अतः प्राहुर्मनोऽविद्यां 
अतः समाधत्स्व यते 
अतस्तौ मायया क्लूप्ती 
अलस्मिस्तद्बृद्धि: 
अतीताननुसंधानम्‌ 
अतीव सूक्ष्मं परमा 
अतो नायं परात्मा 
अतोऽभिमानं त्यज 
अतो विचारः 

अतो विमुक्तौ 
अतोस्य जीवभावोऽपि 


॥ ओम्‌ ॥ 

अपि कुर्वेन्नकुर्वाणः 
अभावना वा विप 
अमृतत्वस्य नाशास्ति 

अयमात्मा नित्य 

असङ्गोऽहमनङ्गोहम्‌ 
असत्कल्पो विकल्पो 
असत्पदार्थानुभवे 
असच्निवृत्तौ तु 
असौ स्वसाक्षिको 
. अस्तभेदमनपास्त . 
अस्ति कङ्चित्स्वयभ्‌ 
अस्तीति प्रत्ययोयश्च 
अस्त्युपायो महान्‌ 
अस्थूळमित्येतदस 
अहंकर्तेयेस्मिन्नहमिति 
अहंकारः स विज्ञेयः 
अहंकारग्रहान्मुक्तः 
अहंकारादि देहान्तान्‌ 
अहंकारादि देहान्ता 
अहं पदार्थस्त्वहमा 
अहंब॒ध्डचैव मोहिन्या 
अहंब्र होति विज्ञानात्‌ 

अहंभावस्य देहे 

अहं ममेति प्रथितं 
अहं ममेति यो भावो 
अहमोऽत्यन्तनिवृत्त्या 
अहिनिल्वेयनीवायं 
अहेयमनुपादेयं 
अहेयमनुपादेयं 
आकारवत्कल्पविदू 
आकाशवच्निर्मल 
आत्मानात्मविवेकः 
आत्मार्थत्वेन हि 
आदौ नित्यानित्य 
आनन्दप्रतिबिम्ब 
आनन्दमयकोशस्य 
आपातवे राग्यवतो 
आप्तोक्तिं खननं 
आख्ढशक्तेरहमो 
आरोपितं नाश्रयदूषकं 
आवरणस्य निवृत्तिः 
आवृतेः सदसत्त्वाभ्यां 


आशां छिन्द्धि विषो 


इतः कोन्वस्ति | 
इति गुरुवचनाच्छ _ 
इति नतमवलोक्यः 


इति श्रुत्वा गुरोर्वाक्यं ` 


इत्थं विपश्चित्सद 
इत्याचायेस्य शिष्यस्य 
इदं शरीरं श्रुणु सूक्ष्म 
इष्टानिष्टार्थसंप्राप्तौ 
ईश्वरो वस्तुतत्वज्ञो 
उक्तमर्थमिममात्मनि 
उच्छवासनिश्वास 

उद्ध रेदात्मना 
उपसीदेद्गुरुं प्राज्ञं 


उपाधितादात्म्य 
उपाधिभेदात्स्वय 


उपाधिरायाति स एव 


उपाधिसंबन्धवशात्‌ 
उभयेषामिन्द्रियाणां 
ऋणमोचनकर्तारः 
एकमेव सदनेक 
एकात्मके परे तत्त्वे 
एकान्तस्थितिरिन्द्रियो 
'एतत्रितयं दुष्टं 
एतमच्छिन्नया वृत्त्या 
एतयोमंन्दता यत्र 
एताभ्यामेव शक्तिभ्यां 
एतावुपाधी परजीवयो 
एवं विदेहकैवल्यं 

एष सुवयं ज्योतिर 
एष स्वयंज्योतिरशे 
एषावृतिर्नाम 
एषोऽन्तरात्मा पुरुषः 
एक्यं तयोर्ळक्षितयोर्नं 
कंचित्कालंसमाधाय 
कः पण्डितः सन्सद 
-कथं तरेयं भव ` 
कवलित दिननाथे 
कर्तापि वा कारयिता 
कतृत्वभोक्तृत्वखलत्व 
कर्मणा विमितो. देहः 
कमें न्द्रयैः पञ्चभिः 
कल्पाणव इवात्यन्त 
कस्तां परानन्द 

कामः क्रोधो लोभ 
कामान्नी कामरूपी 
कार्यप्रवर्तनाद्वीजा 

कि हेयं किमुपादेयं 

किमपि सततबोधं 
कुल्यायामथ नद्यां 
कृपया श्रूयतां 
केनापि मृङ्भ्नतया 
को नाम बन्धः. 
कोझै रञ्नमयाद्यैः 
क्रियानाशे भवेच्चिन्ता 
क्रियान्तरासक्तिम 
क्रिया समाभिहारेण 

गच्छंस्तिष्ठनूनुपवि 
गुणदोषविदिष्टेऽस्मिन्‌ 
गरुरेष सदानन्द 

घटं जलं तद्गतमर्व 
घटकलशकुसूल 
घटाकाशं महाकाश 
घटे नष्टे यथा व्योम 
घटोदके बिम्बितमके 
घटोऽयमिति विज्ञातुं 
चलत्युपाधौ प्रतिबिम्ब 
चित्तमूलो विकल्पो 
चित्तस्य शुद्धये 
चिदात्मनि सदानन्दे 
चिन्ताशून्यमदैन्य 
छायया स्पृष्टमुष्णं वा 
छायाशरीरे प्रति 
छायेव पुँसः परि 
जन्तूनां नरजन्म 

जन्म वृद्धिपरिणत्य 
जलं पडूवदस्पष्टं 
जछादिसंपकेवशात्‌ 

जले वापि स्थले वापि 
जहि मलमयकोशे 
जाग्रत्स्वप्नसुषुप्तिषु 
जातिनीतिकुळगोत्र 
जीवतो यस्य केवल्यं 
जीवत्वं न ततोऽन्यत्तु 
जीवन्नेव सदा मुक्तः 
जीवेशोभयसंसार 
ज्ञाता मनोहंकृति 
ज्ञातृञ्चानज्ञेयशून्य 
ज्ञाते वस्तुन्यपि बल 

तमाराध्य गुरु 

त्वङमांसर्धिरस्तायु 
त्वमहमिदमितीयं 


दिगम्बरो वापि च | 


दुर्लभ त्रयमेव 
दुर्वारसंसार 

दृश्यं प्रतीतं प्रवि 
दृश्यस्याग्रहणं : 
दृष्टदु:खेष्वनुद्वेगो 
देवदत्तोऽहमित्ये 

न जायते नो म्रियते 


` न तस्य मिथ्यार्थ 


. न तु देहादिसत्यत्व ` 
' न देशकाळासन 


` ` . स नभो घट्योगेन 
` न निरोधो न चोत्पत्तिः 

निर्गुणं निष्कलं सूक्ष्मं 
निर्धनोऽपि सदा 
निविकल्पमनल्प 
निविकल्पकसमाधिना 
निवृत्तिः परमातृप्तिः 
निष्क्रियोऽस्म्यविका रोस्मि 
नेदं नेदं कल्पितत्वान्न 
नेवात्मायं प्राण 
नैवायमानन्दमयः 


 नैनेन्द्रियाणि विषयेषु 


पञ्चानामपि कोशानां 
पञ्चानामपि कोशानाम्‌ 
पञ्चीकृतेभ्यो भूतेभ्यः 
पञ्चेन्द्रियेः पञ्चभिरेव 
पठन्तु शास्त्राणि 
पत्रस्य पुष्पस्य 
पथ्यमौषधसेवा 
परस्परांशेमिलितानि 
परावरैकत्वविवेक 


परिपूर्णमनाद्यन्तं 

पाणिपादादिमान्‌ 
पाषाणवृक्षतृण 
पुण्यानि पापानि 
पूर्वे जनेरपि मृतेः 
प्रकृतिविक्ृतिभिन्न: 
प्रकृतिविकतिशून्यं 
प्रज्ञानघन इत्यात्म 
प्रज्ञावानपि पण्डितोऽपि 
प्रतीतिर्जीव जगतोः 
प्रत्यगेकसरं पूर्ण 
प्रबोधे स्वप्नवत्सवेम्‌ 
प्रसादो ब्रह्मनिष्ठायां 
घराचीनवासनावेगातु 
प्राणापानव्यानोदान 
प्रारब्धं पुष्यति वपुः 
प्रारब्धं बलवत्तर 
प्रारब्धं सिध्यति तदा 
घ्रारव्धकर्मपरिकल्पित 
घ्रारन्धसूत्रग्रथितं 
बन्धश्च मोक्षरुच 
बन्धो मोक्षश्च तृप्तिश्च 
` बहिस्तु विषयैः सङ्ग 
बाह्याभिसंधिः परि 
बाह्ये निरुद्धे मनसः 
बाह्यन्द्रियेः स्थूल 
बीजं संसृतिभूमिजस्य 
बुद्धिबुंद्धीन्द्रियेः 
बुद्धिविनष्टा गलिता 
बुद्धीन्द्रियाणि श्रवणं 
बुद्धी गुहायां सदस 
ब्रह्मण्युपरतः शान्तो 
ब्रह्मप्रत्ययसंततिः 
ब्रह्म भूतस्तुसंसुत्ये 
'ब्रह्माकारतया 


श्रीविवेकचूडामणिः सव्याख्यः 

ब्रह्मात्मनोः शोधितयोः 
ब्रह्मादिस्तंबपर्य॑न्ता 
ब्रह्मानन्दनिधिर्म हा बलताइलंकार 
ब्रह्मानन्दरसानु 
ब्रह्मानन्दरसास्वाद 
ब्रह्माभिन्नत्वविज्ञानं 
ब्रह्मैवेदं विश्वमित्येव 
भवानपीदं परतत्त्वमा 
भानुप्रभासंजनिताश्र 
भुङक्ते विचित्रास्वपि 
भ्रमेणाप्यन्यथा वास्तु 
श्रान्तस्य यद्यद्‌ ञ्रमतः 
भ्रान्ति विना त्वस द्धस्य 
भ्ान्तिकल्पित जगत्‌ 
मज्जास्थिमेदःपल 
मनःप्रसूते विषयानशेषान्‌ 
मनो नाम महाव्याघ्रो 
मनोमयो नापि भवेत्‌ 
मन्दमध्यमरूपापि 
मय्यखण्ड-सुखाम्भोधौ 
मस्तकन्यस्तभारादेः 
महामोहग्राह 

महास्वप्ने मायाकृत 
मातापित्रोमेलोद्भूतं 
मा भेष्ट विद्वन्‌ 
मायाक्लुप्तौ बन्धमोक्षौ 
मायामात्रमिदं द्वैतं 
माया मायाकार्य 
मिथ्यात्वेन निषिद्धेषु 
मिश्रस्य सत्त्वस्य 
मुञ्जादिषीकामिव 
मृत्कार्यं सकलं घटादि 
मृत्कार्यभूतोऽपि मृदो 
मेधावी पुरुषो 

 मोक्षकारणसामग्रयां 
मोक्षस्य कांक्षा यदि 
= मोक्षस्य हेतुः प्रथमो 
. मोक्षैकसक्त्या विषयेषु 
मोहं जहि महामृत्युं 
मोह एव महामृत्युः 
यः पश्यति स्वयं 
य एषु मूढा विषयेषु 
यच्चकास्त्यनपरं 
यतिरसदनुसं घि 
यत्कटाक्षशशि 
यत्कृतं भ्रान्तिवेलायां 
यत्कृतं स्वप्नवेलायां 
यत्परं सकलवागगोचरं 
यत्र क्तापि विशीर्णं 
यत्र श्रविष्टा विषयाः 
यत्र भ्रान्त्या कल्पितं 
यत्रैष जगदाभासो 
यत्सत्यभूतं निजरूप 
यथा प्रकृष्टं शैवालं 
यथा यथा प्रत्यगव 
यथा सुवर्ण पृटपाक 


यदा कदा वापि विपश्चिदेश: 


यदिदं सकलं विइवं 
यदि सत्यं भवेद्रिश्वं 
यद्टोद्धव्यं तवेदानीं 
यद्युत्तरोत्तराभावः 
यद्विभाति सदनेकधा 
यस्त्वयाद्य कृतः 
यस्मिन्नस्ताशेष 
यस्य संनिधिमात्रेण 
यस्य स्थिताभवेत्‌ 
यावत्स्यात्स्वस्य 
यावद्श्रान्तिस्तावदेव 

यावद्वा किचिद्विष 
येन विश्वमिदं व्याप्तं 
योगस्य प्रथमं हारं 
योऽयं विज्ञानमय: ॥ 
योऽयमात्मास्वयं 

यो वा पुरेषोऽहमिति 
यो विजानाति सकलं 
रवेयंथा कर्मणि 
लक्ष्यच्युतं चेद्यदि 
लक्ष्यालक्ष्यगतिम्‌ 

लक्ष्ये ब्रह्माणि मानसं 
लब्ध्वा कथं चिन्नरजन्म 
रीनधीरपि जागति 
लोकवासनया जन्तोः 
लोकानुवर्तेनं त्यकत्वा 
वक्तव्यं किमु विद्यते 
वर्तमानेऽपि देहेऽस्मिन्‌ 
वस्तुस्वरूपं स्फुट 
वागादिपञ्च श्रवणादि 
वाग्वैखरी शब्दज्री 
वाचं नियच्छात्मनि 
वाचा वक्तुमशक्यमेव 
वायुनानीयते मेघः 
वासनानुदयो भोग्ये 
वासनावृद्धितः कार्यं 
विकारिणां सर्वे 
विक्षेपशक्तिविजयो 
विक्षेपशक्ती रजसः 


- विज्ञात आत्मनो 


विज्ञातब्रह्मतत्त्वस्य 

विद्याफलं स्यादसतो 

विद्वान्स तस्मा उपसत्तिमीयुषे 
विनिवृत्तिभेवेत्तस्य 
विमानमालम्ब्य 

विलक्षणं यथा ध्वान्तं 


विवेकवैराग्यगुणातिरेकाच्छुद्धत्व 


विवेकिनो विरक्तस्य 
बिशुद्धमन्तःकंरणं 
विशुद्धसत्त्वस्य गुणा: 
विशोक आनन्दघनो 
विषमविषयमार्ग 
विषयाख्यग्रहो येन 
विषयाणामानुङूल्ये 
विषयाभिमुखं दुष्ट्वा 
विषयाशामहापाशाद्यो 
विषयेष्वाविशच्चेतः 
वीणाया रूपसौन्दर्यं 
वेदशास्त्रपुराणानि 
वेदान्तसिद्धान्त 
वेदान्तार्थविचारेण 
वैराग्यञ्च मुमुक्षुत्वम्‌ 
. वैराग्यबोधौ पुरुषस्य 
वैराग्यस्य फलं बोधः 
बैराग्यान्न परं सुखस्य 
व्याघ्रबरुद्धथा विनिर्मुक्तः 
शब्दजालं महारण्यं | 
शब्दादिभिः पञ्चभिरेव 
शमादिषट्क | 
शरीरपोषणार्थी 
शल्यराशिर्मासलिप्तो 
शवाकारं यावद्धजति 
शान्तसंसारकलनः 
शान्ता महान्तो 


शान्तो दान्तः परमुपरतः 


शास्त्रस्य गुरुवाक्यस्य 
= शुद्धाद्वयन्रह्म . 
श्रृणुष्वावहितो 
शैलूषो वेषसऱद्भावाव 

श्रीविवेकचूडामणिः सव्याख्यः 


श्रद्धाभवितध्यान 
श्रुतिप्रमाणैकमतेः 
श्रुतिस्मृतिन्याय 

श्रुतेः शतगुणं विद्या 
श्रुत्या युक्त्या स्वानुभूत्या 
षड्भिरूमिभिरयोगि 
सन्यस्य सर्वकर्माणि 
संलक्ष्य चिन्मात्रतया 
संसारकारागृहमोक्ष 
संसारबन्धविच्छित्त्ये 
संसा राध्वनिताप 
संसिद्धस्य फलं 
सकलनिगमचूडा 
सततविसलबोधानन्द 
सति सक्तो नरो 

सत्त्वं विशुद्धं जल 
सत्यं ज्ञानमनन्तं 

सत्यं यदि स्याज्जग 
सत्यमुक्तं त्वया विद्वन्‌ 
सत्याभिसंधानरतो 
सत्समृद्धं स्वतःसिद्धं 
सदात्मनि ब्रह्मणि 
सदात्मेकत्वविज्ञान 
सदिदं परमाद्वैतं 

स॒ देवदत्तोऽयमितीह 
सदेवेदं सर्वं जगदवगतं 
सदेकरूपस्य चिदात्मनो 
सद्धनं चिद्धनं नित्यं 


'सद्ब्रह्मकार्यं सकलं 


सद्ठासनास्फूतिविजुम्भणे 
सन्तु विकाराः प्रकृतेः 
सन्त्यन्ये प्रतिबन्धा: 
सन्नाप्यसन्नाप्यु 


समाधिनानेन 


समाधिना साधु 
समाहितान्तःकरणः 
समाहितायां सति 
समाहिता ये प्रविलाप्य 
समूलकृत्तोऽपि 
समूलमेतत्परिदह्म 
सम्यकपृष्ट त्वया 
सम्यगास्थापनं 
सम्यर्विचारतः 
सम्यग्विवेक: स्फुट 
सर्वत्र सर्वतः सर्व 
सर्वेप्रका रप्रमिति 
सवेवेदान्त 
सर्वेव्यापृतिकरणं 
सर्वात्मकोऽहं सर्वोऽहं 
सर्वात्मना दृश्यमिर्द 
सर्वात्मता बन्ध 
सर्वाधारं सर्ववस्तु 

सर्व येनानुभूयन्ते 
सर्वेषु भूतेष्वहमेव 
सर्वोपाधिबिनिमुक्तं 
सर्वोऽपि बाह्य: संसारः 
सहनं सर्वेदुःखानास्‌ 
साधनान्यत्र चत्वारि 
साधुभिः पुञ्यमानेऽस्मिन्‌ 
- सार्त्वात्म्य सिद्धये 


॥ इति श्रीविवेकच्‌डामणिइलोकामां अनुक्रमणिका समाप्ता ॥ 

सुखाद्यनुभवो यावत्‌ 
सुषुप्तिकाले मनसि 
सोऽयं नित्यानित्य 
स्थितप्रज्ञो यतिरयं 
स्थूलस्य संभवजरा 
स्थूलादिभावा मयि 
स्थलादिमंबन्धवतो 


स्रोतसा नीयते दारु “ 


सबं बोधमात्रं परिशुद्ध 
स्वप्नेऽयेशुन्ये सृजति 
स्वप्नो भवत्यस्य 
स्वप्रकाशमधिष्ठानं 
स्वमसङ्गमुदासीनं 
स्वमेव सर्वतः पञ्यन्‌ 
स्वयं परिच्छेदमुपेत्य 


स्वयं ब्रह्मा स्वयं विष्णुः 


स्वलक्ष्ये नियता 
स्वस्य द्रष्टरनिगुणस्य 
स्वस्याविद्याबन्ध 
स्वात्मतत्त्वानुसन्धानं 
स्वात्मान्यारोपिताशेष 


स्वात्मन्येव सदा स्थित्या 


स्वानुभूत्या स्वयं 
स्वामिन्नमस्ते 
स्वाराज्यसाम्राज्य 
हितमिदमुपदेशम्‌ 


